

Тлумі

1

У НУМАРЫ:

ВАСІЛЬ БЫКАЎ

Сцюжа
Аповесць

РЫГОР БАРАДУЛІН

Вершы

АЛЕСЬ ПЕТРАШКЕВІЧ

Народзе ты мой, народзе...
Публіцыстычны артыкул

АЛЕГ ЛОЙКА

На трагічных перавалах
Артыкул

1993

Сялымі

1

(765)

1993

СТУДЗЕНЬ

**ЛІТАРАТУРНА-МАСТАЦКІ
І ГРАМАДСКА-ПАЛІТЫЧНЫ ЧАСОПІС
ПІСЬМЕННІКАЎ БЕЛАРУСІ**

ВЫХОДЗІЦЬ СА СНЕЖНЯ 1922 ГОДА

Галоўны рэдактар Сяргей ЗАКОННІКАЎ.

Рэдакцыйная калегія: Рыгор Барадулін, Янка Брыль, Дзмітрый Бугаёў, Анатоль Вялюгін, Алесь Жук (намеснік галоўнага рэдактара), Віктар Каваленка, Уладзімір Калеснік, Анатоль Клышча, Валянціна Коўтун, Іван Навуменка, Іван Пташнікаў, Максім Танк, Кастусь Цвірка, Іван Чыгрынаў, Іван Шамякін, Рыгор Шкраба. Адказны сакратар Віктар Ракаў.

На беларускім мове

Мінск,
выдавецтва «Полымя»

ПРОЗА	ВАСІЛЬ БЫКАЎ. Сюжжа. Аповесць . . .	3
	ЛІДЗІЯ АРАБЕЙ. Усё на зямлі. Апавяданне	97
ПАЭЗІЯ	РЫГОР БАРАДУЛІН. Аброк. Бо. Плечны Шлях. Свінец. Цішыня. *** Чуючы цёмную сілу ў слове... *** Гібне над ільдом рака... *** Мы, як апошнія ваўкі... Ave! *** Смерць як жыццё... Брэх. Парыжскае нахмелле. Бясконцаць. Мальба. *** Які перасвітваюцца скразнякамі... *** Вясёлы і ў сваёй пакуце... Жыві і доўжы цень! *** Цягнешся ў вышыню... Да партрэта Ваўчэнскага возера ў гукх. Госць. *** Я ўсё збіраўся жыць... *** Усё сваёй чакае кары... Адвячорак, які заўсёгды са мною. У матчыным краі. Тады. *** Як матылёк свой цёмны кокан... Смех вазоў. *** Учора, здаецца... Як сыр у масле. *** Павук, як іншапланецянін... Вершы	86
	АНЭЛЯ ТУЛУПАВА. На жаўруковай ноце. Сонца. Вершы	113
З ЛІТАРАТУРНАЙ СПАДЧЫНЫ	КАНСТАНЦЫЯ БУЙЛО. Вершы. Письмы. Уступнае слова і публікацыя ДЗІЯНЫ ЧАРКАСАВАІ	114
НОВЫЯ ПЕРАКЛАДЫ	ІОН ВІЕРУ. Пераемнасць. Закінуты дом. Бацькі. *** Сонца плешчацца ў акне... Вершы. Пераклад МІКОЛЫ ЧАРНЯЎСКАГА	139
ПУБЛІЦЫСТЫКА. НАРЫСЫ	АЛЕСЬ ПЕТРАШКЕВІЧ. Народзе ты мой, народзе...	142
УСПАМІНЫ. ДЗЕННІКІ. ДАКУМЕНТЫ	ГАЛІНА ГАРЭЦКАЯ. Дзядзька Гурык	160
	БАРЫС САЧАНКА. Штрыхі	183
НАВУКА	ІВАН САВЕРЧАНКА. Талент, прызнаны Еўропай	199
МАСТАЦТВА	БАРЫС БУР'ЯН. Чаюванне з карыфеем . .	211
КРЫТЫКА І ЛІТАРАТУРАЗНАЎСТВА	АЛЕГ ЛОЙКА. На трагічных перавалах . .	225
СЯРОД КНІГ	МІХАСЬ КАВАЛЕЎ. Зоркі першай велічыні	249
	АНДРЭЙ ФЕДАРЭНКА. Смялей радавацца . .	252
ДЗЯДОЎНІК НА ПАРНАСЕ	АНАТОЛЬ ЗЭКАЎ. Вясковы хор. Пародыя . .	256

Издательство «Полымя» Министерства информации Республики Беларусь. Минск

Рэдакцыя часопіса «Полымя», 220005, Мінск, Захарава, 19.

Тэлефоны: галоўнага рэдактара, намесніка галоўнага рэдактара — 33-20-12; адказнага сакратара, аддзелаў прозы, нарыса і публіцыстыкі, гісторыі літаратуры і культуры — 33-20-91; аддзелаў паэзіі, крытыкі і літаратуразнаўства, навукі і мастацтва, машыннага бюро — 33-49-91.

Выдавецтва «Беларускі Дом друку», 220041, Мінск, праспект Францыска Скарыны, 79.

ВАСІЛЬ БЫКАЎ

СЦЮЖА

АПОВЕСЦЬ

Гарадзілаў памёр на світанні — ціха, неўпрыкмет сканаў у сцюдзёным, прадзьмутым ветрам буданчыку. Азевіч, які сам задрамаў на сконе ночы, нават не заўважыў таго, хоць і адчуваў звечара, што пракурору ўжо не падняцца. Тры апошнія дні той не ўставаў на ногі, палаў у гарачцы, сіпата, дробненька дыхаў і — што асабліва ўразіла Азевіча — перастаў пазнаваць яго. Гэтую ноч звечара незразумела, дзікавата трысніў, вёрз немаведама што пра нейкага (ці нейкую) Кузю, тузаўся, скрыгаў зубамі, увесь час сцягваючы з сябе шынелак, якім яны накрываліся разам. Азевіч стаміўся за ноч рупіцца каля хворага, бясконца атуляць адзежынай яго гарачае цела. І толькі на золаку неяк знерухомеў у цішыні, заснуў, аж покуль не прахапіўся ад падазрона страхавітага спакою, што запанаваў у будане. Гарадзілаў ляжаў нерухома і ўжо быў сцюдзёны — гарачыня без рэшты сышла з яго цела, грудзі пад ватоўкай не паднімаліся. Азевіч прыклаў да іх вуха і не пачуў нічога. Мусіць, усё ўжо скончылася.

На дзіва сабе ён не адчуў ні асаблівага страху, ні нават жалю — нейкае цьмянае прадчуванне перамены (невядома, да лепшага ці да горшага) паволі ўлівалася ў яго. Хоць ён і не ведаў яшчэ, чым тое абвернецца, што ён зробіць цяпер, застаўшыся зусім адзін. Сцяўшыся пад шынелкам на ўлежанай хвойнай падсцілцы, ён спрабаваў трохі сагрэцца ў спакоі, звыкла ўслухоўваючыся ў абрыдлы за непрытульную восень лесавы шум. Галоўнае — цяпер ён застаўся сам-насам, мог рабіць, як захоча, кіравацца толькі сваім намерам, уласнай патрэбай, без чыёй-небудзь прынукі. Да таго, з Гарадзілавым, было трохі інакш, усё ж той быў ягоным начальствам — пракурор раёна і камісар групы, зноў жа старэйшы па

гадах, на ўсё меў сваю думку і не надта любіў лічыцца з думкаю іншых. Можна, і сканаў праз гэты свой непадаткі характар — прастудзіўшыся на Макрынскім балоце, падхапіў гарачку. Мусіць, трэба было б падацца куды да жытла, цяпла і людзей, бо якое ж здароўе на сцюжы, у гэтым во тошчым буданчыку? Азевіч і казаў яму: пойдзем куды, прэч з гэтага змрочнага лесавога грудка, які даў ім прытулак у самы жаклівы восеньскі месяц — пяты месяц вайны. Ды Гарадзілаў заўпарціўся: не і не. Ну і, вядома, дачакаўся горшага. Цяпер яму ўжо не спатрэбна ні цяпло, ні засцярога — патрэбна адна маці-зямля, на якой ён неспакойна пражыў без малага пяць дзесяткаў гадоў.

Азевіч вылаяўся — ад прыкрасці, ад злосці — і пачаў уставаць; адзін, побач з засцюдзяненым нябожчыкам, зусім скалеў пад воглым шынелкам, аж стукалі неўпрыцям зубы ад дрыжакі. У змрочнай нары-будане трохі зашарэў ранак — на ўваходзе сталі відаць нізка абвіслыя лапкі хвояў, шэрыя сукаватыя камлі тоўстых елак насупраць. Штось там, аднак, мільганула — раз і другі, Азевіч з трывагай угледзеўся, адразу прагнаўшы сон, і апанурана пачаў надзяваць у рукавы шынелак — між хвояў рэдка мільгалі белыя мухі — то пайшоў снег. Значыць, даседзеліся, падумаў Азевіч, да белых мух, што будзе далей? Але што будзе далей, ведама і малому — пасля зазімку будзе зіма, сцюжа і мароз, сляды на снезе. А што рабіць яму? Аднаму на гэтым яловым грудку?

На кукішках ён выбраўся з будана, ледзьве асільваючы дакучную дрыжаку ў цэле, агледзеў лясное наваколле. Між яловага вецця ўгары лёталі-мільгалі сняжынкі, няроўна запарушваючы іглісты, з апалымі шышкамі дол, скрозь перавіты жылістымі каранямі елак. Трава тут бадай не расла, месца ўвогуле было скоўнае — хвойны гушчар — і сухое: мабыць, якую ямку-магілу ён тут і выкапае. Праўда, у яго не было рыдлёўкі, зато ў нябожчыка быў штых — тупы нямецкі цясак, якім яны секлі на будан хвойнік і рэзалі палкі. Цяпер, узяўшы гэты цясак, Азевіч крыху прайшоў па грудку між таўшчэзнага ельніку, паазіраўся, памеркаваў і, трудна, злосна ўздыхнуўшы, пачаў калупаць дол.

Калупаў ён нетаропка, доўга, памалу грэючыся пасля неспаконнай халоднай начы,— сек цесаком карані, вырабаў рукамі зямлю. Добра, зямля была не цвярдая — пад пластом лесавога перагною ляжаў рыхлы пясок, у які без натугі лез яго штых. Сняжынкі патроху сыпаліся між елак, але вялікі снег яшчэ не ішоў, а тыя, што ападалі долу, патроху таялі на свежай зямлі — марозу яшчэ не было. Як толькі берагі той вузкаватае ямкі дайшлі да каляняў, падумаў, што, мабыць, хопіць. Пакуль што нябожчык перабудзе і ў такім прытулку, а там будзе відаць. Калі надарыцца магчымасць і ён, Азевіч, будзе жывы, дык, можа, куды перахаваюць. А калі не, дык што ж... І так добра, што ёсць каму закапаць. Яшчэ невядома, ці будзе каму закапаць яго самога...

Вярнуўшыся ў будан, Азевіч уклечыў каля нябожчыка, трохі памарудзіў. Мусіць, трэба было зняць ватоўку, нашто закапваць у зямлю? Але куды яму з ватоўкай? Надзенеш ватоўку, тады трэба скідаць шынель, а шынель ён скідаць не хацеў. Перамагаючы пэўную няёмкасць, усунуў руку за пазуху пракурору, выцяг адтуль тошчы пацёрты кашалёк, мабыць, з дакументамі, не разгартваючы запіхаў сабе ў кішэню. Палапаў іншыя кішэні ў нябожчыкавым пінжаку — выняў з аднаго жменю патронаў да нагана, мяккі скураны партабак з рэштаю самасаду, якім яны на днях разжыліся ў дзядзькі на лесавой дарозе. У другой кішэні ён знайшоў брудную насоўку і блакнот з нейкімі напайсцёртымі запісамі,— усё паклаў сабе за пазуху. Апроч таго, пад галавой у Гарадзілава муляла кірза-

вая сумка з паперамі, побач ляжала вінтоўка і наган у абдзёртай па баках скураной кабуры, і Азевіч падумаў, што, мабыць, усяго грузу будзе для яго залішне. Дзве вінтоўкі яму не трэба, а наган ён, канешне, возьме, наган яму ўжо спатрэбіцца. Як спатрэбіўся Гарадзілаву пасля іх камандзіра — начальніка райаддзела міліцыі Віткоўскага, забітага ля моста на шашы. Тады пад нямецкім агнём толькі і паспелі што зняць гэты наган ды сумку, самога ж Віткоўскага нават не вынеслі з канавы, дзе яго і падабралі немцы. Але, мабыць, Віткоўскаму тады было ўжо ўсё роўна.

Не знімаючы з нябожчыка ватоўкі, Азевіч вывалак яго з будана, пад пахі давадок да ямы. Перад тым як апусціць у зямлю, трохі аддыхаўся, паазіраўся. Сняжынкі ўсё раздумна лёталі між галля ў лесавым зацішку, асядалі долу. Бралася на макрэдзь, з начы зяблі яго заўжды мокрыя ногі, боты зусім раскислі ў балотна-лесавой твані, прэлыя анучы бадай ніколі не прасыхалі. Але і ў Гарадзілава боты былі не лепшыя, падэшва на правым зусім адстала і ледзьве трымалася на пары цвіках у наску. Мусіць, трэба было як развітацца, думаў Азевіч, але ён не ведаў як і марудзіў. Аброслы сіваватаю шчэцю, шырокі твар нябожчыка быў надзіва спакойны, падкрэслена абьякавы да ўсяго, што так непакоеіла яго пры жыцці і асабліва ў гэтую жahlівую восень. Засталіся ўжо ўсе ягоньня клопаты ззаду, не трэба будзе перажываць за няўдачы з атрадам, за няшчасці, пагібель адных і здраду другіх, недарэчную тую прастуду на балоце, што гэтак неспадзеўкі згубіла ўвогуле здаровага і дужага чалавека.

Азевіч быў не дужэйшы за пракурора, але маладзейшы і неак убярогся, хоць яны тады абодва дужа вымаклі ў балоце, пакуль выбраліся на гэты грудок. А Гарадзілаў на другі дзень ужо не падняўся. І цяпер вось — магіла. Памерці ў часе вайны ад хваробы — невялікую, аднак, раскошу нарыхтаваў чалавеку ягоны ваенны лёс.

Стараючыся як мага ашчадней, каб неасцярожным рухам не абразіць нябожчыка, Азевіч апусціў яго нагамі ў яму, затым, прытрымліваючы за руку, паклаў у дно даволі грувасткае цела. Ну во і ўсё. Засталася загрэбці зямлэй, можа, зараўняць магілку, каб не пакідаць знаку. А можа, і не: зрабіць надмагільны горбік. Хай будзе відаць, каб не згубілася.

У будане ён ужо заставацца не мог, хоць там было зацішней і больш схоўна, карцела хутчэй пайсці — далей ад гэтага праклятага месца. Ён выцяг з-пад лапніку пракурораву сумку, сваю торбу на почапках, узяў абедзве вінтоўкі. Тут жа валялася шапка нябожчыка — руды, падобны на вайсковы, картуз з самаробным тэкстыльным казырком, і Азевіч насунуў яго сабе на галаву. Сваю картую кепку, размахнуўшыся, шпулянуў між елак. Трохі падумаўшы, гарадзілаўскую вінтоўку павесіў на елку прыкладам угору — хай вісіць, можа, каму спатрэбіцца. А сам перакінуў цераз плячо ремень ад міліцэйскага нагана, сумкі, падхапіў сваю вінтоўку. Трэба было ісці.

Вось толькі куды?

Пра тое, куды ісці, яны нямала перагаварылі з таго часу, як асталіся ўдых, гаварылі яшчэ ў Страшыцкім лесе, па якім іх двойчы ганяла нямецкая жандармерыя. І тады ім здалося, што найлепш зашыцца ў самы непраходны лясны куток, дзе іх ніхто не спаткае і не выдасць. Спыраша так і было — іх ніхто не спаткаў, вёскі ўсе засталіся ў старане, з балотам, і яны дзён колькі не баючыся палілі ў гущчары вогнішчы, грэліся, сушылі анучы і апараты. Але, на бяду, скончыўся харч, з'елі ўсю бульбу, з хлеба застаўся ўсяго

счарсцвелы акрайчык, які яны падзялілі спярша на чатыры часткі, а затым апошнюю яшчэ на тры. Учора Азевіч даеў апошні ўсохлы кавалак, памерам з папяросны пачак. Болей харчу ў іх не было. А голад, як назло, дацінаў усё болей. Натузаўшыся з гэтым пахаваннем, Азевіч да болю адчуваў, як смокча пад грудзмі, у жываце. Ну але, мабыць, пакуль што прыйдзецца трываць, — сущажаў ён сябе, да вёскі трэба яшчэ дайсці. На гэты раз ён не палезе ў балота, у баโลце цяпер пагібель. Ён скіруе ў іншы бок, можа, больш небяспечны, але што ўжо яму небяспека? Бліжэйшыя вёскі павінны быць на поўдзень ад грудка, Гарадзілаў яшчэ называў якія, але тады яны не мелі пэўных намераў, і Азевіч не запамінуў іх. Ведаў толькі, што дзесь недалёка павінны быць Манякі, у якіх жыло некалькі знаёмых калгаснікаў, мабыць, трэба да іх і ісці.

І ён нетаропка пайшоў паміж елак з грудка, беручы ў бок ад балота. Рэдкія сняжынкi ўсё ляталі-сыпаліся з хмарнага неба, але да зямлі быццам не даляталі, раставалі ў паветры. У ельніку было зацішна, толькі дзесь угары ад ветру гайдаліся стромкія яловыя верхавіны, і па лесе шырока расплываўся цягучы несціханы пошум. Дол быў чысты, без хмызу і сучча, месцамі густа абсыпаны яловымі шышкамі, з калючым кустоўем ядлоўцу; скрозь нікла да зямлі счыхлае каліўе папараці. Праз якую гадзіну Азевіч далёка ўжо адышоўся ад грудка, лес патроху пачаў мяняцца, ельнік паволі саступаў месца бярэзніку, ужо голаму і непрытульнаму, без лісця, якое цяпер спласталася ў доле і шархацела пад нагамі. Часцей сталі трапляцца зараснікі з хворастам у доле, яны заміналі ісці, і Азевіч думаў, што няблага б узбіцца на якую сцяжыну, іначай ён і да вечара не выберацца з гэтага лесу. І праўда, неўзабаве яму трапілася зарослая паніклай травой, даўно не езджаная лесавая дарожка. Вось толькі пралегла яна якраз упоперак яго кірунку, і ён, выйшаўшы на яе з гушчару, не адразу сцяміў, у які бок падацца. Чамусьці, аднак, скіраваў управа, здалосся, у той старане радзей стаяў беззняк, можа, там было поле. А дзе поле, там пэўна будуць і людзі. Па дарожцы ісці стала спарней, ён угрэўся, сагрэліся ногі ў ботах, і ён раптам са здзіўленнем падумаў, як гэта дзіка і неспадзеўна ён апынуўся адзін. І ў такім становішчы. Ніколі ён не прадбачыў такога — заўжды ў ягоным жыцці былі поруч людзі — добрыя і блягія, начальства і падначаленыя, просты тутэйшы люд. А тут во, нібы воўк, у голым восенскім лесе — галодны, прастуджаны, без пэўнае мэты і аніякай падтрымкі. Дажыліся, называецца, ліха яго матары, злосна падумаў ён, успомніўшы Віткоўскага ды і Гарадзілава таксама. Хоць што ўжо было наракаць на нябожчыкаў? Але і як было не наракаць? Найперш хоць бы на таго начпрода Углова, якога нейкі безгаловы дурань залічыў у іх атрад. Наўрад ці тое абышлося без начальніка райаддзела ўнутраных спраў Віткоўскага ці без пракурора Гарадзілава? Хоць тады іх можна было і зразумець: каму, як не старшынi райпо, даручыць харчовую справу. У таго ж былі ўсе прадукты, транспарт, ды і Страшыцкі лес ён ведаў няблага, сам некалі жыў побач у вёсцы Лясной. Непагоднаю ноччу цішком нагузілі на складзе райпо дзве палутаркі мукой, крупамі і бульбай, прыхапілі некалькі скрынак цукру, кансерваў і нават махоркі, адвезлі ў самы глухі канец таго лесу, дзе абсталявалі ў яме лясныя прадуктовы сцоў. Замаскавалі так, што за пяць крокаў не заўважыш нічога, нават пасадзілі зверху пару маладых ялінак. Здавалася, ніхто ніяк не бачыў, на імшаніку не засталася ні следу, ні каляіны, так усё зараўнялі, схавалі. У верасні ні разу не дакрануліся да таго запаса, абыходзіліся тым, што было пад рукой, болей карысталіся з уласных тарбін, — асноўны запас ашчаджалі на пасля, на зіму, калі

прыціснуць халады, знікнуць пад снегам лесавыя сцежкі. Думалі з тым харчам пераседзець зіму. Ды во дачакаліся. Калі ў пачатку лістапада яны ўпершыню зрабілі засаду пад пушчай і пра іх дазналіся ў мястэчку, у Страшыцкім лесе стала куды як трывожна, два разы на іх наляталі немцы з паліцыяй, яны па-дурному страцілі двух забітыхі, а трох параненых схавалі на хутарах за дальнім балотам. На фронце рабілася чорт ведае што, нават невядома, дзе быў той фронт, напэўна, ужо пад Масквой. І тады неяк ноччу з атраднай стаянкі знік гэты самы Углоў — увечары быў, а ранкам прапаў, і ніхто не ведаў куды. Добра яшчэ, Віткоўскі адразу закамандаваў змяніць стаянку. Пахапаўшы сваё майно, яны хуценька пакінулі будан, радуючыся, што паспелі ўцячы ад немцаў, якія гадзіны праз чатыры і праўда паролі ўжо там сваімі шырокімі штыхамі. Але каб толькі паролі ў буданах — горш, яны паролі ўрэшце іхнюю схованку, хоць была яна праз два кіламетры ад лагера. Пасля аказалася: гэта Углоў перабег да паліцыі і ўсё выдаў. Так яны засталіся на зіму без солі і без курава, без хлеба і жмені мукі.

Мабыць, апоўдні Азевіч выбраўся з лесу на вузкі і доўгі лугавы прасцяг з крывулястай рачулкай пасярэдзіне. Тут дарожка скіроўвала ўлева краем лугавіны, і ён, паазіраўшыся, таксама пайшоў налева. Снег тым часам перастаў ужо лётаць у паветры, з нізкага неба трошкі нібы церушыла слатой, але вечер быў ціхі, дзьмуў ззаду, ісці ён не дужа замінаў. Праўда, Азевіч ужо прытаміўся, хацелася есці, у намоклых ботах ацежалелі ногі, і як ён згледзеў наперадзе на ўскрайку лугавіны стажок, дык і павярнуў да яго. Відаць было, стажком пакарыстаўся ўжо хтосьці, аднізу ўбаку цямнелася неглыбокая выскубіна, у якую Азевіч уваліўся спіной, выцягнушы долу стомленыя ногі. На хадзе ўвесь час замінала палявая сумка Гарадзілава, ён перакруціў яе ззаду наперад, каб ямчэй было сядзець, і падумаў: чаго гэта туды напіхаў нябожчык? У цяжкой сумцы, аднак, былі спрэ паперы: нейкія палітычныя брашурны з даўжэзнымі назвамі на сініх вокладках, пацёртыя вучнёўскія сшыткі з планами палітычных мерапрыемстваў, гутарак, напісаная хімічным алоўкам прадмова да кастрычніцкай гадавіны, яшчэ нейкія паперы з зацёртымі запісамі. Вядома, Гарадзілаў быў трохі фармаліст, і Азевіч ажно падзівіўся, што ўсё гэта той месяцамі насіў на сабе ў сумцы. Ці не лепш было спаліць паперы, бо сэнсу ў іх было ўрэшце не шмат, падумаў Азевіч. Групу няма, усё рассыпалася, пагінула, разбрылося. Ён, Азевіч, застаўся ці не апошні з іх дваццаці двух раённых работнікаў, якія тры месяцы таму на золаку ціха выбраліся з мястэчка, каб распачаць народную вайну супроць захопнікаў. Распачаць дык распачалі, але во як скончылі? Даўжэй за ўсіх трымаліся яны з Гарадзілавым, які, канешне ж, адчуваў сваю адказнасць за групу як камісар, асабліва пасля гібелі Віткоўскага, ды нешта ў яго не заладзілася з людзьмі, тыя яго не надта каб слухалі. Мабыць, групе болей стасавала маўклівая зацятасць камандзіра Віткоўскага, які за ўвесь дзень, бывала, не вымавіць трох фраз, болей дацінаў каго позірмам ці часам кароткім злым мацюгом, і надзіва яго разумелі. Гарадзілаў жа стараўся ўсё растлумачыць, давесці да свядомасці — ці чыю правінку, ці агульны іх абавязак перад радзімай, ці кожнаму ягоную задачу ў іх агульным заданні. Ужо бывае ўсё ўсім зразумела, а Гарадзілаў усё тупае перад іх кароценькім строем і тлумачыць, тлумачыць. Скончыць, запытаецца: «Усім ясна?» Усім усё зразумела, а ён зноў пачне новы круг тлумачэнняў. Віткоўскі ў такіх выпадках стаіць побач нязрушна і моўчкі, толькі сочыць, каб ніхто не парушыў строй і ўсё ўважліва слухалі камісара. Гэты болей

любіў вайсковыя каманды, найбольш папулярнымі з якіх былі ў яго «Падцягнісь», «Разгаворчыкі» ды «Шырэй шаг!». Сам хадзіў роўна і лёгка, падаткнуўшы пад дзягу полы шыняля і пагардліва пазіраючы на камісара, які валюхаста клыбаў побач ці ў канцы калоны, ссунуўшы са спатнелага лба свой паканачаны картуз.

Мякка і зручна ўмясціўшыся ў сене, Азевіч раздумна перабіраў камісараву сумку, на сподзе якой знайшоў маленькі пахучы абмылак з загорнутым у паперку памазком ад брытвы — і зноў склаў усё ў сумку. Канешне, камісаравы дакументы трэба было б зберагчы, калі іх збірог Гарадзілаў, — несці з сабой ці лепш закапаць дзе ў здатынай мясціне. Тошчы пацёрты камісараў кашалёк з трыма савецкімі чырвонцамі ён запіхаў у цесны кішэнь свайго фрэнча, які насіў да вайны і цяпер, у вайну, таксама. Фрэнч быў зручны, з кішэнямі на грудзях, зашпільваўся да падбароддзя. Амаль з такога ж матэрыялу цяпер быў і картуз на яго галаве — чым не вайсковец?

Але, мабыць, ужо не вайсковец і не партызан нават — здаецца, пакуль што з партызанкай не выйшла нічога. Мабыць, трэба дзесь пераседзець, перахавацца, звязацца з вышэйшым кіраўніцтвам, далажыць, як і што адбылося ў іх з такім драматычнымыходам. І хто вінаваты? Але каго ўжо вінаваціць, калі абодвух начальнікаў няма ў жыцці, а людзі?.. Людзі надзіва аказаліся розныя. І хто б падумаў! Як збіралі групу, тады ўсе здаваліся такія патрыёты, бальшавікі, свае, знаёмыя, без аніякіх сумненняў гатовыя на ўсё — на жыццё і на смерць, дзеля перамогі. Але во як прыперла бяда ля Макрынскага балота, калі іх акружылі нямецкія жандары і яны нейкім чудам усё ж прарваліся — братоў Фесякоў не засталася і следу. Таксама харошыя былі хлопцы, маладыя і здаровыя, да вайны рабілі ў леспрамгасе, старэйшы — нават майстрам участка, добра ведалі тутэйшыя лясы, — мусіць, тым і пакарысталіся ў здатны для сябе час. Не далчыўшыся іх, як вырваліся з акружэння, камандзір паслаў двух партызан шукаць братоў, думалі, мо дзе адсталі параненыя. Праз суткі вярнуўся адзін Калыпаў, другі ж, малады камсамалец Лёня Полазаў, быў забіты ў засадае. А праз тыдзень дачуліся, што гэтыя Фесякі ўжо дома, у мястэчку, выбіраюць з жонкамі бульбу на агародах і ніхто іх не чапае — мабыць, павініліся ўжо ў паліцыі. Пачуўшы тое, Віткоўскі толькі скрыгатнуў зубамі, а Гарадзілаў сказаў, што нядоўга паядуць яны тае бульбачкі. Аж во мінуў месяц, не стала ні Віткоўскага, ні камісара, а Фесякі ўсё ядуць сваю бульбачку ў мястэчку — і вараную і смажаную, у мундзірах і ў клёцках. Пякуць дранікі з салам...

Лугавіна побач ляжала па-восеньску шэрая і пустая, дарожка на ўзлеску здалася Азевічу болей уезджанай, чым у лесе, і ён падумаў, што дзесь недалёка павінна быць вёска. Усё ж гэты лесавы закутак належаў суседняму раёну, які ён ведаў не надта, — не тое, што свае раённыя мясціны, выезджаныя і выхаджаныя ім і ўздоўж і ўпоперак. І тады, як рабіў у выканкоме, і пазней, як стаў працаваць у райкоме партыі. Але да свайго раёна адсюль, мабыць, яшчэ кіламетраў з дзесяць — там бы ён арыентаваўся болей упэўнена. А тут, выйшаўшы з лесу, неяк пачаў асцерагацца — не хацелася асабліва трапляць камусьці на вочы. Розныя ўсё ж людзі вакол, асабліва цяпер, у вайну. Хто паможа, а хто і прадасць — са страху ці каб выслужыцца, паддобрыцца да немцаў. Тут ужо як выпадае. Вунь іхняму Клімянкову выпала і зусім кепска — пайшоў на сувязь са сваім чалавекам у Чарнаручча, дарогай нідзе ніхто яго не спыніў, сустрэліся, пагаварылі, а той і запрасіў пераначаваць. Якраз ішоў дождж, Клімянкоў добра прамок і пагадзіўся спачыць да золаку. Моцна заснуў з дарогі і, мусіць, бачыў харошыя сны, бо нават і тады,

як паліцаі пыралі яго вінтоўкай у бок, яшчэ ўсміхаўся ў сне і махаў рукой — адмахваўся ад тае вінтоўкі. Узялі Клімянкова і расстрэлялі праз тыдзень. Цяпер невядома, дзе яго і магілка. Таму, мабыць, лепш трохі счакаць, пераседзець дзень у стажку, а як пацямнее, рушыць тою дарожкай. Вёска, мабыць, тут, недалёка.

І Азевіч расслаблена знерухомеў, стараючыся, аднак, не заснуць. Зноў пачалі зябнуць ногі; плячам жа ў сене было ўвогуле добра — мякка і зацішна, хоць з-за стажка трохі пачаў задзімаць вецер — мусіць, на змену надвор'я. Хоць бы не паваліў снег, падумаў Азевіч, не засыпаў чорную сцежку. Мусіць, да снегу неяк трэба паспець дзе прытуліцца, а там будзе відаць. Вось толькі куды прытуліцца? Дзіўна, чым абярнулася тое іх партызанства. Тады, у самым пачатку, яны стараліся зашыцца куды глыбей у лясныя нетры, далей ад вёсак, людзей, стаіцца за балотамі, каб ніхто не ведаў, дзе яны і адкуль удараць па немцах. Тады кожны, хто паяўляўся паблізу ад іхняй стаянкі, выклікаў падазрэнне, думалі: шпіён, падасланы немцамі або паліцый. Неяк на пачатку восені ў Страшыцкім лесе хлопцы злавілі дзядзьку з аброццю: казаў, шукае кабылу. Дзядзька быў з не дужа блізкае вёскі (блізка вёсак там не было наогул), адышоўся з дому, можа, кіламетраў з пяць, тое выклікала падазрэнне — ці не шукае ён іх заместа кабылы? Няпроста было зразумець, як яно было папраўдзе, але дзядзька набрыў на іхнюю стаянку, бачыў іх буданы і нават пазнаў некаторых з іхніх людзей, — як было адпушчаць такога? Не адпусцілі, пасадзілі ў будан пад варту і пачалі раіцца, што рабіць. Яно, можа, і праўду кажа — хадзіў, хадзіў і заблудзіў у лесе, забрыў далекавата, трапіў на іх незнарок. А можа, і не. Можа, трапіў знарок, па заданню немцаў і цяпер выдасць стаянку і групу. Ды як праверыш? Нават калі пайсці ў Шалудзякі, што там можна ўведаць? Камісар Гарадзілаў мяркуе і так і сяк, хлопцы ламаюць галаву, а камандзір Віткоўскі кажа: «Усё ясна. Гарэйка, спалняйце!» Гарэйку не трэба было загадваць двойчы, той разумеў камандзіра з першага слова, устаў і спакойна — да таго будана. Яны ўсе засталіся кружком, дзе сядзелі, маўчалі, утаропіўшы долу позіркі, слухалі. Чакалі, аднак, нядоўга, праз колькі хвілін ля балота нягучна трэснулі два рэвальверныя стрэлы, і неўзабаве паявіўся Гарэйка. Прыйшоў і моўчкі сеў на сваё ранейшае месца. «Усё, цяпер снедаць!» — сказаў Віткоўскі і ўстаў. Усталі і яны. І пайшлі снедаць, унікаючы, аднак, пазіраць адзін аднаму ў вочы. Тое, што адбылося, дало палёжку, іхняя стаянка засталася нерассакрэчанай, пакуль што можна было чуцца спакойна. Але спакою чамусь не было. Штосьці сталася, абляглося на душу, хоць кожны і стараўся прыдушыць тое пачуццё, не даць яму дужа разрасціся.

Тады ім ніхто патрэбны не быў, яны спадзяваліся на саміх сябе: група мела сілу, у іх быў спрыт, здароўе, даволі харчоў, зброя і боезапас. Яны маглі даць бой і нават перамагчы, бо ўжо збольшага навучыліся рабіць засады, нападаць знянацку. Цяпер жа Азевіч застаўся адзін, нібыта ўжо не партызан, а згаладнелы няўдака-чалавек, і яму патрэбны былі людзі, харч, жылло. Без таго, адчуваў ён, нядоўга стрывае. На носе зіма. Зімою ж аднаму ў лесе — пагібель.

Ён выбраўся са свайго лаўжа, хоць яшчэ было віднавата, яшчэ толькі пачало змяркацца. Цяпер ягоная пара — ноч. Ну і, можа, яшчэ восеньскі вечар. Уздзеў на плячо вінтоўку, на другое плячо ўскінуў свой старэнькі, аблезлы рукзак, з якім пайшоў у той ранак з мястэчка, сабраўшы што-нішто з неабходных рэчаў: пару запасных ачух, бялізну, брытву, кніжку «Гісторыя ВКП(б), кароткі курс», на якой ён як агітатар праводзіў заняткі ў групе. Тошчы

гэты руksак не шмат важыў і не замінаў у шляху. Цяпер болей замінала таўстая гарадзілаўская сумка, і ён раз-пораз адкідваў яе за сягну. Патроху, аднак, цямнела, кустоўе і лес за лужком браліся змрокам, дальні падлесны канец лугавіны і зусім прапаў у туманістай навалачы. Азірнуўшыся, Азевіч спорна пайшоў дарожкай і думаў, што, мабыць, з такой яго экіпіроўкай толькі і хадзіць паначы. Удзень нельга. Удзень хто ні ўбачыць, нават здаля, адразу здагадаецца, што за прахожы. Добра яшчэ, калі адно — здагадаецца. А калі пакліча паліцыю? Што ж тады яму — распачынаць перастэрэлку ці гінуць па-дурному? Не, па-дурному гінуць ён не хацёў. Хіба калі ўжо нявыкрутка, тады што ж... Не ён першы, не ён апошні.

Дзень сапраўды быў зусім караценькі — ва ўсіх адносінах сумны восеньскі дзянёк, вечар наступаў на ранак. Хутка зусім сцямнелася, і вакол нічога не стала відаць. Узлесак побач адсунуўся кудысьці ўбок, дарога вывела яго ў поле, на якім усё мацней напор даволі сцюдзёнага ветру. Часцей стала трапляцца гразь, неглыбокія лужыны пад нагамі. Азевіч ужо разы два ўлез у нейкую твань на ўзбочыне, прамачыў ногі. Увесь час ён пільна ўзіраўся ў цемрыва ночы і неўзабаве згледзеў, як наперадзе зачарнелася штось доўгае і грувастае. Здаецца, то былі будынкi, два ніжэйшыя ля самай дарогі і штосьці высокае далей. Паркан, які ён намацаў, урэшце прывёў яго да варотцаў у падворак, праз акенца хаты за гародчыкам хліпка ліпеў чырвоны агеньчык. Часам ён знікаў у ценю — мабыць, там хтосьці варушыўся каля газнічкі. І ён наважыўся. Мабыць, гэта быў першы двор на ўскрайку ад лесу, ён таіў пэўную небяспеку. Але іншых Азевіч шукаць пабаяўся і, увайшоўшы на падворак, ціхенька прыхінуў за сабой варотцы.

— Хто там?

Усё ж хтосьці яго ўчуў у цемрадзі — стрымліваючы хваляванне, Азевіч ступіў са два крокі і гэтак жа ціха адказаў:

— Свае. Можна да вас? На хвіліну...

У адказ было няпэўнае маўчанне, але ён ужо згледзеў невыразную постаць з чымсьці груватым у руках, мабыць, то быў гаспадар ля ганка. Азевіч падышоў бліжэй, праз цемрыва адчуваючы на сабе насцярожана-страхавітую ўвагу чалавека, які, аказваецца, трымаў на руках абярэма дроў, чакаў яго.

— Можа, зойдзем, а то...

Чалавек павярнуўся і, угнуўшы галаву, моўчкі пераступіў парог, Азевіч падаўся следам і, мінуўшы сенцы, апынуўся ў хаце з нізкаю змрочнай столлю на таўстых бэльках. Ля парога на століку гарэла газнічка, і насупраць цьмяна свяцілася беленым бокам вялізная печ. Некалькі посных твараў з паўзмроку спалохана ўтаропіліся ў яго. Гаспадар грукнуў перад печчу дрывяным абярэмам і выпрастаўся.

— Мне пераначаваць каб... — нерашуча вымавіў Азевіч.

У хаце ўсе знерухомелі ў напружанай увазе, ён разы два пераступіў па цёмнай падлозе, перастаўляючы ля нагі знятую з пляча вінтоўку. І тады маладзіца з касой на спіне, што стаяла бліжэй за іншых, падхапіла з цемры нейкую адзежыну, даючы яму месца на лаўцы:

— Ідзіце, сядайце во...

Ён падзякаваў у думках і ступіў да лаўкі, зняў з сябе сумку, скінуў з плячэй лямкі руksака. Насупраць, перад газнічкай і каля печы, стаялі цёмныя постаці, але ён паспеў ужо зразумець, што, мабыць, гэта сямейнікі — тая маладзіца і старая згорбленая бабуля ў хустцы і яшчэ жанчына, мабыць, жонка гаспадара, апранутая ў нязграбную тоўстую ватоўку. Наводдаль у запечцы, хваравіта вохкаючы, варушыўся згорблены сівы дзядок, які доўга прыладжваўся там, каб ямчэй сесці, і першы азваўся на яго:

— Прахожы ці тутэйшы будзеце?

— Прахожы, — сказаў Азевіч. — Акружэнец.

— Гэтак? Цяперака яны ідуць — акружэнцы, — з гаркотаю ў голасе сказаў дзед. — Ад самага лета ідуць. А родам жа адкуль? Ці здалёку будзеце?

— Не. Суседні раён.

— Ну, то блізка, — сказаў дзед. — Калі суседні раён, дык блізка... А то на Пакроў былі ў нас двое, дык аж з Расеі родам. Ідуць, ідуць людзі. Што робіцца...

Азевіч тым часам азіраў з лаўкі змрочную хату, яе жыхароў; тое, што з ім ахвотна загаварыў дзед, абнадзейвала. Але яго трохі азадачваў маладзейшы, плячысты, гадоў сарака мужчына з кароткімі вусікамі пад шырокім носам, які таксама надта ўважліва разглядаў яго і маўчаў. Ці не хоча ён пазнаць яго, падумаў Азевіч. Можа, дзе бачыў у тыя гады? Праўда, пакуль той не сказаў ані слова, паўзіраўся, зняў кажухок і пачаў мыць рукі над цэбрам. Хата была вялікая, шафай і поцілкай разгароджаная на дзве няроўныя палавіны. Стары застаўся на ранейшым месцы ля печы, а жанчыны памалу затупалі сюды-туды па сваіх хатніх справах — нешта прыбіралі, прыносілі-выносілі, корпаліся пры печы. Распрануцца яму не прاپаноўвалі, але пакуль што і не адмаўлялі ў ягонай просьбе, і ён падумаў, што, мабыць, пераначуе. А калі пераначуе, дык, пэўна, і штосьці з'есць — не можа ж таго быць, каб спаць паклалі не даўшы есці.

— Вот забрыў паначы, а не ведаю, як і дзярэўня ваша называецца, — сказаў Азевіч, болей каб не маўчаць.

— А мы на хутарах, — сказаў дзед. — Хутары нашы Аўдзееўскімі называюцца. Яшчэ за царом як выдзеліліся з той вунь вёскі Карачуны, так і асталіся...

— Карачуны? Чуў, здаецца, — сказаў Азевіч. — Гэта каля возера?

— Во яно, відаць у вакно, — кінуў галавой стары, хоць у акне ўжо не было нічога, апроч непразгляднай восеньскай цемры.

На нейкі час яго пакінулі без увагі. Маладзіца нешта спыталася пра карову, мужчына коратка зазначыў, што ўсіх напайў, вада пакуль ёсць. Здаецца, урэшце жанчыны пачалі збіраць на стол: бразнула засланка ў печы, па хаце паплыў пах чагось смачнага, і Азевіч парадаваўся, што, мабыць, паесць. Вячэру збіралі, аднак, даўгавата, хоць, здаецца, нічога ўжо не варылася, у печы не гарэла. У хаце, аднак, было цёпла, Азевіч расшпіліў усе аплікі шыняля, аднак не распярэзваўся, толькі прысланіў вінтоўку да лаўкі. Ён усё ж чакаў распытаў, нават хацелася пагаманіць, самому распытаць пра шмат што, але нейкая насцярожаная маўклівасць запанавала ў хаце і стрымлівала яго ад празмернай гаворкасці. Праўда, пакуль што ў тым не было благога, ён ужо ведаў гэты звычай тутэйшага людю — зважліва чакаць, што скажа чужы чалавек. Была ў тым і дасціпная павага да госця, і боязь яго, невядомага, а можа, і небяспечнага. І праўда, было чаго пабойвацца, асабліва ў такі кляты час.

— Дык як жа вы тут пажываеце? Ці, можа, вайна абышла стараной? — запытаўся Азевіч.

— Гэ, каб жа абышла, — жвава адгукнуўся дзед. — Вайна не абыдзе... Падпёрла ўсім. Вунь гаспадар тожа ж з вайны прыйшоў, — кінуў ён на маладзейшага мужчыну.

— Акружэнец?

— Акружэнец, анягож! З пекла ледзь выкараскаўся, вошай кучу прынёс. А і цяпер...

— Ладна, памаўчы ты, — перапыніў старога гаспадар. Але дзядок, мабыць, рады быў пагаварыць са свежым чалавекам.

— А што! Такі сакрэт... І цяпер во чапляюцца. У паліцыі...

— Ну ты! — ужо са злосцю гыркнуў на яго гаспадар. — Патрымай свой язык! А то распусціў, як лейцы...

І праўда, стары прымоўк, даволі непрыемна ўразіўшы тым Азевіча, якому ў гэтай кароценькай перапалцы пачулася штось не надта прыемнае. Нейкі нават намёк на патаемнае, якое ён не павінен быў ведаць. З гэтай не пераадоленай у сабе непрыемнасцю ён устаў з лаўкі, калі маладзіца з касой клікнула яго вячэраць за шафу, куды панесла ўжо і газнічку. З глінянай міскі на сталe ішла пара і пахла чымсьці паўзабытым з хатняе ежы; не кідаючы вінтоўку, Азевіч няўклюдна палез у цеснае застолле.

Ад міскі позірк яго міжволі матлянуў па цэлай шарэнзе абразоў у куце, якія таксама непрыемна ўразілі яго — надта ўжо было іх шмат, усе прыбраныя ў рушнікі, з папярэвымі кветкамі па ражках. Стараверы тут гэтыя гаспадары, ці што, падумаў Азевіч, усю ўвагу якога ўжо захапіла страва.

За стол, аднак, ніхто больш не сядзеў, і ён не стаў марудзіць, узяў лыжку. У місцы былі камы: бульбяная каша з бобам, згаладнелы Азевіч еў яе з хлебам, не зважаючы на прыціхлых гаспадароў, якія зважліва пазіралі на яго з паўцёмры хаты. Толькі аднойчы ён злавіў на сабе стоены позірк маладзейшай жанчыны, і здалосся яму, у тым позірку мільгануў клопат і шкадаванне яго ці, можа, і сябе таксама. А можа, яны пабойваліся яго? Але што ён цяпер быў для іх, хоць і пры зброі — жабрак, знясілены і галодны, ён цалкам меўся ў іхніх руках і адно спадзяваўся на іхню да сябе спагаду.

— Гляджу, ці не вы ў мястэчку рабілі перад вайной? — зважліва азвалася маладзіца.

— Было, трохі рабіў, — сціпла і знарок не зусім пэўна адказаў ён, павёўшы позіркам да маладзіцы. Тая бы сумелася трохі.

— Здалося, бытта бачыла вас. У РДК.

— Можа быць, можа быць...

Ён не хацеў прызнавацца тут, дзе і кім рабіў да вайны, — ён іх не ведаў, лепш, каб і яны яго не ведалі таксама. Маладзіца моўчкі пачакала трохі, а затым узялася ладзіць яму пасцелю за шафай, у пярэдняй палавіне хаты: прысунула да лаўкі ўслон, прынесла нейкія транты, падушку. Тым часам ён хутка апаражніў міску, нават дбайна паскрэб яе ў дне лыжкай. Недаедзеную лусту хлеба няўзнак сунуў сабе ў кішэню.

— Дык дзякуй вам, людзі.

— Богу дзякаваць, — сказаў стары, які ўсё сачыў за ім аднекуль з запечча, хоць і нічога ўжо не пытаўся.

Пасля сядалі вячэраць сямейнікі, а ён, сыты і распараны, зняў урэшце шыনেлак, боты і, не здзеючы фрэнча і галіфэ, лёг на лавах. Вінтоўку паклаў ля сцяны побач. Укрыцца яму далі стары кажух, але было цёпла, і ён з даўно не адчуванай асалодай аддаўся спакою. Гаспадары ў хаце паводзілі сябе сцішана, можа, з увагі да яго, гутарылі шэптам, але менавіта гэтая сцішанасць трохі і не падабалася Азевічу: здавалася, гавораць пра яго. Было часам трывожна, ды ён намаганнем волі прыцінаў трывогу — ці яны яму зрабляць благое? За што? Здаецца, людзі як людзі, гаспадар сам нацярапеўся на вайне, мог зразумець іншага. Ён ужо засынаў, калі стукнулі дзверы, хтось выйшаў, але неўзабаве вярнуўся зноў. Дзед з ціхім крэкам і войканнем мясціўся на печы; дзесь пачуўся мерны рытмічны шэпт — здаецца, маліліся на ноч. Апошнім ён пачуў ціхае пытанне маладзіцы пра тое, ці зашчапілі дзверы, і заснуў.

Спаў без сноў, забыўшыся на сябе і на ўвесь белы свет, але доўга ці не — не ведаў. Ды раптам прахапіўся невядома ад чаго —

нейкага адчування трывогі, і не адразу зразумеў, што гэта стукнулі дзверы. Была яшчэ ноч, здаецца, усе спалі, але знянацкая пужлівая трывога азвалася ў ім сонным спалохам, і ён ускочыў на ногі.

— Хазяін! Хазяін!.. Дзе хазяін?..

Надзіва яму не адказалі, хоць ён адчуваў, што там, у запечку, за агародкай, яго ўчулі. Ды ўсе маўчалі. Але дзе ж гаспадар? Мабыць жа, ён клаўся разам з усімі, увечары быццам ніхто не выходзіў з хаты — ці не выйшаў ён зараз? Нарэшце на яго ўстрыжанае пытанне азвалася жанчына, якая дрыготкім няпэўным голасам вымавіла:

— Ды ён да каровы... Карова там сцельная, дык выйшаў пагладзець.

— Карова? Дзе карова?

Азевіча калаціла — ад сполаху і чорнага цяжкага падазрэння, у якім, адчуваў, не памыляецца.

— У хляве, вунь за дваром.

Азевіч таропка абуўся, ускочыў, хістаючыся са сну, напяў на сябе шынелак, накінуў рамяні — ад кабуры і сумкі, падхапіў вінтоўку. Моўчкі, не развітваючыся, выскачыў праз сені ў шэрае начное сутонне падворка, кінуўся да зачыненых дзвярэй хлява, да другіх, стоена-гучна гукаў:

— Хазяін!.. Хазяін!..

Адказам яму было ціхае соннае кудахтанне на курасадні, сцісана рохнула дзесь свіння. У астатніх хляўках было ціха, гаспадар не азваўся, і ён злосна вылаяўся.

Ён выскачыў на вуліцу і адразу спыніўся, не ведаючы, у які бок падацца. Хацеў назад, у лес, адкуль ён прыйшоў увечары, але падумаў: на дарозе дагоняць. Тады ён ірвануў наўпрост цераз дарогу ў поле; выламваючы на глыжах ступні, перабег раллю і гразкім стапаным іржэўнікам пабег кудысьці ў ноч. Наўкола ляжала цёмнае поле, дзе-нідзе грувасціліся адзіночныя дрэвы, дзьмуў сцюдзёны напірысты вецер; праўда, дажджу не было. Нізкае неба густой чарнатою прыдушыла палявы прастор, да раніцы, мабыць, было яшчэ далёка... Неўзабаве, аднак, ён угрэўся ад бегу і хуткай хады, нават стаміўся. Са шкадаваннем успомніў пра свой рукзак, які пакінуў ля ўслонаў. Ну, але хай падавяцца яго жабрацкім майном. Яму б зберагчы галаву. Куды бегчы далей, не ведаў, хацелася далей ад таго здрадніцкага хутара, дзе накармілі і паклалі спаць. Мабыць, каб прадаць паліцыі, бо куды яшчэ сярод ночы шаснуў той гаспадар? Добра яшчэ, што Азевіч пачуў, прахапіўся, а то б узялі на золаку цёпленькага, як таго Клімянкова. Ну, але цяпер не дагоняць, цяпер ужо ён уратаваўся ад іх. Хай шукаюць ветру ў полі. Вось толькі куды ён кіруе? І куды кіраваць наогул?

Паволі ён збавіў крок, пайшоў цішай. Абышоў нейкі голы хмызняк, за якім пачалася мяккая трава пад нагамі — мабыць, зноў лугавіна ці, можа, поплаў. Калі поплаў, дык будзе кепска — за поплавам можна набрысці на рэчку, як тады перайсці яе ў цемры? Увесь час ён узіраўся наперад, прысядаў, каб на фоне трохі святлявага неба што-небудзь пабачыць ды зноў не налезці на які хутар ці вёску. Цяпер ён ужо баяўся паселішчаў і людзей, ведаў: ад іх трэба быць далей. Але і як быць без людзей? Неўзабаве пачне развідняцца, што тады рабіць? Дзе свахацца? Хоць бы як перабыць дзень?

Світанак застаў яго на краі нейкага чэзлага драбналесся — алешнік з маладым бярэзнікам ціха высівстваў на ветры сваю несканчоную песню. Азевіч доўга ішоў, кіруючы па-над узлескам, ужо зусім не ведаючы куды. Ён ужо добра ўгрэўся, ажно спатнела спіна, вінтоўка муляла на плячы, боўталася збоч таўстая гарадзілаўская сумка. І як трохі стала відаць наўкола, ён выглядзеў у голым зарасніку непадалёк адзінокую хвойку і праз гушчар пралез да яе. Мабыць,

вінтоўка яму ўжо не спатрэбіцца, падумаў ён і, зняўшы яе з пляча, сунуў пад нізкае голле хваінкі. Туды ж запіхаў і сумку. Адышоўшыся, азірнуўся: мясціна ўвогуле была прыкметнай, хваін тут было няшмат, і гэтая стаяла сама бліжэй ад узлеску, насупраць адзінокага дрэва ў полі. Кабура на даўгім рэмені дакучліва цяляпалася па сцягне, і ён, зазлаваўшы, выняў з яе наган, а кабуру шпурнуў у хмызняк. Наган, канешне, ён пакуль што не кіне, глядзі, той яшчэ спатрэбіцца. Але зверху навідавоку хай нічога не будзе. Цяпер ён — проста чалавек. Пражожы. Ідзе з акружэння.

Калі яшчэ больш павіднела, непадалёк, за які кіламетр, ён заўважыў дарогу — рад тэлеграфных слупоў, і за павароткай — фурманку ўдалечы. Яму ж трэба было ісці цераз поле, дзе яго ўжо маглі ўбачыць здалёк. І ён спыніўся. Мабыць, трэба было лезці ў хмызняк, усё ж там больш схоўна, чым у адкрытым полі. І ён пабрыў хмызняком, часам абыходзячы самы гушчар, а то і нагінаючыся і падлазячы пад нізкае ляшчынавае голле, прытрымліваючы картуз на галаве. Тут ужо яго ніхто ўбачыць не мог. Аднак ён не ведаў, ці хутка выберацца з гэтых зараснікаў, каб хоць як агледзецца і зразумець, дзе ён апынуўся. Усё ж, мабыць, трэба было кіраваць на поўдзень. Толькі вось зразумей, дзе ён, той поўдзень?

Так ён набрыў на купку хвойнага маладняку, які тут па-летняму зелянеў сярод сумна аголенага драбналесся, і палез у яго сярэдзіну. Між калючага голля было сцісана і схоўна, вецер сюды бадай не дасягаў, і Азевіч бокам апусціўся на мяккі, усыпаны ігліцай дол. Мабыць, тут і перадное. Спачне за д'ябальскі турботную ноч, а галоўнае, яму трэба было вырашыць, як быць далей, куды падацца. Бо такое бадзянне, адчуваў ужо пэўна, дабром не скончыцца. Скончыцца бядою, якая можа стацца для яго апошняй.

Вецер, аднак, густа шумеў угары, сярод хвойнага вецця, унізе ж было цішэй. Азевіч скорчыўся на баку, сашчапіў у шырокіх рукавах азызлыя рукі. Галаву, як можна было, уцяў у шырокі каўнер шыняля, дыхаў сабе на грудзі — тым грэўся. У думках ён не першы ўжо раз перабіраў знаёмых мясціны раёна, вёскі, дзе некалі быў, прыгадваў сяго-таго са знаёмых людзей. Цяпер не на кожнага можна было спадзявацца, многія, мабыць, апынуліся ў войску па мабілізацыі ці падаліся ў эвакуацыю, хто-ніхто, канешне, перамятнуўся да немцаў. А калі не перамятнуўся адкрыта, дык у душы наўрад ці спачуваў нядаўнім кіраўнікам раёна, мясцовым актывістам. Перш чым да каго завітаць, трэба было добра падумаць, прыпамятаць, чым ён дыхаў у нядаўнія часы перад вайной, гады класавай барацьбы, выкрыцця ворагаў народа. Хоць тады і вырвалі шмат з каранём, але ж, мусіць, не ўсіх. Мабыць, нямала яшчэ і засталося, хіба не выявілася тое на пачатку вайны? Во хоць і гэты акружэнец, да якога ён так няўдала завітаў учора: і накарміў, і мякка паслаў на лавах, а сам панацы — да тае паліцыі. Нездарма ўвечары не даў штосьці сказаць дзеду. Прыступіў на язык. Ах, падла! Фашыстовец пракляты!

Усё ж ляжаць на голай стылай зямлі было не надта каб зручна. Ён круціўся і так і гэтак, усё роўна было мулка і дужа холадна, асабліва сцёгнам. Мусіць, мінула нямала часу, пакуль цела трохі прызвычалася да гэтае ветранай халадэчы, Азевіча патроху пачала агартаць нейкая санлявая знямога. Хоць і разумеў, што спаць было небяспечна, ну але, можа, не набрыдзе хто. Усё ж пры лесе, у гушчары, не тое што ў полі ці пры дарозе. І праўда, на грудзі, у пазуху ён надыхаў трохі, стала цяплей, нібы сугрэўней. Адно паранейшаму даймала скалелыя мокрыя ўсе тыя дні ногі. Боты разваліліся дарэшты, добра, што ў лесе выручалі пасталы з падасланым на сподзе сенам. Калі засцерагчыся ад вады, па сухім снезе дык у пасталах нішто нават і ў вялікі мароз.

...А марозік быў ніштаваты, асабліва ціскануў перад змярканнем, яны ўсе добра ўработаліся, пакуль разгрузілі на руме свае кубаметры рудстойкі, у вёску вярталіся ўжо цёмным вечарам на стомленых конях. Конік тады ў Ягора быў неблагі, немалады, але цягавіты і непераборлівы Варанок, якога ён клапаціліва пакрыў папонай і завёў у загародку з добраю ахопкай свежага муроўніку — хрумстай, конік, адпачывай да заўтра. Зрэшты, назаўтра меўся быць яму выхадны, а Ягору — свята. Хрышчэнне. Ужо заўтра мужыкі ў бор не паедуць — паедуць да царквы ў мястэчка. Ягор да царквы не збіраўся — пакуль мыўся ў качарэжніку над цэбрам, усё меркаваў, ці сёння злятаць да Настачкі, ці ўжо заўтра, на свята вечар. Настачка жыла ў суседняй цераз поле вёсцы Староўка, насельнікі якой амаль скрозь былі каталікі, у іхняй жа — бадай скрозь праваслаўныя. На свята каталікі ехалі за дваццаць вёрст да касцёла ў сваё мястэчка Аляхімовічы, а гэтыя — у другі бок за васемнаццаць вёрст у Межава, дзе былі царква і сінагога. Ну, а па тым часе дык ужо ўсталяваліся і раённыя ўлады — райком, райвыканком, нардом і ўсё астатняе. Касцёла там не было.

Ягор мыўся, а маці тым часам таропка збірала на стол паесці, бо сын добра-такі згладнеў у лесе. Ён скінуў намерзлыя пасталы з анучамі, развешаў у запечку — хай сушца. Там жа знайшоў суконныя панчохі і дастаў з-пад ложка свае юхтовыя боты. Боты былі ягоным клопатам. У такі час на працы ў полі ці ў лесе звычайна служылі пасталы з сенам на сподзе, але на пагулянку трэба былі боты. Толькі ягоныя, відаць, адгулялі сваё — вось-вось гатовы былі ашчэрыць зубы, хоць ён і падбіваў іх не адзін раз. Боты патрэбны былі новыя, але дзе возьмеш новыя — у краме не купіш, трэба шыць, а прыватных шаўцоў вывелі, а ў арцель патрэбна даведка пратое, што ўсё ў гаспадарцы сплочана. На жаль, у гаспадарцы было далёка не ўсё сплочана, і Ягор пра боты нават не заікаўся пры бацьку. Пакуль ён абуваўся на лаве, маці кідала на яго незадаволеныя позіркі і не пыталася, не дакарала, толькі скупа зазначыла: «Пойдзеш?» Ён не адказаў, хоць ужо пэўна ведаў, што пойдзе. Учора маці бурчэла: «Во акруціла, дык акруціла!» Гэта — пра Настачку. Ягор маўчаў, хоць адчуваў, што ніхто яго не абкручваў, тым болей такі матылёк, як Настачка, і калі ён пахінуўся да яе, дык па чыстае свае волі. Настачка тут ні пры чым. Проста пра гэты вечар ён думаў увесь дзень у лесе, пакуль варочаў там мерзлае калоддзе, і цяпер надышоў яго час. Настачка чакае. Прыкра, што сястры Ніны недзе не было дома і ён не ведаў, ці будзе сёння вечарына ў Суботкаў, якія мелі прастарнейшую хату і пускалі маладых з гармонікам. «А дзе ж Ніна?» — папытаўся ён, нацягваючы на крутаватыя плечы чорную сацінавую сарочку з белымі гузікамі на каўняры. Быў ён хлопец нішто сабе, высокі і чырванашчокі, меў тады дзевятнаццаць гадоў, марыў пра вайсковую службу і ўжо ўступіў у мясцовую ячэйку камсамола. «А ў Суботкаў», — сказала маці. «Што, скокі?» — «Якія скокі — начальныя з раёна прыехаў. Сход ідзе. І бацька там, і Ніна». Сход дык сход, падумаў Ягор, сходаў на тым часе хапала, лічы, кожны тыдзень ішлі ў вёсцы сходы. Усё ж ён трохі паморшчыўся, прычэсваючы мокрыя віхры перад цьмяным люстэркам. Краёчкам свядомасці сцяміў, як бы той сход не парушыў увесь яго сённяшні план.

Мабыць, тады ён адчуў, хоць і няпэўна, але па сутнасці амаль дакладна. Той сход не толькі парушыў яго вечаровы намер, але і перайначыў усё жыццё, надаўшы таму кірунак, які Ягору і не сніўся.

Не паспеў ён яшчэ дасёрбаць свой крупнік акрай стала на разасланым чыстым настольніку, як у хату ўбегла Ніна. За ёй нязграбна сунуўся яшчэ нехта, каго ў вечаровых прыцемках не адразу

было і пазнаць. Але пазнаўшы, Ягор зразумеў: па яго. І праўда, то быў сельсавецкі сакратар Пракапчук, які адразу з парога загаварыў бы нават устрывожана: «Во добра, заспеў. А то Ніна кажа: «У Староўку браток лупане...» Дык гэта, знаеш, патрэба да цябе...» — «Ну?» — «Такое ну — трэба пасля сходу старшыню РВК у раён адвезці...»

Ягор аж абурўся ўнутры, хоць знешне пастараўся тое ўтайць, не сказаў нічога. Толькі падумаў: прыехаў з лесу, не паспеў павячэраць, заўтра выхадны, Настачка... Памаўчаў, апанурана буркнуў: «А што ён? Бясконны...» — «Не бясконны, але возчык ягоны падупаў, ехаць не можа...» — «А, падупаў!» — хмыкнуў Ягор. «Ну, набраўся, спіць у Залескіх. Дык выручы ўжо, бо ж камсамолец...»

Тое, што ён камсамалец, Ягор чуў не ўпершыню, і тое заўжды азначала, што ён павінен штосьці для каго зрабіць: ці ўслужыць каму, ці падзяжуріць у сельсавеце, ці з'ездзіць куды. Не тое, каб яго камсамольская прыналежнасць надавала яму гонару, але неяк абяззбройвала ў такі момант, і ён не меў я адмоўца. Мусіў слухацца. Як бы там ні было, паход у Староўку адкладваўся. Павячэраўшы, Ягор надзеў сваю рудую суконную паддзёўку з аўчынным каўняром і пайшоў на сход. На падворку ў Суботкаў стаялі мужчыны, курылі, тут жа ля хляўка прыткнуўся сіні з чырвонымі аглоблямі старшынёў вазок, над якім укрыты папонай жаваў сена варані конік. Ягор абышоў гэтага рахманага, мабыць, не старога яшчэ каня з белай плямай на лобе, які падазрона скасавурыўся на яго, выцягваючы з вазка мурожныя жменькі. Відаць, нешта адчуў — новага гаспадара, ці што? Ці мо тое, што цяпер іх двух лёс звязжа на доўгія два гады неспакойнага, поўнага трывог і спадзяванняў жыцця.

Ягор той раз нават не зайшоў у хату на сход, пакурыў з мужчынамі на ганку, а як з хаты хлынуў на падворак люд, узяўся за вупраж, што ляжала тут жа ў перадку. Ён запрагаў каня, адчуваючы пэўную нерэзкасць ад таго, што браўся за чужую справу, і ўсё паглядваў цераз плячо на ганак, дзе ўжо стаяў, гамонячы з прыліплым да яго мужчынамі, старшыня РВК Заруба. Таго Зарубу Ягор бачыў усяго некалькі разоў — на сходах у вёсцы ды адзін раз у раёне каля староўкі, але размаўляць з ім не даводзілася ні разу. І цяпер, як ягоны сядок падышоў да вазка, Ягор сціпла пажадаў яму «добры вечар» і пачаў выкіроўваць каня з падворка.

Ехалі паначы абодва моўчкі. Заруба наставіў вялікі каўнер чорнага паўшубка і маўчаў, мабыць, перажываючы нядаўнюю гаману на сходзе. Ягор маўчаў тым болей — ужо хоць бы з павагі да начальніка. Конь, мабыць, адпачыў, пад'еў і бег добра па ўезджанай палявой дарожцы, хоць Ягор і не падганяў яго. Ён не меў нават пугі, толькі зрэдкасу лёгенька тузаў раменнымі лейцамі.

Аднак была ўсё ж ноч, абাপал шарэлі заснежаныя пералескі, пасля пачаліся змрачнаватыя яловыя шаты Галубяніцкай пушчы, і Ягор падумаў: дзе ж, аднак, ён заначе сёння? Ні дадому, ні да Староўкі яму ўжо не дапацца, трэба будзе шукаць начлег у мястэчку. Праўда, там быў адзін знаёмец — прымак з іхняй вёскі, Ягор ведаў ягоную хату, але жонка ў таго прымака не дужа падабала такіх во начлежнікаў, і Ягор падумаў, што да яго не пойдзе. Ён так і не вырашыў нічога на той лесавой дарозе, а як выехалі ў поле, Заруба ціка сказаў з-за свайго заінелага каўняра: «Тут павернеш налева». Ягор пацягнуў лейчыну, і конік панятліва збочыў на паваротку ў лагчыну, за якой, ведаў Ягор, выцягліся па касагоры хаты доўгае вёскі Кандыбічы. Там жа быў сельсавет і школа ў былым панскім маёнтку.

Як яны ўехалі ў вуліцу, у хатах яшчэ дзе-нідзе свяціліся вокны, але пакрысе ўжо гаслі — было, мабыць, апоўначы. Заруба не

казаў, куды кіраваць, і Ягор пусціў каня самахоць, які некуды тупаў-тупаў і сам сабой прыпыніўся пад вялізнымі дрэвамі ля доўгай будыніны школы. На рагу яе расплывіста свяцілася замерзлае акенца ад блізка да шкла пастаўленай лямпы. Заруба цяжката выбіраўся з вазка і, падышоўшы да гэтага акенца, ціха пастукаў у шыбіну. Пасля ён пайшоў за рог і прапаў, нічога не сказаўшы Ягору, які ўсё сядзеў у вазку з лейцамі ў руках. Сядзеў, аднак, надоўга — з-за вугла выйшаў чалавек у накінутым на плечы кажусе з ліхтаром «лятучага мыш», ён махнуў Ягору заязджаць у двор, а як той апынуўся ля ганка, сказаў: «Распрагай. Каня вунь туды ў хлеў, там сена, пакорміцца» — і пайшоў у дамоўку. Ягор, адчуваючы лёгкае недаўменне, распрог, завёў у цёмны хлеў каня, туды ж прыбраў вузрак і стаў ля вазка, не ведаючы, што рабіць далей. Здаецца, ехалі ў мястэчка, а прыехалі ў Кандыбічы. Ну але то не ягоная справа, можа, адгэтуль яго адпусцяць дамоў, дык гадзіны за тры ён дашыбае да Староўкі. Настачка, мабыць, яшчэ не спіць, слухае, чакае...

Аднак не адпусцілі.

Праз troхі часу прыадчыніліся дзверы, і ўсё той жа чалавек у кажуху паклікаў яго ў дамоўку. Ягор пратупаў за ім цераз пусты цёмны пакой і апынуўся ў невялікім, дужа цёплым пакойчыку, асветленым вялікаю пры акне лямпай. Побач на сталe стаяла якаясь ежа, і на падлозе ля грубкі параваў самавар. Распануты да гімнасцёркі з ордэнам над кішаньком сядзеў ля стала Заруба, піў гарбату. «Ну, чайку пап'еш, пагрэешся? — спытаў ён у Ягора і кінуў гаспадару — немаладому хударляваму мужчыну з падстрыжанай бародкай і ў камізэльцы на кастлявых плячах: — Хлопец з Ліпаўкі». — «З Ліпаўкі? — здзівіўся гаспадар. — А чый жа там будзеш?» — «Азевічаў», — скупа адказаў Ягор. «Азевічаў? — яшчэ болей здзівіўся гаспадар. — Глядзі ты, які вырас! Некалі з тваім бацькам у войску служылі. Чэсны чалавек, працавіты. Зямлі толькі меў малавата, тры дзесяціны, ага?» — зноў звярнуўся ён да Ягора. «Тры», — сказаў Ягор. «Ну а ты ж вучыўся? Колькі класаў скончыў?» — «Чатыры», — сказаў Ягор, troхі сумеўшыся, што ўвага гэтых людзей нечакана перайшла на ягоную персону. Заруба ў той час дапіў сваю шклянку і зазначыў: «Малады, граматны. Вот возчыкам хачу ўзяць. У выканком, — павярнуўся ён да Ягора. — Кажуць, коней падабае. Дык пойдзеш?» — і скіраваў на Ягора цяжкі, маларухавы позірк з-пад чорных, гняўліва навіслых брывоў. Для Ягора то было пэўнаю неспадзяванкай — ён не ведаў, як адказаць старшыні выканкома, хоць нешта ў той прапанове засвяцілася радаснае, але і страхавітае адначасна. «Дык я... не ведаю. Каб... Але ж гаспадарка...» — «Ну, з гаспадаркай і бацька ўправіцца. Зноў жа — суцэльная калектывізацыя градзёт, так што згаджайся...»

Пакутныя то былі хвіліны для Ягора Азевіча, рашыць канчаткова ён тады не мог. Ды разумны Заруба, мабыць, адчуў, што рабілася ў душы ў хлопца, і не стаў дужа патрабаваць адказу, нешта загаманіў да гаспадара, як зразумеў Ягор, настаўніка тае школы, якога ён зваў Арцём Андрэвіч.

Ягор выпіў шклянку гарбаты з нейкімі сушкамі, і Арцём Андрэвіч павёў яго ў трэці цёмны пакой з ляжанкаю пры сцяне, скінуў з сябе кажух — яму накрыцца. Як за ім зачыніліся дзверы, Ягор сцягнуў боты, падумаўшы са страхам: каб хоць не адвалілася падэшва, і, не распранаючыся, выцягся на старой мулкаватай ляжанцы. Нейкі час ён яшчэ слухаў ціхую мужчынскую гаману з-за дзвярэй, але дужа не ўслухоўваўся ў яе і заснуў, бы праваліўся ў нябыт. Нічога яму не прыснілася, толькі раптам здалася, што праспаў ранак, — прахніўся, адразу зразумеў, дзе ён. Але ў намерзлых вокнах

была чарната, і ў суседнім пакоі панавала ўжо ціш, мабыць, ягоны старшыня з гаспадаром таксама недзе спалі ў гэтым вялікім панскім доме, які цяпер займалі пад школу і пад настаўніцкія кватэры таксама. Хаця настаўнікаў тут, пэўна, было няшмат, школа лічылася пачатковай — на чатыры класы. У пакоі было халаднавата, і Ягор адчуў, што хутка, мабыць, настане світанак. Трэба было дагледзець каня, ды, мабыць, збірацца ў дарогу. Як ён выйшаў з таго пакоя, насустрач аднекуль з цемразі вынікла постаць гаспадара — той ціха сказаў, што старшыня яшчэ адпачывае, але праз гадзіну ён яго пабудзіць, а пакуль што можна папаіць каня, вядро і вада ў сенцах.

Ён упарадкаваў каня, які ўжо быццам неяк прывык да яго і не касавурыўся. То быў неблагі Белалобік, здаецца, нетутэйшай заводкі, падобна — кавалерыйскі. Ва ўсякім разе, куды лепшы на выгляд за спрацаваных сялянскіх дэрбін, ахаджваць такога была адна ахвота. Але ж там, дома, застаўся яго Варанок... Канешне, галодны стаяць не будзе, ужо бацька дагледзіць, ды ўсё ж у Ягора варухнулася ў грудзях шкадаванне да ягонага трудзягі — што з ім будзе далей? Вядома, ён пагадзіўся ўжо з прапановай рабіць у выканкоме возчыкам, хоць бы каб вырвацца з вёскі ў людзі. Усё ж у мястэчку жыццё, культура... Дый, мусіць жа, будуць плаціць нейкае жалаванне, не трэба будзе рваць кішкі на гаспадарцы. Тым больш калі лектывізацыя. Але калі і не, дык Нінка возьме прымака Міколу Савасценю, які ўжо набіваўся, каб ажаніцца. Ведама, хлопец ён не дужа каб хуцавы жаніх, але працаваць будзе. Тым болей што Ніна, бы мурашачка — круглы год у працы, ад цямна да цямна, за ўвесь дзень не прысядзе, бывала. Усё рупіцца, усё носіцца...

Неўзабаве ўстаў і Заруба, зноў папілі чайку і, падзякаваўшы гаспадару, які іх праводзіў за вароты, паехалі. Ягор чуў, як, на запросіны заязджаць, Заруба ціха сказаў з вазка: «У чацвер, мабыць. Калі ў Полацак не паеду...»

Для Ягора Азевіча пачалося новае, спярга ажно страхавітае жыццё ў раёне. Пакуль што яно абмежавалася клопатам пра Белалобіка, ні пра што іншае ён і не думаў. А ўсё — каб запрэгчы, распрэгчы, накарміць, напаіць цёплай вадой, дагледзець збрую. Сядзёлка трохі націрала хрыбет, ён гэта выявіў, як раніцай чысціў каня, і трохі падправіў лямец на сядзельнай падушцы. На выканкомаўскай стайні было яшчэ тры кані і тры фурманы-возчыкі. Але бадай усе дні яны былі ў раз'ездках, Азевіч бачыў іх толькі мелькам, калі ўранку ці ўвечары. То былі ўжо ў гадах дзядзькі, а адзін, Волкаў, дык нават стары, можа, яшчэ дарэвалюцыйны фурман з сёвай барадой. Казалі, у яго хацелі рэквізаваць каня, каб для ўлады, дык ён не аддаў таго ў чужыя рукі і пайшоў сам разам з канём на рэквізіцыю. З таго часу і робіць у выканкоме, возіць загадчыка райза. Казалі, харошы фурман, толькі не актыўны, не любіць сядзець на сходах, дзе дым і гармідар, лепш у вазку ці на стайні, дзе начуе ягоны стаеннік. Ягор жа дык падабаў сходы. Звычайна дзе ў вёсцы, упарадкаваўшы Белалобіка, сядзяў ля парога і слухаў усё, што там рабілася. Асабліва любіў ён слухаць свайго начальніка Зарубу, як той выступаў з прамовамі. Пачуўшы яго першы раз у Стадолішчах, Ягор аж здзівіўся. Удзень негаваркі, нават болей маўклівы, старшыня на сходзе ўважлівік мяняўся — па меры таго як казаў сваю прамову ўсё пратое, як бага жылі пры цару, як тады трывалі ўціскі. Пачынаў быццам з неахвотай, спаважна, неяк бы зморана. Але чым далей гаварыў, асабліва натрапіўшы на перспектывы новага калгаснага жыцця, тым болей пачуцця прыбывала ў ягоным голасе. Ужо недзе пад канец той голас дасягаў мяжы пераканаўчасці, а затым ішоў марудлівы спад, бы ад стомы. І канчаў Заруба тым жа памяркоўным тонам, як і пачынаў. Слухалі ж яго мужыкі і бабы, паразяваўшы

раты. Мусіць, такі ж разяўлены рот быў і ў Ягора, які думаў: во каб мне навучыцца выступаць гэтак прыгожа.

Канешне, тады ён не ўмеў гэтак прыгожа, але марыў навучыцца. На сходзе местачковай камсамольскай ячэйкі, дзе ён ужо ўзяўся на ўлік, яму неяк давялося выступіць, і так гэта атрымалася няўкладна, нават сарамліва сярод незнаёмых дзяўчат і хлопцаў, што ён аж спацеў, пакуль выцснуў з сябе некалькі фраз пра абавязак камсамольца ў справе калектывізацыі. Добра, яго перапуніў нехта з байцэйшых, і толькі адна камсамолка, што сядзела наперадзе, усмешыстая, з белай высокай стрыжкай, добра ўсміхнулася аднымі вачмі і шапнула: «Нічога, нічога». Як пасля дазнаўся Ягор, гэта была камсамолка Паліна Пташкіна. Пасля яна таксама выступіла — натхнёна, баявіта, не па-жаночы рэзка. У хлопцаў і дзяўчат ажно гарэлі твары ад яе заўзятага выступлення. Во гэта малайчына, думаў Ягор. Дзе гэтак Настачцы, ды і яму таксама. Мабыць, трэба было падцягвацца, авалодваць новымі завядзёнкамі, як гэта і належала перадавой у раёне моладзі. З таго сходу ён узяў сабе за правіла кожнага ранку прачытваць невялікі аркушы раённай газеты «Шлях камунізму», стосік якіх два разы на тыдзень клаўся на стол у прыёмнай старшыні РВК. Ягор начаваў у суседнім пакоі на двух ссунутых разам сталах, уставаў рана, даглядаў у дваровай стайні каня і, пакуль прыходзіла сакратарка Рыма, меў трохі вольнага часу. Калі ж не спраўляўся прачытаць усю газетіну, дык абавязкова праглядаў хоць перадавіцу, з якой даведваўся пра галоўныя справы ў раёне. Галоўнай справай тады, вядома, была калектывізацыя, тэмпы якой якраз апынуліся пад пагрозай зрыву. Звычайна ўжо зранку Ягор разумеў, што сёння выпадзе яму немалая дарога — у тры ці чатыры вёскі, не меней. Калі яшчэ была гадзіна часу, дык ён паспяваў збегачь цераз вуліцу ў сталоўку — талоны яму ўжо выдалі. Але ў сталоўцы ён збольшага снедаў, абедаль жа ці вячэраць даводзілася абы-дзе. Дзе бог пашле. Часам перападала і няблага, нават з чарчыннай, калі трапляў да добрых людзей, а то бывала, што і абыходзіўся на пусты жывот. Вярталіся ўвечары позна, сталоўка ўжо зачынялася, Ягор карміў каня і самотна выпроставаўся на сталах, нацягваючы на плечы караткаватых полы паддзёўкі.

Можна, на другім тыдні ягонае працы ў раёне здарылася тое, чаго ён чакаў і баяўся — адарвалася падэшва. Адарвалася якраз уранку, як ён нёс ядро з пойлам яго Белалобіку. Ён спрабаваў неяк прыладзіць яе, тую стаптаную падэшву, але не паспеў таго зрабіць, як у прыёмную ўвайшоў Заруба і ўсё зразумеў з першага позірку. «Ты гэта во што,— сказаў ён.— Ідзі сюды!» Ягор, накульгваючы, пайшоў за старшынёй у ягоны кабінет з вялікім сталом, пакрытым кучаком, паверх якога блішчала вялізная шыбіна на розных паперах, і старшыня нешта напісаў на невялікім аркушы. «Во, ідзі ў арцель, спытаешся там Ісака. Аддасі яму гэта».— «А запрагаць?»— «Запрагаць сёння не трэба. Пяедзем заўтра»,— сказаў Заруба і павярнуўся да сцяны, дзе пад партрэтаў Леніна вісеў чорны тэлефонны апарат — пачаў круціць ручку.

Ягор ужо ведаў, дзе была шавецкая арцель, і памалу паклыпаў наезджанай снегавай вуліцай за вялізную будыніну сінаногі. Па-над доўгім сталом у прасторнай дамоўцы сядзелі чалавек дзесяць шаўцоў — усе стукалі малаткамі, шылі дратвай, курылі махорку і гаманілі. Як Ягор увайшоў, першы, хто звярнуў на яго ўвагу, быў сівабароды стары яўрэй, ён паўзіраўся ў яго счырванелымі вачыма і адказаў на яго «добры дзень». Ягор папытаўся, хто тут Ісак, і дастаў паперку. Сівабароды, не адкладваючы з каленяў гамаш, працяг да яго руку. «Во тут таварыш Заруба напісаў». Шавец паправіў на носе акуляры і выцяг далей руку з запіскай. «Зараз пачытаем, што піша

таварыш старшыня РВК,— сказаў ён так, каб усе пачулі.— Ага, усё панятна! Скідывай свой бот, будзем глядзець-радзіць, якія там справы...» Ягор прысеў на канец услона і сцягнуў бракаваны бот, рукой няёмка прытрымліваў на нямытай назе бруднаватую анучу. «Ай-яй-яй! Тут работы на дзень. Трэ новую падмётку. Ды і саюзкі...» — «Саюзка быццам цэлая»,— нясмела ўстаіў Ягор. «Ага, цэлая! Вы на яго паглядзіце: ён кажэ цэлая! А за што яе падбіць? Ці яна будзе на чэсным слове трымацца?» — «Ісак, а ты яе за язык падчапі»,— з'едліва сказаў хтосьці з шаўцоў, а іншыя ахвотна засмяліся. «Ісаку што, Ісаку не шкада... Калі Заруба піша, дык я з ягонага фонду. Ужо фонду таго засталася на пару ботаў...»

Між тым Ісак хуценька вывернуў халяву, надзеў бот на чыгунную прыладу, якая ў шаўцоў называецца «лапай». Ягоныя вялікія чорныя рукі так замільгалі над ботам, што Ягор не мог сцяміць, што і як ён там робіць. А ён рабіў, усё прыгаворваючы, штосьці жартуючы да суседзяў-шаўцоў, раз-пораз кідаючы позіркі па-над акулярамі на прымоўкалага кліента. «А ты што — у выканкоме робіш? Ага, возчык? Дык возчыкам жа Даўнарскі быў? Зволілі, кажаш? Правільна. Даўно трэба было звольніць. Бо п'яніца. А сам скуль родам? А, з Ліпаўкі! А жывеш дзе? Ці ў прымаках у каго?» — «А ты, Ісак, можа, хлопца сасватаць хочаш?» — падняў ад бота белабрысы твар маладзешы шавец. «Магу і сасватаць, а што? У мяне рука лёгкая, гэта жыццё цяжолая. Што, у выканкоме спіш? Гэ, то не гадзіцца». — «Вось і ўзяў бы да сябе. Твае ж настаўнікі з'ехалі»,— сказаў нехта з другога канца стала, і Ісак зноў уважліва зірнуў на Ягора. «А што ты думаеш — магу і ўзяць. Халастога-нежанатага чаму не ўзяць? Калі ўпадабае». — «Дык было б добра»,— сумеўся Ягор. — «Праўда? Тады прыходзь увечары — вунь трэці дом пад гонтай»,— паказаў Ісак у акно. Ягор зірнуў туды — сапраўды, крыху далей на вуліцы, якраз на пагорку, між двюма ліпамі ў гародчыку, стаяла нішто сабе дамоўка з гонтавым дахам.

Ягор зусім акрыў духам, калі хвілін праз дваццаць Ісак стукнуў перад ім на падлозе гатовым адрамантаваным ботам з новай падмёткай і вузкай палоскаю лапіка на саюзцы — можна было абуваць. І ён абуў, адразу адчуўшы сябе куды з большай упэўненасцю, падзякаваў. Ісак жа ўжо завіхаўся над набітым на капыл гамашам. «Дык увечары, уваход са двара. Праз парадны не прымаю — рэвалюцыя адмяніла»,— пажартаваў ён на развітанне.

І праўда, позна ўвечары, спарадкаваўшы каня, Ягор пайшоў шукаць Ісакаву дамоўку. Ён пазнаў яе ў снегавай цёмені па тых дзвюх ліпах і ледзьве знайшоў дзверы з двара, поўнага нейкіх хлёўчукоў, свіранкоў, паветак. Відаць па ўсім, некалі тут жыла вялікая сям'я, мо нават не адна, а цяпер свяціліся толькі два акны з падворку, і нікога не было чуваць. Але Ісак яго чакаў і адразу расчыніў дзверы насустрэч.

Ягор не памыліўся: на ўсю вялікую дамоўку жыў адзін яе гаспадар, іншыя пакоі пуставалі, у тым ліку і той, што меў асобны ўваход, праз які і прывёў яго Ісак, паказваў новае жылло. Было цёмна, ды ўсё ж таго святла, што пранікала сюды з заснежанай вуліцы, хапіла, каб Ягор збольшага агледзеў месца, дзе яму давядзецца жыць. То быў вялізны, бы стадола, і пусты пакой з адзінай скрыняй пры парозе, нізкаю столлю і трыма невялікімі акенцамі на вуліцу. Халадча тут стаяла такая, што было відаць, як з рота ідзе пара. Але што ж, выбар у Ягора быў невялікі. У выканкоме было цяплей, ды не жыць жа яму там, дзе можна было хіба пераспаць да ранку. Добра, што побач на скрыні ляжала нейкая лахманіна, нахштальт конскай гунькі, на якую ён і прысеў, даючы тым зразумець, што такой упадабаў і застаецца. Гаваркі Ісак, аднак, не спяшаўся яго пакінуць,

і ўсё расказваў, як тут улетку жылі дзве настаўніцы, як ім было зручна, бо мелі асобны ўваход, тры акны на вуліцу, а да вайны пакой займала сястра Голда з дзеткамі і стары Ехель, тутэйшы залатар, ды яго забілі балахоўцы, а стрыечныя ўнукі, падросшы, не захацелі тут жыць і паехалі ў белы свет — ім, ці бачыце, стала цесна і нецікава ў мястэчку. Ім каб у горад, бліжэй да класавай барацьбы. Дужа ўжо ўпадабалі класавую барацьбу, запісаліся ў камсамольцы, а ён, Ісак, усё жыццё шые боты. Папраўдзе, боты шыў да рэвалюцыі, цяпер рамантуе розныя развалюхі-бахілы, бо шыць новыя няма з чаго, няма тавару. А ён — майстра, некалі пачынаў у шаўца ў Варшаве, вучыўся дванаццаць гадоў — болей, чым цяпер вучацца на настаўнікаў, мае дыплом з гярбамі, бо шыў фасонныя боты-бутэлькі для самога прыстава, а цяпер зашывае дзіркі на стаптаных гамашах. Але ён не наракае — такі час. А Ехелю ўжо ніколі не ўбачыць зялёнай травы, так што яму, Ісаку, яшчэ можна зайздросціць. Можна, і пляменнікі таксама пазайздросцяць, бо невядома яшчэ, да чаго даядзё тая іх класавая барацьба. Можна, да сумы, а можна, і да турмы...

Азевіч прачнуўся неяк раптоўна і на першым часе не зразумеў, як ён тут апынуўся. У гушчары быццам стала зацішней, не так шумеў хвойнік. Азевіч надта скалеў, спярша не мог нават паварушыць ні нагой, ні рукой. З вялікай натугай устаў, затым зноў сеў на калючым ад хвоі доле, падумаў, што сон — бы адпачынак ад жахлівае рэчаіснасці. Калі б толькі не такі сон-напамінак. Той сон, што агарнуў яго, мог выклікаць што хочаш, але не даць адпачынку, не прынесці расслабку. Даўно ўжо ягонае мінулае было для Азевіча клопатам, болем, нават душэўнай пакутай. Ён не любіў прыпамінаць тыя свае гады, нават і ў такі час, па вайне, калі шмат якія драбніцы ці моманты даўняга здаваліся лепшымі, чым былі на справе, а іншыя дык і выклікалі замілаванне.

У хвойніку было яшчэ светла, але дужа сцюдзёна, і ён зноў стаў хукаць сабе на грудзі, грэць рукі за пазухай. Нагаданы ў сне Заруба прывёў да згадкі пра Вайцяшонка, з якім яны разам працавалі пазней у мястэчку, і Азевіч прыпамятаваў, што той родам з тутэйшых мясцін. З вёскі Завішша, якая, здаецца, была недалёка. Ужо кульгавага Вайцяшонка ў войска, пэўна ж, не ўзялі, мабыць, жыве цяпер у бацькоўскай хаце, і яму вайна — не вайна. Ён павінен аднесціся да Азевіча добра, крыўдаваць адзін на аднаго ў іх не было падставы, некалі нават сябравалі, і старэйшы па гадах Вайцяшонак у чым-колечы памагаў маладому Азевічу. Перад вайной іхняе сяброўства прыпынілася з прычыны арышту Вайцяшонка, якому, аднак, пашчасціла: яго выпусцілі. У райком ён, канешне, ужо не трапіў, перабраўся з мястэчка ў роднае Завішша, пачаў сваю перапыненую ў камсамоле настаўніцкую працу. Праўда, яму не пашэнціла з сям'ёю: жонка адраклася ад мужа — ворага народа неўзабаве пасля яго арышту, ну але затое, казалі людзі, Вайцяшонак на яе крыўды не меў. Невядома, можа, ажаніўся зноў ці жыве з бацькамі, таго Азевіч не ведаў і думаў цяпер: трэба ісці ў Завішша.

Ён выбраўся з гушчару ў поле, агледзеўся. Дарога была побач — уезджаны бальшак з бярозамі абাপал. Дарогу ён пазнаў адразу — некалі паездзіў тут ад вёскі да вёскі, асабліва ў калектывізацыю ды і пасля — аж да самай вайны. Бальшак спусціцца ў лагчынку, там будзе масток, а затым праз якіх пару кіламетраў і Завішша — вялікая вёска над возерам. Праўда, у Завішшы ён даўно ўжо не быў, але дзе жыве Вайцяшонак памятаў добра — у пачатку трыццатых часцяком там начавалі — калі разам з Яўгенам, калі адзін ці з якім раённым начальнікам. Бацькі ў Вайцяшонка былі харошыя, мяккія і спагадлівыя, бацька любіў пагаманіць пра жыццё і палітыку, маці, памятаў, рабіла тэхнічай пры школе.

Цяпер Азевіч не пайшоў па дарозе — пераскочыў канаву і пату-паў прыдарожнаю сцяжынай за доўгім радам бяроз. Так яму была відаць уся дарога — наперадзе і ззаду, яго ж можна было ўгледзець толькі зблізку. Дробны сняжок то мільгаў на ветры, то недзе знікаў, дарога і сцяжына за бярозамі ўвогуле былі сухія. Яму ніхто не спаткаўся да самай ваколіцы, дзе якраз пачало ўжо змяркацца, і ён, каб не ісці вуліцай, збочыў ля плота на гароды. Пакуль брыў там каля сажалкі ды скакаў цераз межы, і добра змерклася; ужо амаль у цемры ён перайшоў мокрую аселицу з балотцам пасярэдзіне і падышоў да Вайцяшонкавай сядзібы. У агародзе ля паграбца спыніўся, перавёў дых, збіраючыся з думкамі: усё ж трохі апасаўся, як яго прыме Вайцяшонак. На падворку за тынам, здаецца, не было нікога. У двух вокнах, што глядзелі на агарод, было цёмна; можа, і там, у хаце, не было нікога. Азевіч памятаў, што яшчэ ў Вайцяшонка былі дзве сястры, але ці яны жылі тут цяпер, ён не ведаў. Колькі часу ён туліўся за паграбцом: стаяў, прысядаў, слухаў. У тым канцы вёскі недзе ляніва брахаў сабака, а так усё было ціха, на агародах побач ніхто не паяўляўся. І тады ён наважыўся — ціха пабрыў да будыніны. Не адразу знайшоў варотцы з агарода, тыя былі шчыльна прычынены і нават зашчэплены з падворка, ён, перагнуўшыся, адшчапіў іх, не прычыніўшы ззаду, ступіў на падворак. Ганак мясціўся з другога боку, за вуглом, і ён хутка пратупаў да яго. Клямка на дзвярах, аднак, не падалася пад яго рукой, мабыць, дзверы былі зашчэплены, і ён сумеўся, ён не хацеў стукаць. Аднак усё ж пастукаў — ціхенька, тры разы, пачакаў. Думаў, яго не пачуюць, хацеў пастукаць яшчэ — ды ўсё ж злавій слыхам нейкі гук у сенцах, стрымаўся, скакаў. І сапраўды, дзверы расчыніліся, перад ім у змроку сянец стаяў невялікі стары, Яўгенаў бацька. Азевіч яго адразу пазнаў і павітаўся. Той, аднак, змоўчаў і не саступаў з месца, мабыць, не пазнаваў госця.

— А Яўген дома?

Стары ўсё маўчаў, не пазнаючы, і Азевіч мусіў вытлумачыць:

— Калі помніце, Азевіч я. Некалі з Яўгенам разам працавалі. У райкоме, — напамніў ён. Тады стары шырай расчыніў дзверы, і ён ступіў цераз парог у глухую цемру сенцаў, затым, растапырыўшы рукі, прайшоў следам за гаспадаром у хату, няўмела зачыніў за сабой дзверы. У хаце было амаль гэтак жа цёмна, як і ў сенях, але цёпла. Стары падсунуў яму нейкі ўслон, і ён сеў, болей каб не наткнуцца на што ў цемры, не замінаць.

— А дзе ж Яўген?

— Павінен прыехаць. Як з'ехаў уранку... — сказаў стары, зазірнуўшы ў светлаватае без фіранак акно.

— І далёка?

— Ды ў мястэчка. Збожжа павёз...

— Гэта? Падатак ці на продаж?

— На задчу. Немцы ж абклалі падаткам. Як і Саветы, бывала. Трэба здаваць.

«Мусіць, трэба», — падумаў Азевіч. Тое, што ён не застаў Вайцяшонка, трохі засмуціла яго, ну але, можа, скоро прыйдзе. У хаце ж было цёпла і спакойна, болей нідзе нікога не было чутна, і ён хацеў папытацца старога пра яго сямейнікаў, дачок. Ды стары перапыніў яго ўласным пытаннем:

— А вы ж цяпер з мястэчка ці як?

— Не, не з мястэчка, — сказаў Азевіч. — З мястэчка я ўжо даўно.

Мусіць, трэба было сказаць і яшчэ пра сябе, але Азевіч ніяк не наважваўся. Няпростая гэта справа раскажыць пра сябе. Ды ў такі час. Хто ведае, якія адносіны ў гэтых Вайцяшонкаў з немцамі.

Якія ў іх былі адносіны з Саветамі, Азевіч памятаў добра, і гэта таксама вымушала трывожыцца.

— А Яўген што, усё дома. Па гаспадарцы? — памаўчаўшы, запытаў ён.

— Па гаспадарцы, а дзе ж. Школа ж закрылася, няма школы. Дык агарод спарадкаваў, каня во займеў. Калгаснага. Разабралі гаспадары, дык застаўся адзін. Вайсковы, абознікі кінулі. Без каня, ведама, ніяк у гаспадарцы.

— Без каня ніяк, — пагадзіўся Азевіч.

— Дык ён ля гэтага каня, бы ля якога дзіцёнка. Яно, ведама, у мальцах не нацешыўся. Усё на казённой рабоце. А тады — у школе.

— Тады не да коней было: служылі.

— Служылі. Савецкай уладзе служылі. Што заслужылі во? — ска-
заў і прымоўк стары.

«Заслужылі няшмат, — пагадзіўся ў думках Азевіч. — І яшчэ што заслужаць — невядома. Хто — каня, а хто, можа, і кулю. Як многія...» Дзіўна, але цяпер і ён прыпамятаваў колішняга свайго Белалобіка, з якога пачалася ягоная служба ў раёне. Таксама любіў каня, даглядаў, завіхаўся... Той і вывез яго ў людзі. Ці ў добры час толькі...

Яўген прыехаў, аднак, няхутка, ужо зусім паначы. Стары не паліў святла (мо не было чым), яны ўсё сядзелі ў цёмнай хаце, зрэдку перагаворваючыся — болей каб не маўчаць, як у двары застукалі колы і пачулася знаёмае «тпру». Тады ж пачуўся жаночы голас — значыць, то была Яўгенава сястра, здаецца, малодшая Зоська. Стары паспяшаўся ў дзверы, і Азевіч нагнуўся да акна, блізка да якога ўжо стаяла фурманка. Кульгавы Яўген злез на падворак і, тупаючы ля яе, слухаў бацьку, рухавая Зоська знімала нейкія клумкі. Пасля яны падаліся да ганка, а бацька ўзяўся распрагаць каня.

Азевіч адступіў ад акна.

— Ну здароў, — ціха сказаў Яўген, пераступаючы парог.

— Здароў, братка, — азваўся Азевіч.

Яны стрымана, аднак, павіталіся, павіталася Зоська, якая адразу падалася кудысь у змрочнае запечча.

— Як і адкуль? Якімі судзьбамі? — папытаўся Яўген, відаць па ўсім, трохі здзіўлены гэтай нечаканай сустрэчай.

— Ды во завітаў. Па дарозе...

— Па дарозе? Ну што ж... То добра, калі па дарозе. А я з мястэчка. Як паехаў уранку, дык на ўвесь дзень. Ячмень вазіў.

— На здачу?

— На здачу. За тры гаспадаркі — шэсць пудоў. Немцы наклалі такі падатак. Што зробіш? Трэба здаваць.

— Калі ёсць чым.

— А во знайшлося. Усё ж калгасны ячмень самі пажалі. Ды падзялілі. Набралася трохі. Запасліся. Не тое што ў калгасныя гады.

Яўген апусціўся на ўслон, пасунуў Азевічу зэдлік.

— Сядай. Можа, не спяшаешся?

— Ды як табе сказаць, — сумеўся Азевіч. — Пабуду трохі.

— Дык павячэраем хоць. Усё ж сябрамі былі. Колькі не бачыліся...
Гады чатыры.

— Чатыры, ага.

— Ну. Я ж у гэтай во школе тры зімы адрабіў. Значыць, чатыры, як з райкома...

Як з райкома — чатыры, падлічыў у думках Азевіч. Ды месяцаў восьм прабываў пад арыштам, пакуль не выпусцілі. Пакуль яго не выпусцілі, Азевіч усё дрыжэў, каб не ўзялі самога — за сувязь.

— Ну дык а як жывецца? Пад новай уладай? — трохі асвойтаўшыся ў чужой хаце, папытаўся Азевіч.

Яўген не адказаў, устаў, ціха гукнуў у запечча да сястры, якая там поркалася:

— Нам туды, у бакоўку, чаго павячэраць...

— Туды? Ну добра...

Сястра запаліла пад столлю лямпу з закапцелым шклом, укрузіла кнот, каб меней гарэла газы, пачала збіраць вячэру. Яўген павесіў на цвік паддзёўку, памыў рукі над цэбрам, прапанаваў Азевічу. Той, аднак, рук мыць не стаў, не стаў і распранацца. Ён толькі пачаў грэцца ў шынелку пасля нядаўняе сцюжы і не хацеў растраціць набытае цяпло. І ўсё пільна сачыў за рухамі, словамі, адценнямі голасу былога сябра, стараючыся вызначыць па іх адносіны да яго, Азевіча, — заўважыць, можа, які цень непрыязі ці пагарды. Мусіць жа, Яўген ведаў ці чуў пра яго ці хоць бы здагадаўся, адкуль паявіўся ў гэты вечар стары знаёмы. Ды нічога падазронага Азевіч заўважыць не мог. Падобна на тое, што Вайцяшонак мала ім і цікавіўся. Ці меркаваў, што пра сябе той скажа сам.

Мінула трохі часу, і яны ўжо сядзелі ў цёмнай бакоўцы з канай пры невялікім століку. Лямпа трохі свяціла сюды на падлогу праз адчыненыя дзверы з хаты. Тут быў засень, але на сталі былі відаць дзве міскі, талерка з салам і хлеб. А болей ім і не трэба было сьвятла. Перад тым як сесці, Яўген некуды шаснуў і, рухава кандыбаючы на карацейшую нагу, прынёс бутэльку і дзве шклянкі.

— Вось каб за сустрэчу... А ты, можа б, раздзеўся...

— Не, ведаеш...

— Азяб дужа?

— Азяб. Нешта дрыжка ўсё...

— Ну вядома, калі азяб... Тады зараз пагрэемся.

Ён наліў дзве шклянкі, адну пасунуў Азевічу, і яны моўчкі выпілі, захрумсталі гуркамі.

— Дык, гляджу, няблага і живеш, — сказаў пагадзя Азевіч.

— Ды ўжо ж, — няпэўна мовіў Вайцяшонак. — Лепш не палучаецца.

— Па гэтакім часе...

— Па гэтакім часе нядоўга і загрымець. На той свет. Вунь у мястэчку Свірыда, з райфо... Ты ж ведаў, пэўна? Дык учора павесілі.

— Свірыда?

— Ну.

— А браты Фесякі?

— А што Фесякі? Фесякі служаць. У паліцыі. Стараюцца. Самі вешаць будучь.

Азевіч памаўчаў крыху, уражаны смерцю Свірыда. Як выпраўлялі партызанскі атрад, дык гэтага Свірыда не ўзялі — запярэчыў Віткоўскі. Што бухгалтар, беспартыйны і наогул мала разбіраецца ў палітыцы. А во ў чымсь правініўся.

— А я Гарадзілава ўчора пахаваў, — паведаміў ён з сумам у голасе.

— Забілі?

— Памёр. Прастудзіўся і памёр.

— Раскоша цяпер — памерці. Ведаеш, усё перамяшалася. Свірыда павесілі, а Дашэўскі вярнуўся.

— Ну? Вярнуўся? Ён жа ў войска пайшоў.

— Пайшоў, трапіў у акружанне і вярнуўся. І ўжо кіраўнік раённай управы. Не глядзі, што быў першы сакратар райкома. Давярылі.

— Дзіўна. Як жа так?

— А во так. Тады ж, як мяне пасадзілі, ён сам першы даў водгук. Што я вораг, агент і так далей. Тапіў абэруч. Глядзі,

і цяпер тапіць будзе.

— А цябе немцы... Не чапаюць? — асцярожна папытаўся Азевіч.

— А за што мяне чапаць? Я з лесам не звязаны, сабатажам не займаюся. Зноў жа, я пастрадаў ад бальшавікоў... Гэта цяпер улічваецца.

— А да сябе не вярбуюць?

Яўген памарудзіў трохі, наліў яшчэ ў шклянкі.

— Было. Во і сёння, у мястэчку. Клікалі ва ўправу.

— Ну?

— Не, я інвалід. І не маю здароўя. Я трохі пажыць хачу. Для сябе.

— Каб жа гэта можна было — для сябе, — уздыхнуў Азевіч.

— Мне яшчэ можна. Во табе нельга. Пра цябе ў раёне вядома, што ты ў лесе. Што ты ў Віткоўскага. Табе, канешне, цяпер адзін шлях.

Азевіч ніякавата паморшчыўся, насцярожана прыслухаўся да стуку дзвярэй у сенцах. Але гэта прыйшоў стары, забразгаў вёдрамі. Яўген павярнуў галаву:

— Тата, ты гэта — чакай паіць. Хай пастаіць яшчэ.

— Хай пастаіць. Я не цяпер.

— Ага. А то... Хутка ехалі, спацеў. Ну дык возьмем патроху.

Яны яшчэ выпілі — ахвотна Вайцяшонак і быццам праз сілу Азевіч. Ён даўно ўжо не піў гарэлкі, і цяпер тая дужа ўдарыла ў галаву, стала непрыемна тлумна і адначасна трывожна — можа, не трэба было заходзіць яму да гэтага Вайцяшонка. Але і куды заходзіць? Не, усё ж той не гэткі, як можа здасца. Ужо ён не выдасць. Каб гэта яго можна было падахвоціць да барацьбы?

Бакоўка была акенцам у агарод. За рамай відаць было блізкае суччо вішанніку, якое дужа гойдалася на ветры, і Азевіча, як той зірнуў туды, аж скаланула дрыжка. «Халера, як бы не захварэць, — падумаў ён першы раз, — нешта ўсё не мог сагрэцца. Але не дзіва — намёрзся ў хвойніку ды і наогул накалеўся за восень у лесе. Можа, таму так доўга не мог выгнаць з сябе сцюжы».

— Калгас разбегся? — запытаўся ён, каб не чапаць дужа асабістае.

— З першага ж дня, як нашы адышлі. Падзялілі зямлю, жыўёлу. Ураджай збіралі аднаасобна. Малацілі кожны сабе. Праўда, не было дзе — гумнаў жа мала асталося. Мы дык у трысцене неяк памалацілі.

— А нарыхтоўкі?

— Нарыхтоўкі само сабой. Як у калгасе. Адвезлі. І яшчэ асталося.

— І многа асталося?

— Ды болей, чым пры калгасах. Можна сказаць, сёлета з хлеба мужыкі будуць. Не тое што раней: трыста грамаў на працадзень. Вунь у тым годзе бацька коней даглядаў. Зоська ў палявой рабіла. Пайшоў на канчатковае размеркаванне — прынёс у торбачцы. Заробак за ўвесь год.

— У вас бедны калгас, — сказаў Азевіч.

— Бедны. А дзе ён — багаты? «Пагранічнік»? Ну там багацей, бо землі лепшыя. Там на працадзень далі па паўкіло. А ў астатніх? Галеча.

«Канешне, небагата, бедна жылі, хлеба хапала толькі да вясны. Бульбы таксама. Але пра тое тады не надта гаварылі, дбалі аб адным: як даць план, выканаць пастаўкі, сплаціць падаткі, самаабкладанне, заём. Лічылі, што сяляне як-небудзь пракормяцца — з агародаў, ад каровак. Першай заповеддзю было забяспечыць горад, выканаць свой абавязак перад дзяржавай».

— Але ж хто будзе ваяваць? — сказаў Азевіч. — Ці так і застанемся пад немцамі?

— А гэта ўжо як хочаце. Мне і пад немцамі няблага. Мож, лепей нават.

— Во як! — вырвалася ў Азевіча.

— А што! Што я заслужыў у Саветах. Рабіў, як пракляты, у райкоме, ночай не спаў, недаядаў, лётаў па раёне. Калектывізацыя, індустрыялізацыя, барацьба класавая. А што зарабіў? Турму. Знаеш, як мяне там білі? Гумавым шлангам па нырках, алоўкі між пальцаў заціскалі. Ды яшчэ прызнавайся ім чорт ведае ў чым. Што ў арганізацыі беларускіх фашыстаў састаяў. Нідзе я не састаяў — я быў чэсны бальшавік! Бядняцкі сын. Інвалід з дзяцінства.

— Аднак добра — выпусцілі.

— Выпусцілі? А як выпусцілі? Спаскудзіўшы цела і душу, выпусцілі. Яны ж мяне ў сексоты падпісалі.

Азевіч вельмі здзіўся — не таму, што Вайцяшонка завербавалі ў сексоты, а што той пра гэта гаворыць. Ніколі нідзе ніхто яму ў тым не прызнаваўся — а гэты, глядзі, прызнаецца. Хаця, цяпер чаго ўжо баяцца? Сапраўды, баяцца цяпер не было чаго — Азевіч яму не пагражаў ні з якога боку.

— Так што бачыш, я агент НКВД. А ты, можа, таксама агент? — раптам сказаў Вайцяшонак, збоч стала ўтаропіўшыся ў яго.

— Не, што ты...

— Канешне, ты не прызнаешся. А мне чаму не прызнацца свайму чалавеку. Я ж — не немцу, праўда? — з гумарам сказаў Яўген.

— Я ўсё ж думаў, ты чалавек надзейны. Памятаю, як рабілі...

— А я і надзейны. Не бойся, не выдам. Не пабягу да Дашэўскага. А і лісткі вашы клеіць на сцены не буду. Вунь у Залессі паклеілі — хлопцы з сямігодкі. Цяпер сядзяць у склепе, у міліцыі. Мацеры скуголяць, ірвуць на сабе валасы. Пастраляюць хлопцаў! Змагары, называецца.

Азевіч напружана думаў, хаця ягоны даўні сябрук збольшага стаў яму зразумелы. Апёкся Вайцяшонак на савецкай уладзе, па сваёй віне ці па чужой — невядома. Але, мабыць, цяпер іхнія шляхі канчаткова разыходзіліся. Яўген тут застаецца — гаспадарыць на бацькавым падворку, даглядаць каня, малаціць, карміць курэй і свіней. Школа сапраўды, мабыць, для яго скончылася, вернецца да вытокаў, у адвечную сялянскую стыхію, якой недабраў у маладосці. Што ж, можа, тое і няблага. Калі б не вайна, дык, пэўна, было б і няблага. Але во вайна, і яму, Азевічу, з яе абдымкаў, мабыць, не вырвацца. Яна ўгрызлася ў яго зубамі і кіпцюрамі, узяла яго з мінулага, звязала сучасным. Куды яму падацца цяпер?

— Ведаеш, — сказаў ён, — ці не мог бы ты мне дазволіць перахавацца ў цябе? На які тыдзень?

— Перахавацца? — перапытаў Яўген і ўслухаўся. У пакоі тупалі крокі, гэта часам хадзіў туды-сюды бацька. А ўвогуле скрозь было ціха. — Не, не магу. Даруй, але не магу.

Ён устаў з эдліка, пастыргікаў у хату, хутка вярнуўся з партабакам і запалкамі.

— Закурыш? Не? Ах, ты і тады не курыў. Не навучыўся... Знаеш, не магу я цябе перахаваць. Калі што — падумаеш, выдаў. Зноў жа, у мяне бацька, сястра. Я ж і пра іх мушу думаць. Так што ты ўжо дзе-небудзь у іншым месцы. У якога акцівіста. Я, знаеш, ужо не акцівіст.

— Не акцівіст, — раздумна зазначыў Азевіч.

— Хлеба, ну там харчоў — гэта калі ласка. Гэта цяпер у нас ёсць. Еш і з сабой дам. А перахаваць — прабач.

Ён прыкметна спахмурнеў ад тае Азевічавай просьбы, апанурыўся

ў душы і Азевіч. І што яму было рабіць цяпер — хоць каб пераначаваць да ранку? Але ўранку як пойдзеш па вёсцы? Убачаць, пазнаюць. Ды і не дасць ён тут пераседзець да ранку.

— Ну, што ж, дзякуй за вячэру.

— А ты, калі не сакрэт, куды пуць дзержыш? У якую старану?

— Не, гэта ўжо сакрэт, — сказаў Азевіч. У яго ўжо прапала ахвота размаўляць з ім — новы клопат агартаў яго. Сапраўды, куды было падацца далей? — Ну, што ж, тады жадаю ўдачы, — з непрыхаванай іроніяй кінуў Азевіч і ўскочыў на ногі. Трэба было ісці, пакуль яшчэ было можна. А то ці мала што можа падумаць гэты Вайцяшонак. Той таксама падняўся з эдліка, скасабочыўся ля стала на карацейшай назе.

— Ат, якая там удача! Абы галаву зберагчы!

— Ну, беражы!

Больш не сказаўшы нічога, Азевіч выйшаў з хаты на Вайцяшонкаў падворак. Ноч ужо добра ўсталявалася над вёскай, хляўкі побач зусім патанулі ў цемрыве, толькі трохі шарэла неба ўгары, закрапанае голым сучком высокіх дрэў. Куды ісці далей, ён не надумаў, але, можа, інстынктыўна завярнуў у глыб падворка, пералез цераз плот, уваліўся ў нейкую яміну з хворастам ці сухім бильнёгам. Калі выбраўся з яе, адчуў, што на правым боце зусім адсталала падэшва. Яна і да таго была адарваная, але трохі з наска, а тут адвалілася ледзь не да абцаса і цяпер недарэчна чаплялася за дол. «Каб цябе...» — вылаяўся Азевіч, узіраючыся ў цемрыва, каб знайсці якую праломіну ў плоце — трэба было яшчэ вылезці і з агарода. Праломіны ён не знайшоў, але, наткнуўшыся каленямі на калючы дрот, перажыркнуў яго і апынуўся на травяністай роўнядзі, зразумеўшы, што гэта сенажаць. Ступаць тут было зручней, каб не тая падэшва, і ён узяў кірунак у поле — прэч ад вёскі.

Добра адышоўшыся ад яе, азірнуўся і ўжо нічога не ўбачыў у змку — вакол ляжала ветранае начное поле, рэдка, бы соллю, прысыпанае ў доле снегавай крупой. Пасля сенажаці пад нагамі зашэрхаў іржэўнік, разы два яму трапіліся голыя палявыя дрэвы — мабыць, ігрушыны. Некалькі разоў ён натыкаўся на невысокія, ледзьве прыкметныя ў доле валікі-барозны — то былі новыя аднаасобнічкі межы, пасля падзелу зямлі. Значыцца, падзялілі пасля колькіх гадоў абагульненага землекарыстання. І ён успомніў, якой калатнечы каштавала калісьці ліквідацыя тых межаў, з якой неахвотай даводзілася іх заворваць. У Судніках, памятае, сусед забіў суседа, які раней уступіў у калгас і пераараў іх агульную мяжу. А тут паглядзі, як хутка размежаваліся. За гады так і не прызвычаліся, каб разам, на агульным. Яно, можа б, і прызвычаліся б, каб гэта было добра, каб той калгас даваў хоць бы хлеб для пражытку, а то... Адна нэндза і галадуха да самай вайны. Толькі і ратавалі, што агароды, тыя сорак сотак, з якіх кармілі дзяцей, старых ды яшчэ і здавалі дзяржаве. Выконвалі пяцігодкі. Мацавалі абарону. Не дужа, аднак, умацавалі.

Неўпрыцям ён ужо стаў спакайнец, адыходзіць ад крыўды на Вайцяшонка. Можа, і сапраўды той меў рацыю. Невядома, як бы на яго месцы зрабіў Азевіч, але на сваім іншага шляху ён выбраць не мог. Прыстаць да немцаў яму было неак. Па-першае, не прымуць, усё ж райкомаўскі служачы, бальшавік, па-другое, пабываў ужо ў лесе. У атрадзе Віткоўскага. Пра ўсё тое, напэўна ж, яны ведаюць — перабежчыкі прайнфармавалі. Цяпер не дай бог яму трапіць да паліцаў ці да немцаў — літасці не будзе. І каторы раз ён пачаў думаць, што найлепш было б перабрацца да сваіх, трапіць на фронт.

Толькі дзе той фронт? Як дайсці да яго? Глядзі, ляжа зіма, нападае снег, а ў яго, як на тую бяду, адарвалася падэшва, якая так

замянала хадзе, што аж забалела нага. Увесь час трэба было яе ставіць бокам, падымаючы вышай. Ад таго важка боўтаў па сцягне наган у кішані шыняля, і ён пераклаў зброю за пазуху, так стала зручней. З поля ён неўпрыцям прыбіўся ў змроку да ўзлеску і спыніўся. То быў невысокі хмызняковы лес, ён суцэльнай сцяной нібы перагарадзіў яму шлях, і Азевіч спыніўся, памеркаваў, у які бок лепш падацца. Лезці ў змрочны лес ён не хацеў. Тады, можа, першы раз на ветры яго скаланула дрыжка — ды так моцна, што ён падумаў — халера, каб не захварэць. Ды і адчуў, што замарыўся, дыханне стала нейкае бы гарачае, з горла падступала гаркота, дужа карцела спыніцца, перадыхнуць. Але ўсё ж на хадзе было сугрэўней, і ён пайшоў уздоўж лесу. Пад нагамі шорхаў сухі быльнэг, кустоўе ён абмінаў зводдаль, каб не налезці на якое суччо, не зачапіцца. Усё ж зачапіўся за штосьці ў доле і ўпаў. Не дужа пабіўся, але і не паспяшаўся ўставаць, пераваліўся на бок у мёрзлай траве, хвіліну счакаў. Потым памалу, з натугай узяўся на ногі, зноў пабрыў па полі.

...Тады Азевіч не думаў, надоўга ці не, але застаўся і пачаў новае жыццё ў Ісакавай стадоле. Першую ноч пераначаваў добра, хоць і скалеў, як чорт, а наступныя дзве ночы быў у паездках па раёне, — адну ноч пераначаваў з Зарубам у Кляшчоўцы, а другую зноў у Кандыбічах. Заехаць дамоў усё не выпадала, дык на тыдні да яго завітаў бацька. Прыехаў у выканкомаўскі двор, і яны там сустрэліся на стайні. Бацька быў нейкі заклапочаны, устрыжжаны, мусіць, не падаўся яму той ранні вылет у людзі ягонага сына. Ён гаварыў усё, распываў, як і што тут, у мястэчку, а сам не мог сагнаць з вусатага твару клопат і ўсё трудна ўздыхаў, вохкаў. Ягор супакойваў яго як мог, ды і чаго было дужа трывожыцца? Усё ж ён сярод добрых людзей, між начальства, пры важнай справе, можа, не прападзе. А праца? Не горшая, чым на гаспадарцы, кішкі рваць не трэба, не ў лесе на дзялянцы. Галоўнае, глядзець каня, даглядаць у час. Але тое Ягор умеў, тое рупіў з дзяцінства. Бацька перадаў што-нішто з харчоў — сала, пару кілбас, матка прыслала змену чыстай бялізны, запрашалі прыехаць калі, папарыцца ў лазні. Але Ягору было не да лазні — вольнага часу выдаралася дужа мала, ды і той займала вучоба. Тры разы на тыдзень камсамольцы збіралі гурток ленінізму, вывучалі ленінскія працы, тады якраз чыталі «Крок наперад, два крокі назад».

Не сказаць каб Ягору было цікава тое слухаць, але было сорамна не адказаць на пытанне, асабліва як пыталася Паліна. Тая была намеснікам камсамольскага сакратара пад іншым разам кіравала заняткамі. Мабыць, яна была старэйшая за Ягора, хоць і не нашмат, але выглядала зусім маладой дзяўчынай з нейкім востранькім, праніклівым позіркам, які не то дражніў, не то ўвесь час нешта выпрабоўваў у субяседніку. І часта ўсміхалася. Ягор тайком любавіўся ёю, асабліва як яна выступала ці расказвала пра ленінскія заветы. Працавала яна ў жаночым адзеле і была намесніцай загадчыцы Іды Шварцман.

Сярод раённага начальства Ягор мала каго ведаў; у райкоме, што размяшчаўся за царквой, дык ні разу і не быў. Яму хапала выканкома ды начальніка Зарубы, якога ён пільнаваўся болей за ўсіх, і, чым далей рабіў з ім, тым той усё болей яму падаваўся. Заруба быў шчыры працаўнік, большасць дзён матляўся ў паездках па раёне, усё на людзях, на сходах. І пра возчыка свайго клапаціўся, як бацька. Калі дзе частавалі старшыню РВК, дык ён клікаў і возчыка, каліначавалі, дык прасіў уладкаваць і Ягора. Быў негаворкі ў дарозе, часам пытаўся пра што, пра Ягору гаспадарку ў вёсцы, і тады Ягор скупа апавядаў яму. Той не перапыняючы слухаў, уздыхаў, але, адчувалася,

думаў сваё. Мабыць, было пра што думаць старшыні выканкома. Асабліва ў такі час, калі разгортвалася калектывізацыя.

Якраз недзе ў пачатку вялікага посту яны меліся ехаць у Вязнікі — самы дальні сельскі Савет за пушчай. Заруба сказаў звечара, што выедуць у восем раніцы. А палове восьмай Ягор ужо запрог вазок і стаяў з канём, чакаючы старшыню выканкома. Але Заруба не паяўляўся. Мінаў час, і Ягор зайшоў у прыёмную, даведацца, калі педуць. У прыёмнай была сакратарка Рыма, і яшчэ тры ці чатыры чалавекі. З кабінета Зарубы чуўся нейчы строгі трывожны голас, але не Зарубы, кагосьці невядомага. Пасля яшчэ нехта гаманіў, нехта быццам спрачаўся. Хто там быў, Ягор не ведаў, але сакратарка і мужчыны ў прыёмнай моўчкі напружана слухалі, хоць зразумець сэнс той спрэчкі было нельга. Ягор ужо хацеў ісці да свайго Белалобіка, як шырока расчыніліся дзверы, з якіх выскачыў невялічкі, нават мізэрны, чалавек у шынялі, на хадз насунуў на голеную галаву суконную будзёнаўку і, перш чым выйсці ў сенцы, спыніўся перад Ягорам. «Ты хто?» — «Азевіч», — сказаў Ягор. «Які Азевіч?» — «Ну, возчык». — «Чый возчык? Старшыні?» — «Ага, старшыні», — сумеўся Ягор пад нейкім прыдзірліва-злым позіркам гэтага вайскоўца, які тут жа і выскачыў з прыёмнай. Ягор таксама хацеў выйсці, але тут з кабінета вывалілася некалькі чалавек і за імі паказаўся Заруба. Ён быў збялелы тварам, з насупленымі брытвамі, нешта буркнуў сакратарцы і, убачыўшы Ягора, кінуў: «Распрагай, не педзем». Ягор цепнуў плячмі і пайшоў распрагаць. Паставіў у стойла каня, і, каб дазнацца, што будзе далей, — зайшоў у прыёмную. Там сядзела ўжо адна толькі сакратарка, яна, відаць, толькі што плакала і, як Ягор трохі спалохана зірнуў на яе, сказала: «Сакратара, таварыша Голубава, арыштавалі. І ветурача Бутэвіча. І Слямзікава з ільнозавода». — «За што?» — вырвалася ў Ягора. «За што? — падняла счырванелыя вочы Рыма. — Не ведаеш, за што? Бо ворагі народа».

Ягор маўчаў — нікога з арыштаваных ён не ведаў. Але калі ворагі народа, дык што ж? Тады нават добра, што арыштавалі. Тых ужо арыштоўвалі не першых, увосень узялі аж шэсць чалавек, пра тое пісала раённая газета, ды і менскія газеты пісалі, як выкрывалі ворагаў народа нават ва ўрадзе рэспублікі. А перад тым раскулачвалі. Нават у іхняй вёсцы дзве сям'і раскулачылі і выслалі кудысьці на Поўнач, Ягор нават памагаў адвозіць Чыпручонкаў на станцыю. Ішла класавая барацьба, і класавы вораг супраціўляўся. Ягор тое ўжо ведаў.

Рэшту таго дня Ягор поркаўся на стайні, прыбраў стойла, адгроб гною да вербаў, добра вычысціў свайго белалобага стаенніка. Як стала цямнець, хацеў падацца ў сваю стадолу — вечар якраз выдаўся вольны, камсамольскай вучобы не было. Ён развешваў на сцяне збрую і пачуў, што нехта ўвайшоў. Як ён азірнуўся, той павітаўся, зыркнуў туды-сюды хуткім позіркам. «Што, адзін тут?» — «Адзін», — сказаў Ягор, здзіўлена пазіраючы на маладога чалавека ў жоўтым кажуху і шапцы-кубанцы. «Нікуды не едзеш?» — «Не. А што?» — «Тады праз гадзіну прыйдзі». — «Куды?» — «У райаддзел ГПУ. Да таварыша Мілавана». Ягор хацеў запытацца, дзе тое ГПУ, але не паспеў, як малады чалавек знік у варотах, а Ягор павесіў хамут і спыніўся. Чым займаецца ГПУ, ён ужо ведаў і цяпер нават затрывожыўся: якая ў таго справа да возчыка выканкома? Ці не натоварыў што? Ды, здаецца, нідзе нічога. Інакш бы таварыш Заруба сказаў. Можна, дзе якія размовы былі не дужа добрыя? Дык, здаецца, нідзе ні з кім не гаварыў пра што падазронае.

Надта занепакоены, ён, аднак, выйшаў праз гадзіну ці меней з выканкомаўскага падворка і пайшоў да царквы. Дзе было тое ГПУ, ён не ведаў, трэба было запытацца, але на вуліцы насустрач ніхто

не паказваўся. І ён прамінуў царкву, пратупаў праз райком партыі, у якім сёння арыштавалі першага сакратара. Ва ўсіх вокнах райкома гарэла святло, чуліся галасы, і, як ля ганка паявіўся нейкі чалавек у падпярэзаным паліто, Ягор запытаўся, дзе ГПУ. Той спярша стаў, неяк спалохана паўзіраўся ў Ягора, а пасля паказаў на царкву. «Во там, за саборам, у папоўскім доме. З сінімі аканіцамі». І праўда, за царквой пад разложыстым клёнам прытуліўся невялічкі, але ладны дамок з нізенькім ганкам, вокны яго таксама свяціліся, але не надта, бо былі завешаны знутры. Ягор узышоў на ганак, памацаў клямку, пастукаў. Раз, а затым другі. Яму адчыніў нехта нябачны ў цемры і, не пытаючыся нічога, павёў у наступны пакой. За сталом, накрытым новым кумачовым абрусам, сядзеў той самы чалавек з паголенай галавой, які яго дапытваў у выканкоме. Тут было, мусіць, холадна, бо на плячах яго быў накінуты шынелак з шырокімі сінімі пятліцамі на каўняры. Той не спяшаўся з размовай, спярша ўважліва агледзеў Ягора, што ніякавата стаяў напалову ў ценю ад абажура вялікае дванацілінейнае лямпы, што вісела пад столлю. Затым гаспадар пакоя папытаўся, адкуль ён родам, якая гаспадарка дома, ці даўно возіць старшыню выканкома. Ягор скупа адказваў, адчуваючы, аднак, што, мусіць жа, не затым яго паклікалі сюды, каб дазнацца, колькі часу ён возіць Зарубу. Аказваецца, ён памыляўся. Мілаван трохі памаўчаў, перасмыкнуў худым, у абвальных зморшчынах тварам, напярэці на плячах шынелак. «Куды часцей за ўсё ездзіць Заруба?» — запытаўся ён і ўважліва ўстаіўся ў Ягора. Той ніякавата пераступіў на падлозе, адчуўшы, што, здаецца, аднак, пачынаецца самая размова. Мусіць, яго цікавіў менавіта Заруба. Але нашто ён пытаецца ў яго, возчыка, чаму не папытае ў самога Зарубы? Думаючы, як адказаць, Ягор заклапочана пазіраў на канец стала, дзе ляжала мілаванаўская будзёнаўка, зграбная штуківіна з вострай шышачкай наверху і сіняю зоркай спераду. На той сіняй зорцы блішчэла і яшчэ адна, чырвоная металічная зорачка. Спрытная была будзёнаўка, не тое што ягоная шапка-кучомка, якую ён няўцямна перабіраў у руках. Мілаван, аднак, не заўважыў таго і задаваў новыя пытанні. Наступнае з іх было, ці часта старшыня выканкома наведвае вёску Кандыбічы. Ягор адказваў няпэўна, ён ужо адчуваў, што не павінен нешта выдаваць з жыцця ягонага старшыні, але і як было зусім не выдаць? І ён болей мычэў нешта няпэўнае, аж покуль тое не абурыла гэтага гэпэўшніка. «Ты мне не круці, а адказвай прама! Колькі разоў быў з Зарубам у Кандыбічах?» — «Дык не лічыў. Можа, раз ці два». — «Брэшаш, не два. Лепей падумаў, успомні!» — «Не памятаю я». — «Што, слабая памяць? Камсамалец, здаецца?» — «Так, камсамалец», — сказаў Ягор і ўпершыню зірнуў Мілавану ў вочы. «Калі камсамалец, дык абавязаны шчыра супрацоўнічаць з органамі! — зласнавата абвясціў гаспадар пакоя. — За ўхіленне ведаеш, што будзе?»

Дужа ўсё тое не падабалася Ягору галоўным чынам таму, што гэты чалавек таемна дапытваў яго пра Зарубу. Надта не хацеў выканкомаўскі возчык раскажыць пра свайго начальніка, штосьці ў ім заўпарцілася ўнутры, і ўжо з'явілася таемная варожасць да гэтага брытагаловага здыхляка. Стоячы ля стала, ён падумаў ужо, як заўтра раскажа Зарубу, што пад яго робіцца гэты паскудны падкоп. Але Мілаван нібыта здагадаўся пра намеры возчыка і, яшчэ з паўгадзіны памэнчыўшы Ягора, урэшце са строгасцю папярэдзіў: «Пра нашу размову — нікому! Паняў? Ніводнай душы. Паняў?» Хвіліну ён выпрабавальна паўзіраўся ў збянтэжаны твар Ягора, а пасля, перахапіўшы ягоны позірк, спытаўся трохі павальным голасам: «Што, падабаецца будзёнаўка? То-та. Не ўсім даецца, трэба заслужыць. А цяпер ідзі. Будзе трэба — паклічу».

З вялікай палёгкай Ягор пратупаў цераз сенцы і выйшаў з папоўскай дамоўкі. Адчуваў ён сябе надзіва змораным, нават нібыта абражаным чымсьці. У будынку райкома свяціліся ўсяго два акны, а ў выканкоме толькі адно, у прыёмнай, — мусіць, прыбіральшчыца Лукерка заканчвала сваю справу. Зарубы там ужо не было. А калі б і быў — раптам падумаў Ягор. Усё роўна цяпер ён не меў права нічога нікому сказаць. Ён ужо адчуваў, што з гэтым гэпэўшнікам Мілаванам трэба паводзіць сябе дужа ашчадна, не дай бог парушыць ягоную забарону. Зноў жа, а што ён скажа там другі раз, калі зноў паклічуць, як абяцаў. «Во прычапіўся, каб цябе паралош!» — з непрыязню падумаў Ягор, ідучы ў Ісакаву стадолу. Не хапала яму гэтага клопату...

Клопат, аднак, толькі пачынаўся.

Можна, дні праз два ці тры пасля тае гутаркі з Мілаванам Ягор адвозіў Зарубу на станцыю, каб таму ехаць далей — у Менск на нараду. У вазок сеў яшчэ нейкі невядомы чалавек у новым бобрыкавым палітоне, мабыць, хтось з прыезджых упаўнаважаных — ён таксама меўся ехаць на Менск. Дарога была няблізкая, але ўжо добра ўезджаная санямі, завеі даўно скончыліся, таксама як і адлігі. Нідзе ні заносаў, ні гурбаў, Белалобік за два дні добра адпачыў і рахмана бег трушком між неглыбокіх каляін, абдаючы фурмана снегавай пацярухай. Ззаду сядзелі начальнікі, ціха перагаворваючыся між сабой. Ягор уважліва слухаў. Спярша гаварылі пра нейкую пастанову ЦВК, якая значна ўмацоўвала партыйную лінію, пасля гаворка пайшла ўсё пра тое ж — марудныя тэмпы калектывізацыі, затым пра нейкага Барабашова, якога, як зразумеў Ягор, нядаўна выкрыла ГПУ. Незнаёмы выказваўся ў тым сэнсе, што Барабашоў даўні замаскаваны вораг, а Заруба казаў, што яго падсудзілі зайздроснікі, што зусім ён не вораг. Ягор не меў наконт таго нікага меркавання, бо зусім не ведаў таго Барабашова. На станцыі ён падвёз седакоў да будынка вакзальчыка і ўлегцы паехаў сабе дадому. Час яшчэ быў не позні, думаў, прыедзе і, можа, яшчэ забяжыць у Ісакаву стадолу — падчытаць у канспекце. Вечарам меліся быць заняткі, і Паліна магла яго выклікаць. Перад Палінай ён дужа саромеўся вывіць сваё няведанне. Але не паспеў ён на стайні ўпарадкаваць каня, як згледзеў ля рога выканкома ўсё таго ж белабрысага Мілаванавага памочніка, які кінуў яму галавой у бок царквы, што значыла: начальнік кліча.

На гэты раз Ягор ішоў раздражнёны, амаль злосны — чаго прычапіўся? Хай сам пра што трэба і дазнаецца, Ягор за старшынёй выканкома шпіёніць не будзе. Але ягоны злосны імпат адразу астыў, як ён пераступіў парог папоўскай дамоўкі. Мілаван быў трохі болей лагодны, чым першы раз, і цікавіла яго, пра што гаварылі ў дарозе Заруба з седаком у бобрыкавым палітоне. Прозвішча яго было Каламіец, як цяпер дазнаўся Ягор. Ягор пачаў бажыцца, што нічога не чуў, бо сядзеў спераду і вецер забіваў іхнія словы, здаецца, нічога такога яны і не гаварылі. Болей пра тое, што хутка вясна, а пасяўная кампанія вымагае клопату. Зноў жа насенне... «Ах, насенне, — зазлаваў Мілаван. — А пра Барабашова не гаварылі? Што пра яго казаў Заруба?» — «Ды не, я не чуў... Каб чуў, што б, я не сказаў», — шчыра здзівіўся Ягор, і Мілаван доўга маўчаў, з'ядаючы яго злым позіркам. Ды гэтым разам Ягор не міргнуўшы вытрымаў той позірк. Сяму-таму ён патроху ўжо вучыўся.

Мабыць, Ягор зноў не спраўдзіў надзей Мілавана, выйграў сваю маўчанку, хоць настрой быў сапсаваны дашчэнт. У Ісакаву дамоўку ён ужо не пайшоў, ленінскага канспекта не пачытаў ні разу, а на занятках, куды ён ледзьве паспеў, Паліна яго выклікала першым. Быў вялікі канфуз, Ягор спрабаваў адказаць, але забытаўся, Паліна задала

просценькае пытанне наконт парадку дня з'езда пераможцаў, якое яго забытала канчаткова. Спатнелы і няўклудны, ён бездапаможна стаяў перад гэтай маладой адукаванай жанчынай і чырванеў. Штосьці зласнаватае мільганула ў яе жвавых вачах, але затым яна неяк міла ўсміхнулася і сказала: «Ну нічога, Азевіч, у чацвер адкажаш. Падвучышы...» І ўжо зусім па-сяброўску заўсміхалася яму, ласкава і лагодна, ад чаго стала куды лягчэй на душы. Усё ж ён быў ёй удзячны, слаўная яна была жанчынка. Прыгожая і разумная. Дужа прывабная. Ведама, яна падабалася бадай ці не ўсім хлопцам, але ці мала тут было куды спрытнейшых за Азевіча — бойкіх і разумных. Вунь хоць бы Байдур, рослы чарнявы гаварун, можа, байчэйшы за ўсіх, які, калі паяўлялася Паліна, не адліпаў ад яе. Ды і не дзіва — той рабіў на льнозаводзе, у рабочым асяродку, не тое што Ягор, конюх, па сутнасці. Хоць і ў райвыканкоме. Азевіч пазнаў ужо розніцу паміж сялянамі і рабочымі, носьбітамі пралетарскай свядомасці. Гэтыя апошнія былі куды вышэй коштам, іх хвалілі, вылучалі ў авангард, пра іх колькі вунь пісаў Ленін. Зноў жа — дыктатура пралетарыяту. А што сялянства? Дробнаўласніцкая ідэалогія...

Заруба пабыў у Менску нямнога — дні два, Ягор з'ездзіў на станцыю да цягніка і прывёз яго ў мястэчка. Старшыня выканкома, як заўжды, амаль не размаўляў па дарозе, толькі запытаў цяпер: «Ну што там у нас?» — «Ды так, навінаў няма», — адказаў Ягор. Заруба, памаўчаўшы, дужа трудна ўздыхнуў і мовіў: «Навіны будуць, Азевіч. Кепскія, браце, навіны». Тыя словы затрывожылі возчыка, ён чакаў, што Заруба нешта патлумачыць, ды той нічога больш не сказаў, і Ягор зваяжліва не пытаўся. Калі сам не каза, дык, мусіць, нягожа пытацца. Усё яму карцела сказаць старшыні пра свае выклікі ў папоўскі дамок, ды Ягор ніяк не мог асіліць сябе — было няёмка і страхавіта. А раптам Заруба зазлue? Ці не паверыць? Ці скажа пра тое Мілавану? І ён усё маўчаў. Трудна пра штось думаючы, усю дарогу маўчаў Заруба.

На другі дзень яны павінны былі ехаць у Забалаць, ды якраз на месцачкавай вуліцы Ягор убачыў, што закульгаў конь. Ён спыніўся каля мастка цераз рачулку, злез з вазка. Аказалася, раскаваўся, на левай пярэдняй зламалася падкова. Ягор спрабаваў зусім адараваць яе, ды не хапіла сілы. Было позна ўжо, каб ехаць у кузню, вырашыў тое зрабіць заўтра, зранку, каб ужо затым паехаць у Забалаць. Старшыня да той неспадзяванкі аднёсся абыякава. «Затым дык затым», — толькі і сказаў ён, пачуўшы Ягорава меркаванне. Назаўтра ранічкай з Белалобікам на поведзе Ягор тупаў месцачкавай вуліцай да рэчкі, дзе была кузня. Менавіта тады яму нечакана сустрэлася Паліна — некуды бегла ў сваім пальтэчку з пацёртым партфелем у руках. Пабачыўшы яго з канём, весела заўсміхалася. Ён павітаўся, яна ўсё азірала то яго, то каня, і Ягор вытлумачыў: «Во ў кузню яду. Падкова зламалася, дык перакаваць трэба». Тады яна павярнулася да яго і неяк не ў лад зазначыла: «Ну і шапка ў цябе, Азевіч!» — «А што?» — не зразумеў Ягор, сашморгнуўшы з галавы сваю аблавушку. «Бы ў падкулачніка!» — усмешыста, аднак, кінула Паліна і пабегла па вуліцы. А ён, дарэшты ўражаны тым, мала што навакол заўвагаючы, патупаў з канём уніз да рэчкі. Шапка? Ужо якая ёсць, іншай дзе возьмеш. У краме шапкі не прадаюцца, пашыць няма з чаго. Гэтая, праўда, нехуцавая з выгляду, пакамянчаная, але цёплая, з аўчыны. Шыў яшчэ дзед, насіў колькі год бацька, і ён яе носіць трэці год. Зносу на яе няма. Добрая шапка.

Так сябе сучышаў Ягор, але неяк няўзнак яму тая яго звыклая аблавушка пакрысе рабілася апрыклай. І ён ужо думаў: хутчэй бы лета, цяпло, дома ў яго вісела на цвіку неблагая кепка з увуголе

цэлым, трохі толькі пагнутым казырком; ён надзене кепку і будзе як усе хлопцы ў мястэчку. І Паліна тады яго не папракне за шапку.

Ды цяпло не наступала, наадварот, пад вясну сталі даймаць ма-разы. Аднойчы пад ранак ночку Ягор аж прачнуўся ў сваёй сцюдзёнай стадоле, пачуўшы, як страляе мароз па вуглах — нібы са стрэльбы — бух ды бух. А тут якраз трэба было ехаць па раёне, Заруба сказаў: дні на тры. Ехаў старшыня выканкома не адзін, а з цэлай брыгадай упаўнаважаных — на трох вазках. Ягор ранічай прыбег да стайні, каб у час падрыхтавацца, але там ужо быў стары Волкаў, ужо ахаджаў свайго стаенніка. Ён жа і сказаў Ягору, што паедуць Фірштэйн з райкома, Бугаенчанка і Саладуха з выканкома. І яшчэ Пташкіна з жанаддзела. Як ён назваў Пташкіну, сэрца ў грудзях у Ягора ажно здрыганулася ад незразумелай радасці, але затым і заняла — з кім яна едзе? Ну але ці не ўсё роўна з кім, ведама, не з Зарубам жа. З Зарубам, калі на тое пайшло, сядзе Фірштэйн — начальнік з начальнікам. Пасля таго як пасадзілі першага сакратара, Фірштэйн як бы заступіў на яго месца, хоць яго яшчэ і не выбралі.

На выканкомаўскім падворку яны пачалі запрагаць свае санкі-вазкі. У Ягора быў, мабыць, самы лепшы, лёгкі, пафарбаваны ў сіні колер вазок, які дужа падабаўся возчыку, і той ужо прыкідваў, як бы ў ім сядзела Паліна. Побач з Зарубам. Але наўрад ці сядзе. З гэтакімі думкамі Ягор толькі завёў у аглоблі каня, як нехта ззаду схапіў з галавы яго шапку і на самыя вочы насунуў штосьці сцюдзёнае. Ягор спалохана крутануўся на нагах — ззаду, смеючыся, з ягонай кучомкай у руках стаяла Паліна. «Во, будзеш прыгажун! Гэта табе ад жанаддзела», — смеючыся, казала яна, схаваўшы ззаду свае рукі з кучомкай — каб не адабраў. Ягор няўцямна пазіраў на яе, пасля на тое, што трымаў у руцэ — то была самая сапраўдная, трохі паношаная будзёнаўка. Ладна шпытая, суконная, з зашпіленымі навушнікамі і нават разлапістай чорнаю зоркай, нашытай на лобе. Але чаму гэта яму і завошта? «Надзявай, надзявай, няма чаго разглядваць! Хай дзеўкі разглядваюцца».

Але ён усё разглядаў, не адчуваючы марозу, — і маленькія гузікі з зорачкамі, і востры ладны пупок наверх. І гэта — ад Паліны. Дарма кажа, што ад жанаддзела, — якія ў яго адносіны да жанаддзела, дзе ён нікога не ведаў? Ён проста быў надта ўзрушаны і здзіўлены, каб нешта пытацца ці нават падзякаваць. Але трэба было запрагаць каня, і ён аберуч ашчадна надзеў на галаву будзёнаўку, — аж гарача стала ад няёмкасці. Тая аказалася трохі цеснаватая на галаве, але нічога. Прыносіцца. Цяпер ён сапраўды, мусіць, падобны на чырвонаармейца ці якога начальніка, цяпер ён не проста возчык, выканкомаўскі фурман. Зачаткі ганарлівага пачуцця варухнуліся ў ім і прапалі. Паліна ж не вельмі любавалася ім — крутанулася і пабегла ў выканком, а ён тады азірнуўся. Побач заварочваў свой вазок Волкаў. «Падаруначак атрымаў? — неяк з намёкам прагудзеў стары фурман. — Ну, ну...»

Яны трохі пастаялі на выездзе з падворка, чакалі. Мусіць, усе паязджана ўжо сабраліся, ды нешта не спяшаліся на мароз з выканкома, з паўгадзіны раіліся ў кабінёце старшыні. А як там скончылася іх нарада, першай выбегла на ганак Паліна і, нічога не пытаючыся, ускочыла ў вазок да Ягора. «Во са старшынёй паеду», — толькі кінула яму і схавала тварык у настаўленым каўняры палітончыка. У Ягора скаланулася сэрца — ад цэмнай радасці абяцання чагосьці невядомага. Але ён тут жа і засмуткаваў — усё ж легкавата яна была апранута для паездкі, хоць бы не прастудзілася. Ды ён, бы змярцвелы, стаяў побач з лейцамі ў руках, пазіраючы, як выходзілі з выканкома начальнікі, рассаджваліся па фурманках. Заруба трохі затрымаўся з Фірштэйнам, той патупаў, патупаў каля сіняга вазка, мусіць, хацеў

уладкавацца з Зарубам, ды пайшоў да другога. Заруба цяжка ўмасціўся побач з Палінай.

Выехалі ўсе разам, але за Выганкамі раз'язджаліся ў двух кірунках. Заруба з Палінай кіравалі ў лясны бок раёна, а два іншых вазкі паварочвалі на Аб'ездзе. Паліна ў дарозе амаль не размаўляла, як заўжды, маўчаў і Заруба. Ягор, дужа няёмка адчуваючы сябе перад імі ў неспадзяванай будзёнаўцы, таксама маўчаў. Ён думаў, Заруба папытае, дзе ён узяў такую шыкоўную шапку, ды той быццам і не заўважыў яе. Затое заўважалі сустрэчныя. Трое саней з дзядзькамі і кабетамі спаткаліся ім на шляху, і, як згледзеў Ягор, усе кіравалі свае позіркы найперш на яго, возчыка ў будзёнаўцы. Пасля ўжо на Паліну і Зарубу. Гонару ў Ягора ад таго прыбаўлялася, і ён рашуча кіраваў канём, размінаючыся на вузкай дарозе.

Першы сход праводзілі ў Аб'ездзе ў школе. Якраз была нядзеля, дзяцей не вучылі, сабралася нямала народу — ці не з усяго сельсавета. Ягор валэндаўся з канём, на сход толькі заскочыў. Зірнуў адным вокам праз людскія галовы — на сцэне за чырвоным сталом пад кумачовымі лозунгамі сядзелі з паўгузіна мужчын і сярод іх — Паліна, маленькая, счырванелая з твару ад нядаўняй сцюдзёнай дарогі і прывабная. Выступаў Заруба. Гаварыў якраз пра класавую барацьбу на вёсцы, пра супраціўленне кулака, якога трэба было сцерці бязлітаснай рукою пралетарскай дыктатуры. У гэтай справе Заруба быў бязлітасны. Ягор ужо ведаў, што той паходзіў з віцебскіх рабочых і бацька яго быў рабочы. А тут скрозь сяляне — беднякі і сярднякі... Добра яму, быўшы рабочым, — заклікаць да калгаснага ладу. Не разумеюць яго сяляне. Чаму — Ягор не мог зразумець таго. Колькі іх ні заклікалі да будаўніцтва лепшага, заможнага калгаснага жыцця — не ішлі да яго, упарціліся, калгасы арганізоўвалі з вялікай неахвотай, пад націскам партыйцаў. Нават і ў ягонай Ліпаўцы ўсё не маглі сарганізаваць калгас, і Ягору ад таго было нават някавата перад старшынёй выканкома за сваіх землякоў. Мусіць, трэба б нека з'ездзіць туды, даўно не быў. Але ўсё не выпадала. Дарогі кіравалі ў іншы бок — раён быў вялікі, раскіданы ледзь не на паўсотні верст ад мястэчка.

У другой палове дня правялі і яшчэ адзін невялікі сходзік у прыдарожнай вёсцы, дзе адразу запісалася ў калгас якраз палавіна насельнікаў. Але Заруба казаў, што тое — ненадзейна. Яны ўжо не першы раз запісваюцца, а як начальства паедзе, тыя спісы дзесь прападаюць. Крадзе нехта. І зноў збіраюць сход і зноў агітуюць нанова.

Вечаровы сход было вырашана правесці ў вялікай залеснай вёсцы Трыкунах, каб там і заначаваць. Тут не было школы, мужыкоў сабралі ў нейчай вялікай хаце, пасастаўлялі лаўкі. У застоллі было чацвёрэ: Заруба з Палінай і двое мясцовых — старшыня сельсавета, і мусіць, настаўнік — малады хлапец з нейкім нядобрым, худым, бы сухотным, тварам. Ён выступаў другім, пасля старшыні сельсавета, і такога нагнаў на сялян страху, што тыя прыціхлі, бы ў царкве, ніхто і не кашлянуў. А той палохаў ГПУ, пасля Сібіру, пасля пралетарскай дыктатурай. Ягор стаяў у парозе, не знімаючы сваёй будзёнаўкі, на яго некаторыя азіраліся, асабліва дзеўкі, але ён трымаў сябе незалежна і адно таемна любавалася Палінай. Тая была ўсё ў сваім палітончыку, толькі ссунула хустку з беленкіх, высока падстрыжаных валасоў і, вядома, была тут прыгажэйшая за ўсіх дзевак. Часам яна пазірала ў парог і тады неўпрыкмет аднымі вачмі ўсміхалася яму. Ягор быў шчаслівы, толькі ў глыбіні душы штосьці трывожна ныла, быццам балела нават. І ён здагадваўся, чаму балела, як толькі ўяўляў перад сабой наіўную далікатную Настачку. Але хіба можна было параўнаць Настачку з Палінай? Варта было паслухаць, як гэтая выступае перад сялянамі, нават лепш за Зарубу. Той нібы граў на

гармоніку — басавіта і патрабавальна, а Паліна — нібы на скрыпачцы — сардэчна, дужа пераканаўча, нават пранізліва, асабліва як звярталася да жанчын і абяцала ім шчаслівую долю. Тады здавалася, Паліна ўжо бачыць тую долю і вось-вось раздасць яе ўсім жанчынам і дзеўкам, што сабраліся ў той хаце. Толькі трэба было ўступіць у калгас, іншай дарогі для савецкіх жанчын няма. Па заканчэнні яе прамовы вясковыя дзеўкі дружна білі ў ладкі. Мужчыны, аднак, сядзелі не крануўшыся. У мужчын быў свой клопат.

Тым не менш калгас у Трыкунах арганізаваў. Праўда, уступілі не ўсе, нават не палавіна, але Заруба сказаў, што важна пачаць. Пачатак жа быў зроблены, і яны позна ўвечары паехалі ў канец вёскі да старшыні сельсавета. Там Ягор уладкаваў каня, паставіў у хлявок, напайў цёплым пойлам, і, як прыйшоў у хату, госці з гаспадаром ужо сядзелі за накрытым сталом, вячэралі. Гаспадар нават дастаў бутэльку «Рускай горкай». Заруба не адмаўляўся, выпіў шклянку, наліў Паліне. Тая бойка аднеквалася, казала, галава будзе балець. Тады гаспадар пераставіў шклянку да Ягора. Той нерашуча спадыбба зірнуў на Зарубу, і Заруба стрымана кінуў у знак згоды. «Выпі, каб лепш спалося». Ягор выпіў. Як пачаў закусваць, Паліна раптам папрасіла, каб налілі і ёй. Гаспадар з ахвотай наліў поўную шклянку, з якой Паліна трохі адпіла і закашлялася. «Закусвай, закусвай, во гурочкам, капусткай», — падсоўваў ёй гаспадар закус. «Не гурочкам — салам трэба», — стрымана сказаў Заруба, і Ягор, бліжэй да якога стаяла міска з нарэзанымі кавалкамі сала, падсунуў яе да Паліны. Тая з хітраватай удзячнасцю стрэліла ў яго змоўніцкім позіркам.

Рэшту тае вячэры Ягор сядзеў за сталом добра-такі захмялелы, вельмі хацелася спаць, але ён неяк трымаўся, слухаючы размову. Зрэшты, размаўлялі болей мужчыны, нават болей гаварыў Заруба, хоць і не так, як на сходзе, — разважна, нешматслоўна, але ўпэўнена. Гаспадар слухаў, часам круціў галавой — ад клопату ці нязгоды. Што-нішто хуценька ўстаўляла Паліна. Гаспадыня і яе дачка болей стаялі ля печы ці падавалі-прымалі міскі, у размову не ўмешваліся. На нейкім часе Ягор задрамаў, ці што, і гаспадар сказаў да яго: «Ішоў бы спаць, прытаміўся, мабыць». — «Ідзі, ідзі, — сказала і Паліна. — Чаго мэнчыцца!» І ён устаў з-за стала, пайшоў за гаспадыняй у трысцен.

У трысцене было не так і сцюдзёна (нават цёпла ў параўнанні з яго стадолай), у куце стаяў ложка, засланы стракатай коўдрай з пульхнай, як пагорак, падушкай, і ляжаў кажух. Ягор трохі распануўся, зняў боты, штаны, шкарпэткі і лёг пад кажух. Як лёг, дык, мусіць, і заснуў — адразу і глыбока.

Невядома, колькі ён спаў, але прабудзіўся раптоўна і амаль спалохана — хтось да яго поркаўся, ці што. Ягор, прахапіўшыся, спрабаваў сесці, ды пачуў знаёмы сцішаны голас: «Ну, чаго, чаго, ляжы, дурненькі... Напалохаўся? Пасунься крыху...» Ён ледзьве не задыхнуўся ад хвалявання, пасунуўся і ляжаў, змярцвеўшы ад новага невядомага пачуцця, якое раптоўна ахапіла яго. У думкі неспадзявана шыбанула пытанне «Навошта?», але яно тут жа і аслабла без адказу, бадай знікла. Вялікая няёмкасць засталася, ды Паліна, бы не адчуваючы ніякай няёмкасці, ужо ўладкоўвалася пад касматай палой кажуха, гуліва шэпчаўшы яму ў самае вуха: «Не палохайся, не палохайся, я не мядзведзь, не з'ем цябе, такога вялікага. Хачу пагрэцца каля цябе, а то напалі і кінулі аднаго ў гэтую лядоўню... Ну, пагрэй мяне...»

«Што яна кажа? Нашто?» — білася ў яго галаве ўсё тое ж пытанне, і ён змярцвелай рукою дужа няспрытна абняў яе за худзенькія плечы і тут жа адчуў на сваёй шчаце яе далікатны, пшчотны пацалу-

нак. Яна гарнулася да яго і нешта шаптала, а ён не мог суняць трапятанне сэрца і ляжаў, бы палена. Мусіць, трэба было на штось наважыцца, — на самае рашучае, ды не хапала адвагі. Паліна і вабіла яго і адбірала волю адначасна. Неяк, аднак, быццам без ягонае волі ўсчалася дыхавічная валтузня. Ягор усё баяўся, што яна закрычыць і вырвецца. Але яна не крычала, яна толькі шаптала штосьці незразумелае і гулівае. Як урэшце адбылося тое, зусім недарэчнае, мусіць, і ён сціх, стаўся пад самай сцяной, і яна лягла ля яго трохі вальней, абое трудна аддыхваліся. Пасля яна папыталася: «Не спіш?» — «Не, што ты!» — «Ты такі вялікі і такі...» — «Які?» — «Няўкладны такі. Бы мядзведзь». — «А ты, знаеш, дужа харшая...» — «Канешне, харшая. А ты думаў... Благая, ці што? Слухай мяне і ты будзеш харшы малады бальшавік. Хочаш стаць бальшавіком-сталінцам?» — «Ды я канешне. Але...» — «Што — але?» — «Ну, з сцяня я. Калі б рабочы». — «Не мае значэння, калі і з сцяня. Ты ж з беднякоў, мабыць?» — «Ну гэта, бацька серадняком лічыцца». — «Серадняком — гэта горш. Але каб не з падкулачнікаў. Не падкулачнік жа, ага?» — «Не, не падкулачнік». — «Каб стаць сапраўдным партыйцам, бальшавіком, трэба заслужыць. Гэта не проста». — «Ды то я ведаю, канешне...» — «Я во з мяшчанаў. У мяне ж бацькі былі, у бога верылі. А я во, заслужыла. Прынялі ў ВКП (б) кандыдатам, праўда. Ну, але прымуць і ў члены, нікуды не дзенуцца».

Яму ўвогуле падабалася гэтая яе ўпэўненасць, ды ён і не сумняваўся, што прымуць і ў члены. Каб такую ладную адукаваную жанчыну ды не прыняць! Ён ведаў, што прымалі і не такіх — нават цёмнаватых і малапісьменных. Праўда, затое ўдарніц ці актывістак, як на льнозаводзе. А гэта ж такая разумнёнькая, да таго ж прыгожая. Нездарма са школы, дзе яна працавала адну зіму, адразу ўзялі ў жанадзел райвыканкома. Цяпер яны разам з старой Шварцман кіруюць усімі жанчынамі ў раёне. Во якая Паліна! І гэтая жанчына цяпер ляжыць з ім пад адным кашушком, гэтак міла лашчыцца да яго і цалуе. Няўжо яна пакахала яго? А чаму б і не! Што ён, які няўломак — дужы і рослы хлапец, не дурнейшы за іншых. Можа, сарамлівы крыху, нясмелы, асабліва з дзеўкамі. Але, кажуць, некаторыя дзеўкі нават любяць такіх сарамлівых. Каб не нахабных. Значыць, і ён варты кахання, і вось яно — побач. Ад тае салодкае думкі зрабілася радасна і ганарліва, ён ажно пабольшаў ва ўласных вачах. «І гэта... Даўно ты пакахала мяне?» — нясмела папытаў ён і знерухомеў у цемры. «Адразу, як убачыла», — хуценька адказала яна. «Праўда?» — «Анягож. Іначай хіба я прыйшла б да цябе і гэтак... аддалася». — «Ну, то дзякуй», — сказаў ён у замілаванні. Яна ціхенька і радасна засмялася. «Дзякуем не адкупішся». — «А чым жа?» — «Каханнем, мядзведзька, каханнем...»

Ну ведама ж, каханнем, хіба ён не быў гатовы пакахаць яе. Ды ён ужо і кахаў, гатовы быў для яе на ўсё. Хоць бы і пажаніцца з ёю. Праўда, тут былі некаторыя свае хібы і першы з іх — невядома, як да таго паставяцца бацькі. Матка дык, мабыць, была б і рада, усё ж не каталічка, як Настачка. Але ж — бальшавічка! Тут ці не яшчэ большая перашкода для маці. Хаця што маці! Цяпер не тыя парадкі, каб зважаць на старасвецкі завядзёнкі бацькоў.

На золаку яна яшчэ спала пад кашушком, а ён злез з ложка — трэба было паглядзець, як пераначаваў конь. У хаце ўсе яшчэ спалі, апроч хіба гаспадыні, што якраз унесла з сцянец абярэмак намерзлых дроў, грукнула перад прыпечкам. На прыпечку гарэла капцюшка, і ён, кінуўшы «дзень добры», выйшаў на двор.

У хату ён вярнуўся няхутка, доўга поркаўся ў хляўку, наскубаў мурожнага сенца для кая. А як прыйшоў, госці ўжо сядалі за стол, на якім смачна сквірчэла вялізная скаварада яешні. Ён павітаўся з

гаспадаром, з Зарубам, які яшчэ без пінжака, у падцяжках прайшоў цераз пакой. Паліна ўжо сядзела ля кончыка стала і спакойна зірнула на яго. Ён трохі паўзіраўся ў яе мілы тварык, але нічагусенькі на ім не ўбачыў. Як заўжды, на людзях яна яго быццам і не заўважала, нібы не з ім, а невядома з кім пераначавала той раз у трысцене. Ягор трохі здзівіўся. Увогуле тыя староннія паводзіны Паліны былі для яго новыя і нечаканыя, але ён думаў: мабыць, так і трэба. Можна, гэта так і заведзена сярод перадавой пралетарскай моладзі. У той час, як Паліна стала для яго навек адметнай і роднай, ён для яе заставаўся той самы, што і раней. Бы нічога між імі і не здарылася. Не тое што ў вёсцы. І ён прыпамятаў, як аднойчы ўлетку пасля вечарынак апынуўся з Настачкай у пуныцы і як у іх там ледзьве не дайшло да таго самага, дык Настачка ажно спалохалася: як можна? Каб пасля вяселля. Але для вяселля трэба было назапасіць пасаг. А з пасагам у беднай Настачкі была нявыкрутка — што магла выдзеліць за дачкой яе ўдава-маці? Тут справа зусім іншая — ім не патрэбны ні пасаг, ні шлюб, ні вяселле, яны без прымхаў. Во гэта перадавая, бальшавіцкая моладзь! Можна, і правільна. Цяпер так будзе ва ўсіх.

На той дзень яны вярнуліся з паездкі трохі раней, і Паліна пабегла ў будынак райкома, дзе быў яе жанаддзел. Яна яму не сказала нічога, толькі развіталася «да пабачэння» — адным на іх двух з Зарубам. Заруба, як заўжды, маўчаў, мабыць, поўны ўласных клопатных думак. Ягор паехаў распрацаць каня. Ён ужо не мог думаць ні пра што іншае, апроч як пра гэтую дзяўчыну, якая збытала ўсе ягонныя думкі, апанавала яго новым нязведаным клопатам. Вельмі карцела бачыць яе — на вуліцы ці ў выканкоме. Як на тую бяду, заняtkі ў камсамольскім гуртку былі перапынены ў сувязі з адстаўаннем тэмпаў калектывізацыі. Разоў колькі ён памыкаўся зайсці ў райком, але ўвечары не быў упэўнены, што заспее яе там. Іншага часу ў яго не было — амаль кожнага дня яны ездзілі з Зарубам па вёсках — далёкіх і блізкіх.

Праз два ці тры дні яна прыйшла да яго сама. Толькі ён вярнуўся з выканкома ў сваю стадолу, хтосьці ціхенька пагузаў дзверы. Ён здзівіўся, але адчыніў — і яна лёгенька ўскочыла ў пакой. «Што, не чакаў? А я без чаканкі. Як ластаўка, пачуўшы вясну...» — «Ластавачка мая...» — «Не, не, не абдымай мяне, дай я спярша цябе пацалую. Ну, добры вечар, мядзведзька...»

І зноў іх павяло адно да аднаго, без слоў, моўчкі, і зусім побач апынулася скрыня з сякой-такой яго апраткай... Калі трохі саўладалі з сабой, паспакайнелі, яна раптам сказала: «Еду на тыдзень у акругу». — «На тыдзень?» — здзівіўся ён. «На цэлы тыдзень. А вы, здаецца, у аўторак у Кандыбічы кіруеце?» — «Не ведаю, старшыня не казаў...» Яна памаўчала трохі, бы прыслухалася да цішыні вялікай Ісакавай дамоўкі. «Слухай, ён даўно у Кандыбічах быў? Ну, у таго настаўніка?» — «На тым тыдні быў», — сказаў Ягор. «І начава-лі?» — «І начавалі». — «А яшчэ хто там быў?» — «Ну гэта, што з Менска прыязджаў. Упаўнаважаны». Яна зноў прыціхла, прыслухалася. «А пра што гаварылі, не чуў?» — «Не слухаў», — проста сказаў Ягор. «А ты паслухай. Паслухай калі. Добра?» — «А нашто?» — «Нашто? На тое! Твой Заруба ведаеш хто?» — «Хто?» — «Скрыты белагвардзеец, паняў?» — «Як белагвардзеец? Ён жа бальшавік. З рабочых. На грамадзянскай быў камісарам ваенных курсаў». — «Залівае! Нікім ён не быў. Ён скрыты вораг. Паняў? І ты за ім пацікуй. З кім ён і што? Недарма ён да таго настаўніка ў Кандыбічы зачасціў. Родная кроў. Той жа таксама контра. Пстыга. Папоўскі сыночк». — «Во як!» — здзівіўся зусім збянтэжаны Ягор. «А ты думаў...»

Дзіўна гэта было і незвычайна. Вядома, Ягор ведаў ужо, колькі ўсякіх ворагаў было скрозь, у тым жа Менску, у акрузе, ды і ў іхнім

раёне. Але каб ворагам стаў Заруба, ягоны самы найлепшы і най-
 большы начальнік, таго Азевіч уявіць не мог. Ды ўсё ж нешта, ма-
 быць, было. Нездарма яго выклікаў Мілаван, цяпер во пра тое ж кажа
 і Паліна.

Паліна знікла на цэлы тыдзень, і Ягор хадзіў, нібы апушчаны
 ў мутную ваду — збіты з панталыку, здзіўлены, нават абураны.
 Толькі на каго? На Зарубу ён не хацеў нават пакрыўдзіцца — не мог
 паверыць, што той вораг, белагвардзеец. Хіба такія бываюць ворагі?
 Дзень і ноч пнуўся пра справу, арганізоўваў калектывізацыю, ездзіў
 па вёсках, агітаваў за савецкую ўладу, лепшае сялянскае жыццё.
 Але і Паліне ён не мог не верыць — усё ж яна разумнейшая за яго,
 Ягора, мусіць, яна нешта ведае. Можна, яна яшчэ не пра ўсё кажа? Мо-
 жа, у яе таксама штосьці ідзе з ГПУ?

Ён дужа сумаваў па ёй, проста прагнуў яе, толькі б убачыць, па-
 чуць яе мілы дзявочы галасок. Ён думаў, як яна там у акрузе, на той
 нарадзе, мусіць, выступае і, вядома, падабаецца хлопцам. Ды і сама
 можа ўпадабаць каго — ці мала там прыгожых, адукаваных, разум-
 ных хлопцаў, камсамольцаў ды і сталых партыйцаў-бальшавікоў.
 Можна, яна ўжо і забылася на яго? Ён жа пра яе забыцца не мог ні
 ўдзень, як яны шывавалі па заснежаных прасёлках, ні ноччу ў сваёй
 настэлай стадоле.

Таксама як не мог забыцца і на яе апошнія словы пра Зарубу.
 З таго часу з нейкім інакшым пачуццём глядзеў на старшыню і слу-
 хаў, як той складаў гаварыў пра калгасы, і няўлад з яго словамі ў Яго-
 ра аднекуль выпірала страшнаватая думка: «Глядзі ты, а вораг!»
 Ягор гнаў яе, а яна сама па сабе вярталася і зноў лезла ў галаву. Як
 у канцы тыдня яны апынуліся за возерам, па дарозе ў мястэчка,
 Заруба зноў сказаў павярнуць у Кандыбічы. Праўда, на той раз на-
 чаваць не сталі — папалуднавалі толькі. Але палуднавалі не спя-
 шаючыся, добра нагаварыўшыся, як стары сябры. Настаўнік Арцём
 Андрэевіч, з дзіўным нетутэйшым прозвішчам Пстыга, частаваў іх
 калустай з баранінай, быў дужа клапатлівы і ласкавы і да Ягора
 таксама. Той добра пад'еў і чакаў, калі ехаць. А яны ўсё не маглі
 нагаварыцца. Усё ўспаміналі грамадзянскую вайну і сённяшнія па-
 радкі і шкадавалі нейкага Жылуновіча, якога выключылі з партыі
 без дай на тое прычыны. Во, ці бачыце, удзельнічаў у пахаванні
 швагра па хрысціянскім звычаі. Настаўнік дужа бедаваў, і Заруба
 сказаў: «Дурноце ўсё тое — ад бязгледзіцы і неадукаванасці». —
 «Во, во! — узрадаваўся Пстыга. — Неадукаванасць — іхняе хіба на
 ўсіх узроўнях. Дзячкі яны. Нахабныя бязгледздыя дзячкі, а выдаюць
 сябе за архірэяў і кіруюць епархіямі. Ды якімі епархіямі! Усёй Бе-
 ларуссю». — «Мабыць так!» — пагадзіўся Заруба, кінуў стоены позірк
 у бок Ягора і прымоўк. Болей яны пра Жылуновіча не гаварылі.

Ягор ледзьве дачакаўся прыезду Паліны, усё ў ім перапакутава-
 ла, перабудзела ад тае нечаканай, ранняй, не ў пару ростані. Нават
 не думаў ніколі, што гэтак можна прысохнуць да нядаўна яшчэ
 чужой, незнаёмай дзяўчыны. Ён сустрэў яе раніцай у выканкомаў-
 скім калідоры, яна, як звычайна, ветліва павіталася, нічым, аднак,
 не выдаючы іхняй вялікай таямніцы, і, азірнуўшыся, кінула: «Уве-
 чары збягу». Ён чакаў таго вечара, радаваўся і пакутаваў. Ён пад-
 рыхтаваў ёй у думках безліч ласкавых слоў, прыйшоўшы трохі ра-
 ней са стайні, папрасіў у Ісака самавар і два кубачкі. Гарбатка ў яго
 была, трохі цукру было таксама. Ісак спярша аж здзівіўся, але зра-
 зумеў нешта, затузаў барадой і ўсім сваім зарослым чорнаю шчэцю
 тварам. «Так, так, так... Малады чалавек... Стары Ісак таксама не-
 калі быў маладым... І знаеш... мяне дзеўкі любілі. Ды і я іх таксама.
 Я табе ўсё падрыхтую і нават магу трошкі варэння. З агрэсту, сма-
 ката. Асобенна калі для жаншчыны...»

Паліна прыйшла, як ужо добра ўцямнела, ён пацалаваў яе, і яна яго таксама, але штосьці ў яе аздобе ці паводзінах адразу яго насцярожыла. Здалося, яна ў чымсьці змянілася, быццам неяк пачужэла, ці што. Ён пачаў яе ўладкоўваць на адзіным тут зэдліку ля скрыні з самаварам, на які яна нават не падзівілася, толькі выпіла кубак чаю з варэннем на сподачку. «Ну як ты жыў? Без мяне?» — узняла на яго нейкія спакутаваныя вочы, і ён не ведаў, як адказваць ёй і як паводзіць сябе. Яе нейкі чужы, нават сур'ёзны настрой быццам трымаў яго на адлегласці ад яе, і ён адказаў проста: «Ды так... Ездзілі...» — «У Кандыбічах былі?» — «Заязджалі, ага». — «Пра што ішла гаворка? Пра пастанову ЦК і СНК гаварылі?» — «Не, пра пастанову не гаварылі...» — «А пра што гаварылі?» — дапытвалася Паліна зусім чужым, нібы начальніцкім голасам, які прымусіў і яго насцярожыцца. «Ды так, пра нейкага Жылуновіча». — «Што? Пра Жылуновіча? Што дарма не арыштавалі?» — «Не, што няправільна з партыі выключылі». — «Ах, во што...»

Паліна ўстала з зэдліка, узяла сваю сумачку з падаконніка. «Во табе папера, во аловак. Сядай і ўсё напішы. Я чакаю». — «Нашто?» — зусім здзіўлена вымавіў ён. «На тое, — адказала яна сур'ёзна, без усмешкі, паглядаючы на яго. — Ну, я чакаю». Ён няўцямна пазіраў на белы аркуш паперы са шпытка ў клетку, не разумеў, што рабіць. «Дык гэта, я заўтра напішу», — сказаў ён і ўсміхнуўся. Але яна зноў надта сур'ёзна зазначыла: «Не, ты напішаш зараз. Я чакаю», — і ўтаропілася ў яго сваімі цёмнымі, надта прыгожымі вачыма, у якіх цяпер была нецярплівасць і нават незразумелая непрыязь да яго. «Ну, пачынай!» — «Ды не магу я!» — «Ах, не можаш? Тады я сама напішу. Давай аловак».

Ён аддаў ёй аловак і паперу, і Паліна, адразу засяродзіўшыся, пачала пісаць на скрыні ля самавара. Яна болей не задавала яму ніводнага пытання, нават не зірнула ў ягоны бок, — напісала старонку і сунула яе Ягору: «Падпішы!» Кепска разумеючы, што тут робіцца, Ягор пачаў разбіраць яе дробны, не надта разборлівы почырк: «Настоящим свидетельствую, что во время поездок председателя РИК Зарубы по району указанный гр-н Заруба М. Ф. систематически и регулярно имел встречи с гр-ном Пстыго А. А., во время которых велись откровенные разговоры с осуждением политики органов партии и правительства и восхвалением некоторых вредителей и нацдемов, например, писателя Жилуновича...»

Азевіч адарваўся ад тэксту, у ягоных вачах пацямнела. «Паліна, навошта ж так? Якія разгаворы?» — «Што, не было разгавораў?» — «Ну, дык гаварылі, але...» — «Але ты не чуў? Тады цябе самога арыштаваць трэба. Што не чуў. Бо павінен быў чуць. Калі ты таксама не скрыты контррэвалюцыянер. Падпісвай».

Ягор вагаўся. Ён чытаў далей, думаў, можа, дзе ў канцы будзе якое тлумачэнне, якое для сябе апраўданне. Ды ўся папера была з адным сэнсам: старшынёй РВК вяліся кепскія размовы з былым белагвардзейцам Пстыгам, што і пацвярджае возчык РВК Азевіч Ягор. Ягор прачытаў усё і разгублена пазіраў то на паперу, то на такія знаёмы тварык дзяўчыны. Але цяпер гэты тварык быў зусім не такі, як заўжды. Куды толькі знікла ягоная ўсмішчэстасць і з ёй мілая дзяўчачая прывабнасць. Штосьці цвярдое і зласлівае было на тым мілым тварыку. «Ну, што яшчэ смушчае?» — нецярпліва пыталася Паліна. «Ды ўсё. Нядобра гэта». — «Нядобра? Затое па-бальшавіцку. Ты гэта разумееш ці не?»

Не, таго Азевіч зразумець не мог. Ён не ведаў, навошта было тое яму ды і Паліне таксама. Аднак, счакаўшы, Паліна неяк змяніла свой патрабавальна-заклапочаны тон на амаль гарэзлівы. «Ягорка, ну! Зрабі тое для мяне! — зазірнула яна яму ў вочы і нават мякка

дакранулася да ягоных валасоў. — Ну, для нашага кахання. Мы ж так кахаліся... Помніш? Падпішы тут, і ўсё». — «А Зарубу што будзе?» — «Ды нічога яму не будзе, дзівак ты! Ну, можа, вымова. За страту пільнасці. Ну?..»

Кеіска разумеючы, што робіць, Ягор памарудзіў крыху і вывеў над самым беражком «Азевіч Я.».

Паліна моўчкі паклала паперу ў сумачку, кінула яму «Дабранач» і пайшла. Ён застаўся, мала што адчуваючы. Ён быў зусім збіты з панталыку, з натугай, спакваля пачынаючы разумець, што адбылося. Толькі праз нейкі час даўмеўся, што адбылося кепскае. Сам, можа, і ўбярогся, але Заруба... Мабыць, ён дужа нашкодзіў Зарубу.

...Можа, ён ішоў і нядоўга, але пасля, як упаў, імпат ягонай хады прыкметна паменшаў, ён ужо брыў, ледзьве стрымліваючы дрыжак у цэле. Нешта ў ягоным заўжды вынослівым цэле яўна разладзілася, апаноўвала знямога ды гэтыя прыкіды дрыжакі. Узлесак недзе прапаў, кустоўя, праўда, траплялася ўсё болей, над нагамі шапатала сухая трава, і ён падумаў: як бы не набрысці на рачулку. Недзе тут па забалаці павінна была віцца Вужка, нехуцавая рачулка на поплаве, ці не брыў ён якраз да яе па тым поплаве? Але рачулку цяпер паначы ён не пералезе, што тады рабіць? Во яшчэ не хапала прыгоды на яго галаву!

Усё ж сенажаць ці поплаў пад яго нагамі скончылася, і рэчка не паявілася. Ён зноў адчуў цвярдзейшае, ды ісці па ім стала зусім пакутна. То быў узараны на зябліва клін — няроўны і глыжасты, на ім часам балюча падварочваліся ягоныя ступні. Азевічу здалася, што ён ідзе ўздоўж па ім, і тады ён крута павярнуў убок. І праўда, хутка ўпёрся ў шнурок кустоўя, прыгледзеўшыся, пралез праз яго цёмны гушчар і апынуўся на чымсь цвёрдым і роўным. Не адразу здагадаўся, што набрыў на дарогу — уезджаны сухі бальшак, які кіраваў ці не ў бок мястэчка. Толькі ў якім баку было тое мястэчка?

Напружана згадваючы, якія тут дзе павінны быць вёскі, Азевіч прайшоў колькі крокаў у адзін бок, пасля, засумняваўшыся, спыніўся, павярнуў назад. У раённае мястэчка, вядома, лепш было не патыкацца, трэба было кіраваць у іншы ад яго бок. У гэтым іншым баку ляжалі недзе яго знаёмыя мясціны і яшчэ далей ягоная родная вёска, дзе яго ўжо ніхто не чакае. А так хацелася б цяпер туды... Ды толькі туды дарогі яму не было таксама.

Во чортава жыццё, ці вайна, ці такія кляты ягоны лёс, калі менавіта туды, куды цягне, дзе ты знайшоў бы прытулак і сховішча, менавіта туды і нельга.

Аднак і ў гэтым кірунку ўпэўненасці ў яго не было, здавалася, што трэба не туды, і ён спыніўся зноў, азірнуўся. І тады да ягонага сыху даляцеў нейкі няпэўны гук ззаду, ён прыслухаўся болей. Здаецца, аднак, не памыліўся: вецер даносіў ціхі тупат капытоў — паначы хтось ехаў і нават ужо быў блізка. Азевіч шаснуў у бок да кустоўя, прысеў, стаіўся. Тут, мабыць, яго не будзе відно, а ўжо ён нешта пачаў.

Чакаў нядоўга, сапраўды з цемрыва на дарозе высунулася цёмная рухавая постаць, стала відаць конская галава пад дугой і фурманка. Яна хутка набліжалася, але ён усё не мог разгледзець, хто там, на возе, і колькі іх. Воз здаваўся грувасткі, з якой паклажай, ці што. Але вось зтуль пачулася:

— Цётка, а ваўкі нас не дагоняць?

То быў ціхенькі дзіцячы голас, хлопчыка ці дзяўчынкі. Азевіч зусім прыцяў дыханне і тады пачуў, як у адказ хрыплавата азвалася жанчына:

— Ды якія ваўкі, но-о...

— Ваўкоў баюся...

— Ваўкоў не бойся цяперака... Цяперака людзей трэба баяцца, дзетка.

Азевічу раптам зрабілася проста і нябоязна, ён нават пасаромеўся нядаўняй свае асцярогі і ўстаў з-пад кустоўя. Фурманка ўжо была побач, ён зрабіў два крокі напярэймы і ціха сказаў:

— Пастой, цётка!

Конь знячэўку тузануўся, але прыпыніў хаду, беручы трохі ў бок ад каляін, Азевіч ухапіў яго за аброць і зусім спыніў. У возе, відаць было, сядзела кабета з лейцамі, ззаду за ёй, здаецца, мясціліся дзеці. Колькі там іх было, ён не паспеў разгледзець.

— Не бойся. Свае,— сказаў ён як мага лагодней. Жанчына ўсё маўчала.— Куды едзеце?

— У Восіп'е,— сказала і заціхла кабета.

— Чаго паначы?

— Дык падводу толькі ўзяла надвячоркам. Удзень дровы вазілі.

Восіп'е ён ведаў, то была невялікая вёска пад лесам вёрст за дваццаць ад мястэчка. Мабыць, туды б яму было па дарозе.

— Можа, падвезеце і мяне. А то... падбіўся троху.

Кабета не адказала, толькі няёмка паварушылася ў сваёй цёплай апратцы з тоўста захутанай галавой, страхавіта прымоўкла. Не чакаючы яе згоды, Азевіч улез ззаду на воз, звесіў цераз бакавіну ногі.

— А вам ці далёка ж трэба? — урэшце папыталася кабета.

— Ды мне недалёка. Каб трохі пад'ехаць.

Кабета варухнула лейцамі, і конь, парыпваючы збруй, паклыпаў далей, а Азевіч толькі цяпер падумаў: куды ж гэта ён? Пад'ехаць — яно няблага, але куды? Праўда, ужо тое добра, што не ў мястэчка, у другі бок, мабыць, туды і яму будзе здатна. А там прыйдзеца падумаць.

— А вы ж гэта з паліцыі будзеце? Ці, можа, партызан? — боязна пацікавілася кабета.

— Акружэнец,— сказаў ён таксама ціха.

— А, акружэнец,— прыкметна пажывела кабета.— Гэта ж дамоў едзеце, пэўна?

— Дамоў.

— А ці далёка ж гэта вы, каб дамоў?

— Далёка, цётка,— сказаў ён.

— Во як! Далёка... Ах, горачка наша... Ды паначы. Цяперака толькі ж і можна што паначы. Удзень і праўда неяк. Во і я заначлезілася... Але малыя, як жа іх...

Прыгледзеўшыся, Азевіч зразумеў, хто яшчэ ехаў у возе з гэтай кабетай. Захутаныя ў кажух, побач бялелі два дзіцячыя тварыкі,— насцярожаныя, мабыць, спалоханыя, яны маўкліва ўзіраліся праз змрок у начнога чалавека, што перапыніў іх на дарозе, і сказаў знарок бесклапотна:

— Не бойцеся! Дзядзя — добры.

— А я не баюся,— раптам азваўся адзін з малых.— Гэта Лёдзя баіцца. А я не баюся цябе.

— Во як! Смелы, аднак! — ціха зазначыў Азевіч, трохі здзіўлены словамі малога.

— Смелы, ага,— проста пагадзіўся той.

Кабета павярнулася да іх тварам:

— Малы ён, кажа немаведама што. Які там смелы...

— Смелы,— стаяў на сваім малы.

— Маўчы, Шурка!..

Шурка, мабыць, і яшчэ хацеў запарэчыць, але тады ціхенька азва-лася малая Лёдзя:

— А і ты нясмелы. Бо плакаў, як татка ляжаў і з яго кроў цякла...

Усе змоўчалі, маўчаў і Шурка, і Азевіч з няёмкасці перасмыкнуў нутром, адчуваючы нейкую трагедыю гэтых падарожнікаў. Але трагедый ён ужо начуўся і набачыўся столькі, што яшчэ адна не хацела змяшчацца ў яго душы, і ён не запытаў нічога. Ды кабета, мусіць, ужо зачэпілася за стрэмка свае бяды і растлумачыла:

— Гэта ж во іхніх бацьку з маткай забілі. Вязу сірот дахаты. Пляменнікі ж...

— А ў цёткі сабака ёсць, — не ў тон гаворкі паведаміў Шурка, — Жулік завецца.

— Ат, які там сабака! — сказала кабета. — Шчанюк адзін.

Азевіч, аднак, каб не дужа распытваць, стараўся зразумець, што напаткала гэтых малых, ды не шмат зразумеў і перапытаў у кабеты:

— Бацькоў — немцы? А завошта?

— Каб жа немцы! — нібы папракнула кабета. — Свае, партызаны.

— Во як! За што?

— А нізашто, — памаўчаўшы, казала кабета. — Што за немца заступіўся. Не даваў немца застрэліць. Дык застрэлілі ўсіх.

— Цікава, — выдыхнуў Азевіч, аднак не адчуваючы да таго здарэння вялікай цікавасці.

— Настаўнікі былі, Бیکлагі. Якраз во ля царквы жылі. Недалёка ад школы. Бацька фізіку вучыў, а матка, мая сястрыца Фанечка, нямецкую мову. Домік такі ладны мелі, яна ж, Фаня, чысцюкая такая сястрыца, усё ў іх прыбранае было, ладнае, — ці комнатка, ці ганак, усё вышаравана, аж жоўценькае. Во гэта іх і згубіла. Каб тое знаццё... Но, ты! Чаго гэта ён стаў? — здзівілася кабета, мабыць, з каня, які і сапраўды спыніўся сярод дарогі, бы спужаўся чаго. Неўзабаве, аднак, яна зразумела.

— А, гэта ж тут раздарожжа. Хутары Альхоўскія, калі ўправа, а ўлева — аб'ездзіны. Як яно цяпер лепей? — не разумела кабета, і Азевіч падказаў:

— Лепш на аб'ездзіны.

— Ага ж, і праўда, мусіць, лепш на аб'ездзіны. Но, мілая...

Фурманка трохі павярнула кудысь улева, і яны ціха паехалі ў цемры. Дарога тут стала горшая, з калдобінамі, кустоўе збоч скончылася, і неўзабаве яны апынуліся ў цёмным ветраным полі. Стала сцюдзёней на возе, Азевіч ужо ледзьве трываў дрыжыкі, дужа мерзла правая нага ў мокрым дзіравым боце.

— Яны і дзетак так вучылі, каб акуратна, ветліва. Шурка во малы, яшчэ ў школу не хадзіў, а ўжо кніжкі чытаў, увесь буквар знае...

— А буквар нецікавы, — сур'ёзна зазначыў малы. — Казкі цікавейшыя.

— Хто цяпер вас вучыць будзе, ай, дзеткі вы мае няшчасныя, — сказала і захліпала цётка. Азевіч счакаў трохі і запытаўся:

— Дык а завошта ж іх забілі ўсё ж такі?

Кабета трохі памарудзіла, выцерла далоняй вочы.

— Я ж і кажу: чысценька ў іх было, во і ўпадабаў кватэру той немец. Што ў раёне за начальніка прыехаў. У рудым такім пінжаку з абвязкай на рукаве, немалады ўжо такі, дужа строгі. Стаў кватэрантам...

— Бургамістр, ці што? — нагадаў Азевіч.

— А чорт яго ведае, — бургамістр ён ці яшчэ хто. Але заняў большы пакой, іх перасялілі ў бакоўню, каб да яго ні-ні. І дзяншчыкі там у яго, абслуга...

— А ў яго наган — во такі, у скураной сумцы. Парабел называецца, — устаіў Шурка.

— Во-во, наган ты толькі і запомніў, — наган...

— Ага, запомніў, — заварушыўся ў кажусе Шурка. — Як той дзя-
дзя застрэліў немца, дык узяў ягоны наган і стрэльнуў у татку.

Тое ўжо ўражвала і здзіўляла, і Азевіч урэшце не стрымаўся:

— Дык завошта ж іх? За кватэру?

— А хто ж іх ведае, я ж не была там, не ведаю. Але ж людзі
расказваюць: прыйшлі ноччу, паклікалі ў пуню Біклагу, ну, бацьку
во гэтых. Каб немца забіць. А ён — не, нельга, дзяцей пагубіце, усіх
жа паб'юць тады немцы — і бацькоў, і дзяцей. Бо куды ж ім тады па-
дзеца. А тыя кажучь: ах ты, халуй нямецкі, фашыстаў зашчы-
пчаш? Ну і самі ў хату, застрэлілі немца, а тады і іх абаіх пастра-
лялі. Каб сведак не было, ці што? Ці са злосці? Ці чорт іх ведае чаму.

— А татку два разы стрэльнулі, — сказаў у маўклівай цішы Шур-
ка. — Бо шавяліўся. Рукой так па грудзях і ўбок вадзіў.

— А ты бачыў? — падала ціхі голас Лёдзя. — Я дык на печы
плакала.

— А я бачыў. Я пад ложкам сядзеў, а як кроў таткава пацякла
аж да парога, дык я вылез. А татка і не крануўся.

Цётка пачала плакаць, а Азевіч сядзеў моўчкі, думаў. Ды і што
ён мог зрабіць, чым суцешыць гэтых людзей. Можна, так было і трэба,
а можна, і не. Як зразумець цяпер, хто вінаваты. Вінаваты вайна і
людская жорсткасць, нянавісць і непрымірымасць, што раздзірала
людскія душы. Стрелялі, нішчылі, білі — не дужа разбіраючыся, не
надта мяркуючы-судзячы — абы больш крыві — і сваёй і варожай.
Але ці гэта пачалося толькі з вайной, ці і да вайны было не тое ж са-
мае... Свае з сваімі пачалі ваяваць даўно і рабілі гэта з немалым по-
спехам. Нездарма казалі: «Бі свой свайго, каб чужы баяўся». Чужых
не надта напалохалі, а сваіх пабілі. Цэлыя горы трупаў. Цяпер, па-
чуўшы тую размову на начной дарозе, ён увогуле разумеў тых мес-
тачковых настаўнікаў і іхні клопат пра гэтых во дзяцей. Мабыць,
любоў да іх, а не прыслужніцтва да немцаў змусіла іх пярэчыць пар-
тызанам. Але ці захацелі тое разумець партызаны? Апантаня сваёй
мэтай, можа, падагрэтыя загадам камандзіра, пабілі і тых і гэтых.
Бо ўсё і добрае і благое спіша вайна.

Яны яшчэ ехалі полем, як Азевіч раптам затрывожыўся: недзе
тут павінна была пачацца вялікая вёска Сакаўшчына, у якую яму
лепш не патыкацца. Вёска на шляху, былы сельсавет, там, напэўна,
ужо ўсталывалася паліцыя, і, мабыць, іх пярэймуць нават і ноччу.
Мабыць, яму трэба было злазіць, шукаць свой шлях-абыход.

— Цётка, а Сакаўшчына далёка? — запытаўся Азевіч, як кабета
трохі прыціхла ад свайго плачу.

— Сакаўшчына? А блізка. Во масток праедзем, і Сакаўшчына.

— Тады я тут лезу, — راشыў Азевіч. — Дзякуй табе, цётка. І вы —
расціце вялікія, — пажадаў ён малым. — Можна, калі лепей будзе.

— А каб жа яно было калі лепей, — загаманіла жанчына. — Каб
жа лепей. А то і да вайны, і ў вайну гэтую, каб яна спрахла. Колькі
кроўкі нашае яна адбярэ...

Фурманка неўзабаве схавалася ў цемры, грукнула яшчэ коламі
ў калдобінах, і ён зноў застаўся адзін сярод ночы. Сцюжа ваўсю да-
цінала ягонае цела, біла дрыжка, і сагрэцца, апроч як на хадзе, было
неяк.

Па-ранейшаму ставячы бокам нагу, каб не чапляцца падэшвай,
ён шкандыбаў нейкай касагорынай прэч ад дарогі, далей у поле, у
абход Сакаўшчыны. Вёска тая сапраўды, мусіць, была блізка, у павет-
ры чуўся знаёмы пах дыму з каміноў. Дужа моцна дзьмуў вецер, ча-
сам проста рваў на ім полы шыняля, выдзьмуваючы рэшту небагата-
га яго цяпла. Рукі Азевіч трымаў у кішэнях, так яны менш зяблі, ішоў
марудна, кльпаў кудысьці па касагорыне ўніз. Неяк азірнуўшыся,
заўважыў, як угары дужа зачарнелася неба — над ім аж да небакраю,

і толькі ён падумаў: пойдзе снег, як той пасыпаўся, бы з торбы. Вечер гнаў снежавую драбноту, асыпаў ёю травяністы дол, сек па спіне, плячах, па яго злубяненым картузе і асабліва балюча — па голых вушах. Начную далеч ураз заслала белай імглістай мітуснёй, дол высвеціўся, на вачах стаў незвычайна бялець уначы, і тады Азевіч з трывогай падумаў, куды ж ён выйдзе? Усё ж трэба б недзе схаватца ад гэтае снежавой набрыдзі, перасядзеццэ, сачацца. Каб дзе якую будыніну ці хоць бы гушчар, хвойнік. На жаль, побач у полі не было нават дрэва, адно ваўсю лютаваў вечер і снег. Пасля першай навалы снежавых круп панесліся буйныя сняжынкi, яны асядалі на плячах, на галаве, у зморшчынах шыняля, хутка зацярушвалі дол. Ужо заду пацягнуліся яго няроўныя, з земляной чарнеччу сляды. Снегу налезла ў дзіравы бот, правая ступня хутка змакрэла і пачала балюча дранцвець ад сцюжы. Зусім змакрэў яго жорсткі, зашчацінелы твар, а таксама вушы і рукі. Як на тую бяду, касагорыну неўзабаве перарэзаў шэры ад снегу хмызняк, прыгледзеўшыся да якога, Азевіч рэзумеў, што натрапіў на роў. Парослы кустоўем, той шырокім праваллем разлёгся ўпоперак шляху — што было рабіць? Куды яго абыходзіць? І невядома, ці далёка ён пралягаў у бакі — праз шэрую снежавую мітусню не шмат што можна было згледзець. Памарудзіўшы трохі, Азевіч палез у ягоную шэрую прорву, усё хапаючыся за слізкае сцюдзёнае сучча хмызняку, неак упаў і крокаў колькі праехаў задам па стромкім травяністым схіле. На самым сподзе было трохі зацішней, але снег усё роўна сыпаў на ўсім прасцягу над ровам. Азевіч трохі пасядзеў, саўладаючы з дыханнем. Яму было ўжо не сцюдзёна, потна і душна; ногі, штаны і полы шыняля былі скрозь мокрыя, сэрца з натугай тахкала ў грудзях. Дужа не хацелася ўставаць, хацелася заплюшчыць вочы і сядзець так, у гэтым скоўным, парослым ляшчынай рове і заснуць. Але менавіта небяспека заснуць і змерзнуць прымусіла яго напружыць рэшту сіл і ўстаць. Трэба было выбірацца з рова.

Ён не чакаў, што выбрацца з рова будзе так трудна. Боты яго слізгалі па заснежаным доле, часам разварочваючы старое лісце пад снегам. Як ён ні памагаў сабе рукамі, хапаючыся за галлё, раз за разам мусіў уклэнчваць, ужо разграбаючы снег каленямі, падцягваючы на руках, ступаў вышай. Прабіраўся наўкосе па схіле, так было лягчэй, але той спосаб заняў процьму часу — роў аказаўся куды глыбейшы, чым яму здалася спачатку. Часам яму ўжо здавалася, што ён ніколі не вылезе з яго. За нейкім кустом на схіле сеў, пасядзеў, ліхаманкава дыхаў, упёршыся нагамі ў трухлявы пянёк, каб не спаўзці назад. Тады б ён ужо там і застаўся. У яго не засталася сілы, каб паўтарыць гэты шлях спачатку.

А снег усё сыпаў, курэў белым пылам у твар, абляпіў яго з галавы да пят. Мусіць, цяпер яго нельга было пазнаць і за пяць крокаў, так ён стаў падобны на камель сохлага дрэва, на корч. Але ўсё ж неак выкараскаўся на ўзрвак і сеў — здаецца, ісці далей ужо не мог. Свет і рэчаіснасць засціліся ад яго мройным снежавым туманам, свядомасць яго, здаецца, таксама на нейкі час знікала ў праваллі снежавых прывідаў, і ён зноў спахапіўся, што засынае. Заснуць было тое самае, што памерці, але памерці гэтак недарэчна ён не мог дазволіць сабе і зноў ускараскаўся на ногі.

Далей ён брыў, нібы п'яны, па костачкі грузнучы ў рыхлым снезе, слепа абмінаючы хмызняк і кустоўе драбналеся. Што будзе за тым драбналесям — лес, поле ці вёска, ён не ведаў, ён даўно ўжо страціў арыенціроўку і зусім не ўяўляў тутэйшых мясцін. Каторы раз падумаў: хоць бы незнарок не прыбіцца да рэчкі. Рэчка яго пагубіла б дарэшты.

Рэчка, аднак, не трапілася, а драбналеся скончылася, ён зноў

адчуў пад нагамі цвярдзейшае, мусіць, сенажаць ці ніву з іржэўнікам. Як заўжды, вецер у полі буяў з большым імпэтам, снегавымі крупамі сек цяпер па левай шчаці, і Азевіч усё адварочваўся, міжволі забіраючы ўправа. Раззлаваўшыся на адарваную падэшву, якая яму надакучыла за дарогу, ён паспрабаваў зусім адарваць яе ад бота, ды не знайшоў сілы, толькі аб іржавыя цвікі да крыві абдзёр пальцы. Так і павалокся далей, дужа заграбаючы нагой снег. Добра, завая хутка засыпала ягоны след. Ён увесь час ішоў з угнутай галавой, так было зручней на ветры, і так слепа ледзьве не налез на жэрдкі. То быў паламаны, засыпаны снегам плот. Азевіч спыніўся, угледзеўся праз віхуру — непадалёк шарэлі стрэхі нейкіх будынін. Тады ён угледзеўся пільней — пад заснежанымі стрэхамі быццам чарнелі бэрны сцяны без вокнаў; значыць, то былі не хаты, а можа, гумно — ток і павеці. Трохі нават абнадзеены такой сустрэчай, ён пералез цераз нізкія жэрдкі плота і паклыпаў да крайняй будыніны.

Гэтая нізкая будыніна, аднак, стаяла без дзвярэй, з чорнай прадранай страхой, у дол яе скрозь намяло снегу. Ён толькі зірнуў туды і павалокся да наступнай крокаў праз дваццаць. Здаецца, гэтая была спраўней, шырокія вароты былі зашчэплены на трэсачку ў прабоі — значыць, не пакінутая, мабыць, варта было туды зірнуць. Адубелымі пальцамі ён выцягнуў трэсачку і асцярожна прачыніў палавінку варотаў. На яго з цемры шыбануў летні травяны пах, у доле ад парога ляжалі пасікі снегу, а так увогуле, здаецца, тут было зацішна, і ён зайшоў, прычыніў вароты. Атрымаў яго абняла цемра, выцягнуўшы рукі, ён ступіў са два крокі і ўпёрся рукамі ў высокі — вышэйшы за яго — каптур саломы, асцярожна пасунуўся ўбок. Тут ягоныя рукі намацалі сцюдзёныя бэрны сцяны, а ногі ступілі на штосьці няўлежанае, шархоткае — на сухую кучу гарохаўнін, ці што. Яшчэ не разумеючы, што ён робіць, Азевіч пераваліўся цераз гэты высакаваты гарохаўніны горб, каб далей ад варот, бліжэй да сцяны, рукамі і нагамі памкнуўся закапацца, залезці як мага глыбей. Ён ужо адчуў, што далей не пойдзе, і прагнуў спакою, цяпла, ягонае цела здрыжэлася на ветравым снегавеі, і карцела суняцца, сабрацца ў камяк, каб як-небудзь сагрэцца. У грудзях гаркотна гарэла, дыханне доўга не магло выраўняцца, ён дрыжэў-тросся ў гарачы і шумна і часта дыхаў. Свядомасць яго спаквала марнела, у галаве ўсё неслася снегавая крутня, і ён плыў у ёй кудысь у пакутны агорклі прычэмак. У пацуючых жыло нязбыўнае адчуванне небяспекі, прычэмелага страху, але ўжо не ставала сілы, каб адолець той страх ці што зрабіць для паратунку. Знямога была мацней за страх і за інстынкт да жыцця.

...Неяк напрудвесні, як ён чысціў на стайні Белалобіка, сакратарка паклікала яго да старшынні выканкома. Ягор таропка ўвайшоў у кабінет, Заруба сядзеў, цяжка аблегшыся на стол, неяк уважліва паглядзеў на возчыка. Той аж абмёр пад гэтым ягоным позірам, але старшыня спярша толькі трудна ўздыхнуў і сказаў, што сёння і заўтра яны нікуды не паедуць. Калі, можа, патрэбна Ягору, дык хай бы з'ездзіў у сваю Ліпаўку, у якой, паўна ж, не быў ад пачатку зімы. Ягор дужа ўзрадаваўся, хуценька сабраўся і запрог Белалобіка. З даўно ўжо адвыклай радасцю борздка імчаўся знаёмай дарогай цераз знаёмыя палі і вёскі, цераз край Галубяніцкай пушчы і праз пару гадзін убачыў заснежаныя стрэхі канцавых хат пад голым суччом дрэў. То была ягоная Ліпаўка.

Дома на падворку яго сустрэла маці з пустым вядзёркам, у якім толькі што аднесла парсюку есці. Бацькі не было дома — з Нінай каторы дзень рабілі ў лесе, тралявалі бяровенне. Меліся прыехаць позна ўвечары, і ён крыху падумаў: што рабіць? Ці вяртацца ў мястэчка ці скакаць бацьку? Рашыў, аднак, скакаць. Даў Белалобіку сена на двары, а сам з'еў яешню, што маці хуценька сасмажыла на

прыпечку. Частуючы яго, яна не пераставала бедаваць пра тое, як ён там, сярод незнаёмых людзей, невядома, як і кім там дагледжаны. Яшчэ яна бедала-скардзілася на жыццё, што ўсцалася навакол, як сялян заганяюць у калгасы, што ў калгаснікаў усё забіраюць: і збожжа, і бульбу, якое насенне, інвентар і коней. «Ой, будзе голад, ой, паямо траўкі, і мякіны не хопіць, што ж гэта робіцца! Што яны там, кіраўнікі вашы, павар'яцелі, ці што, нашто так абыходзяцца з народам, у чым ён перад імі правініўся? Ці яны нелюдзі там, у раёне...»

Слухаць тое было не надта прыемна, але тыя скаргі ўжо не былі ў навіну Ягору. На сходах ён ужо наслухаўся рознага. І ён пачаў супакойваць маці, казаў, што, можа, спярша і труднавата будзе, але затым... Дзяржава дасць трактары і камбайны, дасць добрую жывёлу, гатунковае насенне, усё наладзіцца, і людзі заживуць лепш, чым пры аднаасобніцтве. Маці, аднак, не верыла, хаця трохі і спакайнела.

«Ну, а як жа, сыноч, ты з жаніцьбай? Надоечы Настачка прыбгала». — «Настачка? А чаго?» — «Пра цябе пыталася. Кажа, за ўсю зіму ні лістка, ні прывета. Як жа быць ёй? Сватаюцца да яе з Закарыцця, дык яна пытаецца пра цябе. А я ўжо думаю, лепей бы ты з ёй ажаніўся, усё ж свая, блізкая, а то яшчэ якая камсамолка местачковая акруціць. Во тады дасць бог нявестачку на старасць». Ягор маўчаў і думаў: як у вяду глядзіць маці. Акручвае, лічы, акруціла яго местачковая не камсамолка нават, камуністка, што яму цяпер з суседняе вёскі Настачка. Так ён і сказаў маці. «Хай не чакае. Відаць, не судзьба нам сысціся». Маці зноў заплакала, мабыць, адчуўшы і тут благое.

Настрой яго сапсаваўся ад тае навіны пра Настачку, хаця што ўжо яму Настачка! Сядзеў у застоллі, еў, а з галавы не выходзіла Паліна, тачыла пытанне: што здарылася з ёй? І як цяпер яму быць? І якая яна да яго будзе?

Увечары прыехаў бацька з сястрой, абое змакрэлыя, стомленыя і галодныя. Бацька пад'ёў трохі, вылаўся на савецкую ўладу і пачаў смаліць свае самакруткі. Сястра Ніна ўсё дапытвалася, як ён і што, ці добрае ў раёне начальства, ці шмат моладзі і як тая адпачывае, ці часта танцы і ці ёсць у яго там хто. Ён адказваў скупа і, дагледзеўшы каня, сказаў, што хоча спаць. З даўно не адчуванаю радасцю лёг у свой знаёмы з дзяцінства скрыпучы ложак пад наклееным на сцяне малюнкам — паўстанне на браняносцы «Пацёмкін». Згледзеў там знаёмы, разварушаны бядою гурт матросаў і перапалоханых афіцэраў з наганамі, усміхнуўся. Радасць яго на тым скончылася. Мусіць, канчалася і юнацтва.

Назаўтра раненька ён паехаў.

Маці паплакала на развітанне, бацька панура маўчаў. А сястра сказала, што прыедзе перад Вялікаднем у адведкі. Паглядзець, можа, браток прыжаніўся да якой местачковай... Памерала яго будзёнаўку, якая ёй дужа спадабалася. Відаць, спадабалася і маці, якая аж перастала плакаць.

У выканкоме, як ён толькі прыехаў, адчуў — нешта здарылася. Сакратаркі Рымы не было за сталом, у прыёмнай наогул было пуста, на двярах Зарубы чырванела вялікая сургучная пячатка. Азевіч выскачыў у двор, там на розвальнях ля стайні сядзеў барадаты Волкаў, курыў цыгарку. Ягор кінуўся да старога фурмана: «Што здарылася?» Той няўцямна паглядзеў на яго. «А нічога». — «Як нічога, дзе Заруба?» — «Зарубу ўзялі. Ноччу». — «Ну, а кажаце нічога», — задрыжаў Ягор. «А што ж такога? Усіх бяруць. І Скублакова ўзялі. І Фірштэйна. І ветэрана такога аднарукага. І нас пабяруць. Маць яго туды!.. Во жысць настала!»

Падобна, сапраўды штось пачыналася адмысловае, ніколі не чутэ. На месца Зарубы прыехаў нейкі мізэрны злы чалавек, да якога

адразу першым прыйшоў Мілаван. Паўдня да абеду яны аб чымсь раіліся, а назаўтра была склікана сесія. З'ехалася нямала народу, засядалі ў народме. Такіх, як Азевіч ці Волкаў, туды, вядома, не пушчалі, што там абмяркоўвалі, было невядома. Але раённая газета надрукавала шырокі, на ўсю старонку, заглавак-заклік: «Ворагам народа — ніякай пашчады», і ўсё было зразумела. Ніжэй быў артыкул, у якім ударнік з бровара выкрываў слепату раённага кіраўніцтва, што не ўбачыла між сабой ворагаў. Іншыя аўтары таксама заклікалі да пільнасці і яшчэ раз пільнасці. Вораг між намі! Азевіч цэлы дзень сланяўся па выканкомаўскім падворку, хадзіў па вуліцы. Падыходзіў і да народа, дзе стаяла многа саней, вазкоў і розвальняў прыезджых з сельсаветаў членаў камітэта. Там жа было і ўсё райкомаўскае начальства, і камсамол, і жанадзел. Ягор думаў, можа, пабачыць Паліну. Да змяркання не пабачыў нікога і, перакусіўшы ў пуставатай сталоўцы, паплёўся ў сваю стадолу.

А назаўтра яго паклікалі да камсамольскага сакратара Галадкова. Гэты энергічны і гаваркі хлапец з густым чорным чубам на галаве аб'явіў, што камсамалец Азевіч каапціруецца ў райком камсамола і залічваецца на пасаду інструктара. «Так што, таварыш, здавай свайго скакуна і прыхадзі на работу. Работы процьма, а кадры слабыя, не ўберагліся ад ворагаў, двух арыштавалі органы, трэба свежыя сілы з народа, з гущыні сялянства, а Азевіч якраз такая сіла, годзе яму круціць конскія хвасты, трэ арганізоўваць моладзь на барацьбу за інтарэсы бальшавіцкай партыі і савецкага народа». Ён і яшчэ гаварыў нешта, усё ў тым жа сэнсе, а Ягор сядзеў, слухаў і думаў, што, можа, пакуль не позна, паслухаць маці і даць дзёру ў вёску, дамоў. Ды не: мусіць, позна ўжо. Ходу назад, пэўна, няма.

І трэба ж таму здарыцца — з затлумленай галавой выйшаўшы з райкома, якраз на рагу вуліц сустрэўся з Палінай. Тая спынілася, неяк няўцямна ўставілася ў яго. «Ну, віншую! Правільнай дарогай ідзеш», — сказала яна. Але ранейшай прывабнай гулівавасці ў яе голасе ён не адчуў, нешта суровае і чужое стаяла ў яе вачах. І ён запытаўся: «Гэта ты памагла?» — «Я», — сказала яна проста. «За тое, што тады напісаў?» — «Не-а. Што будзёнаўскі шлем надзеў», — загадкава адказала яна і, не развітаўшыся, пабегла па вуліцы. Ягор пастаяў, не ведаючы, што думаць, як цяпер адносіцца да Паліны. Усё ж ён спрабаваў з ёй сустрэцца яшчэ і сустракаўся, але ўсё на людзях — то ў райкоме, то на вуліцы, і Паліна заўжды стрымана суха віталася, і не больш. Называла яго «таварыш Азевіч», — быццам забылася, як яго імя і як яна звала яго раней. Ён яе не называў ніяк. Клікаў Палінай было ўжо няёмка, а па прозвішчы таварыш Пташкіна не паварочваўся язык. Нейка, аднак, абыходзіўся.

Хай сабе Заруба быў і вораг народа і выкрыты белагвардзеец, але Ягор у яго сямую-таму навучыўся. Ну, хоць бы як выступаць. Наслухаўшыся за зіму ягоных прамоў, ён зразумеў, што галоўнае ў іх — упэўненасць. Не так важны словы, як важны тон, якім іх гавораць. Заўжды трэба настойліва, упэўнена, напірыста, не шукаць словы, не мычэць і думаць, а рэзаць першыя, што ідуць з языка. Тады будучь слухаць і будуць верыць. Бо як не паверыць таму, хто гаворыць гэтак упэўнена?

А гаварыць даводзілася процьму прамоў і выступленняў. Кожнага дня зноў раз'езды па вёсках, хутарах і сельсаветах, і скрозь — сходы, сходы, нарады, паседжанні. Азевіч хутка і без натуры спасцягаў сэнс новай работы, галоўным у якой безумоўна было паскараць тэмпы калектывізацыі. І яшчэ выбіваць выкананне планаў нарыхтовак збожжа, мяса, малака, яек, воўны і асабліва льну. Адны толькі льнонарых-

тоўкі неслі столькі клопату, што ад іх круцілася ў галаве і не было спакою многія тыдні.

Часам у рэдкія вольныя вечары да яго ў пустую стадолу прыходзіў гаспадар гэтай дамоўкі стары Ісак. Сапучы астматычнымі грудзямі, сядзеў на зэдлік у парозе і заводзіў даўгую і нудную гаворку, якую Азевіч не ведаў, як скончыць. Звычайна ён пачынаў з міжнароднага становішча, у якім яго найболей цікавілі праблемы сусветнай рэвалюцыі. «Калі ж гэта там паднімецца рабочы клас, ці не хопіць ужо яму спаць, цярпець сусветны буржуйскі прыгнёт? Ды і мы тут марнеем, адны будуючы камуну, ды ходзім у дзіравых ботах». Азевіч спасылаўся на аб'ектыўныя прычыны ў гэтае справы, упамінаў здраду справе рэвалюцыі з боку сацыял-дэмакратаў, а Ісак, жмурачы цёмнае вока, уважліва слухаў яго тлумачэнне і зноў пытаўся: «Можа, вы скажаце, таварыш, чаму гэта спаборніцтва так шпарка разгарнулася, што мануфактуры няма ні ў мястэчку, ні ў горадзе, а чэргі, калі яе прывязуць, становяцца ад царквы да рэчкі?» Азевіч тлумачыў пра цяжкасці з вытворчасцю, а Ісак ужо меў новае пытанне: «Дзе мы будзем купляць яйкі, як калектывізацыю выканаем на сто працэнтаў? Во і цяпер дзесятак каштуе на рынку пяцёрку. Хіба гэтак было пры цару?»... Такіх і іншых пытанняў у яго было процьма, і, адказаўшы на першыя, Азевіч пачаў зважаць на гэтага яўрэя, які не спрачаўся, не абвяргаў яго тлумачэнні, цярпліва і да канца слухаў і пытаўся зноў. Ды так, што, відаць было, — не надта той яму верыць. Хутчэй за ўсё не верыць. Але навошта тады пытаецца?

Органы між тым рэгулярна прарэджвалі раённае кіраўніцтва, хапалі ўвесну, хапалі ўлетку. Азевіч даўно ўжо не ламаў галаву над пытаннем: завошта або каго ўзялі? І ён, і ўсё навокал ведалі, што могуць узяць кожнага, абы знайшлася якая прыдзірка. Зрэшты, і без прыдзіркі бралі таксама. Тое было як лёс, як знянацкага блага хвароба. Між тым, не зважаючы на старанную працу ГПУ, работнікаў апарату не меншала, нават большала. У райком прыслалі новага першага — доўгага і худога, бы жардзіна з плота, таварыша Дашэўскага. Невядома, дзе ён рабіў раней, мусіць, на чыгунцы, бо з'явіўся ў чорным чыгуначным шынялі і чыгуначнай гімнасцёрцы. Твар меў хваравіты, худы і ў зморшчынах, але характар паказаў жалезны. Гэты зусім быў скупы на словы, выступаў рэдка, мала і брыдка, са смакам лаяўся. На кожнай нарадзе ён некага выкрываў, называў нацдэмам ці польскім шпіёнам, і таго ўночы бралі органы Мілавана. Апарат у таго таксама пабольшаў. Аднекуль прыехалі два хлопцы-гэпэушнікі, якія пакуль што хадзілі ў цывільным і ўсё нешта вынохвалі па канторах, гарталі дакументы, асабістыя справы і маўчалі. Служачыя са страхам пазіралі на іх і чакалі вынікаў.

Аднойчы, у рэдкую вольную нядзелю, прыехаўшы з раёна, Азевіч надумаў схадзіць у лазню. Там, аднак, сабралася чарга, і ён з венікам на каленях сядзеў на лавачцы побач з пяццю мужыкамі — чакаў. Было сонечна, цёпла, ужо распусцілася лістота на дрэвах, буяла вясна. Якраз у той час з лазні выйшаў распараны, счыраванелы Мілаван разам з адным са сваіх новых хлопцаў. Выціраючы ручніком потную, свежа паголеную галаву, ён заўважаў і кінуў яму — падыдзі. Ягор у думках паслаў яго на тры літары, але мусіў падняцца і павітацца. «Ты ўсё ў Ісака жывеш?» — запытаў гэпэушнік. «У Ісака». — «У яго, кажуць, пакой вольны?» — «Можа, і вольны, — сказаў Азевіч з палёгкай, што гаворка не пра яго — пра іншага. — Я ж адзін займаю». — «Ёсць, ёсць у яго яшчэ жылплошча», — казаў Мілаван, уладкоўваючы на лысай галаве форменны картуз з сінім верхам і чырвоным акалышам. Побач моўчкі стаяў з пакун-

кам бялізны ў руках ладны, спартыўнай паставы яго супрацоўнік, уважліва слухаў. «Ты во што, Азевіч, пагавары з Ісакам. Трэба во таварыша Кмета ўладкаваць. Усё ж сям'я, двое малых, а жыць няма дзе. Пагавары з яўрэем. А заўтра скажаш». — «Добра, што ж, пагаварыць можна», — сказаў няпэўна Азевіч. «І ўгаварыць, — дадаў Мілаван. — Гэта табе наша заданне. Ад органаў. Лады?»

Яны пайшлі сабе з падворка да вуліцы, а Азевіч у думках зноў вылаяўся. Называецца, атрымаў заданне. Хай бы самі ішлі і гаварылі. І прасілі Ісака. Ён тады доўга, з асалодай мыўся, як дачакаўся свае чаргі, ленай хадой ішоў дадому, нібы адцягваючы момант непрыемнай размовы. Быў амаль упэўнены, што Ісак не пагадзіцца — нашто яму сям'я, ды яшчэ з малымі дзецьмі. Так у іхнім гародчыку разрасталіся кветкі, узышлі вяргіны, а з дзецьмі... Асабліва калі хлапчукі. Зноў жа і садавіна — некалькі яблынь расло за хляўкамі, хаця цвету ў тым годзе было не надта, яблык мелася быць небагата. Але хлопцы папоруць астатнія, тое ён па сабе ведаў. Тым не менш трэба было пагаварыць з гаспадаром, хоць бы перадаць яму просьбу галоўнага іх гэпэўшніка. І ён надвячоркам пастукаўся ў каморку да Ісака.

Мабыць, стары яўрэй таксама меў выхадны і сядзеў дома. Азевіч застаў яго ля стала з нейкаю чорнай кніжкай у руках і ў ярмолцы на галаве. Ісак не здзівіўся прыходу кватаранта, ветліва пасадзіў яго ў высокае, але вузкае крэсла з такім жа высокім падгалоўнікам. «Я да вас па справе, — адразу пачаў Ягор. — Кажуць, у вас ёсць вольныя пакой...» — «Пакой? — здзівіўся Ісак. — Які гэта пакой? Гэта куратнік, а не пакой. Хіба ў такім пакоі можа жыць прыстойны чалавек? Во, паглядзіце самі, во, хадзіце сюды». Ён расчыніў дзверы ў суседні пакой і даў Азевічу зазірнуць туды. Ну так, пакой быў даволі нехуцавы — не то сенцы, не то кухня пры адным акенцы ў двор. «Разумеецца, — сказаў Ягор, — упаўнаважаны ГПУ таварыш Мілаван просіць уладкаваць свайго таварыша. Сям'я, а жыць недзе».

Ісак пляснуў сябе рукамі па спігнах, неспакойна прабег вакол стала. «Ах, ах! Няма дзе жыць! А пры чым тут Ісак? Ісак што — багаты домаўладальнік? Я — халодны сапожнік. Што гэта, мой дом? Быў мой. А цяпер я сам тут кватарант, нічога не маю. Ні грошай, ні права, ні дроў. Адзін гэты кут». — «А ў іх і кутка няма. Двое дзяцей», — ціха ўставіў сваё Азевіч. Ісак прабег да парога, зноў да сцяны, зірнуў у акно. «Двое дзяцей, двое дзяцей... І ў мяне было двое дзяцей, я ведаю... Ба, ба, ба... Можа, прывязуць дроў, зімой цяплей будзе... Ну хай. Скажыце, хай! Што ўжо тут зробіш».

Азевіч зусім не ўрадаваўся — хутчэй засмуціўся ад тае згоды старога гаспадара. Ну але, можа, так будзе лепш. Можа, з удзячнасці Мілаван перастане лезці да яго са сваімі патрэбамі. Ды не стане цікаваць за ім, як некалі за Зарубам. Тыя на ўсё здольныя. А з гэтым Кметам ён, можа, пасябруе нават. Калі па-суседску. Усё ж будзе знаёмы чалавек ў іхніх органах, ад якіх, як ужо зразумеў Азевіч, не застрахаваны ніхто. Тым болей што ён чакаў прыёму ў кандыдаты партыі, усе дакументы аформіў, сабраў рэкамендацыі. Рэкамендацыі, апроч камсамола, далі загадчык аргаддзела райкома Скаблова, жанчына з іхняга сельсавета, нядаўняя настаўніца, а таксама ягонь таварыш па райкоме камсамола Яўген Вайцяхонак. Той ужо быў членам ВКП(б), але па службе не надта вылучаўся, можа, таму, што быў ад нараджэння кульгавы. А так увогуле здаваўся неблагім таварыскім хлопцам. Азевіч тым часам прывыкаў да новага камсамольска-партыйнага жыцця ў мястэчку, вёску часам успамінаў з сумам. Сумленне яго трохі тачылі ўспаміны пра Настачку, аб якой ён нічога не ведаў з зімы. Можа, ужо выйшла за каго замуж? Не-

вялікі заробак, што ён атрымліваў, выдаткоўваў ашчадна, часам карміўся ў староўцы, а болей — па гаспадарках у камандзіроўках. Палініну будзёнаўку насіў да зялёнай травы і здзеў з неахвотай — дужа падабалася яму тая будзёнаўка. Вясной ён справіў сабе новую апратку: штаны-галіфэ і коротавую гімнасцёрку, якую пашылі ў арцелі. У такім напаўвайсковым выглядзе мала чым адрозніваўся ад іншых саўслужачых. Амаль усе пераймалі густы начальства і падладжваліся пад выгляд першага сакратара Дашэўскага, які зімой і ўлетку хадзіў у сваёй чорнай чыгуначнай гімнасцёрцы. Паліна зноў перайшла на працу ў местачковую школу, і ён рэдка бачыў яе. Але заўважыў, што яна стала зусім не той, якой ён некалі яе ўведаў. Найперш перастала займацца камсамольскімі справамі і яўна пазбегала Азевіча, пры выпадковай сустрэчы з якім суха віталася і толькі. Ён дужа пакутаваў ад таго, але нічога з сабою зрабіць не мог. Здаецца, на сваю бяду, ён усё кахаў гэту незразумелую жанчыну.

Вельмі хутка пасля тае размовы з Ісакам у іхняй дамоўцы з'явіліся новыя кватаранты. Неяк надвячоркам Азевіч вярнуўся з раёна і, зайшоўшы на падворак, сутыкнуўся з двума хлапчукамі, якія адзін у аднаго адбіралі кіёк. Малодшы ўжо румзаў, але кійка не аддаваў, а старэйшы рашуча насядаў на яго, выкручваючы рукі. Паяўленне незнаёмага дарослага дзядзькі не суняло хлапчукоў, ягоні вокрык таксама не падзейнічаў на іх. Тады на ганку паявіўся іх бацька, гэпэўшнік Кмет. Азевіч чакаў, што той падасца разнімаць сыноў ці хоць бы крыкне на іх. Але бацька хвіліну спакойна назіраў за бойкай, а пасля, як старэйшы адышоўся з кійком, пачаў ушчуваць малодшага: «Чаго равеш? Не смей плакаць! Ах, цябе пакрыўдзілі? Тады пакрыўдзі і ты. Біся да перамогі. Сілы мала? Нарошчвай сілу, вучыся ў старэйшага брата. І не румзай. І не ябеднічай. Закаляй волю. Мужчына ты або трапка? Ах, мужчына? Ну дык дагані брата і дай яму ў хрыбет...» Ягор з цікавасцю слухаў бацькоўскую навуку — для яго тая навука была навіной. Дома, калі ён часам крыўдзіў сястрычку, бацькі дужа сварыліся на яго. А тут, мабыць, іншая мараль. Перадавая мараль новага часу.

У перавагах тае маралі ён неўзабаве пераканаўся. Гэпэўшнік Кмет, хоць і быў ненашмат старэйшы за Азевіча, паводзіў сябе з ім па-начальніцку, пры сустрэчы пазіраў, звузіўшы вочы, і нічога не паведамляў ніколі, зрэдку задаваў пытанні. Ягору ён і не падзякаваў нават за яго дапамогу ўгаварыць Ісака, ды і Ісака, відаць, не надта прымаў тут за гаспадара. Нізенькія варотцы ў садок заўжды былі насцёж расчынены, і там ужо ваўсю гаспадарылі яго хлапчукі. Часам заходзіў туды і бацька, даставаў сынам яблыкi, якія не маглі дастаць малыя. Азевіч не ўмешваўся ў чужыя справы, але думаў, што добра тое не скончыцца.

І праўда, не скончылася добра — скончылася нават дужа кепска. На пачатку восені, калі ўжо выбіралі бульбу, Азевіч позна ўвечары вярнуўся з дальняга канца раёна, дзе ён тры дні прабыў з Вайцяшонкам. Стварылі дзве камсамольскія арганізацыі, у трох правялі сходы. Стаміўся, бы цюцька, а тут яшчэ спазніўся ў староўку і лёг спаць галодны. Праўда, заснуў адразу і, здалося, толькі заснуў, як у дзверы пастукалі. Ніхто ніколі да яго не стукнуў — ды так моцна, што ён хуценька падхапіўся, надзеў галіфэ. На парозе стаяў сусед Кмет, ужо не ў цывільным, а ў поўнай гэпэўшнай форме, з партупеяй і рэвальверам на баку. «Пойдзеце панятям!» — «Куды?» — не зразумеў Азевіч. «Тут недалёка. Цераз сцяну». — «Што значыць — цераз сцяну? — ашалоmlена думаў Азевіч, нацягваючы цераз галаву гімнасцёрку. — Што гэта значыць?» Але што тое значыць, здагадацца было няцяжка. Як ён увайшоў у Ісакаў пакой, усё

зразумеў адразу. Там усчынаўся вобыск. За сталом пад лямпай сядзеў Мілаван, нешта пісаў; а чалавекі тры гэпэушнікі выкідвалі з куфра і камода нейкія Ісакавы лахманы, некалькі чорных лёрэйскіх кніжак. Стары Ісак, заклаўшы назад рукі, стаяў у сподняй кашулi ля самага парога. Усе маўчалi.

Азевіч чуўся збянтэжаным, быццам у чымсь вінаватым, хоць да таго, што тут адбывалася, не меў дачынення. Але ўсё ж, здавалася, меў. Можа, як паняты? Ці яшчэ хто? Ён назіраў, як шкуматалi, кідалi па падлозе Ісакава варахоб'е, і зразумеў, што нічога пэўнага яны і не шукалі, што вобыск рабіўся хутчэй дзеля прыліку. І праўда, нічога яны не знайшлі, апроч некалькіх кніжак, назвы якіх Мілаван не мог прачытаць і запытаўся ў Ісака. Ісак няўцямна цепнуў плячыма. «То, ваша міласць, тора, а не талмуд». — «А, то ваша біблія? — зразумеў гэпэушнік. — Ну, што ж, возьмем у якасці вяшчэственнага каказацельства». Ісак яшчэ цепнуў плячыма і не адказаў нічога. Увесь яго апанураны выгляд сведчыў пра пэўную пакорнасць лёсу ці гэтым начным гасцям. Вобыск хутка быў скончаны. Раскіданых рэчаў, вопраткі, нейкіх запаленых трантаў ніхто не збіраў, і Мілаван даў падпісаць пратакол. Ісак пакорна падпісаў, уздыхнуў і адышоўся ў парог. Падпісаў Азевіч, і Мілаван устаў з-за стала. «Вы апраніце што», — сказаў ён Ісаку будзённым голасам і смачна пазяхнуў — час быў позні. Ісак зразумеў, што значыць апрануць, кінуўся ў кут, дрыготкімі рукамі перабіраў апратку на цвіку, узяў нейкую куртку, павярнуўся да Кмета: «Хацеў сказаць, таварышы, будзеце паліць у печы, дык гэта... Комін там, комін трэба паглядзець. Абмазаць трэба, а то дым праходзіць, дык гэта, можа, агонь...» — «Ужо не твой клопат, — груба перапыніў яго Мілаван. — Дагледзяць, каму трэба будзе».

Яны ўсе выйшлі. Апошні выходзіў Кмет, дзьмухнуў на лямпу, і ў пакоі стала цёмна. Азевіч паплёўся да свайго ганка. Ноч выдалася цёплая, ціхая, мігцелі зоркі ў небе. Азевіч падумаў, што, мусіць, і ён тут пражыве нядоўга.

Тое ён вызначыў пэўна. Адразу ж пасля Ісакавага арышту ў пакой былога гаспадара ўсяліўся другі гэпэушнік — таксама з вялікай сям'ёй — дваіма дзецьмі, хлопчыкам і дзяўчынкай, і нейчай старой маці — яго ці ягонай жонкі. Навасельцы пачалі ўладкоўвацца як мае быць і надоўга — пераставілі, перамыялі месцамі Ісакаву мэблю, ушчэнт здратавалі гародчык з кветкамі. Вокны на вуліцу завесілі нейкай шэрай тканінай, праз якую не прабівалася святло нават дванаццацілінейнай лямпы. З прызбы ў двары знікла невялікая лаўка, на якой у цёплыя вечары любіў задумліва пасядзець Ісак. Затое воддала пад топалем зрабілі фізкультурны турнік, увечары гэпэушнікі круцілі на ім «сонца». І ўсё ж дзвюм сем'ям тут было цеснавата, таму няўтульна, і неяк уранку, як Азевіч збіраўся на работу, да яго зайшоў Кмет. «Во, дык у цябе тут прастор, не тое што ў мяне. Як у клубе! Толькі сцэны не хапае. Колькі метраў будзе?» — спытаўся ён, стоячы сярод пустога пакоя. «Чатыры на пяць, — сказаў Азевіч. — Усяго дваццаць метраў». — «Ды ўжо ж дваццаць. Калі чатыры на пяць». І гэпэушнік памераў пакой крокамі — спярша ўздоўжкі, а пасля і ўпоперак. «А ў мяне пятнаццаць. Учці, на чацвярых. Несправядліва? Як ты лічыш, таварыш Азевіч?» — «Я не выбіраў», — стрымана сказаў Азевіч. «Ясна, ты не выбіраў, не было мажлівасці. Жылплошчу займаў буржуазны элемент. А цяпер мы яго — к ногцю. Цяпер мы можам і выбраць». — «Выбірайце, — пакорліва адказаў Азевіч. — Ваша права...»

Болей яны пра тое не гаварылі. Азевіч паехаў па вёсках і думаў, што, мабыць, трэба саступіць. Во зробіць тое, што зрабілі з Ісакам, гэтыя ні перад чым не спыняцца. Вяртаючыся на фурман-

цы з Вайцяшонкам, сказаў, што мусіць шукаць кватэру. Вайцяшонак яго зразумеў. Сказаў толькі: «Рабі лататы, і найхутчэй. Пакуль што можаш у мяне пажыць. Пакуль дачка ў цешчы». У той жа вечар Азевіч сабраў у тарбіну сваё небагатае майно і перайшоў да Вайцяшонка. У стадолу, якая на год дала яму прытылак, ён болей не заглянуў ні разу.

У Вайцяшонка ён пражыў тыдзень ці трохі болей, пакуль ягоная жонка-настаўніца не напытала Ягору кватэру праз чатыры хаты ад сваёй на той жа вуліцы. Гэта была старэнняя, урослая ў зямлю хацінка на нізкім беразе рачулкі, буйна аброслай лязняком ды алешнікам, жыла ў ёй ціхенькая, бы матылёк, старая бабка Мальвіна, палавіна хаты была пустая. Там і пасяліўся Ягор.

Аднак тым разам у Мальвінінай хатцы ён пражыў нядоўга — з Менска прыйшла папера паслаць аднаго райкомаўца на камсамольскія курсы. Першы сакратар, канешне, прызначыў Азевіча як самага малодшага, да таго ж той прыкметна недабраў граматы ў школе, і Азевіч тры месяцы пражыў у гаманкім інтэрнаце каля Нямігі, зубрыў бальшавіцкую навуку, нічога навакол не прыкмячаючы — ні горада, ні тэатраў, ні нават дзяўчат. Было цяжка, часам невыносна, але ён стараўся з апошніх сіл, трэба было набрацца бальшавіцкай навукі, стаць нароўні з іншымі.

І вось позняй восенню, па зазімку, ехаў на сялянскай фурманцы са станцыі. У ягонай кішэні ляжала невялічкая паперка-даведка, якая, безумоўна, сведчыла, што ён няблага адукаваны, асабліва па камсамольскай справе, вывучыў усе тонкасці арганізацыйна-маладзёжнай работы і яшчэ што-нішто з тэорыі марксізму-ленінізму. Экзамен па філасофскай працы таварыша Сталіна «Пытанні марксізму-ленінізму» ён здаў на «выдатна» і лічыў сябе тэарэтычна падрыхтаваным. Прынамсі, не горш за сваіх ранейшых сяброў па камсамолу, якія хоць і прыйшлі сюды з настаўнікаў, але такіх курсаў ніхто з іх не скончыў. Аднак ён трохі сумняваўся, ці трапіць на сваю ранейшую пасаду ў райкоме — усё ж мінула тры месяцы, і, мусіць, пасаду інструктара для яго не трымалі. Узялі іншага. А куды прызначаць яго?

У іхнім райкоме камсамола (пра тое ён чуў яшчэ ў Менску) тым часам адбыліся некаторыя змены, прыйшоў і новы першы сакратар, якога Азевіч не ведаў і нават не бачыў ніколі. Гэта быў даволі жвавы і ўедлівы хлопец па прозвішчы Маладцоў, які адразу ўчыніў яму беглы экзамен па палітграмаце. Экзамен гэты Азевіч вытрымаў лёгка, бо ўсе тыя пытанні пра змычку горада з вёскай, ролу камсамола ў калектывізацыі, пра рашэнні XV з'езда ВКП(б) ён ведаў адмыслова — з газет і нядаўніх заняткаў на курсах. Тым больш, як хутка адчуў Азевіч, гэты камсамольскі сакратар сам быў не надта каб палітычна падкаваны і зблытаў апошні пункт рэзалюцыі з абвештакнай работы з'езда. Ну але ў такіх справах Азевіч ужо быў спрактыкаваны і лёгка, як бы з прабачэннем, паправіў сакратара райкома. Размова скончылася тым, што Азевіч напасіўся на якую работу ў камсамоле. Сакратар трохі паморшчыўся, сказаў, што пра тое яму трэба параіцца з партыйным кіраўніцтвам, а вось на лесапільню кіраўніком тамашняй камсамольскай ячэйкі ён можа яго накіраваць хоць сёння. Лесапільня, канешне, не надта вабіла Азевіча, ён трохі разумеў, якая там была праца, але пагадзіўся. Калі часова, канешне. На тым і дамовіліся. Шукаць у мястэчку кватэру яму не спатрэбілася. Мальвініна хатка па-над рэчкаю была не занята, і бабка з прыкметнаю радасцю прыняла яго, нават добра напаліла печку на ноч, што раней рабіла нячаста.

Ужо на другі дзень зранку новы сакратар падаўся на лесапільню. Там быў немалы калектыў працаўнікоў і ячэйка КСМ, але не было

сакратара. Куды той прапаў, Азевіч дазнаўся пасля, а тады нетаропка крочыў акрай мястэчка за лазню. Чуваць было, дзесьці там дыхавічна пыхкаў стары паравічок і раз-пораз вісцэла піла-цыркулярка. У той жа вечар камсамольцы лесапільні без вялікага абмеркавання абралі яго сакратаром, а назаўтра ён ужо ўпрогся ў працу па распілоўцы хваёвых бёрнаў — працу нялёгкую, па плячы хіба што маладым, дужым хлопцам. Ды ён і быў малады і дужы, цяжкая праца яго не палохала. Горш было з людзьмі, асабліва маладымі, нават некаторымі камсамольцамі, у якіх яшчэ жыла процьма старых, прыватнаўласніцкіх звычак; некаторыя не супроць былі выпіць, схадзіць куды патульця з местачковымі дзеўкамі або на танцы ў бліжнюю вёску. Многія святкавалі рэлігійныя святы — шчоўкалі арэхі на Каляды. Трэба было нямаля настойлівасці, каб прынадзіць іх да вучобы па палітграмаце, прывіць ахвоту да лекцый і дакладаў, да антырэлігійнай прапаганды. Ён сам спаў не болей чатырох гадзін у суткі, бо, апроч працы на лесапільні, яшчэ нямаля часу (асабліва па вечарах) праседжаў на розных нарадах у райкоме, а то ездзіў з кім-небудзь па раёне арганізоўваюць калгасы ці выбіваць план па льёнарыхтоўках. Для ўмацавання працоўнай дысцыпліны і прывіцця бальшавіцкіх навыкаў працы ў канторы павесілі вялікую фанерную дошку, адна палавіна якой была пафарбавана ў чырвоны колер, а другая ў чорны. Гэтая простая рэч адыграла немалую ролю таксама ў сацыялістычным спаборніцтве, якое разгарнулася на лесапільні. Трапіць на чорную палавіну аказалася такой ганьбай, што разы два некаторыя аж біліся з уотчыкамі, то паміж сабой, а болей з тымі, хто трапляў на чырвоную. Дырэктар лесапільні Хвошч хацеў нават зняць дошку, але камітэт камсамола стаў за яе гарой і не даў зняць, толькі перавесілі яе з калідора ў бухгалтэрыю, бо ў калідоры разоў колькі хлопцы перапісвалі прозвішчы па-свойму. Справы на лесапільні і ў ячэйцы сапраўды патроху наладжваліся, праз які месяц Азевіча ўжо хвалілі ў райкоме — за актывізацыю заняпалай ячэйкі. Разоў колькі на лесапільню наведваўся таварыш Маладоў, часта бываў на сходах інструктар Вайцяшонак. З гэтым апошнім Азевіч працягваў ранейшае сяброўства, тым болей што жылі па суседстве, хоць і не рабілі разам. Азевіч тым часам ужо прывык да свае новай кватэры ў ціхай бабкі. Хатка была нехуцавая, аброслая кустоўем, затое то быў ціхі, утульны куток збоч вуліцы. Жывёлы якой бабка не мела, апроч хіба ласкавай белай кошачкі, што дужа палюбіла кватаранта і, як толькі ён прыходзіў дамоў, кідалася яму ў ногі, лашчылася ды загадкава мяўкала. Зрэшты, Азевічу рэдка выпадала лашчыць кошку. Хацелася паспаць хоць колькі гадзін, увес астатні час ён гібеў на сваёй лесапільні, дзе была процьма працы, людской калатнечы і клопату.

Клопату куды пабольшала, як на лесапільню для працоўнага перавыхавання прыслалі нацдэма Дарошку.

Гэты Дарошка таксама жыў у мястэчку, настаўнічаў у школе і хоць быў куды старэйшы па гадах за Азевіча, але праяўляў дужа вялікую актыўнасць у грамадскім жыцці моладзі, асабліва ў народме, дзе ён усю зіму ставіў смешныя п'есы на беларускай мове. Пастаноўкі тыя часам нават падабаліся Азевічу, і ён стараўся, калі быў час, схадзіць на спектакль, глядзеў і «Паўлінку», і «Мікітаў лапаць», і «Пінскую шляхту». Мабыць, Дарошка быў неблагі рэжысёр і нават як актор выконваў на сцэне камічныя ролі. У той зімовы дзень, як ён упершыню завітаў на лесапільню, Азевіч працаваў на распілоўцы, калі нехта паклікаў яго да прахадной, кажа: пытаецца настаўнік са школы. Напярэдадні Азевіча папярэдзілі ўжо ў райкоме, што прышлюць Дарошку, і ён неўзабаве ўбачыў настаўніка, які ў лёгкім палітончыку і капелюшы стаяў на прахадной, пастукваючы

абцасікамі наваксованых шчыблетаў (быў ніштаваты марозік), рукі хаваў у кішэні, ісподак, канешне ж, не меў. Што было з ім рабіць на лесапільні? Азевіч спярша хацеў адаслаць яго ў кантору, але падумаў: якое ж працоўнае перавыхаванне ў канторы, і ён направиў нацдэма на сыравінны склад. Дарошка не адмовіўся — узяў сякеру і пайшоў да брыгадзіра Сугодзіча, той прыставіў яго да вялізнага аснэжанага штабеля бёрнаў, якія трэба было ашкуруць. Праз паўгадзіны ўсе, хто апынуўся паблізу, з вясёлым здзіўленнем пазіралі, як гэты настаўнік няўмела махае сякерай над абмерзлым бярвяном, і Азевіч падумаў, што так нядоўга сёкануць па калене і застацца калекам. З такім яго працоўным навыкам. Але шкадаваць Дарошку не стаў — калі нацдэм, дык якое ж шкадаванне! Трэба было думаць, як перавыхаваць яго, бо, мабыць жа, адной працай тут не абдыжэшся, трэба было весці з ім нейкую палітработу, настаўляць на правільны шлях. Толькі як?

Пасля працы ён падышоў да стомленага ўшчэнт нацдэма, які, сядзячы на бярвяне, хукаў на свае счырванелыя пальцы, пацікавіўся: як работа? Надзіва, той не стаў скардзіцца, скупа адказаў: «А нішто. Мабыць, не самая цяжкая». Што праўда, то праўда — ашкуроўка была ў іх не самая цяжкая праца, можа, нават самая лёгкая. Куды цяжэйшая чакала яго наперадзе. А тады яны пайшлі разам у мястэчка — ціха патупалі ў вечаровым сутонні, і Азевіч нібы нават з вінаватасцю загаварыў пра складанасці класавай барацьбы, у якой, вядома ж, не мінуць ахвяр. Дарошка моўчкі выслухаў яго і адказаў проста: «Ат, якая там барацьба! Проста дурнота наступае». — «Якая дурнота?» — не разумевў Азевіч. «Звычайная, ад векавой нашай цемнаты». Азевіч трохі памарудзіў з адказам, падумаўшы, што цёмната — гэта калі ў дачыненні да вёскі, непісьменнасці, а тут усё ж райком, дзе сядзяць хіба непісьменныя людзі? Вунь таварыш сакратар Маладцоў вучыўся ў інстытуце. Вайцяшонак скончыў педтэхнікум, такія даклады шпарыць у народме, ні разу не спаткнецца. Ды і ён сам таксама чамусьці навучыўся ў Менску. Дарошка зноў выслухаў і разумна зазначыў: «Чым такая навука, лепш абсалютнае невучтва. У цёмных людзей адсутнасць ведаў замяняецца здаровым сэнсам». Так яны ні да чаго не дамовіліся ў той вечар, дайшлі да завулка ля рова, дзе кватараваў Дарошка, і раптам той прапанаваў зайсці ў хату, пагаварыць ды папіць гарбаткі. На гарбатку Азевіч не надта квапіўся, ён болей хацеў есці — добра выгаладаваўся за зімовы дзень на распілоўцы, і зайшоў. У Дарошкі была невялікая сям'я — жонка, настаўніца пачатковых класаў, і дачушка трох год — хваравітае малое з вельмі ўважлівымі вачанямі. Яшчэ з ім жыла старэйшая сястра Дарошкі Хрысцінка, ціхая незамужняя жанчынка, што была ў іх за няньку, пакаёўку і кухарку — гаспадыню, адным словам. Тады, і праўда, Азевіч не толькі папіў гарбаты, але і няблага павячэраў ячневай кашай з салам. Хрысцінка за вечар не вымавіла ніводнага слова, жонка Дарошкі скупа адказала на некалькі нязначных пытанняў мужа, сама ні пра што не спыталася. Неяк з непрыемнасцю адзначыўшы тое, Азевіч спрабаваў жартам закрануць сённяшні працоўны дзень гаспадара на лесапільні, успомніў, як той нязграбна махаў сякерай над бярвяном. «Можа, як перавыхаваем вашага», — сказаў ён да гаспадыні, на што тая коротка буркнула: «Гарбатага і магіла не выправіць» — і змоўкла. Азевіч трохі падзівіўся, тым больш што Дарошка ніяк не адрэагаваў на з'едлівую рэпліку жонкі, хіба што ніжэй схіліў твар над глінянай міскай з кашай.

Перавыхаванне яго тым часам працягвалася... Праз тыдзень былога нацдэма паставілі на пагрузку-разгрузку драўлянай сыравіны і гатовай прадукцыі, і ён з брыгадай у пяць чалавек да вечара

варочаў сырыя абмерзлыя бёрны, цягаў на ваганеткі, выгружаў дошкі і гарбылі з піловачнага цэха. Тут яму далі брызентавыя рукавіцы, але болей нічога, і хутка яго лёгка палітончык ператварыўся ў чорт ведае што — таксама як і яго вастраносыя шчыблеты. Праўда, нацдэм не скардзіўся, не наракаў нават — маўчаў і засяроджана рабіў разам з усімі, у меру сваіх, аднак, не надта багатых сіл. Спектакляў у ДСК ён ужо не ставіў — іх ужо не ставіў ніхто, уся работа там абмежавалася антырэлігійнымі лекцыямі ды нячастымі дакладамі аб міжнародным становішчы. Пасля аднаго такога даклада, які па даручэнні райкома рабіў, дарэчы, Азевіч, Дарошка прычакаў яго на ганку і сказаў, што мае некалькі заўваг па сутнасці. Азевіч, якога ўжо прыпынялі чалавекі тры з падзякай за разумны даклад, ахвотна спыніўся, трохі заінтрыгаваны, і Дарошка сказаў: «Вы спрашчаеце праблему інтэрнацыянальнага». — «Як гэта?» — не зразумеў Азевіч. «А так. Рабочы клас Германіі цяпер зусім не той, што быў у часе Веймарскай рэспублікі». — «Ну, гэта няпраўда, — сказаў Азевіч, здзівіўшыся. — У газеце напісана...» — «І ў газеце няправільна напісана».

Вось табе і на! Азевіч зусім бы не здзівіўся, калі б той злавіў яго на якой недакладнасці, на ўласна Азевічавай памылцы. Тады ён і сапраўды не надта яшчэ ўпэўнена адчуваў сябе ў ролі палітычнага аглядальніка, але тое, што няправільна надрукавана ў газеце, ён дапусціць не мог. Да аўтарытэту газеты заўжды звярталіся ва ўсякім канфлікце і на лесапільны і ў райкоме. Газета, якая друкавалася ў Менску, тым больш у Маскве, была вярхоўным арбітрам у кожнай спрэчцы, справа ішла толькі аб тым, ці дакладна пераказаны газетны выраз, ці правільна вытлумачаны. Задача кожнага дакладчыка была ў тым, каб як мага дакладней трымацца тэксту газеты, і некаторыя за ўвесь даклад не адрывалі ад яе вачэй, каб не памыліцца, не сказаць што не так, як там напісана. Здаецца, у той вечар Азевіч нідзе не дапусціў ніякай недакладнасці, шпарыў скрозь па газеце, а гэты кажа: спрашчае праблему.

Людзі з даклада ўжо разыходзіліся, а яны стаялі, закурыўшы, і тады Дарошка кажа яшчэ: «Цытата пра рэлігію ў вас таксама недакладная. У Маркса пра тое іначай напісана». Учуюшы тое, Азевіч здзівіўся яшчэ больш: ужо тую антырэлігійную цытату ён чуў безліч разоў і ведаў яе на памяць. Вядома, ён не пагадзіўся з упартым нацдэмам, тады той рашуча запрапанаваў: «Давайце праверым у творах». Што ж, праверыць у творах Азевіч быў не супроць, каб толькі ведаць, у якіх творах можна было тое праверыць. Дарошка ж, мабыць, ведаў, яны зайшлі ў бібліятэку таго ж нардома, і там на даўгой паліцы нацдэм упэўнена выцяг адзін том Маркса, пагартыў, затым узяў другі і, праўда, знайшоў тое, што ім было трэба. «Во, глядзіце. Што напісана». Напісана сапраўды было трохі інакш, чым цытаваў Азевіч: «Религия — это вздох угнетенной твари, сердце бессердечного мира, подобно тому, как она — дух бездушных порядков. Религия есть опиум народа». «Вось так, — зазначыў Дарошка. — А не для народа. Цытаты патрабуюць дакладнасці». Ну, мабыць, так, моўчкі падумаў Азевіч, мабыць, тут ён даў маху... Але тады што ж атрымліваецца? Хто ж каго перавыхоўвае? Ён, камсамольскі сакратар, — нацдэма ці нацдэм — яго?

Пытанне тое, не знаходзячы адказу, маячыла ў галаве ў Азевіча бадай усю зіму, часам прыцямяваючы ў памяці, а часам загараючыся з новай сілай. Неяк Дарошка даў яму прачытаць зборнік артыкулаў Леніна пра тактыку сацыял-дэмакратыі, з якога Азевіч зразумеў і запамніў што-коледы, што-коледы нават выпісаў, але гаворкі аб тым не паспеў распачаць. Якраз тым часам у газетах з'явіліся артыкулы аб правым ухіле і беларускіх нацыяналістах,

быў надрукаваны адкрыты ліст Якуба Коласа з прызнаннем і выкрыццём уласных шкодніцкіх і контррэвалюцыйных памылак, і Азевіч падумаў, што настаў самы час пагутарыць і пра нацыяналістычныя памылкі Дарошкі. Для таго ён завітаў да яго ў нядзелю пасля абеду. Дарошка сядзеў ля акна з кніжкай, сястра Хрысцінка зашывала яму разадраную на леспіллы сарочку, малая гуляла з лялькамі на канцы ўслона, жонкі недзе не было дома. І тады Азевіч паклаў перад ім узятую напярэдадні ў райкоме газету з пакаёным лістом Коласа. «Чытайце! Сам прызнаецца». Дарошка ўзяў, хутка прабегаў вачмі па радках таго допісу і кінуў газету долу. «Галімацця і глупства! Якая контррэвалюцыйная дзейнасць! Вы чыталі «Новую зямлю»? Не, Азевіч не чытаў «Новай зямлі», ён пра яе і не чуў. Тады Дарошка папоркаўся сярод кніжак на этажэрцы і адну тоненькую падаў Азевічу. «Во, прачытайце і скажыце, чым гэта кепска?» Азевіч узяў, сунуў кніжку за пазуху. Што ж, ён пачытае, канешне, хоць чытаць творы контррэвалюцыйнага, мабыць, не надта дазваляецца члену райкома камсамола. Але ўзяў і тры вечары запар чытаў пры цьмяным святле газнічкі — усё так здалося складна, зразумела і неяк сімпатычна нават. Пазнаваў шмат што і са свайго вясковага жыцця: і як у маленстве маці частавала дзятву білінамі ўранку, і як з дзядзькам Піліпам падглядаў пчолы. Сялянскі быт, канешне, там быў намаляваны выдатна, як і людзі — знаёмыя сялянскія тыпы, якіх безліч у кожным раёне, у кожнай вёсцы. Ну і прырода таксама. Само сабой, ураджаў і клопат селяніна таго часу — зямля і яе спрадвечны недахват у вёсцы. Успомніў, што і ў іхняй сям'і зямлі было мала, адзін неўрадлівы надзел, над якім біліся бацька з маткай. Пасля, праўда, як падраслі, ім узяліся памагаць дзеці, ён, Ягор, і сястра Ніна, тады неяк зажылі лепш, стала сытней на стала, паявілася нейкая адзежына. Думалася: можа, неяк бы жылі і далей, калі б не ўсчалася класавая барацьба ды гэтая калектывізацыя. Ягору яшчэ пашэнціла, ён у час, дзякуючы шчасліваму выпадку ці добраму чалавеку, вырваўся з вёскі, стаў камсамольскім работнікам, выйшаў у людзі. А ў вёсцы гібелі, галадалі, калгасы не маглі выйсці з нэндзы, калгаснікі ледзье выконвалі планы здачы, нарыхтовак усяго — ад яек, малака да лну і збожжа. Ад «Новай зямлі» дыкнула даўнім, нават прывабным сялянскім жыццём, але што было адказаць Дарошцы? Тое, што адчуваў сэрцам, па шчырасці, ён сказаць не мог, не меў права. Ён абавязаны быў спрыяць працэсу класавай барацьбы і працоўнага перавыхавання нацдэма, а не шкодзіць таму працэсу. І калі праз дзён колькі яны сустрэліся ўранку на леспіллы, Азевіч прызнаўся: «Добра, аднак, піша Колас пра прыроду і лес, але... Але рэвалюцыйных памінаў малавата, і рабочага класа няма». — «Ну і што, што няма? — спакойна сказаў Дарошка. — Кожны твор трэба ацэньваць па тым, што ў ім ёсць, а не па тым, чаго там няма. У Пушкіна таксама партызэйкі няма». — «Яно, можа, і так, але...» — не знайшоў, як адказаць, Азевіч. Тады гэты Дарошка і кажа: «Зойдзем пасля работы, я вам дам і пра рабочы клас. Цішкі Гартнага, напрыклад». Канешне, Азевіч зайшоў і начэй колькі затым сляпіў пры газнічцы вочы, чытаючы «Сокі ціліны», — на гэты раз спасцігаючы зусім невядомае яму жыццё ў вялікіх і малых гарадах, турботы рабочага класа, якога ён амаль не ведаў раней, але якое цяпер было надта цікава яму. Тады ўжо ён не думаў, што Дарошка неяк уплывае на яго, а не наадварот, проста той залучаў яго да чагосьці такога, што было, можа, і няправільна нават, можа, і недарэчы ў іх тагачасным жыцці, але цікава і нават змястоўна. Тыя кніжкі прымушвалі неяк па-іншаму зірнуць і на самога Дарошку. Азевіч часам пільней, чым калі раней, узіраўся ў яго тонкі, хударлявы твар з маленькімі

зыркімі вочкамі, нібы хацеў зразумець, чаго гэта ён, быццам і нішто чалавек, разумны і адукаваны, а во стаў нацдэмам. Прама запытацца пра тое ён не наважваўся — усё ж было трохі сорамна лезці, можа, з непрыемнымі для яго распытамі, хоць сам ён і не надта што разумеў у сутнасці палітыкі тых нацдэмаў. Аднойчы яны сядзелі ў яго за сталом, перабіраючы новыя і старыя кніжкі з этажэркі, якіх багата было ў Дарошкі, той неяк адрывіста, з паўзмамі расказваў яму пра падзеі на Беларусі і ў Украіне з часоў XVI стагоддзя, і раптам ён змоўк і, лыпнуўшы па ім позіркам, запытаўся: «Думаеш, мабыць, вярзе гэты нацдэм, пад сябе грабе?» — «Ды не, чаму?..» — ніякавата паварушыўся Азевіч. «Так жа ўсе думаюць. Нацдэм! Ніякі я не нацдэм, проста нармальны чалавек. Можа, трохі больш патрыёт, чым некаторыя іншыя. А патрыёт ад нацыяналіста, думаеш, чым адрозніваецца?» — «А чым?» — спытаў Азевіч і насцярожыўся: тое пытанне было адным з самых галоўных у яго адносінах да Дарошкі. «А тым, што патрыёт любіць сваё, а нацыяналіст болей ненавідзіць чужое».

«Можа, і так», — падумаў Азевіч, спрацацца яму з Дарошкам не выпадала, адчуваў, той па навуцы і нават палітграмаце быў мацнейшы за яго. Вядома, чалавек скончыў педтэхнікум, не тое што Азевіч... Праўда, Азевіч прайшоў немалую працоўную загартоўку, меў вопыт камсамольскай работы і цяпер належаў да рабочага класа — авангарда сацыялістычнай рэвалюцыі. Мабыць, гэта не менш, чым педтэхнікум. Тым больш калі Дарошка — нацдэм. Але ўсё ж... Вялікай упэўненасці ў сваёй праваце Азевіч не меў, ён адчуваў адно: у ведах гэты чалавек быў куды за яго мацнейшы.

Так яны прарабілі зіму на тае лесапільні. Дарошка ўжо зусім асвойтаўся са шмат якімі аперацыямі па дрэве — не толькі на таварным ці сыравінным двары, але ўжо разоў колькі парабіў нават рамшчыкам. І хоць увогуле сілы ў яго былі небагатыя, але не наракаў, стараўся рабіць нароўні з усімі. І тады неяк напраздвесні з райкома загадалі правесці абмеркаванне працэсу перавыхавання нацдэма. Быццам падвесці вынікі.

Сход праводзілі пасля працы, на штабелях дошак у цэху. Сабралася з паўсотні народу, усе ў пілавінні, стомленыя ад працы, але са стрыманай цікавасцю на шэрых тварах — усё ж не кожны месяц абмяркоўваюць такую справу, як перавыхаванне нацдэма. Пад цьмянай электрычнай лямпачкай за сталом села начальства — сваё, з райкома чамусьці не было нікога, і Азевіч расказаў, хто такі Дарошка і чаму спатрэбілася тое перавыхаванне. Гаварыў ён нягучна, стараўся без злосці, але ўжо з тым металам у голасе, да якога прызвычаіўся апошнім часам, на камсамольскай пасадзе. Затым з першага рада ўнізе падняўся Дарошка і коратка расказаў пра сябе, — што ўвогуле праца для яго не навіна, што ён сялянскі сын і ўсю маладосць рабіў на гаспадарцы ў бацькі, пасля, як вучыўся таксама — каб з'есці кавалак хлеба, часцяком ірваў кішкі на станцыі, разгружаў вагоны. Мабыць, таму на лесапільні яму было не горай, чым у якім іншым месцы, бо праца ўсюды ёсць праца. Пасля Дарошку пачалі задаваць пытанні: пра нядаўні з'езд таварыства «Далоў непісьменнасць», класавую барацьбу ў краіне, згубнасць правага ўхілу і шкоднікаў з наркамзема Беларусі. Дарошка лёгка і канкрэтна адказваў, нідзе не памыліўшыся, як адзначыў Азевіч, які пільна слухаў кожнае яго слова, нібы той быў яго вучань і цяпер трымаў нялёгка і адказны экзамен. Усё ж ён хацеў, каб справа перавыхавання скончылася паспяхова. Пры канцы ўжо нехта з цьмяных задніх радоў запытаўся пра бацьку, зямлю, колькі гектараў тае было ў гаспадарцы. Людзі прыціхлі, думалі, мабыць, што тут і ёсць тая загвоздка, праз якую настаўнік трапіў

у лапы страшных нацдэмаў. Інакш чаму б раптам сялянскі хлопец — нацдэм! Але і тут нечаканкі не адбылося: у Дарошкавага бацькі было ўсяго чатыры дзесяціны зямлі, адзін конь, адна карова. І ўсё. У абмеркаванні настала кароткая паўза, мабыць, ужо не ведалі, пра што пытацца яшчэ, і тады з цёмнага кутка з-за піларамы ступіў распілоўшчык Каламашка. Як заўжды напусціўшы на сябе партыйнай важнасці, сказаў: «Гэта добра, што не кулацкі сын, хоць і не бядняк, як я разумею, але адкажы ты мне во на якое пытанне: во ты і вучыцель, і граматы, а чаму ты, браце мой, па-беларуску гаворыш?» І змоўк. Стала ціха, людзі сядзелі насцярожаныя, мабыць, у тым пытанні ўчулі штосьці благое, Дарошка спакойна так адказаў у тым сэнсе, што беларуская мова — яго родная мова, таму ён на ёй і гаворыць. Азевіч тады падумаў, што тое пытанне Каламашкі, мабыць, ужо занадта, наўрад ці яно адносіцца да абвешці сходу, і сказаў, не ўстаючы: «У нас свабода, таварышы, кожны мае права размаўляць, як хоча». Нехта падтрымаў яго, сказаў да Каламашкі: «Ты ж сам па-беларуску гаворыш». На што, аднак, Каламашка з'едліва і важна зазначыў: «Ага, я — па-беларуску, бо я малапісьменны, а ён жа настаўнік. Дык чаму ён цураецца па-расейску?»

У цэху зноў усе прыціхлі, мабыць, гэты довад Каламашкі быў зразуметы як правільны, і Азевіч не ведаў, як тут паставіць сябе, тым больш што Дарошка таксама нешта буркнуў пад нос і стаяў, угнуўшы галаву, нібы ў здранцвенні. Мусіць, трэба было прымаць рашэнне, яно было нарыхтавана ў паперцы ў Азевіча, але ў той час да яго нахіліўся Цецярук, загадчык лесапільні, і сказаў, што рашэнне трэба адкласці. Чаму адкласці, Азевіч не зразумеў, але старшыня сходу ўжо аб'явіў, што рашэнне аб перавыхаванні грамадзяніна Дарошкі адкладваецца на пасля, і сход перайшоў да наступнага пытання — збору сродкаў для зняволеных па лініі МОПРа.

Трохі расхваляваны і нават раззлаваны, Азевіч тупаў у вечаровых прыцемках дадому. Пасля сходкі яго затрымаў Цецярук з Петраковым — усё наконт Дарошкі, тлумачылі, што таму не пашкодзіць яшчэ пару месяцаў парабіць у рабочым калектыве, маўляў, яшчэ не перавыхаваўся. Але чаму не перавыхаваўся, таго яны не сказалі, мабыць, самі не ведалі; Азевіч жа, які ведаў болей за іншых, пачынаў думаць, што таму і перавыхоўвацца не было чаго. Ніякіх шкодных ці там варожых намераў ён не чуў ад Дарошкі, а веды... Ведаў ягоныя ад таго, што ён папрацуе на пагрузцы ці на тралёўцы, у яго не зменшае. Калі б не паболела нават. Але во паспрабуй дакажы тое цвердаскураму Каламашку. Ці загадчыку нават.

На рагу ля местачковай сталоўкі, куды скіраваў Азевіч запознена павячэраць, ён нечакана сутыкнуўся з Мілаванам. Той, мабыць, знак выглядаў яго, бо адразу, павітаўшыся, павярнуў у ягоны бок. «Што, у сталоўку?» — «У сталоўку», — пацвердзіў Азевіч, адразу сцяміўшы, што тая сустрэча не так сабе. «Дык вячэрай і зайдзі да нас. Справа ёсць», — сказаў Мілаван і перайшоў на другі бок вуліцы. Не спадабалася тая сустрэча Азевічу, ён ужо стаў здагадвацца, якая у іх была да яго справа. Добра выгадаўшыся за дзень, ён, аднак, без вялікай увагі з'еў талерку гуляшу ў пуставатай сталоўцы, запіў цёплым чаем і выйшаў на вуліцу. Надта не хацелася яму ісці ў той белены папоўскі дамок пад ліпамі, але і які было не пайсці? Трохі павагаўся і таропкім крокам пайшоў — мусіць жа, яго там чакалі.

І праўда, чакалі. За сталом, пакрытым усё тым жа чырвоным, толькі ўжо ў плямах паркалём, сядзеў зябка ахінуты шынялём Мілаван, спадылба строга зірнуў на яго і, не адказаўшы на ягоны «вечар добры», папракнуў: «Змушаеце чакаць». Азевіч змоўчаў,

зразумеўшы папрок, прысеў на табурэт. Мілаван выкруціў трохі knot у вялікай лампе, што вісела над сталом, у пакоі стала відна. «Ну, як сабранне? Перавыхавалі нацдэма?» Азевіч стрымана адказаў, што сход вырашыў адкласці гэтае пытанне на потым. «Чаму ж на потым? Вы што ж, будзеце яго перавыхоўваць да перамогі сусветнай рэвалюцыі? Хто вам дасць столькі часу?» Азевіч памаўчаў, згадваючы, як лепш адказаць гэтаму прыдзіру-начальніку, які, утаропіўшы ў яго нахмураны позірк, чакаў. «Ці ён не паддаецца перавыхаванню?» — «Не, чаму? — сказаў Азевіч. — Працуе няблага». — «Працуе! Працаваць ён будзе, куды дзенецца. А вось што ён гаворыць? Пра свой нацдэм што гаворыць?» — «Пра нацдэм не вельмі...» — «Не вельмі? А ты хацеў, каб яшчэ і вельмі? Сувязь з кім трымае?» — «Сувязь? — здзівіўся Азевіч. — Якую сувязь?» Пра сувязь ён нічога не чуў, але Мілаван тут жа задаў новае пытанне: «З Дударом бачыўся?» — «З якім Дударом?» — не зразумеў Азевіч. «З пісцелем Дударом. На пачатку лютага прыязджаў да яго. Ці вы там разам былі? Можа, ён і вас ужо ўцягнуў у тую зграю?»

Трохі памарудзіўшы з адказам, Азевіч прыпамятаў адзін нядаўні выпадак — сапраўды на пачатку лютага. Неяк у выхадны ён забег да Дарошкі, каб аддаць часопіс «Полымя рэвалюцыі», які браў надоечы з цікавасцю да артыкула Лукаша Бэндэ, і ў парозе сутыкнуўся з незнаёмым хлопцам у кашушку, той ужо развітваўся з гаспадаром. Тады ён толькі і пачуў адну фразу: «Дык напішыце, калі што». Хлопец пайшоў, а Азевіч, калі яны засталіся ўдвох, запытаўся пра яго, і Дарошка неахвотна адказаў: «Ды так, прыезджы адзін». Мабыць, то і быў Дудар, пісьменнік. Але што цяпер мог Азевіч? Схлусіць, што ні з кім не страчаўся, у яго не хапіла адвагі — а раптам гэтыя ўсё ведаюць? І ён коротка раскажаў пра тую сустрэчу на парозе.

«Значыць, сказаў: напішыце? А пра што напішыце?» — утаропіўся ў яго Мілаван.

«Во гэта не ведаю», — прастадушна цепнуў плячыма Азевіч. «Дык мы ведаем, — холадна сказаў гаспадар пакоя. — Пра нацдэмаўскую агітацыю... Да, да... Агітацыю на лесапільні. А ты думаў! Во што, бяры ручку і пішы. Рашучым жэстам ён падсунуў да госьця чарніліцу з ручкай на беражку, паклаў аркуш паперы. «Што пісаць?» — «Што чуў, прыйшоўшы. Пра змову весці нацыяналістычную агітацыю». — «Дык я ж не чуў нічога», — разгубіўся Азевіч. «Ах, не чуў? Ці не хочаш паведаміць? Але ўспомні Зарубу!»

Азевіч знерухомеў, адчуўшы, як па ягоным цэле забегалі мярзотныя мурашкі, — сапраўды стала боязна. Ён і без напамінку добра памятаў свой колішні подпіс — лёс старшыні выканкома заўжды стаяў перад ягонымі вачыма. І ён ціха, але цвёрда сказаў: «Не, пісаць нічога не буду. Я нічога не ведаю». — «Не ведаеш?» — «Не ведаю». Мілаван тады ўскочыў за сталом, дужа грукнуў па ім кулаком і закрычаў, завішчэў — напружыўшыся сваім хілаватым целам. «Ды ты думаеш, што гаворыш? Ты адмаўляешся дапамагаць органам выкарчоўваць беларускіх фашыстаў! Ты іх абараняеш! Ты сам даўно ў іхняй арганізацыі! І ўжо выконваеш іхнія заданні...»

Азевіч сядзеў моўчкі і чуўся ні жывы, ні мёртвы ад разлютаванага крыку гэтага начальніка, які ва ўсе бакі тузаў сваёй голенай галавой на вяртлявай жылістай шыі. Але Азевіч ужо трохі адышоўся ад першага спалоху, маўчаў і думаў: «Крычы, крычы! Хоць пасіней!..» Ды гэпушнік не пасінеў, а неяк на паўслове спыніў крык і закашляўся. Кашляў добра, нібы пры коклыху, крыху перапыняўся, харкаў кудысьці пад стол, выціраў рот скамячанай насоўкай і пачынаў кашляць зноў. «Ці не сухотны?» — без жалю падумаў Азевіч. Падобна, аднак, у таго пайшла кроў, бо, чарговы раз харк-

нуўшы пад стол, ён выцерся, зірнуў у насоўку і махнуў на яго рукой — ідзі! На парозе Азевіч пачуў: «Яшчэ паклічу!» — і хуценька выскачыў на ганак.

Ушчэнт знясілены, ён ледзьве датупаў тады да свае халупы над рэчкай, не распранаючыся сеў ля стала, сядзеў, думаў. Пацершыся аб яго ногі, ціхенька ўселася на падлозе ласкавая бабчына кошка, а ён усё думаў. Можна, кепска зрабіў, што не паслухаўся Мілавана, мо цяпер пасадыць самога? І не ведаў ён: як яму цяпер быць з Дарошкам? Можна, зараз пайсці да яго і раскажаць, што ад яго дамагаліся ў адзеле. Але што падумае пра яго Дарошка? Урэшце не стрываўшы адзіноты ў хаце, выйшаў на двор і паплёўся да Вайцяшонка. Той у сподніках адчыніў дзверы, упусціў яго на кухню, і Азевіч сцішана раскажаў яму пра свае вечаровыя прыгоды. Вайцяшонак пакутна маўчаў, бы нямы, аж стала няёмка. Толькі бліскаў на яго пакутным позіркам пры цьмяным святле газнічкі. Тады Азевіч скажаў, што, мабыць, трэба папярэдзіць аб тым Дарошку, ад чаго Вайцяшонак ажно падскочыў на ўслоне. «Ні ў якім разе! Ты што! Загубіш сябе і Дарошку не паможаш. Павер мне, ужо я ведаю». Азевіч паверыў: усё ж ягоны сусед рабіў у райкоме, не тое што ён — на лесапільні.

На тым яны і развіталіся, а назаўтра, прыйшоўшы на працу, Азевіч дазнаўся, што нацдэма ўзялі. Людзі ўжо ведалі, за што. Нібыта рыхтаваў дыверсію на лесапільні і наогул быў польскі шпіён. Толькі прыкідваўся беларусам. Азевіч слухаў, што пляткарылі людзі, і думаў: наконт польскага шпіёна — лука. Ён прыпамятаў адну размову з Дарошкам, як той дужа наракаў на палякаў за іх даўня намаганні завалодаць беларускімі землямі. Не любіў нацдэм палякаў, то пэўна. А наогул ён не ведаў, як адносіцца да Дарошкі, шкадаваць яго або не. Часам Азевіча брала злосьць, што праз яго столькі напэражываўся гэтай зімой. Часам з'яўлялася ціхае задавальненне, што ўсё ж не прычыніўся да ягонай пасады. Увогуле Азевіч паводзіў сябе з ім сумленна: калі не абараняў, дык і не паддаваў ні ў чым. Усё папраўдзе, не тое што з Зарубам. Гісторыя з Зарубам з'явілася для яго добрым урокам, ён не забудзе яе да смерці. Але Мілаванава абяцанка паклікаць яго яшчэ надоўга атруціла яму жыццё. Ён са страхам чакаў таго выкліку кожны дзень на працы, ідучы дадому, бываючы ў райкоме, дзе на вуліцы ці нават уначы ў ціхай бабчынай хаціне над рэчкай. Тое пакутнае чаканне працягвалася доўга, ды Мілаван чамусьці не клікаў. А пасля паклікалі, відаць, самога Мілавана. Казалі, паехаў на нараду ў Менск, з якой так і не вярнуўся. Ні праз дзень, ні праз месяц. Знік без следу і гуку.

...На нейкі няпэўны час Азевіч нібы выпаў з жыцця, напэўна, страціў усялякае адчуванне явы і быў ці то ў сне, ці ў трызненні, а можа, у мінулым, якое таксама было не лепшае за самы пакутны сон. Як некалі ў дзіцінстве. Звычайна ўсё ішло ад пацупца адзіноты, пакінутасці ў цёмнай хаце, яго ахопліваў страх, ён баяўся немаведама чаго. І ў той яго страх паступова ўваходзіў нехта знадворку, нехта варушыўся за акном. Ягор заплюшчваў вочы, а як расплюшчваў, бачыў за шыбінай цьмяную касмылявую морду, то, канешне, быў воўк. Ён стрыкаў вушамі, напружана зазіраў у акно невядома з якім намерам, можа, каб улезці ў хату. Ад страху Ягор нібы прачынаўся, але навакол была тая ж адзінота, толькі Ягор пачуваўся зусім не дзіцем — цяперашнім дарослым чалавекам, але ўсё роўна яго апаноўваў той даўні дзіцячы страх — пакутны страх, якога немаведама як было пазбыцца. І зноў ваўчыная пыса за цьмяным акном. Хіба ў адрозненне ад дзіцячага сну цяпер ён не працнуўся — ён проста не меў сілы на тое — і трываў, пакуль здані

прывіднага самі па сабе не змарнелі, не сышлі на іншае — такое ж цямянае, невыразнае, але па-ранейшаму страхавіта пакутнае.

Дзіва, але ён не мог саўладаць з сабой, не мог намагчыся прачнуцца. Ён нібы зачапіўся дзесь на мяжы прывіднага сну і явы, адчуваючы толькі, што яму кепска. Нават дужа кепска. Што і дзе балела, таго Азевіч уцяміць не мог, проста яму было блага — можа, болей у змэнчаных пачуццях, чымсі ў целе. Хаця і цела ўспрымалася ім як суцэльны немажны боль. Дужа хацелася піць, унутры, здавалася, усё сохла, і было то гарача, то так сцюдзёна, што на ім хадунюм хадзіла гарохавінне, пад якое ён закапваўся ўсё глыбей і глыбей. Толькі наўрад ці ён адчуваў тое, таксама як не адчуваў ужо, дзе ён апынуўся.

У тлумным трызненні мроілася нейкая даўніна, штось з даўно перажытага, надта пакутнае, яно перапынялася ягоным фізічным, не меней пакутным пачуццём. І толькі краёчкам свядомасці на кароткі час ён цяміў сваё лаўжо ў шархоткім каляным гарохавінні, наўрад ці разумеючы, як і калі ён трапіў у яго. Як трохі вальнела і мешаніна прывідаў адступала ў сваёй выяве, пачуцці зноў апаноўвала страхам ад усведамлення таго, што ён хутка памрэ. Памрэ, як памёр Гарадзілаў, бо хвароба магутна ўхапіла яго сваёй кашчавай рукой, адабрала сілу і нават волю да паратунку.

Ён не ведаў, колькі мінула часу, як ён запоўз сюды і наогул які цяпер час, толькі аднойчы раптам расплюшчыў вочы і ўбачыў, як рэзка блішчыць побач шчыліна між бярвення, з якой пругка б'е вецер. Убачыў рэдкую крапінку гарохавіння ля твару, штосьці падумаў ці, можа, памкнуўся падумаць і зноў упаў у нябыт.

Другі раз яго пабудзіў голас, здалося, выразна, бы наяве, штосьці гукіе нябожчыца маці. Адчуўшы сябе дашчэнтку скалелым і спакутаным, ён, аднак, хутка згубіў той голас і зноў упаў у праваліну пакутна санялявай знямогі. Гэтае чаргаванне забыцця і цямянае явы працягвалася доўга, нібы басконца, і басконца доўжыліся ягоныя пакуты. Іншы раз ён лавіў сябе на тым, што імкнецца крыкнуць, тады сам палохаўся тае магчымасці і нейкім падсвядомым імкненнем вырываўся з непрытомнасці. Шчыліны ўжо не было побач, мабыць, трызнячы, ён скінуў з сябе гарохавінне і павярнуўся ці споўз да самай сцяны. У пуні развіднела, відаць стала змрачнаватае саламянае падстрэшша з трыма ластаўчынымі гнёздамі ля кроквы. Пад імі на бэльцы сядзеў шэры, з натапыраным пер'ем верабейка, напружана ўзіраўся ўніз, якраз у самы ягоны твар. Як Ягор цепнуў вачмі ці варухнуў чым, верабейка жвава чырыкнуў, разы два пераскокнуў з месца на месца па тоўстай счарнелай бэльцы. То была першая адзнака жывога і ў ёй праява хілай надзеі — можа, яшчэ ён неяк выкараскаецца. Азевіч варухнуў рукой, нібы вітаючы верабейку, і той, ціўкнуўшы, сарваўся з бэлькі і знік за высокай гарой саломы на тым канцы пуні.

Ветраную ціш у пуні, здаецца, парушылі нейкія новыя гукі — шархаценне, ці што, але чуліся яны за сцяной знадворку. Азевіч расплюшчыў вочы — у шчыліне між бярвення хіснуўся і замёр нейкі цень, быццам спыніўся хто. Тады ён скасіў позірк убок па шчыліне, і праўда, ля сцяны на момант мільганула чорная постаць з настырчанымі вушамі, прыціхла, штосьці паслухала і знікла. То быў сабака. Добра, што не забрахаў, падумаў Азевіч, але, мусіць, учуў яго тут. А можа, не ўчуў, можа, так сабе ходзіць па загуменні. Азевіч заплюшчыў вочы — было не да сабакі. Што ўжо яму сабака?

Між тым яго магутна скаланула дрыжка, стала нясцерпна холадна. Ён сцяўся, скорчыўся і ў апошнім намаганні шаснуў глыбей у гарохавінне, ледзьве стрымліваючы дробны ляскат зубоў. Доўга ён

не мог саўладаць з тым ляскатам, не мог сагрэцца, аж покуль не-прытомнасць новым заходам не ахінула яго адчуванні.

Другі раз ачнуўся ад усведамлення таго, што паблізу хтосьці варушыцца. Яшчэ не зусім дапяўшыся да явы, прыціх, нават перапы-ніў разгарачанае дыханне, услухаўся... Яўна дзесь побач шархацела саломы, але не ад ветру з падстрэшша. Шархацела настойліва, рэз-ка, з невялікімі прамежкамі цішыні. Азевіч расплюшчыў вочы, ад-наруч ціхенька адгарнуў ад твару калівы гарохаўнінны. Ён нічога паблізу не ўбачыў, ды раптам адчуў, што з-пад гарохаўнінны вытыр-каліся ягоныя ногі. Памкнуўся падкорчыць іх, ды, мабыць, спаз-ніўся.

— А божухна!..

Прагучала гэта страхавіта і здзіўлена; ён, аднак, не крануўся — чакаў, невядома на што спадзеючыся. І тады паблізу выразна пачулася:

— Божачка, маці прачыстая багародзіца...

То быў страхавіты жаночы возглас і несумненна адносіўся да яго. Прынамсі, у адказ нічога не пачулася, і ён, не ведаючы нашто, гучна выдыхнуў, бы застагнаў.

— Хто тут?

З нутрай ён адхінуў ад грудзей пласт жорсткага гарохаўнінны, памкнуўся падняцца, ды не набраў сілы. Але яна ўжо прыкмеціла яго і знерухомела, гэтая цётка ў цёмнай хустцы, і перахрысці-лася.

— Не бойся, маць,— здалося яму, сказаў ён, ды не пачуў уласнага голасу, такі той быў слабы. Давялося сказаць яшчэ — слаба і хваравіта. І, напэўна, тая яго хваравітасць надала цётцы рашучасці ступіць на гарохаўніне, каб згледзець яго пад сцяной.

— Што ж гэта?.. Ці паранены?

І застыла-знерухомела, чакаючы яго адказу.

— Хворы я, цётка. Паліць усё. Піць дужа качу, цётка...

— Піць? Дык я зараз. Я хуценька. Збегаю па конаўку...

«Ну во і папаўся,— з'явілася страхавітая думка.— Зараз прывядзе каго... Хоць немцаў, хоць паліцаёў». Але што было яму рабіць? Ён ужо нічога не мог. Хіба застрэліцца. Застрэліцца яшчэ, мабыць, сілы знойдзе. Дзе толькі той наган?

Наган быў у кішэні, муляў пад сцягом, пра наган ён не за-бываўся нават у непрытомнасці. Шкада толькі, што ў непрытом-насці наган — не падмога. Але, можа, ён як-небудзь яшчэ стрывае, наможацца пабыць у свядомасці. Яму каб толькі напіцца...

Здаецца, надта ўжо хутка жанчына зноў з'явілася побач, а ён і не пачуў, як яна пайшла-выйшла. Але во зашэрхала гароха-ўніне, і, стаўшы на калені, цётка падала яму белую кварту. Ён памкнуўся прыўзняцца, ды не змог — так яго даканала немач. Тады цётка адною рукою прыўзняла яго галаву, а другой паднесла да вуснаў кварту. Вада здалася нясмачнай, аж памкнула на ваніты, але, спакутаваны смагай, ён выпіў паўкварты. Дужа закружылася ў га-лаве, наваколле паплыло, нібы ў тумане.

— Ну, дзякуй.

— Можа, яшчэ чаго?

— Не, не трэба,— толькі і намогся сказаць ён і заплюшчыў вочы. Здалося, вось-вось зноў страціць прытомнасць, ды неяк усё ж утрымаўся ў памяці. Як расплюшчыў вочы, цётка сядзела по-бач. Была яна, мусіць, яшчэ і не дужа старая, але надта спаку-таваная, цёмная з абв'ялага твару, выраз якога быў здаўна так знаёмы Азевічу. Жальба і клопат даўно і ўладна атабарыліся на тым твары.

— Што ж гэта ў вас? Ці, можа, прастуда? — заклапочана пыталася цётка.

— Можа, і прастуда...

— Анягож. Цяпер такі час, прастудны. Але ж... Можа, тыфус?

«Яшчэ чаго не хапала! — спалохаўся ў думках Азевіч. — Хаця хто ведае? Гарадзілаў жа памёр. Можа, і тыфус...» Цётка паўзіралася ў яго, памеркавала:

— Трэба б доктара. Ды няма ж у нас.

— Не трэба доктара.

— Не, усё ж, мусіць, трэба. Каб жа быў толькі.

— Ні ў якім разе. Я папраўлюся, цётка.

— Добра ж, калі паправіцеся. У дом вас трэба.

На тое ён памаўчаў. У дом, канешне, было б нават выдатна. Але...

— А якая то вёска, цётка?

— Дык гэта ж Заброддзе.

«Заброддзе, Заброддзе... Якое ж гэта Заброддзе? — напружана падумаў ён. — А, ды гэта ж тое самае Заброддзе, дзе тады былі жорны». Не, не ён, не Азевіч — тут хадзіла іншая брыгада. Здаецца, на чале з Маладцовым. А крыху далей і яго Ліпаўка. Значыць, у тую завейную ноч ягоныя ногі вялі... Самі вялі, каб у родны кут. Але чаму так? Ці не на пагібель тое?

— У дом не трэба. Я тут...

— А хто ж вы будзеце? Не тутэйшы? — пацікавілася цётка.

— Не, не тутэйшы.

— І здалёк жа?

— Здалёк, цётка...

Ён хлусіў з чыстым сэрцам, бо яму нельга было аказацца пазнаным. Апынуцца пазнаным, мусіць, будзе небяспечна для яго. Лепей так, немаведама хто. Акружэнец. Чалавек проста. Божы чалавек, як казалі даўней. Божага чалавека заўжды пашкадуюць, прыхаваюць, а то і абароняць. А свайго? Такого, як ён? Не, лепш, каб не пазналі.

Азевіч не дужа хацеў ды і не шмат меў сілы размаўляць з ёй, зноў заплюшчыў вочы. І яна, мабыць, адчула тое, дужа заклапацілася.

— Дык як жа вы тут? Сцюдзёна ж тут. Можа, я кажух прынясу? Усё цяплей будзе.

— Прынясі, ага, — пагадзіўся ён.

Яна коротка пашорхала гарохавіннем і знікла. Хутка, аднак, з'явілася, накінула на яго кажух, увішна падгарнула полы пад бок, і яму адразу стала цяплей і ўтульней. Трохі спакайнеючы, ён не расплюшчваў вачэй, зрабіў выгляд, што спіць, аднак чуў, як яна трудна ўздыхала побач, пабыла яшчэ трохі і выйшла, шчыльна прычыніўшы вароты. Дзіўна, але з кажухом прыйшло да яго супакаенне, якога ён даўно ўжо не адчуваў. Так было ў маленстве, калі ў выстуджанай на золаку хаце яго накрываў бацька. Ад кажуха патыхала цяплом і спакоем, і ён засынаў добрым салодкім сном, які прыходзіць у маленстве, а пасля ўжо ніколі.

У той дзень пад вечар яму зноў стала блага, цела паліла гарачка, зрабілася дужа сцюдзёна, да дрыжыкаў, нават пад кажухом. Ён зноў пачаў губляць адчуванне рэальнасці і не адразу пазнаў цётку, якая прынесла яму піць — чагосьці гарачага, але нясмачнага, ледзяве не брыдкага. Яна штосьці пыталася, а ён быццам адказваў, але ўсё тое адбывалася нібы ў тумане, у стылай ветраной цемрадзі, бы напоўненай нейкім глухім вязкім пакуллем. Тое цётчына наведванне і размова з ёй былі амаль пакутнымі для Азевіча, і ён прагнуў аднаго — спакою і забыцця. Забыццё, непрытомнасць

цяпер былі для яго паратункам ад гэтага бязлітаснага катавання хваробай. Але на той раз поўнага забыцця не настала, ён усё ж адчуваў сябе, свае пакуты і горачна, ліхаманкава думаў. Думаў пра тое, што, пэўна, памрэ, што ў яго — тыфус ці запаленне. Ці яшчэ якая халера. І яму рабілася шкада сябе, і брала крыўда на лёс, які змушае яго да такой недарэчнасці — памерці ў часе вайны. У гэтай во змрочнай пуні, пад вохарахавіннем. Ці ён думаў калі, што яго напаткае такі канец... Ці тады, як выпраўляўся з бацькоўскага дома, здавалася, на некалькі гадзін, ды атрымалася — на ўсё жыццё. Такое бязрадаснае для яго жыццё.

Ці не прыйшоў час падбіваць бабкі? Перад канцом было самы раз тое зрабіць. Усё ж хоць ён пражыў і мала (можна сказаць, зусім не жыў), але мае сякі-такі вопыт. Чаму ж ён і каго можа навучыць, той яго куртаценькі вопыт? Не скажаш, што шмат чаму добраму. Але ўжо благому, таму, як не трэба, — гэтага ў ягоным вопыце было процьма. Але чаму так? Ці ён калі ленаваўся, шкадаваў сябе, ці рабіў што не так? Ён гатовы быў вылузнуцца са скуры, каб зрабіць усё выдатна, як тое патрабавалася ад бальшавіка. Але што выходзіла з тае яго рупнасці, на чыю яна ішла карысць? Чужая воля правіла свой д'ябальскі баль на людскіх касцях, і што на тым балі залежала асабіста ад Ягора Азевіча? Дужа мала, калі не сказаць нічога. Ён жыў па чужым сумленні, па чужых звычаях, чужых законах. Жыццё і людзі распараджаліся ім, як хацелі. І як было ў тых умовах зрабіць што інакш? Або зусім не зрабіць нічога? Як бы яму тое ўдалося, ён не разумеў і цяпер. Яго б за некалькі дзён сцерлі на паракню. Таму круціўся як мог, пакутаваў і саромеўся. Толькі каму была справа да яго пачуццяў, калі ад яго патрабаваліся вынікі.

Аднойчы ў нядзелю пасля працы ён забегся ў народом, каб пачытаць што-коледы ў апошніх газетах. Асабліва апошнія пастановы і выступленні па сельскай гаспадарцы. Ды і прамову тав. Сталіна на пленуме ён прачытаў толькі адзін раз, а таго было мала. У панядзелак планавалася паседжанне партыйнага бюро, дзе яго меліся прымаць у партыю. Увесь той тыдзень Ягор хваляваўся, і хваляванне яго ўсё расло, чым болей набліжаўся панядзелак. Завярнуўшы з вуліцы ў вузенькі праезд на бабчын падворак ля рэчкі, Ягор згледзеў на ім свайго Варанка. Конік, відаць, таксама пазнаў колішняга знаёмца, трывожліва ўзняў галаву ад фурманкі, у якой перабіраў ахапку сена, і ў Ягора нешта жаласна страпанулася ўнутры. Збоч на прызбе, склаўшы між каленяў вялікія рукі, панура сядзеў яго бацька.

Ягор стрымана прывітаўся, а бацька неяк імкліва ўскочыў, паціснуў яго руку, можа, хацеў абняць ці пацалавацца з сынам, ды не рашыўся, усхвалявана загаманіў штось жаласлівае. І Ягор убачыў, як пастарэў бацька — перастаў галіцца, вочы слязіліся, а штаны былі не дужа ахайна залаплены на каленях. «А я цябе, сыноч, чакаю. Даўно ўжо чакаю. Хацеў ехаць, да бабка кажа: прыйдзе. Вот ты прыйшоў...» — «Трохі затрымаўся. Каб жа ведаў...» — «Ды і я не збіраўся. Маці кажа — не едзь, на Пакровы з'ездзіш... Але тут такое дзела...»

Яны прыселі абодва на прызбу, у канцы якой неспакойна перабірала белымі лапкамі ласкавая кошачка — хацела ў сенцы і баялася незнаёмага чалавека. Зводдаль з крапіўных зараснікаў пільна назіраў за імі задзірлівы бабчын певень. «Тут такое дзела, сыноч. Дзеравенцы кажучь: з'ездзі, можа, Ягор паможа, усё ж там начальства... Жыць стала неяк — гоняць у калхозы. А Калінін жа сказаў, каб па сваёй ахвоце, каб без прынуку. Пісалі, і Сталін так наказаваў, бо галавакружэнне ад такіх парадкаў. А гэтыя як усселі...» —

«Хто гэтыя?» — перапытаў Ягор. Тая размова яму не падабалася ў самым пачатку. «Ну гэтыя сельсавецкія — Пракапчук да Свірыдзёнак, ды ўпаўнаважаны гэты, адбіцца неяк. Дык каб ты тут перад Дашэўскім заступіўся. Можа б, далі палёжку...» — «Не дадуць, — сказаў Ягор, — і не прасіце. Пастаўлена задача: да гадаўшчыны Акцябра ўсіх калектывізаваць. На сто працэнтаў», — сказаў ён, адразу пазмрачнеўшы ўнутры. Не хапала яму гэткіх размоў напярэдадні прыёму ў партыю. Бацька неяк адразу абвяў, высмаркаўся, выцер даланёй нос. «Значыць, няма праўды? І ў нас няма, і ў вас няма. Можа, у Менску тады?» — і запытальна зірнуў на сына. «І ў Менску вашае праўды не будзе. І ў Маскве таксама. Тая вашае праўда скончылася. Іншая пачынаецца», — стараючыся як найразважней, вытлумачыў Ягор. На тое бацька, падумаўшы, зазначыў: «Калі наша, сялянская, праўда скончылася, дык нікая не пачнецца. Тады ўсёму канец. Кранты!»

Ягор не хацеў з бацькам спрачацца, нешта пачаў яму падрабязна расказваць пра палітыку партыі ў галіне сельскай гаспадаркі. Але бацька сядзеў панылы, прымоўкы і хутка пачаў збірацца дамоў. Ягор не ўпрошваў, праводзіў нават з палёгкай. Бацькава прысутнасць яго ўжо прыгнятала, адзін выгляд пастарэлага, забітага і заклапочанага твару выклікаў у ім жаласлівую прыкрасць.

Бацька паехаў, а Ягор рэшту таго дня сядзеў над «Правдой» ды сваімі запісамі — рыхтаваўся да прыёму, які цяпер хваляваў яго болей за бацькавы клопаты. Вельмі баяўся засыпацца ў райкоме, адказаць не так на якое пытанне, чагосьці не ведаць. Баяўся, што экзамен яму наладзяць прыдзірлівы, і азіраў у думках сваю кароценькую біяграфію. Але быццам нідзе нічога. Рабіў, стараўся, спагнанняў не меў ні ў выканкоме, ні ў райкоме камсамола. Чаго было баяцца? Але ўсё роўна баяўся.

Баяўся, аднак, не таго, чаго сапраўды належала яму баяцца. Пытаннў на тым страхавітым паседжанні было і няшмат. Спыталіся пра задачы моладзі ў справе змычкі горада з вёскай, затым уедлівая Іда Шварцман задала пытанне наконт апазіцыі на трэцім з'ездзе РСДРП. Усё тое ён ведаў і адказаў увагуле складна. Але вось Дашэўскі, які ўвесь час маўчаў за сваім сакратарскім сталом, папытаўся — разка і зласліва: «Отец вступил в колхоз?» Падлога пад нагамі ў Азевіча хіснулася, і ён, мярцвеючы, выціснуў з сябе: «Яшчэ не, не ўступіў», і ўсё ў тым пакоі ўскінулі галовы, з трывогай уставіліся ў яго. «Ну вот, видали?» — сказаў Дашэўскі. — А яму провводит коллективизацию. Агитировать за колхозы. А родной отец — единоличник. Или, может, даже кулак, а?» — «Не, не кулак. Серадняк», — зусім ужо апанурана адказаў разам сцішэлы Азевіч. «Середняк, а в колхоз не вступает. В чем дело?»

Выручыў Азевіча ягоны камсамольскі начальнік Маладцоў, якога, дарэчы, Ягор недалюбляў за няпэўны, надта мітуслівы нораў. Ускодчыўшы з свайго месца па парога, той растлумачыў, што ведае бацьку Азевіча (і калі толькі яго ўведаў?), што той вялікі прыхільнік калгаснага ладу, а не ўступіў у калгас толькі па той прычыне, што ў іх вёсцы калгас яшчэ не арганізоўваўся, і тут найбольшая віна не Азевічавага бацькі, а раённай партыйнай арганізацыі, якая яшчэ ў чымсь не дапрацавала, не растлумачыла — не ахапіла стопрацэнтнай калектывізацыяй сельскае жыхарства, як таго патрабуе пастанова ЦК ВКП(б) і асабіста таварыш Сталін. Усё згодна заківалі галовамі, а Дашэўскі прыстукнуў па сталю даланёй, даючы тым зразумець, што пытанне вырашана. Азевіча прынялі кандыдатам ВКП(б).

Здаецца, можна было б перадыхнуць з палёгкай, адна гара сышла з плячэй, ды ўскацілася другая, не меншая. На тым жа паседжан-

ні прынялі рашэнне: неадкладна, заўтра раніцай усім членам бюро райкома і актыву, разбіўшыся на брыгады, выехаць у аднаасобніцкія вёскі і выбіць план збожжанарыхтовак. У асабліва ўпартых сабатажніцкіх вёсках пабіць жорны — каб не малолі збожжа, здавалі дзяржаве. Выпадак ці па чыёй волі наўмысля Азевіч трапіў у брыгаду, куды трапіць зусім не хацеў — пад кіраўніцтвам Дашэўскага. Туды ж былі прымеркаваны Вайцяшонак і міліцыйнер. Двое іншыя павінны былі далучыцца ў сельсавеце — з ліку мясцовага актыву.

Раніцай сабраліся перад райкомам, падагналі фурманкі. Дзянёк выдаўся шэры, восеньскі, часам браўся накрапваць дожджык, але сціхаў. Ягор адчуваў сябе дужа няёмка ў міліцэйскай лінейцы побач з Дашэўскім. Не тое што некалі з Зарубам. Той хоць і вораг народа, а быў мяккі і спагадлівы чалавек. Гэты ж — сталь! І позірк такі — спадылба, звераваты, як і выгляд усяго худога, кастлявага твару. Вайцяшонак, мусіць, як кульгавы, сеў побач, а Азевіч прымасціўся ў перадку побач з возчыкам-міліцыйнерам. У таго цяпаўся на рэмені наган у жоўтай кабуры, што ўсім надавала важнасці і выклікала адчуванне бяспекі. Куды ехаць, ніхто з іх не ведаў, і толькі як уселіся, першы сакратар дастаў з чыгуначнага кіцеля складзеную ў чатыры столкі паперку. «Значит, так, — абвясціў ён. — Первая деревня Кан... Кандыбовичи...» — «Кандыбичи, — паправіў Вайцяшонак. — Гэта дзесяць кіламетраў». — «Вот едем в те Кандыбовичи! Айда!»

Прыехалі ў тыя Кандыбичи, спыніліся каля сельсаветкае хаціны са сцяжком над ганкам. Там ужо чакалі — старшыня, звычайнага выгляду мужык у кортавай, аднак, талстоўцы, і двое, відаць, з актыву. Дашэўскі, не злазячы з лінейкі, папытаўся: «У каго жорны?» — «Дык шмат у каго», — сказаў старшыня і палез у партфель. «А ну становись, показывай!» — скамандаваў Дашэўскі. Сельсавецкі старшыня нязграбна ўмясціўся на падножцы лінейкі, і яны паехалі па вёсцы. Зайшлі ў сенцы першай хаціны, адкуль старшыня адразу павёў у істопку, дзе ў запавуціненым куце мясціліся старыя жорны. «Так, — Дашэўскі раздумна азірнуўся. — Ты — паказаў ён на Азевіча. — Снимай камень!»

Адолеваючы пэўную няёмкасць, Ягор адкінуў убок млён, натужыўся, зняў цяжкі верхні камень, паставіў яго рубам, не ведаючы, што рабіць далей. «Давай, давай! — працягваў камандаваць Дашэўскі. — Неси на двор и бей вдребезги!» Ягор вывалак камень на двор, але разбіць яго не было аб што, і ён няўцямна прысланіўся з сваім цяжарам да гразкага кола лінейкі. «Что, не найдешь, о что расчеховить? — гырчэў Дашэўскі. — О фундамент бей! Вон об угловой камень». Азевіч няўмела ўдарыў аб вугал, камень адскочыў і пляската лёг у гразь. «Ну ты, няўмека, мать твою перамать! — вызверыўся Дашэўскі. — Бей сильнее! Как врага революции бей! Чтоб искры из него — в бога душу мать!» Другі ўдар здаўся болей удалы, кругляк ляснуў бокам і разваліўся.

Якраз у той момант з хаты выскачыла кабета з растрэпанымі валасамі, узняла крыку на ўсю вёску. Яна так бэсціла і кляла іх, што стала няёмка, нават боязна стала. Старшыня сельсавета кінуўся яе ўгаворваць, але тая ўсё крычала і плакала. З нізкага акенца цікаўна пазіралі на падворак некалькі мурзатых дзіцячых тварыкаў. Дашэўскі, аднак, нічога, здаецца, не чуў і не заўважаў, адно ведаў — камандаваць: «Паехали дальше!»

За якіх пару гадзін яны пабілі, можа, з дзесятак жорнаў, наслухаліся крыку, праклёнаў і лаянкі, асабліва ад жанок. У адным падворку, як яны прыйшлі туды, гаспадар, мусіць, ужо ведаў, па што. То быў мажны малады мужчына, ён сам зняў тоўсты верхні

камень і ладна садануў яго аб вугал. «Вот, сполнена. Будзьце спакойны»,— сказаў трохі азадачанаму той добраахвотнасцю Дашэўскаму і выцер аб штаны рукі. У крайняй ад выгану хаце верхняга каменя на жорнах не аказалася, не было і гаспадара. Гаспадыня ж, нейкая дурнаватая босая баба, нічога не знала — не ведала. На ўсе пытанні старшыні сельсавета і Дашэўскага адказвала: «Нічога не знаю, нічога не ведаю».— «Врет, сука,— сказаў Дашэўскі.— Попрыталі».

Калі яны ў поўдзень прыехалі ў наступную вёску, Азевіч не на жарт устрывожыўся. То была Альхавіца, а ў суседзях цераз поле ляжала яго родная Ліпаўка. «Няўжо і туды? Няўжо і туды?» — забілася ў ягонай галаве страхавітае пытанне. Але ён не мог наважыцца запытаць пра тое ў Дашэўскага і маўчаў. У Альхавіцы яны таксама пабілі нямала круглых, новых яшчэ, таўстых і зусім старэчых, змеленых камянёў; зноў над вёскаю чуўся плач і праклён. Некаторыя жанчыны прасіліся, паказвалі на малых, якім трэба есці, бажыліся, што ўсё здалі, болей няма ні зярнятка. «Ах, няма? — вызе-рыўся Дашэўскі.— Тогда чегу ж рыдаеце, если молоть нечего? Бей, Азевіч!» І Азевіч біў. Білі міліцыянер і кульгавы Вайцяшонак. У адной хаце, праўда, не пабілі. Выйшла маладая кабеціна, спакойна ўсміхнулася і паведаміла: «А мой у войску служыць і камандзір, не маеце права». І паказала фота курносага хлопца з двума трохкутнічкамі ў пятліцах. Дашэўскі зірнуў на фота, на старшыню сельсавета і моўчкі павярнуў з падворка. Тут не пабілі.

Нарэшце і ў Альхавіцы ўсё было скончана. Пакінулі не пабітымі двое жорнаў — у чырвонаармейскай сям'і і яшчэ ў адной хаце, на прабоі акой вісеў вялікі замок. Дашэўскі наказаў старшыню сельсавета пабіць, як прыйдзе гаспадар. Яны ўсе ўжо прытаміліся без палудня, але першы сакратар, відаць, не меў жаднага намеру даваць сабе ці ім адпачынак. Ён зноў выцяг з нагруднай кішэні свой спіс, і Азевіч абмер: што далей? «Так, едем в Липовку? Где Липовка?» Вайцяшонак заклапочана зірнуў на Азевіча, але той не знайшоў у сабе моцы адказаць. Праўда, тут жа да яго падскочыў альховіцкі старшыня: «А вунь, цераз поле! Во гэтай дарожкай, таварыш сакратар...»

Пакуль яны ехалі дужа знаёмай Ягору дарожкаю цераз поле, унутры ў яго быццам пераварочвалася штосьці. Ці ён думаў калі, што ягоны прыезд у родную вёску будзе з такой патрэбай? Ці яго тут чакалі калі ў такой ролі? Бацька казаў, што некаторыя яму зайздросцілі, што сын выбіўся ў людзі, хоць невялікі, але начальнік у раёне. І во, ён едзе, гэты начальнік. Як ён паглядзіць каму ў вочы, калі будзе біць іхнія жорны? Што пра яго скажучь людзі? Не якія там незнаёмыя чужыя сяляне, а свае, знаёмыя з дзяцінства мужыкі і бабы?

Аднак думай не думай, а рабіць нешта трэба. Іхнюю лінейку сустрэлі на ліпаўскай ваколіцы старшыня Пракапчук і высювая актывістка Матруна Бабіч. Яны былі ўжо ў курсе. Дашэўскі адно запытаў: колькі двароў? «Адзінаццаць,— з гатоўнасцю адказаў той. «Так, чтобы было управней, разбиваемся на две группы. Ты и ты,— паказаў ён на Вайцяшонка і міліцыянера,— на ту сторону, а ты и женщина — на эту. Как твоя фамилия?» — запытаў ён жанчыну. «Ды Бабіч я, Матруна Іванаўна».— «Так, Матруна, веди нас, показывай. Тем председатель укажет».

Рабілася ўсё горш і горш, бяда падступала ўсё бліжэй. Патым, што Дашэўскі звярнуўся да Матруны, Азевіч зразумеў, што пра ягоныя, Азевіча, адносіны да Ліпаўкі ён не ведае. Каб хоць Матруна не лягнула таго, раптам падумаў ён і сумеўся. Але што радасці з таго, што не лягне,— яны ішлі якраз па тым баку, дзе

праз шэсць падворкаў стаяла і ягоная хата. А ў хаце жорны. На якіх і ён нямала намалоў у свой час — на хлеб, на зацірку, бліны. Што тут будзеш рабіць?..

Разварушаны і знямелы, бы ў кепскім сне, ён хадзіў з гэтымі людзьмі па знаёмых падворках, стрымана, чужым голасам вітаўся з суседзямі і моўчкі ішоў у сенцы, у трысцен ці ў істопку (змалку ведаў, дзе што ў кожнай сям'і), знімаў верхні камень і выносіў на вуліцу. Ён маўчаў. Бабы крычалі і плакалі, але на бабаў грозна пакрыкваў Дашэўскі, а яшчэ болей прарэзліва сакатала актывістка Матруна — сварліва тлумачыла важнасць рашэння райкома партыі: «Трэба, бабы, болей пра дзяржаву дбаць, рабочы наш клас кожны кавалак хлеба лічыць, не на буржуяў аддамо, аддамо, бабы, на абарону, на індустрыялізацыю. Мы ўжо як-небудзь, абы наш рабочы клас, які куде сацыялізм, быў сыты-давольны...»

Так яны дайшлі і да Азевічавага падворка.

Ягор дужа не хацеў ісці першы, стуліўся за чорнай шырокай спіной Дашэўскага, наперадзе кльпала шыраказадая Матруна. Але хіба тут схаваешся? Усё роўна яны ўсе ўвайшлі ў сенцы, і ў той час расчыніліся дзверы з хаты і сястрычка Ніна крыкнула, бы знячэўку: «Мама!» Паказалася і мама, твар яе збілеў, вусны задрыжэлі, быццам яна хацела нешта сказаць, ды страціла голас. Ягор ірвануўся да жорнаў і ўхапіў знаёмы, даўно ўжо не тоўсты і не дужа цяжкі камень. Ён нічога не хацеў ні тлумачыць ім, ні нават доўга затрымлівацца тут. Бегма вынес камень на агарод, дзе з пустазелля пад плотам тырчаў вялікі разваліўся на дзве палавінкі, і ён, хістаючыся, з апошніх высілак вярнуўся ў двор. Дашэўскі на агарод не палез — пазіраў здаля, Матруна стаяла на ганку, а з хаты чулася глухое галашэнне маці. Ніна, чуваць было, яе сучышала. Добра, што дома не аказалася бацькі, інакш... Астатняе Ягора ўжо не надта трывожыла, самае прыкрае ён перажыў. Штосьці ў ягоных пачуццях зламалася, і ён выразна адчуваў, што рабіўся інакшым, чым прывык адчуваць сябе.

Яны разбілі яшчэ два камяні, і іхняя патрэба ў Ліпаўцы была на тым скончана.

Вярталіся ў раён моўчкі, стомленыя, разварушаныя і галодныя. Ніхто нідзе не запрасіў іх пачаставацца, ды і ім было не да пачастунку. Дашэўскі зацята маўчаў, зыраючы спадылба на прыдарожны абсяг. Яго тут не любілі, ні ў мястэчку, ні ў раёне, і ён, падобна, зусім не імкнуўся прыдбаць чыю-небудзь прыязнасць. Азевіч ужо ведаў, што ўвесь прымус і бязладдзе ў раёне сяляне звычайна адносілі да свайго мясавага кіраўніцтва. Думалі: гэта яно нахабна заганяе ў калгасы насуперак волі Сталіна, яно абкладвае цяжкім падаткам сярэднякоў, раскулачвае і ссылае невядома куды. Усё гэта тутэйшыя, мясцовыя, сельсавецкія, раённыя начальнікі. Трэба скардзіцца вышай, пісаць Чарвякову ці нават Калініну. І пісалі, збіралі калектыўныя подпісы пад тымі лістамі — усёй вёскай ці нават некалькімі вёскамі. Ды ўсё марна, паслабкі не наставала. Тады думалася: зноў вінаваты мясцовыя — міліцыя ці ГПУ, перахапілі пісьмы, не туды паслалі, не так растлумачылі. Доўгі час так думаў і Азевіч, аж покуль не пачаў рабіць сам у райкоме. І тады зразумеў: э, не! Не мясцовыя вінаваты ў бязлітасным стаўленні да сялян — тое стаўленне ішло зверху. Ці не з самага верху нават. А мясцовыя дык нават часам змякчалі, расслаблялі тыя жорсткія загады і патрабаванні, што нярэдка канчалася кепска для некаторых мясцовых. Можна, менавіта праз гэта сумны лёс напаткаў і Зарубу, бо ягоная сціплая чалавечнасць замінала шмат чаму ў новым стаўленні да сялян. Усё ж той сам паходзіў з народа і, мусіць, не меў для яго неабходнай па тым часе жорсткасці. Пакуль ехалі, Азевіч не мог пазбыцца адчу-

вання, што ў раёне дужа не хапае Зарубы. Не так ягонаі працы ці клопату, як проста ягонаі прысутнасці на сваім месцы, у выкананне, з ягоным спакойным, разважным характарам. Вельмі шкода рабілася пры думцы, што ён — вораг, хоць і слаба верылася ў тое, але ж... Хіба мала навокал благіх людзей, шкоднікаў і шпіёнаў. Можна, як ашукалі, злоўжылі ягонаі дабрынёй, зацягнулі ў свой шкодніцкі лагер. Мабыць, зацягнуць яго было нескладана — усё ж даверлівы і нязлосны быў гэты чалавек. Вельмі шкода яго было Азевічу, і тачыў маўклівы дакор сабе, што і ён неяк дачыніўся да ягонаі пагібелі. Хай не сам, не па сваёй волі, лічы, праз прынуку. Паліна!.. Во хто быў ягоны найбольшы боль і загадка, можна, на ўсё яго далейшае жыццё. Што гэта за чалавек, Паліна? Што за жанчына? Чаму яна так паставілася да яго, вясковага хлопца з яго неразбэшчаным даверам і маладой дурнотаю?

Прыехалі ў мястэчка не позна, але ўжо змерклася. Дашэўскі вылез каля райкома, астатнія таксама пазлазілі з лінейкі. І калі міліцыянер трохі ад'ехаў, Вайцяхонак сказаў: «Давай зойдзем? Замоцым гэта клітае дзела». Яны пайшлі да Вайцяхонка, і Азевіч у той вечар першы раз у жыцці напіўся, як не напіваўся ніколі. Заснуў на чужой лаве на покуці, не распрануты. Яўген яго не будзіў да ранку. Раніцай абодва пайшлі на работу — была нарада сакратароў, і яму належала выступіць — пра авангардную ролю камсамола ў калектывізацыі сельскай гаспадаркі.

Бабчын падворак ля рэчкі адгароджваў ад суседняга старых тухлявы паркан, да самага верху зарослы кустоўем парчак — з гэтага боку і півонямі — з другога. Нейка праз адчыненае акно Ягор пачуў ціхенькі дзявочы спеў па той бок агароджы. Хоць ён тут перабыў ужо зіму і дачакаўся лета, але неяк недабраў часу пацікавіцца, хто жыў у суседзях. Цяпер тая цікавасць прарэзалася, і ён, выпнуўшыся з акна, зірнуў на падворак. Над зараснікамі парчак відаць стала бялавая галоўка дзяўчыны, якая нешта поркалася ў асветленых сонцам кветках і спявала — ціхенькае і шчымлівае штосьці. Слоў ён не мог разабраць, але кradком палюбаваўся дзяўчом і зачыніў акно. Доўга любавалася не было калі — трэба было бегчы на працу. Другі раз ён убачыў знаёмую бялавую галоўку выпадкам на вуліцы. Якраз, спяшаючыся, хацеў перагнаць худзенькую дзяўчынку ў лёгенькай стракатай сукенцы, што ішла наперадзе, і здагадаўся, што гэта — суседка. Тады ён параўняўся з ёй і, павітаўшыся, гуліва сказаў: «Во суседзі, а незнаёмыя. Я ж у бабкі жыву. А вы — побач. Я бачыў...» — «Ды я ведаю, — усміхнулася дзяўчо. — Яшчэ як вы перабіраліся да Мальвіны, бачыла». — «Во як! А я не бачыў. Мяне Ягорам клічуць. А вас?» — «Мяне? Анэля». Анэля, быццам каталічка, адзначыў у думках Ягор і папытаўся, каб не маўчаць: «Куды гэта вы кіруеце? На працу?» — «Не, не на працу. У народом за білетамі. У кіно». — «У кіно, гэта добра. А на які фільм?» — «Вы не ведаеце? — «Кацька — залаты ранет», кажуць, дужа смешная карціна, трэба паспець, каб білет купіць». — «Тады купіце і мне, — нечакана для сябе папрасіў Ягор. — У дзевяць вечара я пастараюся прыбегчы. Сёння паеду ў Залескі сельсавет, але надвечоркам вярнуся. Добра?» Анэля трохі павягалася з адказам, быццам засаромелася нават, але ён падумаў, што нічога сарамлівага ў ягонаі просьбе няма — у яго проста не было сёння часу бегчы ў народом па білет. І Анэля, відаць было, моўкі пагадзілася. На рагу яны разышліся ў розныя бакі — Ягор пабег у райком, а Анэля павярнула за сінагогу ў народом.

Увечары, аднак, ён прыпазініўся і ледзьве не падвёў дзяўчо. Калі, увесь спатнелы, прыбег да народма, на вуліцы перад ім ужо было пуста — кіно пачалося. Анэля журботна стаяла зводдаль пад таполяй, пазіраючы ў канец вуліцы, і ён, згледзеўшы яе, прыветна па-

махаў рукой. Іх упусцілі ў цёмную, поўную народу залу, яны прымасціліся недзе ў апошніх радах, адразу аддаліся чароўным перыпетыям кіношнага жыцця на экране. Часам Ягор кідаў таемныя позіркi на суседку, тая сядзела напружаная, сцішаная, здаецца, дужа нясмелая. І, бадай, нічым не выдавала сваіх пачуццяў, нават калі зала дружна рагатала над незаіздроснымі прыгодамі кіношнага героя. Адзін раз толькі засмяялася, як той пасля, як скокнуў з моста, падняўся на доўгія ногі, мокры, смешны і расчараваны. Ягор таксама ледзьве пераборваў смех, які час ад часу ў ім усё ж прарываўся.

Як выйшлі з нардома, было ўжо цёмна, яны моўчкі, бы з няёмкасцю, пайшлі ў сваю вуліцу. Патроху неяк разгаварыліся. Анэля сказала, што працуе ў аптэцы памочніцай правізаркі, што жывуць яны ў гэтым мястэчку шосты год, да таго жылі ў Полацку, а нарадзілася яна ў Ленінградзе. Ягор праводзіў яе да веснічак, пастаяў крыху, і яны развіталіся. Праўда, перад тым ён сказаў, каб наступны раз брала адразу два білеты. «А не спозніцеся?» — запыталася яна, быццам крыху дакараючы за яго спазненне, і яму тое здалося прыемным. «Ну ўжо не! — сказаў ён. — Жывы ці мёртвы буду роўна ў дзевяць».

І дарма сказаў так рашуча — той наступны раз ён наогул не трапіў на суботняе кіно — суботу і нядзелю праседзеў у Глыбачанскім сельскім Савеце, дзе разваліўся сарганізаваны калгас і з ім камсамольская ячэйка. Паўцякалі камсамольцы — хто куды. Прыехаўшы ў панядзелак, пайшоў у аптэку, але тая ўжо зачынілася, тады ён проста пайшоў да падворка суседзяў. Пастаяў каля веснічак, паслухаў. Чакаў, можа, яна выйдзе з хаты, убачыць яго, загаворыць. Але замест дачкі выйшла маці — нестарая яшчэ кабёціна з гладка зачэсанымі валасамі і куртаценькім фартушком наперадзе. Яна сказала, што Анэлі пакуль няма ў хаце, але павінна вось-вось прыйсці. Калі яму трэба бачыць яе, дык можа зайсці ў пакой, дзе можна будзе яе пачакаць. Ён падумаў і нясмела патопаў цераз падворак да ганка.

Не шмат у каго з ягоных знаёмых местачкоўцаў ён быў дома, болей у Вайцяшонка, хатні лад якога мала чым адрозніваўся ад звычайнага вясковага. Вялікі стол у таго заўжды быў завалены кніжкамі і пачкамі вучнёўскіх сшыткаў жонкі-настаўніцы, сярод якіх часцяком выглядалі шклянкі і талеркі з недаедкамі, даччыны лялькі; на ложку ляжала вопратка, сярод якой можна было прысесці, бо зэдлікаў было ўсяго два. Таму яго прыемна падзівіла ў гэтай кватэры не так абстава — круглы стол пад сурвэткай, камод, канапа, — як свежая чысціня вышараванай да жоўтага колеру падлогі, пакрытай пярэстымі паласамі дываноў. На ўсіх трох невялікіх вокнах з чысцючкімі шыбамі ружавелі кветкі, кветкі былі і на лаўках пад вокнамі. Мабыць, тут любілі кветкі, не дзіва, што цэлыя зараснікі іх буялі на падворку. У куце за некалі шыкоўным, хоць і пацёртым крэслам высілася шафа з кнігамі ў некалькі ярусаў. Такой чысціні і парадку Ягор яшчэ не бачыў — ні ў прыватным жытле, ні ў важных казённых установах, — аж боязна было ступіць. Тым не менш гаспадыня ветліва запрасіла яго ў самае шыкоўнае крэсла, у якім ён сеў — бы праваліўся да самай падлогі. «Вы наш сусед, кватарант бабкі Мальвіны? — з ветлівай усмешкай пыталася гаспадыня. — Анэля расказвала, як вы з ёй хадзілі ў кіно. Яна кіно дужа любіць, не прапускае ніводнай карціны. Раней з Лінай, сяброўкай, хадзіла, а цяпер засталася адна. Лінка паехала вучыцца ў Віцебск, а ёй тут трохі адзінока. Дык вось вы...» — «Ну, я так, за кампанію, — сказаў Ягор. — Мне, ведаеце, не надта да кіно: мала часу». — «Ведама ж, у вас дэфіцыт часу, вы ж у райкоме працуеце? Наш бацька таксама совеслужачы, праўда, не такога маштабу, але вольнага часу зусім не мае. Усё праца, праца...» — «А дзе працуе ваш бацька?» — папытаўся Ягор, тое было

для яго важна. «Ды ён на льнозаводзе. Бухгалтарам»,— сціпла адказала жанчына, стоячы з ручніком па другі бок стала, і Азевіч прыпамятаў. Ён некалі нават знаёміўся на нарадзе з бухгалтарам ільнозавода — немаладым ужо, ціхманым чалавекам у акулерах. Тады льнозавод не выканаў план, і ўсё яго кіраўніцтва на бюро райкома атрымала добрую нахлабучку ад Дашэўскага. Думалі, дырэктара пасадыць, ды неяк абыйшося. «Анэля павінна прыйсці, а пакуль, каб не было сумна, я пачастую вас гарбаткай з малінай. Ну і кніжкі можаце паглядзець. Вунь Дзюма ў нас ёсць. Ці Дастаеўскі, калі паважаеце». Гаспадыня выйшла, а ён павярнуўся да паліцы з кнігамі. Было шмат мяккіх кніжак з разрэзанымі старонкамі, а яшчэ болей тоўстых, у каляных вокладках з чорнай або пярэстай, пад мармур, паперы, з залатымі літарамі на скураных корках. Ягор выцягнуў адну, пагартану, ды малюнкаў у ёй не было, і ён запіхнуў яе назад у вузкую шчыліну між іншых кніжак. Побач была і яшчэ такая, і яшчэ. Нешта падобнае на ціхенькае шкадаванне ці зайздрасць з'явілася ў ім — усё ж столькі чалавечай мудрасці ідзе стараной, паўз яго, неспазнанае, няздзейсненае для яго. Ну, але, мабыць, такое іхняе жыццё, такі лёс. Да ўсяго не дапнешся, тут хоць бы ўхапіць якія вяргі людскіх ведаў.

Гаспадыня тым часам прынесла шклянку гарбаткі і сподачак ваарэння, але ён не спяшаўся піць. Ён не мог адарвацца ад кніжак, аўтары якіх былі яму амаль спрэс невядомыя. Хіба апроч некалькіх тамоў Талстога, Пушкіна і дзвюх кніжак Купалы. Такого багацця ён не бачыў нават у даволі вялікай бібліятэцы нардома, дзе, як хваліўся яго загадчык, быў самы поўны збор твораў класікаў марксізму. «Спадабаліся вам кніжкі? — спытала гаспадыня.— Анэлі дужа падабаліся. Дзюма, Вальтэра Скота, Гюго яна прачытала яшчэ ў школе. Тады дужа любіла чытаць. Цяпер меней. Ну, але такі час. Усё ж падрасла, тэхнікум скончыла».— «Які яна скончыла тэхнікум?»— запытаў Ягор. «Аптэкарскі,— сказала гаспадыня.— Я ж таксама фельчаркай рабіла. Разам не раблю»,— гаспадыня сціпла прымовула. Ягор хацеў папытацца, чаму яна цяпер не працуе, як грукнулі дзверы і ў пакой ступіла Анэля. Згледзела яго, і шчокі яе сарамліва запунсаведі. «Мама! — сказала яна нібы з дакорам. Але тут жа знайшла жартоўны тон і весела засмяялася.— Вы майго кавалера гарбаткай частуеце? Але яму, мабыць, няма часу. Ён чалавек партыйны і нават на спатканне не прыходзіць».— «Нічога, якраз сёння я маю часу».— «Маеце, ну дык добра. Тады мы разам адзначым юбілей нашага татачкі»,— жвава абвясціла Анэля. Ягор ніякавата паморшчыўся, дзяўчына заўважыла тое і энергічна запратэставала: «Не адмаўляйся, татачка будзе рады. Я яму ўжо расказала, як мы хадзілі на «Кацьку», а ён некалі ведаў таго рэжысёра. Як мы жылі ў Піцеры. Можна расказаць, будзе цікава».

Каб не замінаць жанчынам, якія ўзяліся накрываць стол, Ягор перайшоў у бакоўку, мабыць, Анэлін пакойчык з акуратна засланым ложкам, столікам ля акна, на якім буялі ўсё тыя ж кветкі, ад чаго тут было нават трохі з прыцемкам. Анэля пасадзіла Ягора да таго століка з кнігамі, сярод якіх адна вылучалася надта вялікімі памерамі, і Ягор асцярожна выцягнуў яе з-пад іншых. Гэта, аднак, аказалася не кніга, а старасвецкі сямейны фотаальбом. Застаўшыся на адзіноце, Ягор пачаў разглядаць яго незнаёмых насельнікаў — маладых і старых, з бародамі і без барод, мужчын у мундзірах з радамі бліскучых гузікаў, дам у доўгіх спадніцах, старанна прычасаных, прыбраных дзяўчат, падлеткаў, што сціпла пазіралі на яго з каляных старонак альбома. Былі тут і афіцэры з шашкамі, у пагонах, і нават адзін, мусіць, нейкі важны святар у расе з вялікім крыжам на бліскучым металічным ланцугу. Гэтыя хоць і выклікалі пэў-

ную цікавасць, але не падабаліся Ягору, бо, пэўна ж, былі ворагамі пралетарыяту. Зрэшты, таксама як і іншыя, думаў Ягор. Ён яшчэ не дагартаў альбом, як у пакой убегла Анэля, таксама з куртаценькім фартушком, падвязаным на яе тоненькай таліі. Яна аж здзівілася: «Няўжо зацікавіліся? Ды не трэба гэта», — і хацела адабраць альбом, але ён не даў. «Не, цікава, столькі фатаграфій!» — «Дык гэта ж уся радня яшчэ з таго веку. Піцёрскія ўсе». — «І ты тут ёсць?» — пацікавіўся Ягор. «Ай, я саплячка яшчэ, во ў канцы, на апошняй старонцы». Яна адгарнула некалькі аркушаў і паказала на два бляклых здымкі, дзе была знята, мабыць, яшчэ ў школьныя гады, можа, дзесяцігадовай дзяўчынкай, што напружана ўзіралася ў фотаапарат. «А гэта хто?» — папытаўся ён, паказваючы на невысокага чалавека ў форменнай тужурцы з гальштукам і ў акуларах, штосьці ў ім здалося Ягору знаёмым. «Дык гэта ж наш татка, — сказала Анэля. — Яшчэ як у гімназіі вучыў». — «А ён што, вучыцель?» — «Выкладчык матэматыкі. А цяпер бухгалтар», — сціпла паведаміла Анэля. «Так, так, — сказаў Ягор, адчуўшы і тут невядомую яму жыццёвую драму, якая, напэўна, спасцігла гэтых людзей. — А гэты поп?» — паказаў Ягор на святара. «То мой дзядзечка архірэі. Ён памёр ужо... Я была ў яго любімай пляменніца», — уздыхнула Анэля. Ягор паўзіраўся ў святара, але не сказаў нічога.

Неўзабаве прыйшоў з працы і гаспадар — таўставаты задышлівы чалавек у акуларах. Жонка і дачка пацалавалі яго, віншуючы з юбілеем, пасля Анэля пазнаёміла з Азевічам. Яе бацька сціпла паціснуў яго руку: «Бухгалтар Свядэрскі». Нядоўгі час ён прыбіраўся за шафай, каб сесці за стол, скінуў панашаную талстоўку і надзеў белую сарочку ў палоску, гальштук, камізэльку і чорны, пацёрты, але яшчэ прыстойны пінжак. На стала з вялізным букетам півоняў ужо бялелі чатыры чысцюткія талеркі і каля іх былі раскладзены нажы і відэльцы — кожнаму па пары. Ягор прыгледзеўся: ці не срэбра? Можна, аднак, і не срэбра, але прыгожыя відэльцы дзе нажы таксама. Тут жа гаспадыня паставіла насупраць кожнай талеркі па адным невялікім кілішку — пэўна ж, для выпіўкі, і Ягор адчуў незразумелую прыкрасць да гэтае вытанчанасці, якая яму была нязвыклая і нават незнаёмая. Але і прыемнасць у чымсь адначасна. Як запрасілі сесці, ён нейкі час баяўся дакрануцца да гэтых далікатных рэчаў, не ведаў, што ўзяць першым і ў якую руку, і трохкі сумеўся ад няёмкасці. У галаву аднекуль убілася недарэчнае слова і гучала: «Абывательства, абывательства...» Тым не менш усё ж прыемнае было тое абывательства.

Пачастунак, аднак, быў даволі сціплы: тушоная капуста з печы і дранікі ў смятане. Яны з бацькам выпілі па адным кілішку нейкай саладкаватай наліўкі, жанчыны толькі прыгубілі, пажадаўшы бацьку здароўя і шчасця. Той, аднак, трудна ўздыхнуў: «Ці думаў калі, што такое будзе маё пяцідзесяцігоддзе...» Ягор ахвотна выпіў свой кілішак, але еў не надта, усё ж было няёмка чужому ў гэтай невяліччай сямейцы, ладнай сваёй згоднай еднасцю. Рэшту таго дня, на змярканні, яны з Анэляй пайшлі пагуляць па-над рэчкай, і Анэля ціхенька апавядала яму пра колішняе жыццё ў Петраградзе, дзе бацька вучыў у гімназіі. Да рэвалюцыі, канешне. Бацька паходзіў з простаі сям'і, ягоны брат нават быў відны рэвалюцыянер, сацыял-дэмакрат, сядзеў у турмах, а пасля эміграваў у Германію. А вось з маці ім не пашэнціла — маці была дваранскага роду. Гэтыя ўсе афіцэры і дамы — радня матчына, праз іх і яе паходжанне гэтую сямейку гімназічнага вучыцеля Свядэрскага выслалі з Ленінграда, тры гады яны жылі ў Полацку, але мусілі з'ехаць і адтуль. Так вось і апынуліся ў мястэчку, бо далей ужо ехаць не было куды. Мабыць, тут ужо і будучыя дажываць. А з імі і яна, Анэля, якая іх дужа любіць і не ўяўляе

сабе, як можна іх пакінуць. Яны ціхенька ішлі вузенькай, добра, аднак, пратапанай спежкай па местачковай аселяцы. Збоку ля рэчкі ў вечаровым сутонні высіліся вялізныя вольхі, з аселяцы веяла вечаровай сырызнай, побач бялела стракаценькая Анэліна сукенка. «Ты — камсамолка?» — запытаў Ягор. «Не-а, — сказала яна. — Хто мяне прыме такую», — і кораченька засмяялася, няўмела стаіўшы ў тым смеху свой трудны клопат. Ён не пярэчыў, сапраўды, з такім, далёка не пралетарскім, паходжаннем не шмат чаго даб'ешся ў жыцці. Гэта горш, чым сялянскае паходжанне. Чым нават сярэдняякае. Тут, лічы, амаль што кулацкім пахне. Калі не горай.

Для Азевіча настала пара новага радасна-сумнага клопату. Дзе ён ні быў удзень, але як толькі надаралася вечаровая часіна, бег да суседзяў, і яны з Анэляй ішлі ці да ракі, ці ў народ, калі там было што цікавае, ці проста сядзелі на лавачцы пад сцяной ля яе півоняў. Анэля аказалася разумнай, гаваркой дзяўчынай, яна прачытала ня мала кніжак і ўзяла за мэту расказаць пра ўсе іх Ягору, які, канешне ж, не прачытаў і дзесятае часткі таго. Ужо былі расказаны два раманы Аляксандра Дзюма, «Айвенга» Вальтэра Скота, «Крыжаношцы» Сянкевіча. «Дон Кіхота» ён узяў у яе, каб прачытаць самому. Але не было часу, і ён паспеў адолець толькі сотню старонак гэтай тоўстай кніжкі. У дажджлівыя вечары яны сядзелі ў Анэлінай бакоўцы, і Анэля ўсё гаварыла і гаварыла. Менавіта там, у бакоўцы, ён першы раз пацалаваў яе, і дзяўчына дужа спалохалася таго пацалунка і пасля нават нічога не магла расказаць. Адно прыхінулася да яго, ён абняў яе і тады, поўны нязвяданага замілавання, вырашыў у думках: «Ажанюся!» Хацеў сказаць аб тым Анэлі ці, як пісалі ў старых кніжках, напросіць рукі, ды штось перашкодзіла таму, дужа замінала няёмкасць. Мусіць, трэба было пачакаць ці выбраць іншы, болей прыдатны момант. Ці, можа, набрацца большай рашучасці. Так ці інакш, ён не сказаў таго слова, і хто ведае, ці не зрабіў правільна. А можа, і не — як падумаць, зрабіў самую сваю вялікую памылку ў жыцці.

Напярэдадні той начы ён некалькі дзён прабываў на раёне, вярнуўся позна, вуліца ўжо спала, нідзе не свяцілася ніводнае акенца. Ён падышоў да суседскіх варотаў, пастаяў, паслухаў. Анэліна акно таксама было цёмнае. Час, мабыць, пераваліў за поўнач, і ён пайшоў у сваю хаціну, не адразу, але моцна заснуў. Прачнуўся трохі пазнавата, у сподняй кашулі выбег памыцца на падворак і амаль сутыкнуўся з бабкай Мальвінай. Тая ўстала з прызбы, як ён выйшаў, і ён зразумеў: чакала яго. Але што здарылася?

«Няшчасце ў суседзяў. Бухгалтара ноччу забралі». — «Хто забраў?» — недарэчна спытаў Ягор. «А хто ж іх ведае — хто? Халун, пэўна».

Ягор павярнуўся і, не памыўшыся, пабрыў на сваю палавіну. Дрыготкімі рукамі апрануў кашулю і, апанураны, пабрыў у райком. Ні той дзень, ні наступны ён не наважыўся зайсці да суседзяў, думаў, Анэля прыбжыць сама, але тая не прыбгала. І ён злавіў сябе на тым, што і не хоча, каб яна прыбегла.

Ён не бачыў яе, можа, месяц ці болей, а як аднойчы сустрэўся ў мястэчку, каля базару, дык перайшоў на другі бок вуліцы. Ён баяўся сустрэчы з ёй і яе бядой, як баяцца спатыкаць радню нябожчыка ці злачынца. Дужа непрыемна было яму ўспамінаць свае паходкі да бухгалтара Свядэрскага, выкрытага шкодніка на льнозаводзе, хоць сэрца па ягонай дачцэ Анэлі яшчэ балела доўга. Пакуль не адбалела дарэшты...

Звычайна, скалясіўшы раён уздоўж і ўпоперак, Азевіч пазбягаў наведвацца ў свой родны кут. Адчуваў, што тое наведанне, асабліва пасля памятнай восені збожжанарыхтовак з ліквідацый жорнаў,

не прынясе радасці ні яму, ні яго вяскоўцам. Калі ўжо абавязкова трэба было каму ехаць у бок Ліпаўкі, дык ехаў Вайцяшонак, які таксама пазбягаў свайго Завішша ў Запущчанскім канцы раёна. Туды ехаў Азевіч, дзе ён адчуваў сябе вальней, бо ведаў толькі калгаснае кіраўніцтва ды сяго-таго з камсамольскага актыву. Але во так здарылася аднойчы, што ў сувязі з падпіскай на пазыку выязджалі ўсе дарэшты: райком партыі, райвыканком, райком камсамола, увесь раённы і партыйны актыў. З акругі і з Менска прыехалі ўпаўнаважаныя, і райком разбіў усіх на брыгады. І камусьці з кіраўнікоў спатрэбілася прызначыць Азевіча менавіта ў Ліпаўку. Калі ён, ледзьве не абураны, пайшоў у аргаўдзел папрасіць, каб памяншлі, загадчык Пацябун заўпярціўся: аказваецца, спісы ўжо зацвердзіў асабіста таварыш Дашэўскі. Да таго ж, маўляў, яму, Азевічу, у роднай вёсцы падпіску будзе правесці лягчэй, бо ён ведае кожнага з землякоў, хто колькі мае і чым хто дыхае.

Нічога не зробіш, Азевіч мусіў паехаць у Ліпаўку.

Ехаць павінны былі трое, апроч Азевіча яшчэ раённы пракурор Гарадзілаў, нядаўна прысланы з Менска, і Ягоўдзік з райзага. Але Ягоўдзіка ў апошні момант перакінулі ў іншую брыгаду, а яму, Азевічу, сказалі: «Управіцеся і ўдвох». Так яны пагодлівым красавіцкім днём паехалі фурманкай у родныя, даўнавата не бачаныя Ягоравы мясціны.

Пакуль ехалі, Ягор дужа трывожыўся. Арганізаваны ў Ліпаўцы калгас ледзьве ліпеў, насення для сяўбы не хапала, коні за зіму падупалі ад бяскорміцы. За год у калгасе змяніліся аж тры старшыні: аднаго пасадзілі за шкодніцтва, другі ўцёк — з'ехаў немаведама куды, прыхапіўшы дзве тысячы калгасных грошай. Цяпер там старшынстваваў Мікіцёнак-старэйшы, неблагі, старанны, але малапісьменны і мяккаваты чалавек, нейкая далёкая радня Азевічаў. Разоў колькі ён прыязджаў у райцэнтр і ўсё звяртаўся да Ягора па тое-гэта, але чым яму мог памагчы райкомаўскі інструктар Азевіч? Тут ужо без карысці быў і Дашэўскі, які таксама нічога не мог і не меў, апроч хрыплага, сарванага ад пастаянных мацюкоў голасу. Азевіч ведаў, што ў Ліпаўцы, як і скрозь, было голадна, хлеба ў красавіку, мусіць, ужо ні ў каго не засталася, даядалі бульбачку. Ён узяў з сабой у партфель паўбохана хлеба, што атрымаў на тры дні па картках, бляшанку рыбных кансерваў. Пракурор Гарадзілаў, мяркуючы па ўсім, быў чалавек гарадскі, бо, як ехалі, усё захапляўся краявідамі: які прыгожы безразняк, якое здатнае возера! Азевічу было не да краявідаў, ён думаў, як там у маці. Бацьку яна пахавала зімой. Ягор праз сваю працу не мог прыехаць на пахаванне — быў на семінары ў акрузе і даведаўся аб той смерці, як бацьку ўжо закапалі. Цяпер там маці і сястра. Сястра так і не выйшла замуж — пазнікалі жаніхі, а каторыя засталіся, дбалі не пра жаніцьбу — пра тое, як пракарміцца.

Яны прыехалі ў Ліпаўку надвечоркам. Збіраць сход, мусіць, было яшчэ рана, і Ягор паехаў у далёкі канец сяла, да свае хаты. Думаў: ці дома маці, дзе Ніна? З тою думкай увайшоў на свой падворак, трохі здзіўлены, што кудысь зніклі вароты, на дрывотні ляжала ўсяго некалькі сырых палак. Значыць, кепская справа і з дрывамі. Дзверы хляўка-свіронка таксама былі насцеж расчыненыя. Ён моўчкі, наперадзе пракурора, увайшоў у хату, нізенькая столь якой бы яшчэ паніжэла. Усё шукаў позірккам маці. Ды пачуў яе голас аднекуль з запечча — слабы, хваравіты голас, які аддаўся ў ім балючай трывогай.

І праўда, маці хварэла. Не адразу, спакваля выпайзла да сына, захутаная ў нейкія транты, заплакала. Ён таксама гатовы быў заплакаць, расчулены, ды прысутнасць старонняга чалавека стрымлівала ад сантыментаў. Упаўнаважаны Гарадзілаў, здаецца, не меней за яго ўражаны гэтай сустрэчай, няўцямна стаяў пасярод хаты, не ведаючы,

куды прыткнуцца. Ягор папытаў пра Ніну, аказваецца, маці жыве адна, Ніна з'ехала на шахты, бо жыць няма як, есці няма чаго, апрагнуць таксама. «А як жа ты?» — вырвалася ў Ягора. «А што ж, сыноч, мне ўжо прыйшоў канец, ужо каб вам лепей было, каб ужо вы, маладыя, жылі. А мне ўжо следам за бацькам, да яго ў пясочак...»

Са стогнамі і вохканнем маці пачала збіраць пачастунак, ды нешта не збіралася. Хлеба не было зусім, яна паклала на стол дзве закаржэлыя ляпёхі-траўнікі, прынесла аднекуль жжаўцелы кавалачак сала і знаёмы Ягору з дзяцінства счарнелы нож з адскапным тронкам. Паклупала кудысь з падворка — пазычаць яйкі на яешню, сваіх кураў ужо не было. З прыгнечаным выглядам Ягор тупаў па хаце, няўцямна слухаючы, як пракурор Гарадзілаў толькі паўтарае загадкава: «Да-а, да-а-а. Дзяла...» — «Вось так», — сказаў Ягор, стараючыся, аднак, нічым не выдаць сваіх ушчэнт разварушаных пачуццяў. Але ўпаўнаважанага займала, відаць, трохі іншае, і ён запытаўся: «Каго ж мы тады падпішам? Ці гэта толькі ў вас так? Мабыць, ваша дзярэўня — выключэнне? Як вы лічыце?» — «Выключэнне! — злосна кінуў Ягор і з яшчэ большай злосцю дадаў: — І раён выключэнне! І ўся Беларусь выключэнне!» Сказаў і спалохаўся, убачыўшы ў вачах пракурора такія ж самыя спалох. Абодва, зацяўшы ў сабе страх, змоўклі. Ягор паныла пазіраў у запэцканае мухамі акно.

«Што ж гэта робіцца, што ж гэта робіцца?» — не мог прагнаць з галавы тую недарэчную думку, адказу на якую ў яго не было.

Няхутка, аднак, прыйшла маці, прынесла пяток пазычаных у суседзяў яек, засмажыла на прыпечку яешню. Ягор дастаў з партфеля свой абкрышаны кавалак хлеба, адкроіў тры лусты. Маці ашчадна ўзяла сваю, з прагнасцю жжавала бяззубым ротам. Таварыш пракурор тым часам даследаваў траўнік: разламаў на дзве часткі, паднёс бліжэй да акна. «Скажыце, мамаша, тут якія інгрыдзіенты? Мука, так?» — «Ай, сыноч, каб жа мука, а то вотрубё, ну, ды трава, бульбін некалькі... Бульбачка каб жа была, а то ўжо скончылася. У калгас жа два бурты забралі, на пасяўную...» — «Так, панятна. А трава якая для таго ўжываецца?» — не мог задаволіць цікаўнасць пракурор. «Дык то ж крапіўка. Якая ж яшчэ трава па явясне — крапіўка», — сціпла сказала маці. «Да, але ж... крапіва жгучая! Як жа яе ў пішчу?» — «Дык жгучая, гэта калі на абмежку. А ў траўніку нічога... Калі б не калючая, а то... У рот няможна ўзяць: колецца. Калі зубы ў каго маладыя, дык гожа...»

Яны ледзьве даседзелі да вечара, калі быў прызначаны сход. Маці ўсё скардзілася на жыццё і хваробу, і нейкая безнадзейнасць была ў яе голасе, у поўных жалёбы словах. Ягору было дужа пакутна ад усведамлення тупіку, у які павярнула вясковае жыццё, трохі няёмка перад чужым тут чалавекам — пракурорам. І ён усё думаў: як жа пройдзе падпіска? Ці падпішуцца хоць?.. З такой думкай-клопатам яны выправіліся на агульны сход.

У Суботкаў, на тым самым падворку, з якога ён тры гады таму з'ехаў з вёскі ў людзі, ужо сабраліся вяскоўцы, чакалі. Мужчыны абсели ганак, сядзелі і стаялі ля плота, курылі і неяк дужа ціхмана, амаль паныла глядзелі на іх двух, як яны падыходзілі сюды з вуліцы. Азевіч павітаўся, яму адказалі некалькі стрыманых галасоў, і ўсе змоўклі. Ён з цікаўнаю насцярогай азіраў іх знаёмыя, да часу састарэлыя, нейкія спакутаваныя твары, і ні на адным не ўбачыў ні ўсмешкі, ні шчырае добразычлівасці — хутчэй чаканне чагось боязнага і надобрага. «Ну, як жысць?» — запытаўся Ягор, ні да каго не звяртаючыся, і яму не адразу адказалі: «Ды якая жысць? Жытуха!» — «Памерці дзешавей было б, чым такая жысць». — «Чакай, памрэш. Тады ўзрадуюцца...» — «Не засееш — канешне, памрэш. Што ж есці будзеш?» І зноў усе змоўклі. Некаторыя спадылба падазрона пазі-

ралі на яго і асабліва на незнаёмага ім Гарадзілава. І Ягор думаў усё: як жа яны падпішучца, ці паслухаюцца яго? «Не, лепш не расчынаць гаворкі,— падумаў Ягор.— Не кранаць болек». І ён загаварыў толькі, калі сеў на сваё звыклае месца ў прэзідыуме.

Якраз з падпіскай вялікай праблемы не было. Старшыня калгаса задаў тон — трыста рублёў, і мужыкі не спрачаліся. Праўда, наступны падпісаўся на 250 рублёў, а іншыя з безнадзейнай пакорай толькі пацвярджалі: «Калі ўсе, дык... пішыце. Усё адно...» Азевіч трохі здзівіўся: нібыта не разлічвалі выплочваць, такая была абьякавасць. Адна толькі кабедзіна, мнагадзетная ўдава Дашка, заўпарцілася: «А не буду, і ўсё. Што хочаце робце, а не падпішуся». Яе і ўгаворвалі, і застрашвалі — не, і ўсё. «А што — пасадзіце ў турму? Дык садзіце, і дзяцей садзіце таксама, там хоць з голаду не памруць, можа». Азевіч і выступаў, і ўгаворваў, і патрабаваў актыўнасці ад актыву і камсамольцаў, а сам ніяк не мог выгнаць з галавы неадчэпнае пытанне: «Што ж гэта робіцца?.. Што робіцца?.. перасталі і баяцца...»

У тую пару Азевіч быў дужа незадаволены сабой, асабліва як стаў партыйцам, бо не выпрацаваў ён у характары бальшавіцкай цвёрдасці, патрэбнай бязлітаснасці да тых, хто замінаў, не хацеў рабіць, як загадвалі. Часам шкадаваў якую-небудзь цётку, што не магла сплаціць даведзеныя ёй нарыхтоўкі ці падатак, — клялася, што нічога не мае, што дзеці галодныя. І ён тады разгублена замаўкаў дзе на сходзе — не ведаў, што сказаць. Не тое што Дашэўскі ці Маладцоў ці які ўпаўнаважаны з акругі, якіх ніякія прычыны невыканання не зводзілі ў зман, не бянтэжылі. Здаць, і ўсё, хоць памры. Можаш і памерці, казаў Дашэўскі, калі супраць савецкай улады, але памятай, што савецкая ўлада і мёртваму не зважыць. Не ўмееш — навучым, не хочаш — прымусім, такі быў галоўны прынцып савецкай улады ў адносінах да ўсіх — партыйцаў, непартыйцаў, служачых і сялян. Але Азевіч яшчэ так не ўмеў, мабыць, не навучыўся. А можа, і не дазваляў характар. Але ён спадзяваўся адолець тую загану, перамагчы сябе. Інакш які ж ён бальшавік?

...Адным часам ён выразна адчуў, што спіць. Нічога яму не снілася і наваколле да яго амаль не даходзіла, ён быў у глыбокай санлявай немачы, і тая немач, можа, упершыню не здалася яму пакутнай. Нават спрыяла ягонаму стану, якому ў сваю чаргу спрыяў спакой. Яму стала лепш, ён гэта адчуў яшчэ да таго, як прачнуўся. Яшчэ не расплюшчыўшы вочы, адзначыў, што хвароба нібыта трохі адступіла, здаецца, ён упершыню ўгрэўся пад кажухом і нават спатнеў. Трохі адхінуў ад твару касматы каўнер — у пуні было неяк дужа відна, рэзка свіціліся шчыліны ў сценах, у падстрэшшы, поўнячы цесную пуньку нейкім белым, надта чыстым святлом. Уверсе на саломе ціўкалі, пырхалі верабі, але на гэтую палавіну не заляталі, можа, баяліся яго. А можа, не звярталі ўвагі на нямоглага чалавека. Азевіч паспрабаваў павярнуцца на другі бок, да сцяны, ды гэта аказалася так трудна, што за адзін раз ён таго не здолеў. Ён добра ўлежваў сваё лаўжо, якое правалілася ў гарохавінні ледзь не да самай зямлі. Знясілена патузаўшыся пад кажухом, трохі ўладкаваўся зручней і тады адчуў, што хочацца есці. Здалося, знясілеў менавіта з голаду, хоць цела яшчэ поўнілася разлітай ва ўсіх частках немаччу. Але тое была ўжо не дужа страшная немач. Ён думаў, што, можа, яшчэ неяк абыдзеца, і гэты раз ён выкарабкаецца. Можа, ён яшчэ не памрэ.

Горш было тое, што ён страціў усякае адчуванне часу — не ведаў, колькі праляжаў тут — суткі ці двое, і якая цяпер пара на дварэ — ранак ці вечар. Што не ноч, тое было пэўна. І ён пачаў чакаць цётку. Павінна ж яна прыйсці. Ён не ведаў дагэтуль, хто яна, яго ратавала, хто там яшчэ ў яе доме. Але ён прагна чакаў яе — ведаў, яна прый-

дзе не з пустымі рукамі, яна прынясе нешта, каб яго пакарміць. Як тады прыходзіла ўвечары, ён адмовіўся есці, толькі піў з белай вялікай кварты. Ён паглядзеў каля сябе і ўбачыў пад крывым бярвяном ля сцяны тую кварту і ў ёй з палавінку малака. Неяк дацягнуўшыся рукой, ашчадна паднёс кварту да рота. Сцюздэнае малако здалася смачнейшым, чым той раз, і ён усё яго выпіў. Пасля знясілена аблёгся ў лаўжо, улез пад кажух і пачаў пазіраць на ластаўчыны гнёзды ў падстрэшы. Адно з трох гнёздаў было, мабыць, старэйшае за астатнія, большае памерамі і абкрышанае з аднаго краю. Можна, яго ўлетку бурылі хлапчукі? Але было яно тут прыладжана лепей за іншых — у самым кутку пад кроквай і трымалася. Прыйдзе вясна, прылятуць ластаўкі, наносяць у дзюбках свежай гразі з лужын і падновяць сваё гняздзечка. А пасля там паявяцца тры-чатыры маленькія ў крапінку яечкі, якіх ні ў якім выпадку нельга чапаць, бо самога па твары абсыпле рабачінне. Як нельга і бурыць — пароць палкай тое гняздо. Птушыныя гнёзды бурыць нельга, вялікі то грэх. А вось чалавечыя... Жыццё толькі тое і робіць, што бурыць, не баючыся граху, спрадвечныя людскія гнёзды, разам з іхнім набыткам і лёсам. А што цяпер ужо, у вайну, дык і думаць не хочацца. Але без гнязда не пражыве не толькі птушка, а і чалавек. Ён дык во ведае...

Дзіўна, але верабі не заліталі ў ластаўчыныя гнёзды і быццам нават не цікавіліся імі. Яны жвава ціўкалі на тым канцы пуні, часам пырхалі па бэльках і ў гэтым канцы, але без увагі да гнёздаў. Мабыць, у іх былі свае, і яны пільнаваліся сваіх. Во каб так людзі.

Людзі! Што з імі рабілі і яшчэ ад іх чагосьці чакалі. Усе гады рознага будаўніцтва яны, аднак, не былі мэтай, а толькі сродкам для ажыццяўлення тых вялікіх і не надта разумных, часам надуманых, а то і бязглуздых планаў. Хутчэй матэрыялам, з якога ляпілі розныя прыдуманая кімсьці фігуры, не дбаючы, а ці трэба людзям тая лепка і тыя фігуры. Азевіч, сцяўшы сэрца, тады намагаўся думаць: тое патрэбна дзеля вышэйшай мэты. Хоць бы дзеля краіны, сацыялізму, дзеля будучыні. Мабыць, так думалі-лічылі многія, калі не ўсе, хоць бы і з іх, раённага кіраўніцтва. Ды ішлі гады, і ўсё выразней рабілася разуменне: калі тое на шкоду тым, хто тое рабіў, дык, мусіць, і не на карысць будучым пакаленням. На згубу і тым і гэтым.

Дужа апырклым было яму тое перабіранне жыцця, ягоныя пражыццё думкі, радасці з якіх было так мала. Адны расчараванні і боль. А цяпер дык яшчэ і новы вялікі боль — вайна. Тут ужо вялікая пагуба для ўсяго і ўсіх. Але тут хоць усё выразна, бы ў сонечны дзень, тут няма месца сумненням — трэба змагацца. З усяе сілы, на ўсіх франтах. Трэба неяк натужыцца і не даць перамагчы сябе, інакш не будзе нічога — ні жыцця, ні надзеі. Але ўся бяда ў тым, ці не вернецца тое нядаўняе пасля вайны? Усё ж кожнае змаганне мае ў сабе сэнс не толькі супроць, але і за. За што ён будзе змагацца? За тое, што перажыў ён, яго бацькі, сястра Ніна, Анэля і яе бацькі, ён не хацеў бы. Тады за што ж?

На тое ён не знаходзіў адказу.

У пуні ўсё святлела, блішчэлі ад снегу, што свежа лёг знадворку, усе шматлікія шчыліны між бярвення, праз якія напірыста дзьмулі струмені ветру. Азевіч ужо не заплюшчваў вачэй, у галаве трохі павальнела, і ўвесь ён аддаўся слыху. Дзіўна, але за ўвесь час ён не пачуў нідзе ніводнага чалавечага гукі, ні голасу, ні скрыпу, ні стуку. Нібы на хутары. Але ж тое не хутар, то вёска, невялікая, праўда, вёска, здаецца, пры лесе. Цяпер, калі ад яго трохі адступіла хвароба, ён пачаў думаць-баяцца, каб яго тут не накрылі паліцаі. Ці хоць бы вясковыя здраднікі. Усё ж, мабыць, не ўсе тут такія, як ягоная цётка, ёсць жа і пакрыўджаныя савецкай уладай. Хіба мала карыўдзілі. Можна, толькі адны па вайне забыліся на нядаўнія крыўды, а іншыя

якраз цяпер іх прыпомнілі. Для гэтых, апошніх, былы райкомавец Азевіч якраз самая прынадная знаходка. Яшчэ можна і нешта зарабіць на ягонай галаве. Не, яму тут залежвацца нельга. Трэба некуды дыбаць. Вось куды толькі?

Ён трохі павярнуўся ў сваім лаўжы, прыхінуўся лбом да сцюдзёнага бярвяна. Праз вузкую шчыліну відаць стаў невялікі заснежаны абсяг з плотам і далей нейкае драбналесце — ці не тое, з якога ён выйшаў ад рова. Вёскі ж адсюль не было відаць — здаецца, гэта цётчына хата была тут самая крайняя.

Можа, ён зноў трохі задрамаў-сцішыўся, бо не заўважыў, як у пуні паявілася ягоная цётка. Ціхенька загаманіўшы, яна паставіла на гарохавінне побач невялікі вандэзлачак, пачала развязаць яго.

— Ну як жа вы тут? Трохі быццам павесялелі з выгляду. Гарачка адступілася, ага?

— Трохі адступілася, — знямогла прамовіў ён.

— Ну і добра. Ну і нічога. Дасць бог, і паправіцеся. Ведама ж, прастуда, яна на кожнага можа. Ці які грып... Вунь у тую зіму ў нас усю вёску грып выкачаў... Тут во прынесла вам гарачага малачка і гэта... з мёдам. Мёд, ён дужа пальзіцельны. Да сваці бегала...

— Ты ж не сказала там... пра мяне?

— Ну як жа я скажу? Ці можна па цяперашнім часе... Гэта ж калі дазнаюцца, не дай бог! І вам, і нам тожа...

— А ў вас хто яшчэ... дома?

— А бабка, маці мая. Ну і дзеткі, дзве дзяўчынкі. Сын Віця невядома дзе. У Расеі быў на вучобе, у ФЗО гэтым, а цяпер хто ведае. Можа, і жывога няма, — забедавала цётка, адразу спяхмурнеўшы з твару.

— А ў вас гэтыя, паліцаі, ці ёсць? — запытаўся Азевіч.

— У нас няма, каму тут у паліцаі ісці? Адны старыя ды бабы. А вунь з Сакаўшчыны наведваецца Петручонок малодшы. Начапіў белы шкумат на рукаў, далі вінтоўку, дык ходзіць. Тры дні таму прыходзіў. Дужа баялася, думала, можа, дазналіся што... Пра вас.

— Тры дні? — здзівіўся ён. — А хіба я тут тры дні ўжо?

— Вы ж тут ад серады, калі памятаеце. Якраз у сераду я прыйшла за саломай, парсючку падаслаць. Аж вы стогнеце. Спужалася...

— Пастой... Ад серады, дык колькі ж я праляжаў?

— А восьмы дзень сёння.

Гэта яго здзівіла. Восьмы дзень, а ён думаў, дні два ці тры. Значыць, добра яго ўклала хвароба. Значыць, не прастуда тое, як бы не тыф... Але яму цяпер усё ж куды лепш, жар быццам мінуў, была толькі вялікая слабасць, знямога ў спакутаваным целе.

У той час дзесь за дзвярыма басавіта гаўкнуў сабака, Азевіч аж спяхапіўся ад неспадзеўкі. Цётка, заўважыўшы тое, вытлумачыла:

— То ж Ваўкалака.

— Хто?

— Ваўкалака наш. Ну, сабака. Прыплёўся, сядзіць. З раніцы не дзе бегаў, аж прыбег. Мусіць, пачуў, дзе я.

— Сабака...

— Ну. Ведаеце, прыбіўся з лета, можа, з лесу прыцягся, такі быў аташчэлы, худы, прыйшоў на падворак і лёг. Чую, куры закудахталі, падумала, можа, лісіца — было ўлетку панадзілася, трох курачак уцягнула. Аж сабака. Чорны, вялікі такі. Я на яго замахала, узяла палку — не ідзе. Ну што рабіць? Дала хлеба — з'еў. І астаўся. Цяпер куды я — туды ён.

— Не брэша?

— Не. Не брахучы.

— Дык, можа, пусціце? Сюды...

— Не, не трэба. Ён... да мужчын нейкі нядобры. Гэта ж улетку на

бальшаку, ну там, за лесам, нашых пленных гналі... Ой, божачка, колькі іх там ішло... Па спякоце, галодных. Каторыя абраненыя, у закарэлых бінтах... І немцы абапал з вінтоўкамі. Ну, неяк пайшлі мы з сяла, чацвёрта — пляменніца, ну і бабы. А ў пляменніцы мужыка перад тым змабілізавалі, думала, пабачыць. Харчу вандэлачак узяла. Сталі мы ля мастка, на пагорачку, і праўда — гоняць! Ідуць не ідуць, а брыдуць, плятуцца, каторыя падаюць, каторых вядуць. А калі каторага не возьмуць, дык немцы бах! — і гатовы. Стаім мы, глядзім, баімося, што прагоняць немцы. Аж не праганяюць. І тут гэты... Ваўкалака прыбег, лётае каля людзей, пабачыць у адзін бок, у другі — дужа ўстрыжаны. А не брэша, і немцы яго не чапаюць. І тут — бах у адным канцы, пасля ў другім. Гэта ж немцы страляюць, хто ўпаў. Якраз і каля мастка аднаго стрэлілі. Бабы кінуліся ўніз — ляжыць, маладзенькі такі, з перавязанай рукой. А немцы крычаць: нельга, цурук! Дык мы назад, баімося. Немцы адышліся, дык гэты Ваўкалака — туды. Падбег, халера, і кроў з травы ліжа. Чалавечую кроў, мусіць, цёплую яшчэ. Зблізку, з долу, пасля з грудзей. Мы аж забаяліся яго, во дык сабака! Як пайшлі дамоў, той недзе пабег за калонай. Ну, думаю, хай брыдзе, нашто ён такі? Аж надвечоркам з'яўляецца, дужа кульгае, праўда, падстрэлены, ці што. Лёг пад вербінай, ляжыць, толькі язык высалапіў. І нікуды не ідзе. Ну і астаўся. Аклямаўся неяк. Цяпер не кульгае.

Цётка сказала, паправіла на шыі цёплую хустку, і Азевіч не ведаў, што ёй сказаць. Прыстрэліць, мусіць, такога Ваўкалаку. А можа, і не трэба. Можа, і сабака такі ж, як людзі цяпер — пакалечаны вайной небарака, ад несалодкага сабачага жыцця.

— Цяпер нешта да мужчын надобры. Як пабачыць, адразу поўсць дыбам. Мусіць, дапаклі яму мужчыны. Асабліва калі ў вайсковым.

— Ды ўжо ж, дапаклі,— пагадзіўся Азевіч.

Цётка ўзялася яго корміць спярша крупнікам з глінянай місачкі, з якой ён зачэрпнуў са тры лыжкі і болей не мог. Тады яна прымусіла яго выпіць кварту цёплага малака з мёдам. І ён выпіў з вялікай натугай, бо і малако не дужа яму смакавала. І ўшчэнт прытаміўся ад тае працэдуры, аблёгся на гарохавінне. Вялікая луста хлеба ляжала некранутай на абязаным гарлачыку.

— А як жа з хлебам у вас? — запытаў Азевіч. — Ці ёсць хлеб?

— Хлеб ёсць, — з задавальненнем у голасе сказала цётка. — Нама-лола на тым тыдні, дык спякла тры боханы. Не тое што ў калгасе.

— Пастой, — нешта прыпамятаўшы, сказаў Азевіч. — А дзе нама-лола?

— Ды ў сенцах. На жорнах.

— А хіба... Жорны ў вас не пабілі?

— А, тады! — здагадалася цётка, што ён мае на ўвазе. — Білі. На тры кукі камень пабілі. Ляжалі ў крапіве. Ды яшчэ кожны дзень рабілі абход, правяралі, ці ляжаць, дзе кінулі.

— Хто разбіў? — сказаў ён і сцішыўся, чакаючы адказу, які быў для яго дужа важны.

— Ды камсамольцы гэтыя. І акцівісты. Але мой Іван усё роўна малоў. Зрабіў такія абручы, саставіць камяні і змеле ўначы. А пасля разбярэ і зноў кукі ў крапіву. Там і ляжаць. Тыя прыйдуць, паглядзяць, у сшытку нешта памецяць. Так і абыходзіліся, — ціхенька засмяялася цётка, задаволеная ўласнай з Іванам хітрасцю.

«Тым і абыходзіліся, — падумаў Азевіч. — І цяпер яна корміць сваім хлебам таго, хто бурыву жорны, біў камяні. Ці яна не ведае, не здагадаецца, хто ён? Ці зусім не мае крыўды на яго і такіх, як ён? Нядаўніх райкомаўцаў, камсамольцаў, актывістаў? Што гэта за характар такі — незласлівы ці непераборлівы да добра і да зла? Што гэта — сялянскае, жаночае? Ці нацыянальнае? Адкуль яно ўзялося,

добра гэта ці не? А раптам тая незласлівасць перакінецца і на адносіны да немцаў? Падумаюць, што і немцы не горш. Тым болей што дазваляюць есці свой хлеб, той, які не дазвалялі бальшавікі?»

— Я вам хлеба пакіну і малачка. А крупнік падагрэю, яшчэ прынясу. Папалуднаваць. Дык ляжыце, набірайцеся сілы, — сказала яна і ўздыхнула, загароцілася. — Можна, і мой сыноч дзе так ляжыць. Калі жывы дзе. А можа, ужо ў зямельцы...

— Ды не, — паспрабаваў суцешыць яе Азевіч. — Калі малады, дык недзе ў войску. Там усё ж Чырвоная Армія, забеспячэнне, абучэнне. Ваяваць будзе.

— Каб жа хоць яго як пабядзілі, немца гэтага. А то во прэ і прэ, — сказала цётка і толькі цяжка ўздыхнула.

— Пабядзім, — адгукнуўся ён з кволай упэўненасцю. — Не можа таго быць, каб не пабядзілі. І лепш будзем жыць. Справядлівей, чым да вайны. Усё ж класавая барацьба скончыцца, ворагаў не будзе.

Цётка не надта спрытна пачала ўставаць з гарохаўніны.

— Каб жа не было, а то ўсё кругом ворагі і ворагі.

Азевічу здалася, што ў тых яе словах стаіўся пэўны недавер да таго, што сказаў ён. Але ён сказаў шчыра. Ён дужа хацеў верыць, што пасля ўсяго перажытага да вайны і ў вайну, асабліва калі выганяць фашыстаў, жыццё дужа пераменіцца. Усё ж людзі, з'яднаныя братняю справай, павінны пазбыцца класавай, партыйнай ды якой іншай варажнечы і зажыць па справядлівасці. Колькі ж можна ваяваць між сабой?

Толькі ці даўдзецца дачакаць таго залатога дня гэткім, як ён? Наперадзе яшчэ колькі змагання, небяспек і пакут. Немцы... праўда, далёка, у гэтай вёсцы, можа, іх і не бачылі. Затое тут уладарца паліцаі. А колькі ў астатніх вёсках тых паліцаяў? Асабліва ў вялікіх. Ужо акупанты паклапаціліся, панастаўлялі сабе памагатых, наwerbавалі. Тым болей вербаваць было з каго, знайшлося добраахвотнікаў. Ці тых, што пайшлі на іхнюю службу з нявыкруткі: або ў партызаны, або ў паліцыю. Як тыя акружэнцы, уцекачы, палонныя з лагераў. Во яшчэ з кім ваяваць прыйдзецца. З сваімі!

— А дзе ж Іван твой? — асцярожна папытаўся Азевіч.

— А хто ж яго ведае, — проста адказала цётка. — Як узялі, дык дасюль ні слыху ні дыху.

— Хто ўзяў?

— Ды свае. Энкаведзісты. Быў жа брыгадзірам у калгасе, усё рабіў, як загадвалі. Нават парцейцам стаў, на сходы хадзіў. Дык узялі. Ноччу прыехалі з раёна, начальнік той Мілаван і з ім яшчэ двое. Ператрэслі ўсё, перарылі і забралі. Як ішоў, казаў, што памылка, разбярুцца і выпусцяць. Ну, я і чакала. Тую вясну чакала і лета. І год мінуў, і другі. Нічагусенькі. І завошта прапаў чалавек?

Цётка зноў змарнела тварам, апанурылася, утаропілася позіркам кудысь за гарохаўніне. І ён не суцяшаў яе, не пытаўся болей нічога. Ды і што ён мог ёй сказаць? Дзе яму было браць тыя словы апраўданья ці суцяшэння?

— Гэта ж адсохла ў мяне ўсё, чакаючы. Каб жа была правінка якая, каб ён дзе зрабіў што не так, насупраць, ці ўзяў чужое. Дык нідзе ж нічога. Такі быў сумленны — і дзяцюк, як замуж ішла, і пасля, як мужчынам стаў. Ніколі, бывала, ні словам не зачэпіць, ні, барані бог, — рукамі. Усё чакала-чакала... Бразне дзе чым скаціна, здаецца — ідзе. Мільгане хто ля вакна — Іван ідзе. Ноччу, здаецца, шапоча. Прачнуся — нікога. Мабыць, ужо не дачакаюся...

— Гэта добра, калі хто чакае... Жонка павінна чакаць, не то што некаторыя, — падумаўшы, сказаў Азевіч.

— Анягож. Некаторыя ж зусім не чакаюць. Вунь Сёмкава Агата, як узялі, дык праз месяц ужо з другім залётала. Адмовілася, кажуць,

ад мужыка, ворага народа. Ці Тэкля з Кажанаў. Ну, але я не магу так. Як гэта я адкажуся? Ад свайго мужыка? Можа, дзе мая пажаданка яму паможа. Як паддзержыць. А то, глядзі, і выпускаць.

— А што, было так, каб выпусцілі? Каб хто вярнуўся?

Цётка раздумна паківала галавой:

— Не-а, у нас не чуваць было. Можа, дзе і выпускалі, але ў нас ніхто не вярнуўся. Усіх недзе там панішчылі. Звярыныя людзі.

Можа, і не трэба, каб выпусцілі, каб вярнуліся цяпер, па вайне, не ў лад са сваімі пачуццямі падумаў Азевіч. Вунь Вайцяншонка выпусцілі, дык што карысці? Добра яшчэ, не пайшоў да немцаў, пэўна таму, што інвалід усё ж. А каб здаровы? Ці яму адкараскацца тады ад паліцыі? Не, тыя, што там пабылі, ужо прапашчыя для савецкай улады.

Але ж гэта во цётка... Хоць там не пабывала, але ж мужыка страціла. І во глядзі — выходжае яго, аднаго з тых, хто тады кіраваў, ладзіў уладу. І не толькі біў жорны...

Цяжка было яму зразумець тое, ды ён надта і не стараўся пранікнуць у неразгаданыя загадкі жыцця. Хапала яму вайсковых загадак. І найбольшаю з іх быў ягоны ўласны загадкавы лёс — як быць, куды кіраваць?

Добра ўтаміўшыся ад размовы з цёткай, ён неўзабаве заснуў. Сніўся яму нейкі дзіўнаваты сон, быццам ён ходзіць па кветніку, такім, як у суседа-бухгалтара, толькі кветнік гэты на цэлае поле, і ўсё навакол абсеяна півонямі — і нехта кажа яму, што за кветнікам роў, можа, каб напіцца вады з ручая, але як ён дайшоў да рова, дык убачыў там кроў. Кроў лілася з кветніка, цурчала з голых абрываў на тым беразе, крываваы ручаі сцякалі ў дно і нікуды болей не цяклі, кроў сабралася там у глыбокую сажалку. І тады ён убачыў, што і ягоныя рукі ў крыві і што ён імкнуўся сюды, каб памыць іх, толькі як жа і дзе тут памыеш? Тут яшчэ болей запэчкаешся. Тады ён пачаў выціраць рукі аб вопратку, найперш аб шынелак, які недарэчна вісеў на ім у гэты спякотны летні дзень. І тут аднекуль паявіўся ягоны бацька чамусьці з Белалобікам, уклаў повад у яго руку, а сам паляцеў-паляцеў у паветры над ровам. Ягор хацеў крыкнуць, каб вярнуўся, не ляцеў, бо ўпадзе, але бацька хутка знік недзе, здаецца, узяўцеў у неба. І тады на тым абрывістым беразе рова паявіўся нацдэм Дарошка. Нібы вясковы дзед, той стаяў чамусьці ў нейкім белым убранні, прасціраючы рукі над ровам, і нешта не то абвясчаў, не то маліўся ці праклінаў каго, а абапал яго цурчалі з абрыву крываваы ручаі. Ягору зрабілася жудасна, ён хацеў уцячы, але раптам здалосся, што Дарошка просіць паратунку, хоча з таго берага перабрацца на гэты, ды неяк. І памагчы яму не было як. Ад невыноснай пакуты Азевіч намогся і прачнуўся.

Сны ён сніў не часта і не надта звяртаў на іх увагі, ён проста, прачнуўшыся, не памятаў іх. Але гэты чамусьці запомніў да драбніц, і ён дужа не спадабаўся Ягору. І чаму яму прысніўся Дарошка? Што гэта значыць — крываваы роў, цераз які той не мог перабрацца? Ягор не надта разумеў таго няшчаснага нацдэма, хоць у душы і не меў ніякай варожасці да яго. Адчуваў, што Дарошка — чалавек зусім не благаі, разумны і адукаваны, а за што арыштавалі — хто ведае? Можа, было за што, а можа, і не. Ужо Ягор не хацеў яго нішчыць, ён шкадаваў настаўніка, толькі што ён тады мог зрабіць? Абараніць было немагчыма, загубіць — як раз пلونць. Ну дык таго і дамагліся. Вядома, лягчэйшага.

У пуні было цёмна, не накрыты кажухом ягоны твар азяб, але цэлу было сугрэўна, гэтую ноч ён не пацеў. Як заўжды, ён пачаў слухаць таемныя начныя гукі, якія скупа чуліся ў пуні. Недзе ў саломе тоненька папіскавалі мышы, шорхалі-тачылі салому; вецер у пад-

стрэшшы варушыў саламяную паску, якая чуйна трымцела ў цішыні. Знадворку ў пуню, здаецца, не пранікала нічога, і праз нейкі час ён зноў пачаў трохі драмаць. Ён, можа, і заснуў, як раптам пабудзіўся ад новых гукаў — то былі далёкія стрэлы: забыхалі ў цішы — раз, другі, трэці. Два разам. Стрелялі з вінтовак. Падхоплены трывогай, Азевіч спярша сеў, пасля, хапаючыся за шурпатыя бэрны сцяны, устаў на калені. Усё трымаючыся за сцяну, а пасля прыхінаючыся да выкубанай сцірты саломы, пабрыў да варотаў. Тыя, аднак, аказаліся зачыненыя знадворку, але ён патузаў іх, і адна палавінка расчынілася.

Тады ў завею, як ён ішоў сюды, здалося, іншыя будынкі былі далёкавата ад пуні, цяпер жа аказаліся зусім блізняк, за некалькі крокаў — хата, хляўкі. Побач паветка, ток, мусіць. Ад варотаў пуні на падворак вяла вузенькая, свежа пратапаная ў снезе сцежка, а збоч ад яе, за полем і лесам, барвовымі водблескамі чырванела неба і чуліся стрэлы. Як ён выйшаў, бабахнула яшчэ, можа, разы тры, і ўсё там няпэўна аціхла. Толькі водблескі шырэў і вышэй расплыліся па небакраі, на іх фоне высвеціліся чорныя яловыя верхавіны блізкага лесу, і ён падумаў: дзе гэта? Хіба на бальшаку ці ў Сакаўшчыне? Але, мусіць, Сакаўшчына трохі ўбаку, а гэта пад Галубяніцкай пушчай. Мабыць, пад пушчай, і нешта гарыць — пэўна ж, вёска. Значыць, палляць і ўначы, і ўначы віецца-кружыць над чалавечым лёсам крумкач пагібелі. Хто гіне толькі? Але, пэўна, там партызаны. У Галубяніцкай пушчы павінны быць з суседняга раёна, калі толькі там збярогся які атрад.

Але ён быў слабы, не мог доўга стаяць на сцюжы і пабрыў назад у пуню. На каленях успоўз у сваё добра-такі ўлежанае за тыдзень лаўжо, з галавой улез пад кажух. Трохі тросся ад дрыжакі і думаў, што, відаць, трэба неяк выпаўзаць назусім. Яшчэ дзень паляжыць і пойдзе. На гэты раз ён знае куды, дзе трэба шукаць такіх, як сам. Ды і людзі памогучы. Памагла ж гэтая цётка, у якой нават не запятаў яе імя. Ну, але запытае.

Ён трохі яшчэ задрамаў на світанні, а як ранічкай прыйшла цётка са сваім вандзэлкам, упершыню ўсміхнуўся ёй і прыўзняўся, прыхінуўшыся плячмі да сцяны.

— Ну, як вы? — запытала яна. — Лепей?

— Лепей, лепей, — сказаў ён, стараючыся, каб бадзёра.

Яна развязала свой вандзэлчак, дастала міску з дранікамі і скваркамі, ад якіх паўзабыты пах разышоўся па ўсёй пуні. На гэты раз ён з'еў усё, выпіў кварту цёплага малака. Лусту смачнага цётчынага хлеба сунуў у кішэню.

— Ці чулі, як стралялі ўначы? — запытаў ён і сціх, чакаючы адказу. Цётка з клопатам зірнула на яго.

— Анягож! Пад ранак такая страляніна — у Касцюкоўцы, кажучь.

— Гэта дзе? Пад Галубяніцкай пушчай?

— Ага, пад пушчай. На самым краёчку. Гарэла там нешта.

— Палілі?

— Пэўна ж, палілі.

Ён думаў, што, можа, яна ведае нешта пра начныя падзеі, але, мабыць, ведала яна не больш за яго.

— Сёння я пайду ад вас, — сказаў ён з рашучасцю. Хоць жаднай рашучасці яшчэ сам не меў — не ведаў, ці адолее сваю слабасць. Ён чакаў, што цётка будзе ўгаворваць яго пачакаць, паляжаць пару дзён у пуні, ды цётка сказала толькі:

— Гэтак? Пойдзеце?

— Трэба ісці. Нельга мне доўга аставацца. Я ж з райкома. Маё прозвішча Азевіч, можа, чулі? — сказаў ён, расчулены цётчынай

дабрынёй да яго. Чакаў, што яна здзівіцца, ці нават зазіме, ці папытаецца яшчэ пра што, а цётка сказала проста:

— Я ж ведаю.

— Ведаеш? І ведала, хто я?

— Ну. Я ж пазнала. Як вы тады перад вайной сход праводзілі ў Трыкунах. Яшчэ тады з жанчынкой такой беленькай былі. І старшыня выканкома, як яго, забылася... Што вораг народа стаў.

— Заруба.

— Во-во, Заруба. Я тады ў сястры там была, схадзіла на сход. Вас бачыла. Малады такі, у будзёнаўскім шлеме...

Вось так, кола замыкалася. А ён думаў!.. Ён думаў, што ніхто — нічога. Аж ведалі, памяталі. Не чакалі толькі. Але і нечаканага прынялі, можа, уратавалі ад смерці. Чым жа ён аддзячыць гэтай сардэчнай цётцы? Чым парадзе яе ў не меней, чым у яго, трудным жыцці.

— Тут во яшчэ такая праблема, — сказаў Азевіч. — Падэшва ў мяне адарвалася.

— Гэтак?

— Во як, — варухнуў ён з-пад гарохаўнінны дзіравым ботам. — Можа б, мне які бот расстаралася?

На і без таго заклапочаным твары цёткі прабег яшчэ большы клопат.

— Дзе ж яго ўзяць? У мяне ж ботаў няма. Ні мужчын, ні ботаў. Сама во ў апорках хаджу. Можа б, адрамантаваць як? — раптам ажывілася цётка. — Калі вы знімеце, дык я да Крывені схаджу. Тут наш, высковы, ён пачыняе каторым.

— Ну што ж, — сказаў Азевіч. — Паспрабуй, можа, падаб'е.

З вялікай натугай ён здзёр з нагі падсохлы за час ягонай хваробы бот, прыкрыў босую ступню сапрэлай анучай. Яна ўзяла бот, затуліла пад палою апраткі.

— Але ж каб не бавіцца. Добра? — сказаў ён.

— Ну, я ж папрашу.

Цётка пайшла, а яму стала неспакойна на душы: усё ж бот — падазрэнне, яўна мужчынскі памер. Ну, але, можа, абыдзецца, бо, на выпадак чаго, куды ж яму з босай нагой? І ён падумаў тады, дарэчы, не першы раз: як ладзілі тое партызанства, усё дужа таіліся, колькі клопату было, каб ніхто не бачыў нічога, нічога не западозрыў. Меліся ваяваць толькі з сваіх прыпасаў, знацца толькі са сваімі кадрамі. Але дзе яны цяпер, тыя прыпасы, дзе тыя правяраныя кадры? Цяпер во — цёткі. І што б ён рабіў, каб не гэта, нікому ў іхнім раёне не вядома цётка? Цяпер на яе ўвесь яго спадзяванак, ад яе ўвесь паратунак.

Азевіч наважыўся ісці, як сцямнее, цераз поле, мінаючы жажлівы той роў. Для таго нагледзеў добрую палку-кій, што стаяла пры варотах у пуні. Добра, што снегу ў полі насыпала яшчэ не шмат, на палетках ледзьве прытрусіла ржышча, можна было ісці без дарогі. Галоўнае — дабрацца да Касцюкоўкі. Там ён прыпамятаў каго-нікаго з даваенных знаёмаў, ужо яны дапамогуць. І павінны звязаць яго з хлопцамі ў Галубяніцкай пушчы. Іншага выйсця ў яго не было.

Так, трэба было выбірацца адсюль і пачынаць усё нанова. Зноў пакутаваць, галадаць, трываць боль і сцюжу — змагацца. Што трэба змагацца з захопнікамі — у тым ён не адчуваў сумлеву. Калі яны захопяць, панішчаць, разапнуць на крыжы народ — не будзе нічога. Ні мінулага, ні сучаснага, ні будучыні. Во яны — звяры. Значыць, змагацца за будучыню. Але ж, мусіць, і за мінулае?.. Ці не пяройдзе тое агідна мінулае і ў будучыню таксама? Мабыць, пяройдзе... Тое самае, што перажыта з такім болей і вялікаю крыўдай. Але ж гэта жахліва! Во становішча, каб яно згарэла. І выбару ніякага.

Мусіць, аднак, нешта зменіцца, хацеў пераканаць 'сябе Азевіч.

Не можа так быць, як было, — не павінна. Усё ж з народамі так нельга. Нават і беларускі люд мае нейкае права на людскія адносіны да сябе. Бо ў чым ён вінаваты, дзе ён калі схібіў? Хоць бы і цяпер, у вайну. Не здрадзіў, не перабег да немцаў, страчае іх з варожаасцю, як чужынцаў. Хоць да чужынцаў ён заўжды быў цяроплівы, дазваляў тым мо нават больш, чым сабе. Але тут нельга. Гэта не чужынцы — рабаўнікі і забойцы. Хацелася верыць, што пасля перажытага, пасля крывавай калатнечы-вайны, калі толькі люд ацалее, дык набярэцца новага розуму. Не можа ж быць, каб такая вайна нічаму не навучыла. Хоць бы якой дабрыві, спагадзе да саміх сябе. Нельга ж увесь век жыць без спагады. Павісшы на крыжах, нават не плакаць.

Зрэшты, выбар у яго быў невялікі — усё было загадзя наканавана. Першы заход няўдалы, трэба пачынаць другі. Пакуль не скончацца сілы. Ці не прыйдзе пагібель. Бо такі, відаць, яго лёс. Ягоны лёс. Ды і народнымі таксама. Што ж яшчэ застаецца? Да скону біцца за савецкую ўладу. Іншай няма ж.

Увесь той дзень да змяркання Азевіч марнеў ад думак, перажыванак — чакаў цётку. У трывожлівай стоме прагледзеў усе вочы, узіраючыся ў шчыліны, разы два ўставаў, кульгаючы на босую нагу, тупаў сюды-туды па вальнейшым месцы ў пуньцы. Часам яго забіраў трыгога: а раптам не прыйдзе? Ці прыйдзе і прывядзе каго? Але яна прыйшла адна, як заўжды, ціхенька расчыніла палавінку варотаў і гэтак жа ціха прычыніла яе.

— Во ваш бот. Падбіў Крывеня. Кажа: а дзе другі? Ды, кажу, другога няма. Як, кажа, няма? Ну, схлусіла няспрытна. Пяць яек аддала і яшчэ пяць вінаватая асталася...

— Дзесяць прасіў?

— Дзесяць.

— Ну і шкурадзёр той Крывеня.

— Не, ён не шкурадзёр, ён добры. Выпівае толькі. Яму каб самагонкі, але ж у мяне дзе тая самагонка? Дзве курачкі толькі.

Сядзячы на гарохаўнін, Азевіч уздзеў на нагу бот і адразу адчуў сябе зусім спраўным. Каб толькі болей сілы. А то аж закружылася ў галаве. Цётка тым часам падала яму тарбіну з харчам.

— Во, многа не клала, каб вам цяжка не было. Усё ж пасля хваробы... Ну, дык беражы вас бог.

Яны выйшлі з варотаў і спыніліся на рагу пуні. Ужо зусім змеркла, у белым сутонні ляжала ваколца, далей шарэла чэзлая паска кустоўя. Усё ж ён чуўся слабым, хістаўся нават на ветры, але мяняць свайго рашэння не стаў. Пойдзе. Можа, разыдзецца, у дарозе стане лягчэй. Мароз быў невялікі, ноч відная, можа, не заблудзіць. Мясцовасць ён трохі памятаў па колішнім часе.

— Ну, цётка, дзякуй табе!

— І табе шчасліва.

Ён трохі абняў яе адной рукой і хістка ступіў у снег. Пасля, не азіраючыся, пайшоў і пайшоў каля парасніку, не надта спрытна ўпраўляючыся з кійком. А як адышоўся, успомніў, што так і не запытаў цётчына імя. Азірнуўся, ды ля пуні не ўбачыў яе. Можа, пайшла, а можа, стаяла нябачная пад чорнай сцяной, і ён, не саромеючыся, перахрысціўся. Мабыць, першы раз за вайну. Трохі нават сумеўся ад таго, бо не хрысціўся з дзяцінства — ні дзецюком, ні тым больш як працаваў у раёне. Але адчуў, што цяпер было самы раз — прынамсі, не зашкодзіць. А то і паможа. Яму, і той цётцы, і ўсім, хто апынуўся ў бядзе. Бо хто ж яшчэ ім паможа...

Ён парадкам ужо адышоўся ўначы, наперадзе выразна шарэў у снезе алешнік, як пачуў нейкі рух ззаду і азірнуўся. Па ягоных слядах жвава бег чорны вялікі Ваўкалака — размашыста сігаў па снезе, пэўна ж, каб дагнаць чалавека. Азевіч прыпыніўся, падняў кій,

але і сабака тады стаў непадалёк. Не гаўкнуў, моўчкі настырчыў хрыбціну, чакаў. Азевіч сцішана выгукнуў: «Пайшоў прэч!» — і махнуў над сабой кійком. Ды марна: сабака не пабег, толькі злосна коратка правуркатаў і чакаў. Чагось толькі? Пастаяўшы трохі, Азевіч ступіў колькі крокаў у напрамку да лесу, і Ваўкалака таксама нетаропка пайшоў па ягоных слядах. Крыкнуць Азевіч не мог, што тут было рабіць? Уцякаць, ратавацца ці ісці з гэтым у лес? Або застрэліць яго? Ды страляць было далекавата, а бліжэй сабака не падступаўся — мабыць, ужо быў вучаны. «Каб ты здох, ваўкарэзіна!» — сказаў сабе Азевіч і дастаў наган.

З наганам напагатоў ён памалу патупаў да ўзлесься, штораз азіраючыся. Ззаду за ім, не падбігаючы блізка, то бег, то прыпыняўся Ваўкалака. Чагосьці чакаў ад чалавека...

1969, 1991 гг.



РЫГОР БАРАДУЛІН

Аброк

Цень чэша бок аб рог
Падоенай каровы.
Дае каню аброк
Мой бацька несуровы.

Зжыў век свой
Бацька мой
Абrotchным селянінам —
Плаціў вясной, зімой
Аброк належным чынам.

Мурожны, хрупаткі
Аброк кладзецца ў яслі.
І стынуць капыткі.
І зоркі ўсе пагаслі...

Плаціў аўсом каню,
Жыццём — быццю сівому,
Плаціў дрыўмі агню,
Плаціў трывогай грому.

І ўзяў аброк дзірван.
І змрок на плечы ўсёў нам.
Але імя Іван
Мне пахне сонным сенам.

Бо

Бо пачынаю глухнуць без яго я,
Як дзень, старэць, як прысмерк, вечарэць,
І разумець калючы лёс ізгоя.

Час, рэдзь ніты, але пакінь хоць рэдзь,
Каб выткалася слова дарагое,
Якое б выбегла мяне сустрэць.

Плечны Шлях

Ёсць Млечны Шлях
І — Плечны Шлях:
У космасе бяды
Матулі
Зярняты неслі ў хатулях
І немаўлят,
І шлях той гнулі

Адчай сляпы, відушчы страх
І ўсемагутная хвароба.
Шлях Млечны —
Вечны зорны прах.
Шлях Плечны
Няньчыць хлебароба.

Свінец

Нябёсы ў жудасці сумеліся,
Ды помняць тую хмару шэрую,
З якой зямля
Яшчэ пры Велесе
Свянцілася паганскай вераю.

Цяпер наш свет —
Парнік пад плёнкаю,
Дзе дбаюць аб надзённым сіласе.
Свянцонку б лепш назваць
Свінцонкаю —
Цяжкім свінцом вада свянцілася.

Вясёлка небадах змацоўвае.
Хаўтурам галасней галосіцца.
І хмары робяцца свінцовымі,
І гоні ўсцяж свінцом калосцяца.

Нам піць свінец,
Нам жаць свінец.
Карцам карэць,
Сярпам звінець...

Цішыня

Вякі вячыстыя і дні,
Жывое й нежывое —
Усё належыць цішыні
З паніклай галавою.

Ці зорную бярам сяюню,
Ці назаліем ліху,
Мы толькі будзім цішыню —
Глухую спарадзіху.

Такого б закілзаць каня,
Каб устурыў —
Ды дзе там!
Як ні крычым,
А цішыня
Валодае Сусветам.

Мы толькі плодзім мітусню
І робім тлум усіхнім,
Нахабна будзім цішыню —
І ўрэшце самі ціхнем.



Чуючы цёмную сілу ў слове
І не дужа верачы ў сілы свае,
Чалавек найменні дае
Сабаку, каню, карове.

Каб клікаць і смакаваць уладу:
— У хлеў, Лысоня!
— Лыска, на двор!
Ды, ўсявышняга лепшы твор,
Чалавек не дасць сабе зладу.

Загадвае жабракам багаты:
— Іван, маўчы!
— Стахван, бяжы!
Воз чутак цягнучы, рве гужы,
Чалавек наступае сабе на пяты.

Не развязваецца са страхам клумак,
Хоць не пусты на карку
Носіць збанок,

Дрыжыць на крык,
Бяжыць на званок
Чалавек,
Паслугач сваіх жа прыдумак.



Гібее пад ільдом рака,	Не пакідаць ні астраўка
Каб адагрэцца крыгаломам,	Адмелінам —
Каб веснаход пачаць з рыўка,	Былым знаёмым.
Каб безбярэжнай	Прыняць, як веру, раўнавагу.
Стаць з раўка,	Але зімовую знявагу
Паказываць спіны стромам,	Трымаць у памяці бруйка.



Мы, як апошнія ваўкі,	Распяць на прыцемнай сцяне,
Пасляваеннікі пазты.	Дзе рэбрацца старыя бёры.
Ужо настаўлены цвікі,	І ўрэшце сківіцы сцяне
Каб скуры нашыя з імпэтам	Апошні адвячорак чорны.

Мы па інерцыі бяжым,
У свет яшчэ знаёмы выем,
Ды цені тоіць кожны выем
У змроку покуль што чужым.

Ave!

Чатырохнога табурэткі
Хадзіць вучыліся па зале.
Нябожчыкамі пахлі кветкі,
Што з вокнаў ранішніх звисалі.



Смерць як жыццё.
Жыццё як смерць.
І немінучасць і мінучасць.
Жыві
І ў гэтым свеце сцвердзь,
І ў тым
Сваю неіснуючасць.

Брэх

Сабака аж давіцца брэхам —
Быццам глыбока ў горла
Зелле горкае
Заліваюць спехам.
З ёкатам замаўкае —
За ваўкамі
Наўскоч пабег
Азяблы брэх
Па мулкае араллі,
Хоць ваўкоў звялі,
Вочы сабачыя
У падхартаным сне
Зграю ўбачылі.

Парыжскае пахмелле

Насцярожанасць настаўляе каўнер.
Страх у турму ідзе без канвою.
На сталё бутэлька шампанскага,
Як Апалінэр
З забінтаванаю галавою.

Бясконцасць

Бясконцасць болей дбае аб касьбе,
Касу трымаючы напaгaтoўкy,
Знакі вякоў саскрэбвае з сябе,
Нібы з рукі татуіроўку.

І застаецца толькі рэк зліццё
І нашай прагі яміна пустая.
Бясконцасць чыстая, як забыццё,
На дробязь часу ўвагі не звяртае.

Мальба

Калі маю суцішыць галаву
Напханая габлюшкамі падушка,
І, змоўкшы, запырэчу —
Я жыву,
Бо за мяне жыве мая дачушка!

Яна мая па духу, па крыві,
Крывіцкая крывінка,
Крывічоўна.

Святы Гасподзь,
 Душой не пакрыві
 І не падумай пра яе грахоўна.

Нябесны пыл ператварае ў бруд
 Нахабны свет захаканы, шалёны.
 Няхай не трапіць толькі ў перакрут
 Як з лёну тканая душа Ілоны.

І на каленях аб адным маю,
 Бо пачынаю адчуваць расстанне,—
 Гасподзь,
 Дачушку не забудзь маю,
 Будзь Бацькам ёй,
 Калі мяне не стане.



Вякі перасвітваюцца скразнякамі.
 Маўчання ў рот набіраюць званы.
 Датуль чалавек у нябыт не знікае,
 Пакуль живуць ягоныя сны.

І п'юць, і сварацца, як суседзі,
 Яны мілуюцца, як мілуны,
 Зязюльку ўчуўшы,
 Бразгочуць меддзю,
 Вандруюць сны і жабруюць сны.

Сны аржаныя, сны баравыя —
 Свае ў русалак, у лесуноў.
 Мы ўсе, і мёртвыя і жывыя,—
 Начлежнікі
 Толькі ў гасподзе сноў.



Вясёлы і ў сваёй пакуце
 І сумны —
 Радасці на зло —
 Гук выдзімаюць, як у гуце
 Са шкла гарачага святло.

Бярэ знямогласць на парукі
 Апошні ўскрык,
 Апошні ўздых.
 Змаўкаем.
 І змаўкаюць гукі —
 Чакаюць вуснаў маладых.

Жыві і доўжы цень!

Жыві і доўжы цень сваім дарогам,
 Пакуль вязуць твой воз
 Наіву колы,
 Пакуль не здасца белы свет астрогам,
 І ты не станеш перад панам Богам,
 Як і душа твая,
 Таксама голы.



Цягнешся ў вышыню,
А дрэва перарасце цябе;
Спяшаешся,
А сцежка цябе перагоніць;
Верыш,
А распач душу тваю праскрабе;
За далягляд наважваешся,
А ўжо стаіш на адхоне,
Цень на лугавіне спрадвечча,
Чалавеча.

Да партрэта Ваўчэнскага возера ў гуках

Картавы крумкат крумкача.
Чабохканне ўсычэлых качак.
Галантны горнецца гарлачык
На край каравага карча.

Падрыць спрабуе бераг крот.
Хмель млявы лёгкі на ўспаміне.
Любіць лабатыя глыбіні
Ці не,
Вагаецца чарот.

Ляшчыннік моліцца на лог.
Маліннік млее ад блазенства.
На возе возера вязецца
Аблокаў малады мурог.

Госць

Смага нажытку зайздросніка смажыць
Болей і болей нажыць.
Толькі не думаюць хціўцы, што на́жыць
Доўга не ўлежыць,
Далей пабяжыць.

Ці да суседа,
Што дзецьмі як бобам
Густа абсыпаны,
Ці да кумы,
Што са сваім мужыком-дзецяробам
Хоча дажыцца да цёплай зімы.

Вечнае што?
Толькі вечнасць нямая,
Ды не таму, што няма языка,
Проста з імгненнем жадання не мае
Гутарыць,
Нават шкадуе кіўка.

Госць,
Казытнецца касою твой карак,
Век твой пазычаны ледзьве ліпіць.
Вечнасць душу,
Як ад свечкі агарак,
Возьме тваю,
Каб нанова ляпіць.



Я ўсё збіраўся жыць
Разважліва, як людзі,
Ды ў вечным перапудзе
Усё бег сябе тушыць.

І так прайшло жыццё,
Я не астыў ад спешкі.
Датушыць галавешкі
Глухое забыццё.

Не бачыў лісця ў траў
Ад клопатаў дарэмных
І ў думках пад'ярэмных
Паціху дагараў.

Надзею на павер
Бяру, што нешта будзе.
Паважна жыць, як людзі,
Збіраюся й цяпер.

А дождж імжыць: ім жыць,
Наступнікам настрою.
І кладка над вадою
Дрыжыць...
А цень бяжыць.



Усё сваёй чакае кары
Ад чалавека да пчалы.
Стае і ганьбы, і хвалы
Ўсім — ад красуні да пачвары.

Ды ганьба сцішыцца па часе,
Да іншых кінецца хвала.
І ўстане цяжка з-за стала
Бяда, што сваццяй скрозь паслася.

Махне рукою радасць-скнара,
Растане сум, як снег вясной.
Ды пойдзе першай за труной
Ягоня за кожным кара.

Адвяхорак, які заўсягды са мною

У Парыжы, ў Лацінскім квартале
Дагарала лацінка вітрын.
У зацішку з кавалкаў вятрын
Вецер прысмеркі ціха сшывалі.

Жніўнай песняй у стомленай зале
Мутнавокая Сена цякла,
Быццам ёй не хапала дзякла,
Што за дым і валокі давалі.

Палі стрыманасці ў запале
Рупіла спілаваць, расхістаць.
Кожнай статуі нешта шаптаць
У Парыжы, ў Лацінскім квартале.

У матчыным краі

Я раскланьваюся са старымі,
Бо не ведаю маладых,
Як не ведаю,
Хто са старых
Мой паклон землякоўскі прыме...

Тады

Не толькі думаць,
Дыхаць трэба
На мове роднай,
І тады
Табой не будзе неба грэбваць,
Да той далучыць чарады,

Што просіць сонца ў край айчынны
Прыйсці па смелай ярыне,
Што белы цень ад аблачыны
Крылом ніводным не крапе.

З той чарадой
Памкнешся з верай
У вырай лёсу,
Каб пасля
Сніць раніцу ў хусцінцы шэрай
А як зязюлька,
Як ралля...



Як матылёк свой цёмны кокан,
Душа мая
Пакіне цела.
І сонечныя верацёны
Спрадуць сарочку,
Каб зіхцела!

Бо й нарадзілася, магчыма,
Душа ў сарочцы,
Раз паспела
Зжыць недаверлівае цела
І неба падтрымаць вачыма.

Зямное ўсё
 Душы чужое.
 Эклезіяст спяшаў зазначыць:
 Усё вачыма лепей бачыць,
 Чым цёмначчу блукаць душою.

У руху ў несупынным коле
 Душа адчуе
 Подых Ойчы.
 Зямлю наведее аднойчы,
 Ды мной
 Не будзе ўжо ніколі...

Смех вазоў

Вальдко Калініну

Вальдко —
 І цокаюць падковы,
 Вальдко —
 Стукочуць капыты,
 Вальдко —
 І нее дзень зімовы,
 Вальдко —
 Захакалі харты.

Увесь наш свет — вялікі табар,
 І ўсе мы — трохі цыганы.
 Вымольваем у сонца хабар,
 У тым не чуючы віны.

Нам не зашкодзіць паганяты,
 Бо па натуры лайдакі.

І нашы думкі —
 Цыганяты,
 Ім нешта б выпрасіць з рукі.

І ўсе цацанкі-абяцанкі
 Крычаць, як рыба на пяску.
 Надзеі ходзяць,
 Як цыганкі,
 І просяць залаціць руку.

Страсае светлякоў цыгаркі
 На росы прыцемак-хвалько.
 У песню едзе рэй цыганскі:
 У цыганкі хвартух новы,
 А ў цыгана кій дубовы...
 Ты чуеш смех вазоў,
 Вальдко?



Учора, здаецца,
 Дальбог жа, ўчора
 Пячурка цямнелася,
 Быццам пячора.
 Клёцкі ў барознах
 Сядзелі трывала.
 Малако ў паўдзён гізавала.
 Паветраны шарык рохаў,
 Пасля ў яго насыпалі гароху,
 І ён бразджэў без супыну.
 Шапка-вушанка
 Вусата хрумстала канюшыну.
 У пашчу сурочаную
 Няўклуднай мяліцы
 У званочках сарочку
 Клалі маміны пальцы.

Бляялі кажух з рукавіцамі.
 Ад соку хмялелі
 Жалейкі ніцыя.

А потым —
 У кіпетні яблык
 Назвайся кампотам.
 З прораззю сала
 Беконам стала.
 І словы крэўныя з часам
 Назваліся
 Слоўнікавым запасам.
 У горле песні
 Радасць няпуджаная перасела.
 Кожны сваё
 Адгарцаваў, адбрыкаў.

Усё хутчэй перасела	Усё фасуецца.
З саней ды з брыкаў	Усё ў фасоне.
У цягнікі ды машыны.	
Кашулі ды кажухі	Прагрэс
Скарацілі шляхі	Цераз пахілены плот пералез
У крамы ды ў магазіны.	Сёння.

Як сыр у масле

Я не помсціў нікому ў шаленстве,
Нават сабаку суседскага не зачапіў.
Калі й біў я каго ў маленстве,
Дык адно толькі масла біў.

І цяпер задыхаюся ва ўспаміне
І ад стомы валюся
На аерны сяннік, як цэп.
Масла біць у вузкагорлым графіне —
Гэта не тое, што рэзаць яго
І намазваць на хлеб.

Чаму графін?
Растлумачыць мушу.
Вайна й маслабойкі звяла.
А мы пасля вайны разжыліся
На графін з зялёнага шкла.
І я, калі масла ў ім біў,
Яго не любіў як душу,
Ды калаціў, як ігрушу —
Ажно не хапала зла.

Трасеш, калоціш графін штосілы,
Здаецца, дарослым станеш,
А масла ўсё не відаць.
А голас унутраны кпіць:
«Тады была сіла,
Як маці на гаршчок насіла.
Падсмецэння на патэльні
Не паспытаеш, відаць».

А ўсяго калоцяць адразу
Трасца, гарачка і малярня.
І ты ўжо не бачыш,
Дзе горла ў графіна, дзе дно.
Ды ўрэшце ў крупінкі збіраюцца
Вяршынікі густыя
І тут галоўнае самае адно:

Не праяваць і выліць у час
Вязкаватую масу ў місу,
Бо імгненне — і ў горле графіна
Перасядзе камяк,
І яго — хоць графін разбівай —
Не дастанеш ніяк.
Трэба паспець, як на сходах казалі,
Падвесці рысу.

А з маслам голад не страшны.
З маслам і гаўно смашна.
З маслам і зямелькі глынеш.
Прыгаворы маміны ўспомніш
І ўзмашна
Трасеш графін,
Масла б'еш, б'еш, б'еш.

Толькі б не перастарацца,
Спыніцца паспець.
І мяне, як масла, збівае праца.
Адчуваю, застаецца ледзь-ледзь...



Павук, як іншапланецянін,
На павучынні за вакном
Павіс.
І вечар ціха цяміць,
Хто ўніз чалом,
Хто ўгору дном?

Усё адносна ў гэтым свеце,
І, думаецца, ў свеце тым.
З хвастом падпаленым
Камеце
Няма як думаць пра інтым.

Павіс павук ці павучыца?
А можа, не павіс —
Плыве,
Ці проста хоча павучыцца
У нас
Хадзіць на галаве?..



ЛІДЗІЯ АРАБЕИ

УСЕ НА ЗЯМЛІ

АПАВЯДАННЕ

Яна пакупала дзяцей і ўлажыла іх спаць, большага на асобны ложак, а меншага з сабою. Пакуль спала тут з Мішам, то і меншага клала з большым, бо ў пакоі стаялі толькі два ложка, ды і не бачыла яна кепскага ў тым, што дзеці спяць разам, у вялікіх сем'ях, бывае, дзеці кладуцца ўпакат па трое і больш. Але вось два месяцы, як забралі Мішу, і яна кладзе меншага з сабою, бо большы, сплочы, можа з меншага і коўдру сцягнуць, і выцяць ненаракам. А яна спіць і чуе дзіцятка — як яно павернецца, як уздыхне. А малому найнакш падабаецца спаць з мамаю, абдыме за шыю, прытуліцца.

Два месяцы, як забралі Мішу. За што? Каб жа ведаць. У яго на рабоце то многіх забралі, у галаве не можа месціцца, каб усіх нізавошта, вінаватыя недзе. Але Міша... А можа, ляпнуў што не падумаўшы, а сябры цяпер такія, нехта данёс...

Яна хадзіла ў той дом на Савецкай, стаяла ў даўжэзнай чарзе. Вайсковец за акенцам, нейкі сухі і тварам і голасам, быдта выціснулі з яго ўсё жывое, чалавечае, пакінулі адну абалонку, пакорпаўся ў паперах, буркнуў:

— Можаче прынесці перадачу...

Яна ўчапілася за тое акенца, каб не адштурхнулі нецярплівыя людзі, што стаялі за ёю ў чарзе, хацела спытаць самае галоўнае — за што ўзялі і ці скоро выпускаць, але той зноў буркнуў, нават не глянуўшы на яе:

— Разбярцуца...

І яна зразумела, што больш тут нічога не пачуе, суцешыла душу гэтым словам: «разбярцуца». І ўсё чакала — калі разбярцуца, калі вернецца. З хаты выходзіла — у магазін, на базар, дзяцей з сабою ўзяўшы, бо з кім пакінеш, а вярталася — аж бегла, раптам дома ўжо, вярнуўся... Але кватэра пустая, і яна з жахам думала — што

будзе, калі не вернецца яшчэ месяц? Грошы канчаюцца, яна не працуе, куды ж ад малых дзяцей, большаму, Колю, чатыры, а меншаму, Мішу, і двух няма. Меншага назвалі Мішам, бо надна ж падобны на бацьку, яшчэ як толькі з радзілкі прынеслі, то дзівіліся, як такі малечкі тварык мог паўтарыць дарослае аблічча. А Коля больш на яе падобны. І як жа яны ганарыліся сваімі сынамі, мужчыны чамусьці вельмі ганарэцца, калі ў іх сын народзіцца, а тут двое, адзін за адным.

Спала ўжо Вера, меншага, Мішачку, да сябе прыгарнуўшы, спала і чула дыханне дзіцяці, і чакала душа яе, нават у сне, стуку ў дзверы і Мішу вялікага. Разабраліся, выпусцілі.

І калі пастукалі ў дзверы, яна падскочыла, кінулася ў сподняй кашулі — адчыняць.

За дзвярыма стаялі чужыя людзі, трое. Па-гаспадарску ўвайшлі ў пакой, запалілі святло, затупалі, азіраючыся. Вера спешна апранала спадніцу, блюзку.

Яны нічога не трэслі ў кватэры, як тады, калі Мішу бралі, казалі коротка.

— Собирайтесь.

Яна не адразу зразумела, што ёй казалі, а калі зразумела, спыталася:

— Куды?

— С нами, — адказаў ёй адзін, мусіць, старэйшы, у кіцелі, падпаразаны шырокім рамянём.

— А дзеці? — яна глянула на меншага, на большага, якія пасля купання моцна спалі і нават не прачнуліся ад чужых галасоў.

— О детях не беспокойтесь...

Яна не спрачалася, не сварылася, каб не разбудзіць дзяцей, і толькі калі вывелі на вуліцу, нібы апамяталася:

— Дзеці! Там жа дзеці адны засталіся!..

— О детях не беспокойтесь...

Гэтыя словы — «О детях не беспокойтесь» — яна чула і пасля, на допытах.

— Вы были в курсе шпионской деятельности вашего мужа?

— А божачкі, ды не было ніякай шпіёнскай дзейнасці!

— Покрываете мужа! С кем связан был ваш муж в своей шпионской деятельности?

— Ні з кім не быў ён звязаны, мы жылі сям'ёю, муж працаваў у рэдакцыі, у нас двое дзяцей, двое хлопчыкаў, яны засталіся дома адны, выпусціце мяне, выпусціце!

— О детях не беспокойтесь...

У камеры з ёю было яшчэ дванаццаць жанчын, розныя па гадах, па-рознаму апранутыя, яны гаварылі між сабою, часам спрачаліся, здавалася, яны ўсе прывыклі ўжо да няволі, да гэтай камеры, да допытаў, жыццё ў турме зрабілася іх побытам. Вера жыла толькі тым, ад чаго яе адарвалі. Яна думала толькі пра сваіх дзяцей, уяўляла, як прачнуліся яны без яе, як плакалі, што з імі было ўчора, што сёння, хто іх накармаў, хто абмыў? Меншанькі, можа, зваліўся з ложка, іхні з Мішам ложка высокі, зваліўся і плакаў на падлозе. У роспачы, у адчай яна гаварыла ўсім у камеры:

— У мяне дзеці... Адны дзеці дома засталіся...

Кожны дзень яна чакала, што адчыняцца дзверы, яе паклічуць, выпусцяць і яна кінецца дадому, да дзяцей.

Мінуў месяц. Мінула два месяцы. Востры адчай першых дзён перайшоў у тупы боль, які не спыняўся ні на міг, заціхаў хіба ў хвіліны сну, калі знікала яна сама, знікала ява, што яе акружала, знікалі ўсе думкі, адчуванні. Але варта было ўсплысці свядомасці, як боль навальваўся зноў, тупы, горкі, і ў галаву, у сэрца ўпівалася толькі адно: дзеці.

Яе арыштавалі сёмага верасня. Яшчэ трымалася на зямлі лета, яшчэ цёпла грэла, часам нават і пякло, сонца, яшчэ шумелі густымі кронамі таполі ў іхнім двары і пахла пылам ад сухой зямлі, яшчэ не змочанай дажджамі. Яе забралі ў спадніцы і лёгкай блюзачцы, яна нічога не ўзяла з сабою, бо не дапускала нават думкі, што яе на-доўга затрымаюць. І першы час не адчувала холаду, у маленькай, перапоўненай арыштанткамі камеры было нават душна. Але вось духата пачала спадаць, у камеры пахаладнела, пачала наплываць сюды сырасць, і яна гадзінамі сядзела цяпер скурчаная, стараючыся трымаць цяпло ўласнага цела. Адна кабета — пажылая, з рэдкімі сівымі валасамі, маўклівая, яе голасу амаль не чулася ў камеры, выныла са сваёй торбачкі, якую клала пад галаву замест падушкі, шэры вязаны каптанчык, кінула ёй. Вера падзякавала, усягнула каптанчык на плечы. Другая кабета, таксама пажылая, а можа, з маладых Верыных гадоў здавалася пажылою — дала свой шалік. Вера закруціла шалік на галаву. А за акном, пад самай столлю, за кратамі, ужо лёталі белыя мухі.

Час ад часу яе выклікалі на допыт. І зноў тыя самыя пытанні:

— Вы были в курсе шпионской деятельности вашего мужа? С кем он имел связи? Вашим заpirationством вы вредите и себе и ему...

Аднойчы ў пакой, дзе следчы яе дапытваў, увайшоў высокі мужык з нейкім азылым, нібыта спітым тварам, падступіў да крэсла, на якім яна сядзела, і раптам, знянацку, схапіў яе за валасы, накруціў валасы на пальцы і пачаў моцна тузаць. Вера схапілася за галаву, паднялася з крэсла, і той за валасы пацягнуў яе ў куток, пачаў біць кулаком пад рэбры. А следчы выцягнуў папяросу, прыкурыў, зацягваўся і глядзеў, як тузаў і біў яе той азылы. Яна не крычала, бо не хапала на крык сілы, ад удараў пад рэбры задыхалася, хапала ротам паветра, як рыбіна. Азылы пацягнуў яе назад да крэсла, яшчэ раз моцна тузануў за валасы.

— Ну, ты будеш признаваться, будешь подписывать? — прыдушыў следчы недакурак у папальніцы.

Што яна магла ім сказаць і як магла падпісаць? Стагнала яму адно:

— У мяне дзеці... Дзеці дома адны засталіся...

За паўгода, што сядзела ўжо ў турме, яна не мела з волі ніякіх вестак. Ад каго магла мець? У горадзе жыла толькі яе стрыечная сястра Тамара, з якою яшчэ ў добры час спатыкаліся гады ў рады, а як забралі Мішу, з таго дня сястра ні разу і не заходзіла. Можна, баялася за свайго Івана, каб не абвінавацілі, што яго жонка трымае сувязь з жонкаю ворага народа? Пра суседзяў і казаць няма чаго, кватэру ім далі нядаўна, з суседзямі яшчэ як след не пасябравала, ды якія гэта суседзі будуць за цябе хадайначаць, перадачы насіць? Гэта ўжо трэба, каб святныя суседзі былі. Матка... Каб матка жыла... Але матка тры гады як памерла, бацька ажаніўся з маладою, ды жылі не ў Мінску, у Пухавічах, адкуль сама Вера родам, бацька недзе і не ведае, што з дачкою такая бяда, цешыцца сабе з маладою жонкаю, і мачысе не ў галаве падчарыца, што жыве недзе сям'ёю ў стольным горадзе.

Круцілася зямля, уставала і заходзіла сонца, вецер гнаў хмары па небе, кавалак якога быў відзён Веры праз закратаванае акно.

Недзе пад вясну ёй аб'явілі прыгавор:

«За садзеянне мужу ў шпіёнскай дзейнасці дзесяць гадоў пазбаўлення волі».

І адправілі ў ссылку. Куды — сама не ведала. Потым аказалася — у Варкуту, за Палярны круг, у тундру.

Не так даўно тут знайшлі залежы каменнага вугалю і ў планы сталінскіх пцігодак уключылі асваенне вугальнага басейна. Сюды і гналі эшалонамі зняволеных — пракладаць шахты, грузіць вугаль,

будаваць баракі для арыштантаў і дамы для начальства. Калі Вера прыехала, Варкута была невялічкім пасёлкам. Вакол ляжала бяскрайняя тундра, зімою пакрытая снегам, летам — мохам ды лішайнікамі, толькі ўсцяж ракі Варкуты кучаравіліся нізкія кустарнікі.

Снег сыходзіў тут толькі ў маі, а ў верасні клаўся зноў. Нават кожным летнім днём можна было чакаць замаразку, на які метр у глыбі зямлі ляжала вечная мерзлата.

Спачатку Вера дзівілася — як маглі тут выжыць і не вымерці карэнныя жыхары — ненцы, якіх называлі самаедамі. Потым зразумела — ненцы з пакалення ў пакаленне прыстасоўваліся да ўмоў — мелі цёплыя ярангі, апраналіся ў цёплую апратку з аленевай скуры, на зіму запасаліся рыбаю, тлушчам. Яна бачыла, як часам шалёна несліся ў нартах на аленьях ненцы, мінаючы іхні пасёлак, толькі снег курэў пад палазамі ды чулася дзікае гіканне — ненец падганяў сваіх рагатых коней.

Зганялі на работу ў шахты і мясцовае насельніцтва, мужчын, але тыя зусім не маглі жыць у бараках, уцякалі з шахтаў, і іх цяжка было знаходзіць — усе здаваліся на адзін твар, па-руску амаль не разумелі і цяжка было ад іх дабіцца толку.

Ненцы, што з пакалення ў пакаленне жылі на гэтай зямлі, і то не маглі прывычаіцца да работы ў шахтах, да баракаў, а што было ім казаць — у тых самых халодных бараках, абы-які апранутыя, галодныя, у брудзе. Нават гэты моцны інстынкт — мацярынства — у Веры пачаў затухаць, яго перамагаў інстынкт самазахавання. Урваць лішнюю гадзіну для адпачынку... Здабыць кавалак мёрзлай рыбіны ці аляніны, здабыць якую апрануху, каб прыкрыць цела ад холаду. Часам схамянялася — гэта ж яна ўжо некалькі дзён не ўспамінала дзяцей... А потым зноў — як бомба — выбухаў жаль і разрываў грудзі.

Мінула ўжо тры гады яе катаргі, калі дзеці жывыя, то большаму ўжо сем, а меншаму пяць, але не магла ўявіць сабе Колю — сямігадовага, а Мішу — пяцігадовага, бачыла, успамінала іх маленькімі, такімі, як пакінула.

Яна дапускала, што дзяцей забралі ў прытулак, не выкінулі ж на сметнік. Ды і яшчэ там, у турме, і тут, у лагеры, жанчыны казалі, што дзяцей «ворагаў народа» аддаюць у прытулкі. Ёй прысудзілі дзесяць гадоў, па цяперашніх мерках то і не вельмі многа, цяпер даюць па дваццаць, па дваццаць пяць. Тры гады сваёй катаргі яна ўжо адмучылася, яшчэ сем, — і выйдзе на волю, і знойдзе сваіх дзяцей. Толькі б дажыць, толькі б выжыць.

Яна думала і пра мужа. А раптам выпусцілі? Але спадзяванне на тое было слабае: каб аказаўся ён на волі, то неяк знайшоў бы яе, даў бы знак...

Чалавек прывыкае да ўсяго, прыстасоўваецца да самых кепскіх умоў. Цяпер яна ўжо разумела тых кабет у турме, у камеры, якія нібыта і прывычаліся да сваёй няволі. І тут, у Варкуце, пры голадзе, пры цяжкой фізічнай працы, у халодным смярдзючым бараку, Вера пачала нібыта прывыкаць, прыстасоўвацца да ўмоў, у якіх апынулася, падстаўляцца пад удары з таго боку, дзе менш баліць. Кожны дзень, валячыся, стомленая, на свае нары, яна радавалася, што перажыла яшчэ суткі. Толькі б не захварэць, не зваліцца, каб не завалаклі на бераг Варкуты, на корм пясцам ды совам, як не адну ўжо з іхняга барака. Бо хто будзе зімою капаць магілу ў мерзлаце, прысыплюць снегам... Ды і летам... Няма сілы ў зэкаў-дахадзяг капаць глыбокую яму, дойдучы да мерзлаты, і ўсё, закідаюць зверху камякамі. Але Вера маладая, пакуль здаровая, узялі — было дваццаць пяць, цяпер дваццаць восем.

Дзень за днём ішлі без перамен. Яшчэ адну зіму адкочвала тачкі

з вугалем, яшчэ адну вясну. Надышло лета, стракатым дываном укрыўшы тундру, свяціла сляпучае сонца, побач са старымі маткамі-аленіхамі бегалі аленьняткі — спраўляла балъ бессмяротнасць жыцця. І раптам... Раптам вайна...

Яны не адразу даведаліся, што вайна, ім ніхто нічога не сказаў. Але пайшло пошпаквам, па нарах, па бараках, а потым іх сабралі ўсіх на пляцы і аб'явілі, што вайна, што радзіме яшчэ больш патрэбен вугаль — для перамогі, што яны павінны яшчэ больш працаваць, бо і тут, у няволі, яны не могуць не быць патрыёткамі.

Зменшылі норму пайка. Пабольшала норма на шахце. Новых зэкаў, што прыбывалі кожны дзень, пачалі ганяць на будаўніцтва — расла ўшыркі і ўгору Варкута, пасёлак рабіўся горадам.

Не мелі яны газет, не слухалі радыё, не праводзілі з імі палітычных гутарак, але яны ведалі ўсё, што рабілася на фронце. Яны ведалі, што немцы забралі Мінск, забралі Кіеў, а хутка і ўся Беларусь аказалася пад акупацыяй, немцы дакаціліся да Масквы. Даходзілі чуткі, як нішчаць немцы ўсё на сваім шляху — паляць гарады, людзей забіваюць. І з новаю сілаю ахапіў Веру адчай: дзеці... Цяпер на тое, што знойдзе іх, заставалася яшчэ меней надзеі. І ўсё-такі яна верыла, нейкія чары шапталі ёй: дзеці жывыя, жывыя...

Як бы людзі ні жылі, як бы ні пакутавалі, жыццё ідзе па сваіх законах, плыве час, і ўсё, што мае свой пачатак, мае і канец, ва ўскім разе, тое, што можа ахапіць свядомасць чалавека. Бо не зразумець яму з яго мізэрнымі мазгамі таго бяскрайнага і вечнага сусвету, які не мае ні пачатку, ні канца, ні ў часе, ні ў прасторы, усё, што бачым мы на сваім жыцці, прыходзіць да канца.

І скончылася вайна...

І скончыўся Верын тэрмін.

Яна прыехала ў Мінск восенню, зноў яшчэ сухою і цёплаю. Горад ляжаў у руінах. Як кінуць вокам — карабкі будынкаў з пустымі правамі вокнаў, закураныя пажарышчамі сцены, тут і там лапнікі зямлі, абгароджаныя спінкамі зламаных, абпаленых ложкаў — агароды. Як магнітам пацягнула на тую вуліцу, шукаць той дом, дзе жылі да вайны. А раптам ацалелі? Здавалася, там будуць дзеці, такія, якіх пакінула, чатырохгадовы Коля і двухгадовы Міша, хоць разумела, што дзецям, калі жывыя, цяпер кожнаму болей на дзесяць гадоў і Колю, значыцца, чатырнаццаць, а Мішу — дванаццаць. Але зноў не магла ўявіць сваіх хлопчыкаў такімі.

Яна знайшла тую вуліцу. І той дом аказаўся цэлы. Бухала сэрца і падгіналіся ногі, калі, трымаючыся за парэнчы, паднімалася на свой другі паверх. Спынілася перад дзвярыма. Яны былі знаёмыя і незнаёмыя, як чалавек, якога не бачыла шмат гадоў. Тыя самыя дзверы са шчылінаю для паштовай скрынкі, але незнаёмыя драпіны, плямы і незнаёмае, чужое жыццё з таго боку, гэта адчувалася ўжо невядома як. Яна некалькі імгненняў стаяла перад тымі дзвярмі, не адважваючыся пастукаць. Але пастукала. Вельмі скоро пачуліся крокі, і дзверы адчыніліся. Перад Вераю стаяла кабета гадоў сарака, паўнаватая, яе жывот абцягваў не вельмі чысты фартух, рукі былі вільготныя, відаць, адарвалася ад нейкай работы. З кватэры пацягнула пахам кіслай капусты, чуўся шум прымуса з кухні.

Жанчыны глядзелі адна на адну, гаспадыня, мусібыць, чакаючы тлумачэння, чаго сюды прыйшла гэтая кабета, а Вера — ад неспа-дзявання, быдта і праўда чакала ўбачыць тут нешта іншае.

Нарэшце схамянулася.

— Я... Я некалі тут жыла...

Гаспадыня павольна выцірала рукі аб фартух. Таксама павольна на яе твар набягала хмурнасць.

— Я некалі тут жыла, — паўтарыла Вера.

На твар жанчыны, здаецца, набегла трывога.

— Ну і што, калі жыла, цяпер мы тут жывем, законна, маем ордэр, магу паказаць, — жаччына хацела ўжо ісці, напэўна, па той ордэр.

— Што вы, не трэба, — затрымала яе Вера. Яна зразумела — кабета спалохалася, падумала недзе — былая гаспадыня будзе мець прэтэнзію на гэтую кватэру, Вера чула, што людзі, вяртаючыся з эвакуацыі, часта прэтэндавалі на сваё былое жыллё — і кватэры ім вызвалілі, тыя, хто вяртаўся з эвакуацыі, меў перавагу над мясцовымі, якія жылі пад акупацыяй і лічыліся ненадзейнымі.

— Я не прэтэндую на кватэру, — супакойла гаспадыню Вера. — Я проста так... А вы даўно тут жывяце?

Жанчына, здаецца, супакойвалася.

— Ды яшчэ з вайны, наш дом згарэў, дзе нам было дзеца, жывем тут з сорок чацвёртага.

Вера пачынала разумець, што гэтая жанчына нічога ёй не раскажа, бо нічога не ведае, пасялілася ў сорок чацвёртым, што яна можа ведаць пра тых, хто жыў тут у трыццаць сёмым.

— Я... У мяне тут дзеці заставаліся, — хацела растлумачыць Вера, чаму прыйшла сюды.

— Не ведаю, нічога не ведаю, — гаспадыня яўна спыталася.

— То бывае здаровы.

Гаспадыня з палёгкаю зачыніла дзверы.

Вера сунулася ў суседнія кватэры, але вакол былі новыя, чужыя людзі, ніхто нічога не мог сказаць ёй пра дзяцей.

Яна наняла пакойчык у завулку на Камароўцы, у драўляным, ацалелым у вайну дамку. Уладзілася на работу — прыбіральшчыцаю ў выдавецтве, у Доме друку. Хацела ўладзіцца карэктарам — добра ведала беларускую мову, да замужжа скончыла тры курсы педінстытута, і карэктары былі патрэбныя, але не ўзялі. З такой судзімасцю пра работу на ідэалагічным фронце і думаць было нечага.

Так-сяк прыклеілася да жыцця і пачала шукаць мужа, дзяцей.

Напісала ліст у органы з запытаннем пра лёс Міхаіла Васільевіча Несцяровіча, якога арыштавалі дванаццатага чэрвеня трыццаць сёмага года. Іначай не ведала, як шукаць. А дзяцей... Пайшла ў прытулак, які быў у Мінску.

У дырэктарскім кабінёце сядзела за сталом і перабірала паперы даволі маладая жанчына са светлымі, падкручанымі ўніз валікам валасамі. На крэслах, на падлозе ляжалі пакункі, некаторыя ўжо развязаныя, і была відаць у іх адзежа, бялізна, валяўся на падлозе дзіцячы абутак — сандалікі, чаравічкі.

Гаспадыня кабінета падняла на Вэру стомленыя, крыху падпухлыя вочы.

— Я... У мяне... Дзяцей сваіх шукаю... Можна, у вас што са старога прытулку засталася, даваеннага, якія дакументы...

Гаспадыня кабінета ўважліва паглядзела на Вэру.

— Вы сядайце, сядайце, калі ласка, — запрасіла яна, але ўбачыла, што ўсе крэслы занятыя, устала, зняла з аднаго і кінула на падлогу пакунак. — Гэта ад Юна нам прыслалі, — растлумачыла яна. — Яно то добра, патрэбна нам усё, але яшчэ не разабраліся.

Вера села на вызваленае крэсла.

— Я вас слухаю, — лагодна сказала жанчына.

Яшчэ ідучы сюды, Вера баялася пытання: а чаму гэта прыжывой мацеры дзеці трапілі ў прытулак? Хацела што-небудзь выдумаць, бо браў страх, што як скажа праўду, то з ёю, жонкаю ворага народа, і гаварыць не захочуць. Але хлусіць яна не ўмела, і таму прыйшлося сказаць, як усё было.

Дырэктарка ўважліва слухала, здаецца, яна не надала значэння таму, што Вера вярнулася з той Варкуты, а можна, такое для іх было

не навіна. Калі Вера скончыла сваю аповесць, гаспадыня кабінета ўздыхнула.

— На жаль, я нічога не магу вам сказаць... Я тут новы чалавек, працую толькі год, а вашых дзяцей, калі іх і прывезлі ў гэты прытулак... Дзесяць гадоў таму назад...— яна пакруціла галавою, паказваючы, як даўно гэта было.

— А што, ніякіх слядоў, ніякіх дакументаў у вас не захавалася?

— Што вы, якія дакументы... Як немцы пачалі наступаць, прытулак эвакуіраваўся, хто думаў пра тыя дакументы.

— Дык дзяцей вывезлі, эвакуіравалі? — схпілася за надзею, як тапелец за саломінку, Вера.

— Вывезлі...

— А куды?

— Я і гэтага не магу вам сказаць, не ведаю, я тут новы чалавек...

Вера думала, што, як прыйдзе сюды, у прытулак, яна ўбачыць шмат дзяцей, яны будуць бегаць, смяяцца. І дзіўна было ёй, што ў доме панавала нейкая цішыня, быта тут не толькі дзяцей, наогул нікога не было. Але гэтая думка прайшла, не кранаючы моцна яе свядомасці, сэрца занята было сваім.

— Дык што ж мне рабіць, як шукаць? — спытала Вера не столькі ў дырэктаркі, як у самой сябе.

— Проста не ведаю, што вам параіць... Але... Ведаеце што,— ажывілася яна.— У нас тут жанчына адна працавала... Яшчэ да вайны, цяпер не працуе, па інваліднасці, у вайну пад бамбёжку трапіла, акурат калі дзяцей вывозіла, ёй руку моцна параніла, аднялі руку... Можна, яна што помніць?

Радасць, надзея зноў ажывілі Верына сэрца.

— Дзе яна жыве, які яе адрас? — яна цяпер была ўпэўнена, што напала на верны след, калі жанчына працавала ў прытулку да вайны, то, канечне, не можа не помніць, ведае.

— Зараз вам скажу,— гаспадыня кабінета ўстала з-за стала, абыходзячы пакункі, раскіданы абутак, пайшла з пакоя.

Вера засталася адна. Цяпер ёй здалося, што недзе далёка ў будынку заплакала дзіця... І плач той балюча ўкалоў у сэрца. Уявіла, як, можа, у такі прытулак прывезлі яе хлопчыкаў і як яны плакалі, асабліва меншы, Міша, які і хвіліны не мог абысціся без мамы. Ці ж казалі яны, як іх зваць, як іхняе прозвішча? А можа, прозвішча назвалі тыя, што прывезлі? А калі не назвалі? Ці казалі ў тым прытулку, што хлопчыкі — родныя браты? Калі не казалі, то дзеці, падрастаючы, не будуць ведаць, што яны браты... Чаму раней яна не падумала пра гэта, чаму раней не прыйшло ў галаву? Меркавала, што як узялі дзяцей разам, то разам і будуць трымаць... Страхам абпаліла гэтая думка, быта ў чорную бездань зірнула, першы раз мільганула безнадзейнае: ці знойдзе? Але жанчына, тая, што ў прытулку працавала да вайны, можа, што ведае, памятае? Яна сядзела ўжо тут, як на гарачым вуголлі, хацелася ўжо бегчы, шукаць тую.

Дырэктарка вярнулася, зноў, абыходзячы пакеты, раскіданую адзежу, абутак, села за свой стол, ададрала паперку ад перакіднога календара, з тых дзён, што ўжо мінулі, напісала на ёй, падала Веры.

— Вось яе адрас... І прозвішча тут, імя па бацьку.

Вера, можна сказаць, выхапіла лісток, падзякавала.

— Жадаю ўдачы, — сказала ёй дырэктарка.

Калі Вера выходзіла, у калідоры адчыніліся адны дзверы, і на парозе яна ўбачыла купку дзяцей гадоў па тры, па чатыры. Усе стрыжаныя пад нулёўку, вочы-гузічкі глядзяць на яе не міргаючы, як на нешта дзіўнае, чаго раней не бачылі. Вера міжвольна прыпынілася. Дзеці былі, здаецца, чыста памытыя і апрараныя не ў рызманы, але тварыкі ў іх былі нейкія закаржанелыя, без той дзіцячай мяк-

касці, далікатнасці, якія памятала ў сваіх хлопчыкаў. Дзеці моўчкі глядзелі на яе з нейкім сумам і недзіцячай сур'ёзнасцю. «Божа мой,— падумала Вера.— І ў кожнага ж з іх былі матка, бацька... І кожнае па-свойму асірацела...»

З глыбіні пакоя, у якім адчыніліся дзверы, выйшла маладая жанчына ў белым халаце, з-пад якога была відаць стракатая сукенка,— мусібы, нянецка. Пагнала дзяцей назад у пакой, зачыніла за імі дзверы.

«Як у турму, як у камеру пагнала»,— успомніла Вера сваё зусім нядаўняе быццё.

Яна амаль бегла на тую вуліцу, што напісала на паперцы ёй дырэктарка, на вуліцу Извозную, добра, што ведала, дзе тая вуліца, задыхалася ад шпаркай хады, на міг сцісала і зноў амаль бегла. Здавалася, што спозніцца на нешта, тая жанчына некуды з'едзе альбо, не дай бог, памрэ. Яна скоро знайшла і той дом — драўляны, жактаўскі, з двума ганкамі. Ткнулася ў адны дзверы — замкнёныя, пабегла да другіх. Другія дзверы адчыніліся, і яна ўвайшла ў цёмны калідорчык, зачэпілася за нешта, нарабіла грук, але на грук ніхто не выйшаў. Шукала ў цемнаце клямку, намацала, адчыніла другія дзверы, увайшла ў пакой. Пасярэдзіне стол з непрыбранаю пасудаю, буфетік з разбітым шклом у дзверцах, даўно не мытая падлога. І тут не відаць жывой душы. Пасля толькі заўважыла, што варухнулася квяцістая занавеска, што адгароджвала закутак у пакоі. Ражок занавескі падняўся, і паказалася старэчая галава, абкручаная хусткаю.

— Хто тут? — хрыплым голасам спыталася старая.

— Скажыце, ці тут жыве Кацярына Антонаўна Зяневіч?

— Хто, хто? — не пачула кабета.

— Кацярына Антонаўна Зяневіч.

— А, Кацька... у тым пад'ездзе, там,— махнула яна рукою ўбок.

— Я торгала тыя дзверы, там нікога няма...

— То, можа, куды выйшла, зараз вернецца,— старая закашлялася.

Непрыбраны пакой... Старая за занавескаю, ныйначай, хворая. Што яна тут, адна жыве? Можа, памагчы што трэба? Вера стаяла і думала — як спытаць, што сказаць жанчыне, каб прыняла яе спагаду. Той, Кацярыны Антонаўны, усё роўна пакуль няма, можа, тым часам яна б тут што-небудзь памагла.

— Ну, чаго стаіш, ідзі, ідзі,— груба перабіла яе думкі старая.— Ідзі! — яна зноў закашлялася.

І Вера павярнулася, пайшла.

Каля дома з боку вуліцы стаяла лавачка. Вера прысела на яе. Вуліца пралягала на самай ускраіне горада, за ёю прасціралася пустка, за пусткаю цямнеў сінім грэбенем лес. Стаяў верасень, дасюль яшчэ сухі і цёплы, але ў паветры пахла ўжо восенню, тым лёгкім пахам тлену, сухога ліста, зямлі, якая, напрацаваўшыся за лета, збіралася на адпачынак, тонкімі ніткамі, бліскаючы на сонцы, лёталі павуцінкі. Па вуліцы зрэдку праходзілі людзі, Вера не ведала той Кацярыны Антонаўны, якую чакала, але мела верную прыкмету — у жанчыны адна рука. І скіравалася б яна сюды, у гэты двор, да тых дзвярэй, што замкнёныя.

Вера чакала доўга, і уставала, і хадзіла, і зноў садзілася на лавачку. Вырашыла, што чакаць будзе хоць да ночы, хоць да заўтра, але дачакаецца.

І дачакалася. Да дома падышла жанчына — левы рукаў у кішэні каптана, у правай руцэ кошык, нечым напакаваны. Вера пакіравалася за ёю. Жанчына паставіла кошык на ганак, адамкнула дзверы. Азірнулася, убачыла Веру.

— Я да вас... Мне параілі... Хачу з вамі пагаварыць,— пачала ёй тлумачыць Вера.

— Ага, добра... Гэта я вось хадзіла... Па пенсію хадзіла, а там па магазінах, забавілася. Вы, мусібыць, доўга чакалі.

— Ды не, нічога,— Вера адчула ў голасе ды і на твары ўбачыла спагаду, дабрыню, і ёй зрабілася лягчэй, здалося, што такая жанчына не скажа ёй нічога кепскага, а скажа нешта добрае, супакоіць, дасць надзею.

За жанчынаю ўвайшла яна ў невялікі пакойчык, побач яшчэ былі дзверы, але зноў замкнёныя, мусібыць, Кацярына Антонаўна не займала ўсю кватэру, а толькі гэты пакойчык. Тут было вельмі чыста і ўтульна. Белаю капаю засцелены ложка з трыма падушкамі — адна на адной, на шуфлядцы пры дзвярах да бляску начышчаныя каструлькі, чайнік, на палічках этажэркі беленькія накрухмаленыя сурвэткі, на дзвюх палічках — газеты, кнігі, на самай верхняй — люстэрка і каля яго сем слонікаў, на шчасце. Слонікі адбіваліся ў люстэрку, і здавалася, што іх не сем, а нашмат болей. Вера ў душы крыху падзівілася, што жанчына з адной рукою можа трымаць сваё жыллё ў такой чысціні.

Гаспадыня распраўлася, села пры сталае, запрасіла і Веру сесці, і тая прымасцілася насупраць, пачала расказаць, як была ў прытулку, шукала звестак пра сваіх дзяцей, там нічога не маглі ёй сказаць, не захавалася ніякіх дакументаў, паралі пагаварыць з ёю.

— Два хлопчыкі, Міша і Коля, Міша меншы, два гадкі, Колю чатыры. Прозвішча Несцяровіч... Іх маглі прывесці ў пачатку верасня трыццаць сёмага... Міша яшчэ не гаварыў, толькі асобныя словы, а Коля гаварыў, мог назваць сваё імя і прозвішча...

Кацярына Антонаўна ўважліва слухала, і хоць Вера не сказала ёй, чаму трапілі ў прытулак яе дзеці, яна, здаецца, сама здагадалася. Па твары гаспадыні было відаць, што яна спачувае мацеры і стараецца ўспомніць, стараецца.

— Ведаеце, столькі дзяцей... Прynosілі, прывозілі... Потым ад нас забіралі і перапраўлялі ў другія прытулкі, у другія гарады... Часам не называлі нам ні імя, ні прозвішча дзяцей, мы потым самі хрысцілі, можна казаць... Беленькія... Браты... А хто ж іх ведае, дзе браты, дзе не браты...

— Але вы ўспомніце, падумайце, у мяне ж толькі на вас спадзяванне, калі не вы — дзе я буду шукаць,— у адчаі прасіла Вера.

Кацярына Антонаўна самой, здаецца, было прыкра, што не можа нічога талкова ўспомніць, не можа нічога сказаць гэтай жанчыне, якая на яе так спадзяецца. Яна сілілася ўспомніць двух беленькіх хлопчыкаў, братаў Несцяровічаў, але колькі іх перабыло — і беленькіх і чорненькіх, і Мішаў і Коляў, колькі прывозілі, потым забіралі невядома куды, у тых, хто гэта рабіў, не было клопату, каб потым блізка знайшлі дзіця, кідаліся тымі дзецямі, як мячыкамі, за ўсе гады, што працавала ў прытулку, не памятала Кацярына Антонаўна, каб па дзіця прыйшлі бацькі, матка альбо бацька, ці якія сваякі, ніколі ніхто не прыходзіў, ніхто не знайшоў, не забраў.

— Кажуць, вы вывозілі дзяцей у эвакуацыю... Можа, вывезлі і маіх?... Магло такое быць, каб і маіх вывезлі?

— Усё магло быць... Можа, вы чаю вып'еце? — спытала раптам Кацярына Антонаўна.

Вера прапусціла міма вушэй пытанне пра чай і нічога не адказала. Гаспадыня, мусібыць, прыняла яе маўчанне за згоду і паднялася, пайшла да шуфлядкі, дзе стаялі каструлькі, чайнік. Вера схамянулася.

— Не трэба клапаціцца, не трэба...— Ёй зрабілася няёмка, што дае турботу жанчыне без рукі, той, мусіць, нялёгка ўсё рабіць адной рукою.

— А якая тут турбота, я вось акурат пячэння прынесла, цукар ёсць.

Вера такі не спяшлася адыходзіць, хацела яшчэ распытаць гэтую жанчыну, якая здавалася як свая, як родная. Рэдка так бывае, калі чалавек, якога бачыш першы раз, здаўся нібы сваім. Мусібыць, кожны чалавек выпраменьвае нейкія флюіды, і адзін выпраменьвае добрыя, другі — благія. Таму з некаторымі людзьмі спакойна, добра, а ад другіх хочацца хутчэй уцячы.

— То давайце я вам памагу, — паднялася Вера.

— Не-не, сядзіце, я сама, — запярэчыла Кацярына Антонаўна.

Вера дзівілася, як спрытна рабіла ўсё гаспадыня адной рукою, другая і дзвюма так спрытна не ўвіхалася б, як яна распакоўвала кошык, уключала электрычны чайнік, як ставіла кубкі, налівала чай.

Вера зноў павяля размову пра дзяцей, пра эвакуацыю. Кацярына Антонаўна расказвала:

— Пры нашым прытулку была грузавая машына, палутарка, прадукты на ёй вазілі. Як пачалі немцы горад бамбіць, шмат людзей пакідалі кватэры, усё дабро і кінуліся ў бежанцы. Мы спачатку не ведалі, што нам рабіць, дырэктарка, тады не гэтая была, другая, пажылая, пабегла ў райана, спытацца... А там ужо нікога і духу няма, усе паўцякалі. Ну, і мы тады — дзяцей у кузаў і на Маскоўскую шашу. А там людзей-людзей — з клункамі, з чамаданами, з дзецьмі, хто на падводах, а больш пехатою. Потым немцы гэтых людзей перанялі, назад у Мінск пагналі. Ну, і на машынах шмат людзей ехала, на легкавушках, на палутарках. Усе беглі, ехалі невядома куды, і мы з імі.

Прадуктаў з сабою ў машыну крыху ўкінулі — некалькі боханаў хлеба, кансервы, але дзеці ж — як трусы, ім бы жаваць і жаваць, толькі ад'ехалі ад горада, яны ўжо есці просяць. Па дарозе нас некалькі разоў бамбілі, тады ўсе выскочвалі з машын, адбегаліся ў кусты прыдарожныя.

Даехалі да Талачына. Кінулася я да начальства, каб памаглі з дзецьмі, а таго начальства і тут ужо няма. А ў шафёра бензін скончыўся. Я тады з дзецьмі на чыгунку. А ў вагоны і тут ужо не ўбіцца, людзі, як апантаныя, пхнуцца, лезуць у цягнік, крычаць. Нейкі вайсковец нам дапамог, наставіў пісталет на тых, што ў вагон ірваліся, нас прапусціў.

Толькі ад'ехалі ад станцыі, як пачаў немец станцыю бамбіць. Наш машыніст, мусібыць, усе пары ўключыў, едзем мы, вагон гайдаецца, вось-вось з рэйкаў зляціць. Ужо з горада выскачылі, імчымся на вялікай хуткасці, а нямецкі самалёт за намі. Пачаў нас бамбіць. Чуюм, з аднаго боку цягніка бомбы вухаюць, з другога. Меншыя дзеці да мяне папрыціскаліся, плачуць ад страху, якія пад лаўку пазалазілі. Мусібыць, усе яны першы раз у цягніку ехалі, ды пад такім страхам.

Можна, каб цягнік не спыніўся, то мы і ўцяклі б ад самалёта, але машыніст спыніў цягнік, не ведаю ўжо чаму, і ўсе людзі пачалі выскакваць з вагонаў, бегчы пад адхон. І я з дзецьмі выскачыла, большыя разбегліся па полі, шукаючы куста ці ямкі, каб схавацца, а меншыя за мною пакаціліся. Прытуліліся мы да нейкага пагорка, а немец з кулямёта... Лётае над намі і сыпле, сыпле... Дзеці плачуць, крычаць, пад мяне пнуцца... І я, як тая курыца, іх пад сябе грабу, грабу, рукамі, як крыламі, затуляю... Тут вось мяне і параніла... Адразу болю нават не пачула, гляджу толькі — кроў з рукі хлешча... Дзеці ўбачылі кроў — яшчэ больш закрычалі, заплакалі — цёця, цёця...

Не пачулі мы, як і самалёт адляцеў, ціха стала. Я хусцінкай руку перавязала, дзяцей папрасіла, каб тужэй пераціснулі. А тут паравоз загудзеў, пасажыраў склікае. Паднялася я, каб да цягніка бегчы,

а мяне ўбок і павяло. Усе сілы сабрала, іду, хістаюся, дзеці ўжо мяне валакуць. Так-сяк да вагона дапаўзлі, і большыя дзеці сабраліся. Я пытаюся ў іх — ці ўсе вы тут? Кажуць — усе.

Вера слухала не перабіваючы, усё чакала слоў, па якіх можна было б здагадацца — былі там яе дзеці ці не, былі ці не?.. А Кацярына Антонаўна расказвала:

— У вагоне мне ўжо людзі руку перавязалі, у некага бінт аказаўся, але кроў цякла і цякла, праз усе бінты, перавязкі. Я ўжо і прытомнасць пачала траціць, то прыйду да памяці, то зноў у чарнату валюся.

Ехалі мы доўга, на станцыях заторы збіраліся. Але неяк дапаўзлі да Масквы. Я з вагона сама ўжо выйсці не змагла, большыя дзеці пабеглі, паклікалі міліцыю, і тая пакамандавала — дзяцей у прытулкі, мяне ў бальніцу. Там я сваю руку і пакінула... Заражэнне крыві пачалося... Я доўга ў бальніцы ляжала, як выйшла — пайшла пра дзяцей што дазнацца, дык ужо тады іх след згинуў. Казалі, што паравозілі па прытулках, па іншых гарадах. А я вам скажу, я іх вельмі і не шукала. Ну, думала, вывезла з таго пекла, хоць мне гэта і рукі каштавала, няхай ім цяпер бог памагае...

— Значыцца, па прытулках раскідалі, — быццам сама сабе сказала Вера.

— Па прытулках, — кінула галавою Кацярына Антонаўна.

— Але скажыце, чаму гэта вы адна з дзецьмі паехалі, больш ніхто не мог ці як? — спыталася Вера.

Яны выпілі ўжо чай, сядзелі, гаварылі, твар у Кацярыны Антонаўны паружавеў, мусібыць, ад хвалявання, успаміны абудзілі балючае.

— Я вам скажу, як пачаўся ўвесь гэты страх — бамбёжка, пажары, то ўсе нашы работнікі да сваіх сем'яў кінуліся, кожны сваю сям'ю ратаваў, шмат хто ў вёску, да радні намерыўся з'ехаць. А я была незамужняя, адзінокая, маладая, здаровая, вось мяне дырэктарка і пасадзіла з дзецьмі. — У голасе Кацярыны Антонаўны не чулася асуджэння ці крыўды, яна быццам лічыла, што тут ніякай несправядлівасці няма, кожнаму чалавеку свае дзеці бліжэй, чым чужыя. — Ды як вам сказаць... Не ведаў жа ніхто, што гэта надоўга, думалі, нашы скоро вернуцца, адаб'юць немцаў. Адны падаліся страху і ўцякалі з горада, а іншыя шкадавалі ўсё пакінуць і бегчы невядома куды. Я сама думала — вось ад'едзем крыху ад горада, на які бомбы сыплюцца, перажывем страх, а потым вернемся, нашы прагоняць немцаў. Наш шафёр таксама не палез з намі ў цягнік, застаўся пры машыне, баяўся машыну пакінуць — вернуцца нашы, скажуць — чаму пакінуў, яшчэ пад суд аддадуць... Ен так мне гаварыў...

— А дзеці, дзеці? — зноў вярталася да дзяцей Вера. — Шмат іх з вамі было? Якія ўзростам? Можа, помніце, можа, мае там былі, Несцяровічы, Несцяровічы, Коля і Міша?

Кацярына Антонаўна памалу збірала кубкі, сподачкі, ставіла іх адзін на адзін. Занесла на шуфлядку, што стаяла пры дзвярах.

— Дзяцей было трыццаць два, гэта я добра помню, бо як выскочвалі з машыны, калі яшчэ на машыне нас бамбілі, а потым у машыну вярталіся, то ўсіх кожны раз пералічвала. І ўзялі трыццаць два. Па гадах былі розныя, і пяць гадоў, і дванаццаць... Хлопчыкі і дзяўчаткі, былі там і Маня, і Коля, і Міша... А прозвішча Несцяровіч не помню... Ды мы дзяцей больш па імёнах звалі.

У Веры шумела, круцілася ў галаве, яна напружана шукала яшчэ нейкіх сцежак, дарожак, па якіх можна было пайсці, каб знайсці дзяцей.

— Скажыце, вось вы ўпаміналі дырэктарку, дзе тая цяпер, можа, ведаеце, можа, яна маіх дзяцей успомніць?

Кацярына Антонаўна неяк хмыкнула і змоўкла, быдта думаючы, гаварыць ці не гаварыць. Потым сказала:

— Старую дырэктарку вы не скоро ўбачыце... Яна пры немцах настаўніцаю рабіла, як нашы вярнуліся, то яе засудзілі і выслалі...

— За тое, што настаўніцаю рабіла? — перапытала Вера.

— А няо ж... Немцам служыла... — І па голасе, і па інтанацыі Кацярыны Антонаўны не пазнаць было, ці яна пагаджаецца з такім прыгаворам, ці не пагаджаецца. — Я ж тры гады не была ў Мінску, — гаварыла яна далей. — Жыла спачатку ў Маскве, потым жыла на Урале, у Кургане, затым да Алма-Аты дакацілася... А вярнулася дадому — усё змянілася, ператрэслася, старых знаёмых амаль нікога не знайсці.

Вера ківала галавою, паказваючы, што разумее ўсё гэта, сама ж пасля Варкуты як у іншым свеце апынулася. Памаўчала, зноў вярнулася да цягніка, да эвакуацыі.

— То як вы думаеце, маглі там, з вамі, аказацца і мае дзеці?

— Усё магло быць...

Веры не хацелася, каб яе дзеці апынуліся ў тым пекле, але калі ўжо апынуліся, то каб дабеглі да цягніка, не засталіся ў полі, каб цягнік завёз іх у Маскву, каб там нарэшце іх уважліва перапісалі, завезлі ў добры прытулак, і яна знойдзе канцы. Каб толькі не разлучылі іх, братоў родных. І стаялі ў вачах — двухгадовы Міша і чатырохгадовы Коля, якім сёння, калі жывыя, аднаму дванаццаць, а другому чатырнаццаць. Жажнулася раптам: гэта ж каб убачыла іх на вуліцы — не пазнала б... Родных дзяцей не пазнала б... Але не, пазнала б, сэрца падказала б, што яны...

— Я вам скажу, — гаварыла Кацярына Антонаўна. — На Беларусі ж было шмат прытулкаў... Шмат прытулкаў пад немцамі аказалася. Есць у мяне знаёмая, у Бабруйску жыве, таксама ў прытулку працавала, дык іхні прытулак пры немцах заставаўся... Яна мне нядаўна пісьмо прыслала. Хто ж яго ведае, маглі і там аказацца вашы дзеці...

Вера ўхапілася і за гэтую нітачку, папрасіла ў Кацярыны Антонаўны адрас, і тая знайшла на этажэрцы канверт, на белым беражку адабраным ад газеты, Вера запісала той адрас.

Ішла дадому ўжо цёмначы, і цёмным здаваўся вялікі свет, у якім згінулі яе дзеці. Не дапамагла ёй гэтая жанчына, хоць надзеі і не забіла. Можна, дзеці жывыя, можна, іх вывезлі тым цягніком, а можна, перавялі ў іншы прытулак, яшчэ да вайны? Ад некага чула, што былі спецыяльныя прытулкі для дзяцей «ворагаў народа», што мянялі дзецям прозвішчы, імёны, каб век не дазналіся, чые яны дзеці, і каб бацькі сваіх дзяцей не пазнаходзілі. Раней не верыла ў такое, цяпер чамусьці пачынала верыць.

І яшчэ наплыло, як змяя спавіўшы сэрца, — што ж сталася з тымі прытулкамі, якія заставаліся пад немцам? Што які немцы павывозілі дзяцей у Германію і пачалі іх на немцаў выхоўваць? Божачка, то, можна, яе хлопчыкі цяпер недзе ў Нямеччыне, па-нямецку гавораць і не ведаюць, дзе іх сапраўдная радзіма? Не дай бог... Не, не, вунь жа ў Бабруйску прытулак немцаў перажыў, дзеці тут засталіся... Сціснула ў руцэ паперку з бабруйскім адрасам, гатовая хоць сёння туды бегчы. А можа...

І пад першы ж выхадны паехала ў Бабруйск. Цягнік ішоў ноччу, вагон быў перапоўнены, яна сядзела на цвёрдай лаўцы, сціснутая з двух бакоў пасажырамі, якія спалі-драмалі, хто прыхінуўшыся да сценкі вагона, хто апусціўшы галаву на грудзі, на яе плечы то з аднаго, то з другога боку наваліваліся сонныя людзі, але яна быдта не заўважала гэтага, але сама не спала і спаць ёй зусім не хацелася, усёю душою была ўжо ў Бабруйску, спадзявалася — а раптам, усё ж можа

быць, яе дзеці там, і не ўяўляла на зямлі большага шчасця, чым прытуліць іх.

Яна знайшла той адрас і тую жанчыну — Ганну Сцяпанаўну — маленькую, худзенькую, з кароткаю стрыжкаю. Цяжка было сказаць — колькі ёй гадоў, постаццю выглядала наогул дзяўчынкаю, але на твары ўжо адбіліся сляды сталага чалавека. Сустрэла яна Веру прыветліва, як даведалася, што тая з далёкай дарогі, хацела пачаставаць сняданнем, але Вера адмовілася, есці не хацелася зусім, калаціла ад нецярпення — што-небудзь даведацца.

Ні дырэктарка ў мінскім прытулку, ні Кацярына Антонаўна не паставілі ёй у віну Варкуту, былі гатовы дапамагчы, і тут, у Бабруйску, Вера смялей ужо расказала — чаму згубіла сваіх дзяцей.

Вочы маленькай жанчыны набрынялі слязьмі.

— Міленькая, — пацішыўшы голас, сказала яна. — І ў мяне ж такая самая бяда, і ў мяне мужа забралі, у трыццаць дзевятым, праўда, мяне не зачэпілі, але засталася я з траіма дзецьмі... Большай, дзяўчынец, было восем, сярэдняму хлопчыку пяць, а меншаму два... Я і ў прытулак пайшла рабіць, каб з тымі дзецьмі і сваіх як выкачаць... Ды, скажу вам, я і сама ў прытулку гадавалася, у Мінску, у Доме юнацтва імя Карла Лібкнехта... У нас там піянерамі і камсамолам кіравала Вера Харужая, гераіня, загінула ў час вайны... Кожны сход, які яна праводзіла, мы канчалі спевамі «Інтэрнацыянала», «Варшавянку»... Так жа верылі мы і партыі, і савецкай уладзе, а чаму ж яны да нас такія жорсткія аказаліся?..

Ганна Сцяпанаўна гаварыла, і Вера баялася яе перабіць, тое, што яна расказвала, было, можа, і цікава, але не для таго сюды Вера прыехала, ёй трэба было дазнацца, ці не аказаліся тут яе дзеці. А Ганна Сцяпанаўна не спынялася.

— Немцы ж загадалі ўсіх яўрэйскіх дзяцей ім выдаць, а ў нас было трое яўрэйскіх дзяцей, хлопчык і дзве дзяўчынкі, але мы іх не выдалі. А потым да нас дакацілася, што немцы ездзяць па прытулках, выбіраюць самых прыгожых і здаровых дзяцей, навошта ўжо — ліха іх ведае, і наш дырэктар наклеіў на дзвярах паперку — «у прытулку тыф», дык немцы наш дом за вярсту абыходзілі.

А як нашы ўжо наступалі, прыходзіць да нас у прытулак немец і кажа: «Каб праз гадзіну дзеці былі гатовыя, прыедзем з машынаю іх забіраць». І адкуль у мяне такое ўзялося, як само выскачыла, кажу яму: «А во, нядаўна пан афіцэр ужо заходзіў, сказаў, што пайшоў па машыну». Той немец за дзверы, а я дзецям кажу: «Бягом да майго дома, хавайцеся ўсе ў садзе, пад кусты, у траву...» Так і ўратавалі дзяцей, а то ў Нямецчыну вывезлі б...

Вера ўлучыла хвілінку, калі Ганна Сцяпанаўна спынілася, запытала:

— А ці не было тут маіх дзяцей, Коля і Міша Несцярковічы, такія беленькія хлопчыкі, сінявокія, у трыццаць сёмым меншаму было два, а большаму чатыры...

Ганна Сцяпанаўна на хвіліну задумалася.

— Не, не помню... Да вайны ў нас было дзяцей чалавек сорок, і большыя, і меншыя, і дзяўчынкі, і хлопчыкі. Не, такіх не помню. І, здаецца, з Мінска нам дзяцей не прывозілі. А ў вайну да нас пачалі паступаць — калі немцы партызан расстрэльвалі, то іхніх дзяцей нам прысылалі, альбо калі арыштоўвалі матку і бацьку... Пад канец у нас было ўжо восемдзсят дзяцей. І ўсіх уратавалі... А потым дырэктара прытулку судзілі — што пры немцах у прытулку працаваў, выхоўваў дзяцей у нямецкім духу... А колькі мяне папаягалі... Таксама вінілі, што выхоўвала дзяцей у нямецкім духу... А ў якім духу мы іх выхоўвалі? Наадварот, сваіх чакалі... Ад смерці ратавалі...

— Скажыце, а цяпер у вашым прытулку тыя самыя дзеці, што

да вайны былі? — Вера ўсё-такі не траціла надзеі, а можа, Ганна Сцяпанаўна не ўсё помніць?

— Не, тых дзяцей ад нас забралі, па іншых прытулках раскідалі, цяпер у нас новыя дзеці, ведаеце, колькі сірот пасля вайны засталася.

«Няшчасная краіна, — з горыччу падумала Вера. — Тут заўсёды, ва ўсе часы поўна сірот...»

У пакой, дзе сядзелі Вера з гаспадыняю, забягалі і выбягалі дзеці — дзяўчынка, ужо велікаватая, гадоў шаснаццаці, і хлопчыкі, гадоў трынаццаці і дзесяці, дзеці Ганны Сцяпанаўны. Крыху дзіўна было Веры, што гэтая маленькая, худзенькая, як падлетак, жанчынка магла нарадзіць і выгадаваць, уратаваць у вайну аж траіх дзяцей... І ўсе дзеці здаровыя, прыгожыя.

— Шчаслівая вы, — з зайздрасцю сказала Вера. — Дзеці з вамі...

— Ага, шчаслівая, — пагадзілася Ганна Сцяпанаўна. На гэтай шчаслівай жанчыне была выцвілая паркалёвая сукенка з латкамі на локцях, у пакой стаялі два жалезныя ложка, прыкрытыя шэрымі суконнымі коўдрамі, ныйнакш на адным спала яна з дачкою, на другім — хлопчыкі. Яшчэ ў пакой стаяў стол і шафа з адламанаю ножкаю, замест якой ляжала драўляная калодачка. Усё выглядала пажабрацку бедна, але жанчына зусім шчыра лічыла сябе шчасліваю, і гэта было сапраўды так.

Ганна Сцяпанаўна, здаецца, і сама перажывала, што нічым не дапамагла жанчыне, якая прыехала да яе аж з Мінска і, падумаўшы, сказала:

— Ёсць прытулак у Віцебску, у мяне там знаёмая была, не ведаю, ці цяпер яна там, але, можа...

Ганна Сцяпанаўна не сказала нічога пэўнага, але ў Веры зноў зацэплілася спадзяванне. А можа...

Яна вярталася ў Мінск зноў начным цягніком, зноў у перапоўненым вагоне, вакол зноў драмалі-спалі пасажыры, і яна сама ўжо правальвалася ў сон, цяжэла, ападала галава, блыталіся-мроіліся вобразы, нешта нават снілася, але ўспомніць і раскажаць, што прапывала праз затуманеную свядомасць, было немагчыма. Яна прачыналася і думала ўжо пра Віцебск, зноў чаплялася за павучынку надзеі, зноў тое самае — а можа...

Але і ў Віцебску яна нічога не дазналася пра сваіх хлопчыкаў. Тут ёй паралі з'ездзіць у Гомель, у Гомелі паралі з'ездзіць у Рэчыцу, і яна ездзіла ў Рэчыцу, адтуль у Полацк. І нідзе ніхто не мог нічога ёй сказаць, даваенныя дакументы прапалі, а помніць ніхто нічога не помніў, столькі дзяцей перавярнулася за дзесяць гадоў і цяпер вось поўна новых сірот, якіх вайна спарадзіла. Нічога не дазнаўшыся, яна вярталася, спустошаная, у свой пакойчык на Камароўцы.

Тачыў боль і па мужу, здавалася, каб ён аб'явіўся, то ўдваіх лягчэй было б і дзяцей шукаць, а так і пра яго ні слыху ні дыху, на пісьмы, што пісала ў тых органы, нікага адказу не мела.

Дома жыла ў вялікай самоце: на работу, з работы. Пайшлі чуткі, што зноў пачалі хапаць людзей, тых, каго не так даўно павыпускалі, і яна баялася, што яе схопяць зноў. Начамаі прачыналася, прыслухоўвалася да кожнага гуку. Завулак, у якім наймала пакойчык, быў у баку ад шумных вуліц, начамаі тут стаяла поўная цішыня, тым больш рабілася страшна, калі ў завулак заязджала машына ды блізка спынялася. Гатова была ў шафу схавання, пад ложак залезці, ператварыцца ў муху, у мыш, каб не знайшлі, каб зноў не забралі. Не столькі за сябе ўжо баялася — вытрывала такое, чаго не вытрывала шмат людзей, нават мужчын. Колькі іх там, у вечнай мерзлаце, засталася навечна. Некалі, праз тысячы гадоў, можа, знойдуць новыя пакаленні ў той мерзлаце рэшткі людзей, як тых маман-

таў, і будуць варажыць — што ж гэта была за эпоха, які неаліт ці мезаліт, якая катастрофа, што людзей столькі ў мерзлаце аказалася. Можа, назавуць тую эпоху сталініт... Колькі людзей там пагінула, а яна вытрывала, перажыла тую доўгую халодную ноч, вярнулася. Вярнулася шукаць свайго мужа, дзяцей, калі зноў забяруць, хто іх будзе шукаць, так і згінуць навечна.

Яна зноў пісала пра мужа ў тыя органы і зноў не мела ніякага адказу, дзяцей шукала і праз міліцыю, і праз Чырвоны Крыж, пісала, калі і як іх пакінула, абмалёўвала знешнасць, хоць разумела, што дзеці цяпер зусім не такія, але якія цяпер — не магла ўявіць. З Чырвонага Крыжа, з міліцыі прыходзілі адказы на казённых бланках, казённымі словамі абвясчалася, што Мішы і Колі Несцяровічаў у спісах дзяцей-сірот не значыцца.

Не было дня, не было вечара, каб не ўспомніла, не ўявіла Вера сваіх хлопчыкаў. Кладзецца, стомленая, спаць, заплюшчыць вочы, а ў тых заплюшчаных вачах — дзеці, як купала іх апошні раз, як намыльвала іх белыя галоўкі, як смяяўся ад лоскату Міша, калі мыла яго ножкі, як выпіралла дзяцей ручніком. Здаецца, і цяпер адчувала іх мяккія далікатныя ручкі, чула пах іх чыстага дзіцячага цельца. Ведала, што не вінаватая перад імі, але чамусьці гняла віна — не зберагла... Але што ж яна вінаватая, гэта яны, яны, паганцы, той вурдалак Сталін і яго саратнічкі, гэта яны, яны... Чаму людзі маўчаць? А чаму яна маўчыць? Запываюцца ўсе ў свае норы, як і яна. Аж задыхалася Вера ад гневу, ад злосці, ад крыўды, ад бездапаможнасці. Сама баялася сваіх думак, баялася, што нехта пачуе іх, і тады ўжо зноў не мінуць ёй Варкуты, цёмнай палярнай ночы.

Ішоў час, ішлі гады. Вера ў думках адзначала дні нараджэння мужа, хлопчыкаў. Вось Мішу ўжо пятнаццаць, а Колю семнаццаць. Божа, Колю ўжо выправілі з прытулка, цяпер яго яшчэ цяжэй будзе шукаць, праглыне жыццё. Вось Мішу ўжо семнаццаць, а Колю дзевятнаццаць, Колю ўжо недзе ў армію забралі, калі жывы...

Больш за ўсё баялася Вера, каб яе хлопчыкі, кінутыя ў гэты жорсткі, бязлітасны свет, не сышлі з людскай дарогі, не зрабіліся зладзеямі, бандытамі, не трапілі ў турму, у калонію. Баялася такое нават уявіць, адпіхала такія думкі. Хацела ўявіць іх добрымі, прыстойнымі людзьмі, але і такімі ўявіць не магла, бачыла маленькімі, такімі, як пакінула ў трыццаць сёмым.

Мяняўся час, мяняўся свет, памёр той вурдалак, аплаканы дурным народам. А хутка Хрушчоў аб'явіў, што судзілі, губілі людзей нявінных. Пачалася рэабілітацыя.

Зноў схапілася Вера пісаць — шукаць свайго мужа. Гэтым разам атрымала адказ — яе большага Мішу асудзілі на дзесяць гадоў без права перапіскі... Але мінула ўжо два разы па дзесяць, дзе ж ён?

Дзяцей лістамі больш не шукала, вунь колькі іх, лістоў, на казённых бланках і без бланкаў. Адзін адказ: прозвішча вашых дзяцей не значыцца... Можа, і праўда змянілі дзеці прозвішча і тыя выраслі, нічога не ведаючы пра тых, хто іх нарадзіў. Калі выраслі...

Змяніўся час, змянілася і Верына жыццё. Далі пакойчык у агульнай кватэры, у двух другіх пакоях жыла сям'я — муж і жонка, двое дзетак, сям'я харошая, спакойная. Яна купіла самае патрэбнае з мэблі — ложка, стол, шафу, крэслы, купіла нават тэлевізар. Вечарамі не прамянала глядзець «Калыханку» і кожны раз балюча думала, што яе дзеці такой «Калыханкі» не бачылі. Ехала ў тралейбусе, глядзела на дзетак — сыценькіх, хораша апранутых, пад ласкавым нагодам мацеры альбо бабкі, і зноў балела ў грудзях — не ведалі матчынай ласкі яе дзеці.

Адночы летам у час адпачынку да мора паехала — далі пуцёўку на рабоце. Бачыла, як там на пляжах дзеткі ў вадзе плешчуцца,

якая ім радасць ад гэтага, і зноў ныла ўсярэдзіне — яе дзеці не мелі такой радасці.

Яна працавала ўжо карэктарам, знялі з іх, былых вязняў, каранцін, ужо нібыта і спачувалі ім. Здаецца, можна было б пачаць нанова жыццё, з нуля. Але агледзелася і раптам убачыла, што яна ўжо старая. Сорок сем... Божачка, і калі яны набеглі, тыя сорок сем, і якая ж кабета ў такія гады можа пачынаць жыццё спачатку...

Яна разумела, што яе дзеці, калі жывыя, то ўжо дарослыя, і часам на яе нападала нешта падобнае на вар'яцтва. Хацелася неверагоднага, хацелася чуда. А раптам яе сыны, дарослыя людзі — ходзяць тут па горадзе, ездзяць у трамваях, у аўтобусах. А можа, яна спатыкалася ўжо твар у твар з большым ці з меншым і не пазналі адно аднаго. І яна пачынала прыглядацца да людзей, да маладых мужчын, шукала ў іх падобнага з тымі, маленькімі, альбо з мужам ці з сабою. І аднойчы ўбачыла. Светлавалосы, сінявокі, у акуратным палітончыку, з партфелем... Нешта было ў ім падобнае да Мішы. У тралейбусе яго ўбачыла, сядзеў, глядзеў у акно. Яна не зводзіла з яго позірку, мужчына заўважыў гэта і некалькі разоў здзіўлена на яе пакасіўся. Потым пачаў прабірацца да выхаду. Яна — за ім. Пайшла за ім па тратуары падбегам. Мужчына заўважыў яе, азірнуўся. Яна не вытрывала, дагнала, узяла асцярожна за рукаў.

— Прабачце, не палічыце мяне за дурную, але вы мне вельмі нагадалі аднаго чалавека. Скажыце, калі ласка, як ваша імя і прозвішча?

Мужчына назваў ёй нейкае зусім незнаёмае прозвішча.

— А бацькі? Хто вашы бацькі?

І надта ж хацелася ёй пачуць, што няма ў яго бацькоў, што ён сірата, рос у прытулку...

Мужчына, здаецца, вагаўся, гаварыць далей з гэтага кабетаю ці не варта, што гэта яна яму допыт учыняе? Але нешта было, мусіць, у Верным твары такое, што не дало адштурхнуць.

— Ну, бацька мой носіць такое самае прозвішча, як у мяне... І ў мацеры такое... Бацька выкладае ў інстытуце, маці...

— Не, хопіць, даволі... Я памылілася... Выбачайце, калі ласка...

Мужчына пайшоў, размахваючы партфелем, і Вера пасунулася па тратуары спустошаная. Міг надзеі адабраў у яе надта шмат сілы. Ішла і думала: не там шукаеш, не сярод тых шукаеш, твае дзеці, можа, абадраныя, галодныя ходзяць, можа, прыстанку не маюць, а ты такога прыняла за свайго... Хто мог вывесці тваіх дзяцей у людзі? Прытулак? Гэта толькі ў кніжках з прытулкаў выходзяць вялікія людзі, а ў жыцці...

Ішлі гады. Вера не забывалася адзначаць у думках дні нараджэння сваіх хлопчыкаў і аднойчы ўбачыла, што яе дзеці, калі жывыя, то ўжо зусім не маладыя, сталыя людзі, і каб яна знайшла іх сёння, то была б ім зусім непатрэбная. Яна была патрэбная ім маленькім, была патрэбная, калі падрасталі, але іх адабралі ў яе, кінулі ў бязлітасны, жорсткі свет, і яны згінулі там, як у бездані, і яна іх ніколі не знойдзе, і яны ніколі не дазнаюцца, хто іхнія бацькі, не дазнаюцца, што на свеце жыве яшчэ іхняя матка, сэрца якой разрываецца ад смутку і тугі.

Яна не верыла ў Бога, не верыла ў «той свет», але часамі на яе зноў наплывала нібы ачмурэнне, і яна хацела, каб быў Бог, каб быў «той свет» і каб некалі, у нейкім часе і прасторы, яна хоць там змагла б сустрэцца і са сваімі дзецьмі і з Мішам вялікім. Яны абняліся б душамі і ўжо гаманілі б, гаманілі б... Усё чыста расказалі б адно аднаму і аб сваіх жыццях, і аб тым, як сумавалі адно па адным.

Але яна разумела, што нават такой магчымасці ў яе не будзе. Няма «таго свету». І радасці, і гора — усё на гэтым. Усё на зямлі.

АНЭЛЯ ТУЛУПАВА

На жаўруковай ноце

У Крошыне. Каля магілы паэта.

І кветак прынясём з сястрой,
І пастаім,
Штодня
Без слоў
Мы пагамонім з ім,
Даверыўшыся
Патаемнай думцы.
Так давяраўся ён калісьці
Дудцы.
Як ты даслаў нам з нематы,
Паўлюк,
Аціхлай дудкі
Пракаветны гук?

Нібы вярнуўся веснавы жаўрук.
Хоць арасеў на сёняшняй слаце,
Але ўзляцеў!
Паэт так захацеў.
Баграм, Баграм —
Грымотнае, як гром.
Валодаў ты ключом, а не пяром —
Ім адамкнуў і ліру, і цымбалы.
«Зайграй, зайграй, хлопча малы!»
Імя тваё ахоўваюць вякі.
Спакой і ты — ці ж гэта не мана?
Наўчы мяне, як выдыхнуць радкі,
Якія б кожны за свае прызнаў.

Сонца

Не кажы, што змарнаваны час.
Хай спазнаў ты проста парушынку.
Нехта часу гэтулькі прыпас,
Што зямлю абыдзе ўдоўж і ўшыркі.
Мне сказаў нядаўна той хадок,
Для сябе зрабіў ён адкрыццё:
Чалавек — вялікае дзіцё,
Век ягоны — вечнасці гадок.
Пад прыглядам сонечным расцём,
І ўсё ўгору. Не, не параўнацца.
Хочам мы да Сонца даляцець,
Каб дазнацца ўрэшце, дакапацца
Да вытокаў вечнасці. Цікава ж
Хоць убачыць ці крануць рукамі
Незгасальны сонечны вянец...

Мо й, дапраўды, Сонца — наш Тварэц?



УСКАЛЫХАНАЯ «НАШАЙ НІВАЙ»...

Пасля Канстанцыі Буйло засталася не вельмі багатая паэтычная спадчына. Многае з таго, што не было выдадзена і мела б цікавасць для чытача, не дайшло да нас. Амаль увесь свой архіў, у тым ліку найкаштоўнейшую яго частку — дакастрычніцкую, пісьменніца знішчыла. Звязана гэта было з рэпрэсіямі 30-х гадоў, калі арыштавалі і расстралялі яе мужа Віталя Калечыца, калі пагроза арышту вісела над самою Канстанцыяй Антонай, жонкай «ворага народа». Цудам ацалелі два старыя сшыткі, у якія паэтэса запісвала свае раннія вершы. Большасць з іх увайшла ў «Курганную кветку», ёсць і такія, што друкаваліся толькі ў «Нашай ніве» ці іншых тагачасных беларускамоўных выданнях. Некалькі вершаў я знайшла ў Цэнтральнай бібліятэцы Акадэміі навук Літвы. Пра іх мне расказала Зоська Верас. У белым прадаўгаватым канверце я налічыла сем вершаў К. Буйло. У 1912 годзе яны былі адрасаваны ў «Нашу ніву» на імя «вьяльможнага Вацлава Ластоўскага».

Пасля пераезду ў Маскву ў 1923 годзе Канстанцыя Буйло доўга не выступала ў друку. Але пісаць усё ж не кінула. Пісала «для сябе». У паэтычных радках выказвала свае перажыванні, выкліканыя цяжкімі жыццёвымі нягодамі, жорсткасцю «народнай» улады. Вядома ж, пра публікацыю такіх твораў нельга было і думаць. Нават трымаць іх дома было небяспечна. Усё ж некаторыя з тых твораў неяк захаваліся. У час «хрушчоўскай адлігі» Канстанцыя Буйло пачала пісаць і для друку, пісаць пра самае набалелае. Але найбольш вострыя вершы паэтэсы і цяпер былі «непажаданыя». Калі яны і друкаваліся, то са шматлікімі «купюрамі». У Канстанцыі Антонай захавалася цэлая папка такіх твораў. Папка мела вельмі выразны надпіс — «Пакалечаныя вершы». Гэта ў асноўным творы, у якіх «цвёрдай» рэдактарскай рукою выкрэсліваліся строфы, дзе ўпаміналася Калыма, гаварылася пра бязвінных чалавечых ахвяры, абвінавачваліся каты.

У асабістым архіве К. Буйло захаваліся таксама пісьмы, на жаль, толькі з пасляваеннага часу. Сярод яе адрасатаў — родныя, блізкія, а таксама і незнаёмыя людзі, якім яна пісала ў адказ на іх пісьмы.

Шмат пісем адрасавана малодшай сястры Іне Антонаўне, якую паэтэса ўзяла пад сваю апеку і з якой як з лепшым сябрам дзялілася сумненнямі і радасцямі, усім, што было на сэрцы.

Асаблівыя адносіны звязвалі Канстанцыю Антонаўну з Уладзіславай Францаўнай Луцэвіч, якая прывяла яе некалі ў «Нашу ніву», пазнаёміла з Янкам Купалам. Пасля смерці Янкі Купалы ў 1942 годзе Уладка, як звала яе К. Буйло, жыла некаторы час на Ціхвінскім завулку ў Маскве, а калі пераехала ў Мінск, частай госцяй была ў яе Костка. Праз Уладку была яна ў курсе ўсяго, што рабілася на Беларусі, адчувала тут сябе свайёй, ведала, што ёсць у яе родная душа. Балюча і няўцешна перажывала К. Буйло смерць сяброўкі. Пра гэта — многа ў пісьмах да Марыі Канстанцінаўны Хайноўскай, якая яшчэ да вайны была сваім чалавекам у доме Купалы.

Канстанцыя Буйло перапісвалася з Міхасём Лыньковым, а калі ён памёр, з яго жонкай Соф'яй Захараўнай. Сярод тых, каго любіла К. Буйло і каму давярала, была паэтэса Ніна Тарас, чью творчасць яна высока цаніла за шчырасць і паэтычнасць. У адным з пісьмаў да Ніны Тарас Канстанцыя Антонаўна дае адказ на шматлікія пытанні і сумненні наконт таго, як пісаць яе прозвішча — Буйла ці Буйло. Так, сапраўды больш арганічна па-беларуску гучыць прозвішча Буйла. Але, відаць, варта лічыцца і з думкай і жаданнем самой паэтэсы.

Канстанцыя Буйло перапісвалася з Эдзі Агняцэвет, з Сяргеем Ноўікам-Пеюном, Алесем Пальчэўскім, Станіславам Шушкевічам і многімі іншымі. Яе цікавіла ўсё, што адбываецца ў пісьменніцкім асяроддзі, прасіла не забываць яе, не пакідаць без сяброўскай падтрымкі.

Я сябрвала з Канстанцыяй Антонаўнай апошнія дзесяць гадоў яе жыцця. У 1971 годзе яна згадзілася, каб пра яе была напісана кніжка. Праз год у «Бібліятэчцы «Голасу Радзімы»» выйшла напісаная мною невялікая кніжачка «Люблю» пра жыццё і творчасць паэтэсы. Канстанцыя Антонаўна засталася ёю задаволеная. У 1981 годзе з ўдзелам рэдакцыі газеты «Голас Радзімы», з дапамогай Максіма Танка, Ніны Тарас, Анатоля Вяцінскага выйшла ў свет двухтомнае выданне твораў Канстанцыі Буйло.

Вядома, найбольш вострыя, па-грамадзянску мужныя творы паэтэсы не трапілі і ў гэтае прадстаўнічае выданне. Час для іх тады яшчэ не прыйшоў.

Найбольш цікавыя з тых неапублікаваных твораў, як «дарэвалюцыйнага», так і савецкага часу, а таксама ўзнаўлення арыгіналаў асобных «пакалечаных вершаў» прапануем сёння ўвазе чытача. Падаям таксама частку эпістэлярнай спадчыны Канстанцыі Буйло (асобныя пісьмы друкуюцца ў маім перакладзе з рускай мовы).

Дзіяна ЧАРКАСАВА

КАНСТАНЦЫЯ БУЙЛО



Стаіць хвоя ў полі,
Думае панура:
Што тады з ёй будзе,
Як спануе бура?

Ох, тады нямала
Пагубляе сілаў,
Не раз сведкай будзе
Не аднэй магілы!

Як тужліва хмары
Паплывуць па небе,
Як застогне вецер,
Веткі пацярэбе?

Адно маю веру,
Што заблісне сонца,
Лёгка ў сваім краю
Будзе жыць сасонцы!

1909

На чужыне

Ціха снег сыпле, белы сняжыначкі
круцяцца, ўюцца.

Думачкі ж думкі, чорныя думкі
зважна снуюцца.

Адзін я бедны тут на чужыне
век каратаю.

Там, дзе чакае родная матка,
бацька старэнькі.

Гдзе брацця, сёстры, мая кахана
ёсць дзяўчыненька.

Ці ж давядзецца мне тых пабачыць,
што так кахаю?

Сып жа, сняжочак! Мо ветрык павее
з роднага краю!

Ой, вецер, вецер, што над ваконцам
маім галосіш?

Якія весткі з роднага краю
ты мне прыносіш?

Занямог, можа, бацька мой
або матуля?

Ці, можа, замуж ідзе за другога
мая Гануля?

Не кажа вецер! Толькі снег круціць,
сняжынкі ўюцца,

Думачкі-думкі, чорныя думкі
зважна снуюцца.

1910

Пралеска

Шчэ сонца чуць-чуць прыгравае,
Снег гурбамі ў лесе ляжыць,
А сіняе вочка пралескі
Важна на сонца глядзіць.

Чаго ж паспяшалася, кветка?
Хавайся ў зямлю ты глыбей.
У нас тут зіма йшчэ пануе
І сцюжай марозіць сваей.

1911

З выраю

Лятуць да нас, лятуць яны
З далёкай цёплай стараны.
Нясецца крык іх над зямлёй.
Бо бачаць край ўжо родны свой.
Прывет з далёкай стараны
Нам радасна нясуць яны,
І ў крыку тым здаецца мне
Аб цёплай кажуць чужыне:
«Не страшыць стужай там зіма,
І злых марозаў там няма,
А кветкі вечна там цвітуць,
У гаях птушачкі пяюць.
Густой адзетыя ліствой,
Штось шэпчуць дрэўцы між сабой,
У іх цяні руччы бягуць
І птушкі райскія жывуць,
Што, хвост спусціўшы над зямлёй,
Гараць, як кветкі, між ліствой.
Паміж красуючых садоў,
Як рой маленькіх матылькоў,
Калібры гнёзды дзеткам ўюць,
Газэлі лёгкія жывуць.
Скажыце, птушачкі, вы мне,
Што ж не жылі ў той старане?
З краю, што завецца земскі рай,
Вы лецяце ў наш сумны край».
Здалёк ледзь чутна крык ляціць:
«Хоць добра у краю тым жыць,
Хоць век пануе там вясна,
Мілей нам родна старана.
Тут маткі гнёзды нам вілі,
Сярод лясоў тых мы раслі,
Тут гадавалі нас яны,
Сюды ляцім мы штовясны».

Вішнева, 1911

Увосень

Смутны ты, вобраз роднай краіны,
гэтай парой:
Густа пакрыты лагі і даліны
дробнай імглой.
Носяцца хмары па небе бясконца,
дожджык пыліць.
Вецер галінамі яблынь ў ваконца
сумна стучыць.
Выйдзеш у поле — сумна наўкола,
толькі парой
Галкі садзяцца ў рады невясёла
дзесь над раллёй.
Крыллі лапочуць, і голас пануры
у вушы ляціць.
Мусі, вяселле ці то хаўтуры
сталі рабіць?
Вось апавіты стаіць пад гарой
лес глухатой
І ў раздум'і трасе галавой
лысай, сівой,
Лістом пажоўклым курчавай вяршыні
ўсё шапаціць
І ці пракляццем, ці то малітвай
падчас шуміць.
Мыюцца сцішна над рэчкай вярбіны
мутнай слязой.
Смутны ты, вобраз роднага краю,
гэтай парой.

1913



Вы просіце песні — ды сэрца збалела
І больш ужо іх не пая.
Душа пад цяжарам цярпення самлела,
І песні не льюцца з яе...
Вы просіце песні?.. Калісьці у гаю,
Я помню, славачка пеў.
Цяпер гдзе салоўка, ніхто з вас не знае,
Куды і чаго паляцеў...
Ці холад, ці голад, ці ястраб, смерць, можа,
Салоўку са свету звялі.
Вы помніце толькі, што пеў ён прыгожа
Калі ўсё цвіло на зямлі...
Калісь, як салоўка — дзяўчына з-пад вёскі
Так звонка умела паяць.
Аж рэха любіла нясці адгалоскі
І слоўцаў канцы паўтараць.

Цяпер гдзе дзяўчына — хто знае, хто скажа?
 Каго зацікавіць, каго —
 Чыя пагубіла яе рука ўража.
 Дый што бы каму да таго?..
 Я знаю... скажу я... Аб беднай дзяўчыне
 Мне хочацца вам сказаць.
 Яе доля выгнала з хаты ў чужыну
 І хлеба, і працы шукаць.
 І ў шчаснай пары красы дзіўнай дзявочай
 Спаткаўся блгі чалавек.
 Раз глянуў — а бачце, ліхія меў вочы! —
 Прапала дзяўчына навек.
 З тых пор яна болей ужо не паяла,
 А сохла, як цвет пад касой,
 У вочах людскіх нікла, краса яе звяла,
 Пакончыла ўрэшце з сабой...
 А ўсё тыя вочы, нягодныя вочы,
 А ўсё той блгі чалавек,
 Што так без пары ссушыў сэрца дзявоча,
 І дзеўча прапала навек...
 А мне, бачце, шкода... дзяўчаці жалею,
 І сыплюцца слёзы з вачэй.
 Вы просіце песень? Пяць я не ўмею.
 Паплачу — то будзе лягчэй...

1915



Сэрца, сэрца — ты, можа, заснула?
 Цішыня навакола настала —
 Не чуваць крыві палкага гулу,
 Не грахочуць пачуццяў абвалы...
 Цішыня...

Можа, смерць гэта,
 можа,

Не ачнецца яно ўжо ніколі,
 І нішто ўжо яго не ўстрывожыць,
 І не будзе ні шчасця, ні болю...
 Як спакойна!

Як страшна!

Дарэмна

За вокнамі вясна верхаводзіць.
 У якойсьці дрымоце нікчэмнай
 Дні і ночы тупыя праходзяць.
 Не — о не!

Не хачу я —

не буду

Жыць у гэтым застыўшым спакою.
 Выбаўлення чакаю я цуду,
 Няхай громам грывіць нада мною,
 Хай мяне скалыхне — як бывала,
 Хваляваннем да болю гарачым,
 Хай і горам вялікім — ці малым,
 Толькі сэрца хай б'ецца і плача,

Няхай будучь і шчасце і гора,
Няхай будучь і слёзы і мукі,
А не гэта бяссілле...

з пакорай,
Абамлелае сэрца і рукі.

1937

Адчай

Сонная муць мне ахутала вочы,
Мозг апавіла туманамі сну.
Не, не сустрэць мне у полі вясну,
Сэрца ні біцца, ні жыць больш не хоча.
Цяжка падняць мне стамлёныя вейкі,
Цяжка мне рукі угору падняць.
Тут не памогуць ні доктар, ні лекі,
Мукі такой не суняць.
Ты нежывы... Дагарае, як свечка,
Сэрца маё. Шчасця болей няма.
Так замірае бурлівая рэчка,
Калі ёй хвалі сцінае зіма.
Ты нежывы. Сэрца біцца не хоча.
Хай жа і я тут навекі засну.
Ці дачакаю я збаўчага сну?
Хай бы прыйшоў — і заплюшчыў мне вочы.

1937

Вербы

Не шуміце, вербы, над вадой,
Не раняйце лісце залатое.
У вашым шуме сумнай скаргі многа
Аб згаранні лета залатого.
Раз-паразу роніцца дадолу
Лісце з шэлестам ціхім і кволым.
Зімка снегам ногі вам атуліць,
Апране у белую кашулю,
Усе галінкі інеем адзене.
У зямельцы зберажэ насенне,
Каб вясной шумелі вы вясёла,
Над вадой устаўшы стройным колам.

1938



I

Далёка за вёскай іграе гармонь,
То звонка, то ціха, працяжна.
Мы выйшлі з табою — далонь у далонь,
Ты ў вочы глядзіш мне уважна.

«Я думаў, няўжо не пазнаеш мяне,—
Сказаў ты з усмешкай лагоднай.—
Я доўга пражыў у чужой старане,
Свая мне тым больш стала роднай...

А ты як жыла?...» Помню вечар такі...
Стаялі мы побач ля мора.
Плылі параходы, і іх аганькі
Хіталіся ў шызых прасторах.

Маяк загараўся штохвілі і гас,
Мігаючы вокам чырвоным,
А з палуб далёкіх ляцелі да нас
Мелодый святочныя тоны.

У парку прыморскім згусцілася цьма.
І ў гэтым чароўным сутонні
К табе галавой я прынікла сама,
Адчуўшы твой подых на скроні...

Ты скора паехаў кудысь на заход,
У энскі атрад пагранічны,
А потым — пісаў, два-тры разы у год,
Аб нашым спатканні нязвычайным.

І — раптам замоўк.
Прахадзілі гады.
Прыцьмілася прошласць сутоннем,
І сцерліся ўсе успамінаў сляды,
Каб зноў уваскрэснуць — сягоння.

Забытыя годы чаргою ідуць
І сэрца ўспамінамі раняць...
Усё шчасце жыцця — і ліхую бяду —
Я бачу, нібы на экране.

II

Спаткала ў жыцці я такую любоў,
Якая не многім даецца.
Як казка, як чары праменныя слоў,
Яна апавіла мне сэрца.

Як добра, як шчасна мы з любым жылі
У тыя нялёгкія годы.
Калі мы з разрухай бой трудны вялі,
У баях адстаяўшы свабоду.

Тады нам не раз не хапала ўсяго
І хлеба падчас не хапала.
І ўсё ж — у каханні бязмежным яго
Мне шчасце нязменнае ззяла.

Мы так працавалі! Ён быў аграном,
Наладжваў паўсюды калгасы,
Я — сына расціла, ўлаштоўвала дом,
Хапала і сіл мне і часу.

З любімым да позняе ночы сядзець,
Яму памагаючы ў працы.
Мы звыклі ўсім цяжкасцям ў вочы глядзець,
Нічога ў жыцці не баяцца.

А годы ішлі... Мы расцілі сына
І верылі ў шчасце упарта.
— Народная доля — ў народных руках,
Тут толькі працуй,—
і — не жартам —

Казаў мне любімы: — Да шчасця ідзем
Цяпер гулівераўскім крокам,
Пры гэтым уздыме працоўных людзей —
Ад нас камунізм недалёка!..

А потым... Прыйшла тая чорная ноч...
Зацьміўшая дзень наш багаты.
Пагасіўшы ззянне прамяністых воч —
Любімага вывелі з хаты...

Заціснулі шчасце маё у турму,
І ганьбы бязмежнай пракляцце
Лягло мне на плечы — і сыну майму,
Ды мрок той мне свету на засціў...

Пайшла працаваць — і ўсю сілу душы
У працу — для шчасця народа —
Уклала... І толькі ў начное цішы,
Я плакала — доўгія годы...

Загінуў любімы, не ведаю дзе,
Ніхто мне пра гэта не скажа,
Загінула многа нявінных людзей,
Ад сілы навіснае, ўражай...

Вось так я жыла... А цяпер — памаўчым,
І больш не пытайся, мой дружа...
Час — доктар, умее ён раны лячыць
І сэрца змярцвелае ў сцюжы.

1947



Гоніць мора грозныя валы
І кідае іх на бераг скальны.
Разбівае глыбы вод крыштальных
На фантаны кропелек малых...

Бушавала гэтак злая сіла,
Няўмольнай, згубнаю была...
У Калыме ты дальняй згінуў, мілы,
Там завая след твой замяла.

Колькі б ні шукала я сягоння,
Не знайсці мне магілкі тваёй,
Не паплакаць горасна над ёй,
Звон ільдзін над ёю толькі звоніць.

Лёг ты там бязвінна не адзін —
Уяўленне горкага бяссілля
Спіць з табой навек у той магіле,
Скованае холадам ільдзін.

І не дойдзе вестка да цябе,
Што ніякі ты ужо не «вораг»,
Што бязглуздым было наша гора,
Як вось гэтых дзікіх хваль разбег.

Мы да светлай праўды дажылі:
Мы — не сем'і больш «людзей варожых»,
Якіх кожны ўраз знявечыць можа...
Нам праменні праўды расцвілі!

Хай той бляск ільды магіл агорне,
Дзе заснулі вы пакутным сном,
Горкіх мук пазбыўшыся даўно —
Сёння пазбыліся ганьбы чорнай.

З ганьбай гэтай чэсны чалавек
Жыў — як у трызненні гарачковым...
І не чуў нідзе спагады слова,
Моўчкі зносіў той нялюдскі здзек...

Сёння дзікі той дурман змяло.
Глянулі мы сонцу праўды ў вочы...
Толькі к вам, у вашай чорнай ночы,
Не праб'ецца гэтае святло.

З душ застылых праўда не звяздзе
Плям хлусні, з якой спіце вы вечна...
Колькі мукі гораснай, сардэчнай
Запаклося у грудзях людзей!

1962



Чайныя ружы ў мяне на сталё,
Свецяцца квола ў вячэрняй імгле,
Свецяцца бляскам сваім залацістым,
Дышаюць водарам тонкім і чыстым.

З пахам у сэрца маё, быццам госць,
Смела ўваходзіць мая маладосць,
Сны мае будзіць, ўзнаўляе падзеі,
Думы і мары, жаданні, надзеі...

Бачу я тых, што навекі зляглі
 Спаць беспрабудна ў халоднай зямлі.
 Вось — мая Уладка! Мой родны Купала...
 Радасць жывая ў вачах іх заззяла,

Бачыць жыццё наша радасна ім...
 Вось мой Віталі ідзе маладым,
 Кінуў ён далі халоднай Калымы,
 Дзе над ім горасна плакалі зімы.

Не, ён не «вораг». Ён друг нам і брат,
 Ідзе — вызваленню шчасліваму рад...
 Сэрца маё пазбываецца мукі,
 Горача я прасціраю к ім рукі,

Горача іх я да сэрца тулю,
 Іх я навекі ўсім сэрцам люблю!
 Пах гэтых руж, як вясна, малады,
 Сціпла закрэсліў старыя гады...

Бачу я блізкіх — і цяжкае гора
 З сэрца спывае, як чорная змора...
 Веру я ў шчасце. Бо — ў шэрай імгле —
 Свецяцца ружы ў мяне на сталі.

1964



Ты шчырасцю песні хвалюеш душу,
 За сэрца кранаеш глыбока.
 Слязою я боль успамінаў гашу,
 Сум долі маёй адзінокай.

Спявай! Палягчэнне мне песня дае,
 Душа тваім гукам адкрыта,
 Жыццё ў ёй тлумачыць загадкі свае,
 Гадамі ў туманы спавітых.

А розумам трудна, браткі, зразумець
 Што скрыла ў сабе таямніца —
 Калі можна толькі маўчаць і цярпець,
 І думаць, што сон табе сніцца.

Што толькі ачнуцца — і згіне усё,
 Уся жудасць адразу загіне...
 А мы і сягоння здагадкі нясем
 Аб мужу, ці брату, ці сыне...

За што і навошта прапалі яны
 У калымскай сняжыстае далі?
 Савецкай дзяржавы, народа сыны,
 Завошта іх там забівалі?

Чаму нам не скажучь, дзе косці ляжаць
 Людзей нашых родных і блізкіх?
 Чаму і сягоння маўчання пячаць
 На справах нягоднікаў слізкіх,

Якія і сёння живуць паміж нас,
 І суд іх ніякі не судзіць...
 О, людзі, о добрыя людзі,
 Якая ж кароткая памяць у вас!

1965

Да сына Яўгена

Родны мой Жанюрка!

Учора атрымала тваё пісьмо, дзе ты пішаш, што твой страўнік здольны пераварваць цвікі, але не супакоілася. Прыкметы пякотак, ванітаванняў, болю — дрэнныя прыкметы, незалежна ад апетыту. Тым больш усе кашы, з'яўляючыся дыетычнай ежай, не павінны выклікаць хваравітых з'яў. Таму мой табе наказ: страўнікам заняцца сур'ёзна і — аб наступным мне давесці.

У мяне 11-га сакавіка г. г. быў вельмі ўрачысты і знамянальны дзень. Нават пазваніў мне старшыня Саюза савецкіх пісьменнікаў т. Лынькоў і паведаміў мне, што вечарам адбудзецца нарада Саюза пісьменнікаў, на якой будуць прымаць мяне, і прасіў мяне быць на нарадзе. Я, вядома, выказала задавальненне, папракнуўшы яго, што прыём занадта запозніўся. Ён сказаў, што за ўвесь гэты час Саюз збіраўся толькі аднойчы. Маё пытанне было пастаўлена на парадак дня — але вырашана не было, таму што не маглі дазваніцца да мяне. У 7 гадзін адбылася нарада, на якую сабраўся не толькі прэзідыум Саюза — але і ўсе прысутныя ў Маскве члены Саюза. У вельмі ўрачыстай абстаноўцы адбылося пасвячэнне мяне ў пісьменнікі. Сход адкрыў Лынькоў, паставіўшы першым пытаннем маё. Аб сацыяльным маім паходжанні гаварыла Уладка. Аб маім літаратурным шляху выступалі многія, зусім незнаёмыя мне тады, і гаварылі з веданнем справы. Паэт-ардэнаносец Глебка расказаў аб маёй творчасці на тэмы Айчыннай вайны, паведаміўшы, што ідзе ў бліжэйшым нумары часопіса «Беларусь» мая паэма, якой дадзена высокая ацэнка як аб эмацыянальнай, з яркімі вобразамі, прасякнутага глыбокімі пачуццямі партызанскай паэме. Выступалі кампазітары. Гаварылі аб тым, што многія мае вершы перакладзены імі на песні, якія спявае Беларусь. Усе выступаўшыя паўтаралі, што мне даўно павінна было быць прадастаўлена належнае месца ў Саюзе пісьменнікаў. Галасаваў спачатку прэзідыум: адзінагалосна. Галасавалі ўсе члены Саюза: адзінагалосна. Галасаванне скончылася авацыяй. Пасля ўстаў старшыня Лынькоў і павіншаваў мяне, горака паціскаючы мне рукі. За ім пачалі паціскаць мне рукі ўсе члены прэзідыума і ўсе іншыя таварышы. Сакратар Броўка, паэт, двойчы ардэнаносец, кпіў: «А, цяпер ты ў маіх руках. Я павінен аформіць цябе, забяспечыўшы білетам і літэрнай карткай «Б». Я засмяялася: «Я шукала ў вас маральнай падтрымкі, а вы пад яе падводзіце матэрыяльную базу». — «Дух без цела мёртвы ёсць», — заявіў Броўка. — Паэзія павінна сілкавацца, каб жыць».

Атмасфера стала цёплай і дружалюбнай. Слухалі чытанне п'есы Кучара аб дзеях партызана Міная. П'есу крытыкавалі ў дэталях,

але ўвогуле — адобрылі. 2-гі Беларускі Дзяржтэатр прыняў яе да пастаноўкі. Учора дома ў мяне святкавалі гэтую ўрачыстасць. Была Іна, Уладка, Глебка, Броўка і іншыя. Сёння мяне павіншавалі на рабоце. Словам, усё пакуль добра, аб чым табе і дакладваю. Цалую цябе вельмі моцна і прашу мне пісаць. Яшчэ раз цалую вельмі моцна.

Твая мама.

13/III-44

Да Уладзіславы Францаўны Луцэвіч

Родная, дарагая мая Уладынька!

Атрымала тваё пісьмо «на машынцы», прачытала з задавальненнем. Што ты задаволена сваёй паездкай у Ленінград, а з яшчэ большым тое, што ты збіраешся ў Маскву. Вельмі хочацца цябе пабачыць. Газеты атрымліваю, дзякуй табе, мая родная. Быў у мяне некалькі разоў Міхась Ганчарык, ён заўсёды пасылае табе вельмі сардэчныя прывітанні. Заходзіў да мяне, якраз у дзень, калі быў Ганчарык, Лужанін. Абрадавалася яму надзвычай. Як быццам нехта вельмі родны прыехаў «з дому». (...)

Мае ўсе жывыя і здаровыя. У сувязі з новым законам аб прапісцы прыязджаючых на працягу 24 гадзін — дом адразу апусцеў. Жывём мы толькі з маім Віцюшам. Жэня паехаў да жонкі на дачу (яна ў нас не прапісана). Люцік і Людэчка — на Лугавую, а мы кейфуюем удваіх на ўсю кватэру.

Настрой у мяне дрэнны ў сувязі з нявысылкай нікім грошай. Не ведаю, можа, яшчэ заплацяць па 1/10. Гэта таксама можа стацца — тады і чакаць няма чаго. Гэта перашкаджае нават пісаць. Здаецца, што ні я, ні мая творчасць нікому не патрэбны, а гэта не ўзнямае настрою да творчасці. Інка і Віцюша шлюць табе масу самых сардэчных пажаданняў і сардэчныя прывітанні. Пішы мне часцей, а яшчэ лепш — прыязджай, дарагая, вельмі хачу цябе бачыць, проста страх. Маё сардэчнае прывітанне ўсім нашым...

Цалую цябе пяшчотна. Твая заўсёды Костка.

Масква, 28/1—48 г.

Да сястры Іны Антонаўны Буйло

Мілая мая Іначка і ўсе іншыя, таксама мае мілыя!

Атрымала тваё пісьмо і вельмі ўзрадавалася, што ў вас ўсё добра, усе здаровыя і шлю вам усім кранальныя прывітанні. У мяне вялікая падзея, якая вельмі мяне ўсхвалявала. Сабраўшыся з духам, я нядаўна пазваніла следчаму Мальцаву; які веў судовую справу Віталю. І ўяві маё хваляванне, калі ён паведаміў мне, што 29-га ліпеня, у панядзелак, справа разбіралася ў Маск. Гар. Судзе, і суд вынес Віталю поўнае апраўданне. Ён па тэлефоне вельмі цёпла павіншаваў мяне з тым, што ўсё ў маёй заяве пацвердзілася. А сёння я ўжо заказным пісьмом з Гарсуда атрымала за пячаццю наступнае:

«Даведка.

Справа па абвінавачванні Калечыца Віталю Адольфавіча перагледжана Прэзідыумам Маскоўскага Гарадскога суда 29 ліпеня 1957 г.

Пастанова Калегіі ОДПУ ад 29 верасня 1933 года адменена, а справа ў адносінах Калечыца Віталю Адольфавіча, 1890 г. нараджэння, справаводствам спынена за недаказанасцю абвінавачвання.

Старшыня Маскоўскага Гарадскога Суда Л. Громаў».

І нават фармулёўка лепшая, чым у першым атрыманым мною рашэнні аб рэабілітацыі. Я, дарэчы, выказвала сваё абурэнне ў следчага, што рэабілітацыя выказана так няясна. Я цэлы дзень праплакала і ад радасці і ад гора. Дваццаць пяць гадоў неслі мы цяжар гэтай незаслужанай заганы. Тры разы здымалі з работы мяне, тры разы Жэню. І ўсё ж праўда перамагла. Ганаруся гэтым. Светлая памяць Віталя ачышчана ад броду. Ён чысты і цудоўны, як і быў у жыцці. А тыя, хто ўтоптаў яго ў бруд, загінулі, і іх памяць ачышчана не будзе, не! Мальцаў сказаў, што я магу патрабаваць, каб мне вярнулі ўсё, што ўзялі ў час арышту, што я магу патрабаваць даць мне ўсе звесткі аб ім — дзе ён памёр, дзе пахаваны, дзе ён жыў і як. Заўтра пайду на Лубянку па гэтыя звесткі. Ты і не ўяўляеш сабе, Іначка, як паўплывала на мяне ўсё гэта. Вельмі добра, што ўвесь час, цэлыя два дні, са мной быў Жэня. Ён нават стаяў у кабіне пры мне, калі я званіла следчаму. Ён хацеў сам пазваніць яму, бачачы, што я хвалюся. Але я яму не дазволіла. І вось. Я доўга не званіла, а тут не магла не званіць. Яшчэ да прыезду Жэні я знайшла тэлефон Мальцава і вырашыла званіць. Адзін дзень — не дазванілася. Назаўтра пайшла зноў і дазванілася. Размова была кранальна цёплай. Мальцаў усё мне падрабязна расказаў. (...) Выкрыта поўная неабгрунтаванасць абвінавачванняў, выкрыта з поўнай відавочнасцю па яго заяве. Збіраліся ўсе даведкі, правяралася кожнае слова, і нідзе не выяўлена ніводнага факта, ніводнага дакумента, якія пацвярджалі б віну Віталя ў чым бы там ні было.

Я хаджу як п'яная. Гэта нешта, што перавышае сілы чалавечыя. Праўду не закапаеш. Яна выйдзе наверх пры ўсіх акалічнасцях. Шкода, што позна. Шкода, што Віталя ўжо няма, і ён не можа адчуць шчасця волі і ачышчэння ад броду падлых людзей. Няхай зямля ляжа на іх каменем!

Фестываль ідзе. Я цэлымі днямі на стадыёнах, у парках, дзе адбываюцца канцэрты і спаборніцтвы. Стамілася нават. Пішы, Іначка. Як вы там жывеце?

Цалуюм усе вас усіх моцна.
Я цалую таксама

Твая Костка.

Масква, 7/VII—57 г.

Да Марыі Канстанцінаўны Хайноўскай

Дарагая мая Марыйка!

Атрымала тваё сумнае пісьмо, і сэрца аблілося крывёю. Мне вельмі балюча ад усведамлення, што Уладка так сур'ёзна хворая і не шкадуе сябе ніколькі, трацячы рэшту сваіх сіл са шчодрасцю багацця, які валодае невычэрпным запасам гэтых сіл. Што гэта? Няведанне сапраўднага становішча спраў? Абыякавасць да магчымага зыходу? Захапленне работай да самазабыцця? Усё гэта трагічна, паколькі вядзе да гібельнага выніку. Няма ні дня, ні минуты, ні гадзіны, каб я пра яе не думала з такім болем, з такой трывогай, што я табе гэтага перадаць не магу. Бора і ўсе нашы стараюцца мяне ўгаворваць, што, маўляў, непазбежнага не мінаваць, але гэта яшчэ больш мяне хвалюе, і я зусім страчваю спакой. Я не думала нават, што такая моцная мая сувязь з ёю. Як быццам усе яе пакуты рыкашэтам б'юць па маіх нервах, і я хварэю разам з ёю, толькі душэўна. Іду на далёкія прагулкі адна, усё перажытае паўстае ў памяці, быццам нехта круціць плёнку ўсяго майго жыцця перад вачыма. Вялікае месца займае Уладка на гэтай

плёнцы, асабліва ў маладыя гады мае. І ўсё жыццё, я заўсёды, пры ўсіх абставінах помніла, што недзе ў мяне ёсць Уладка, мая апора, мая гавань, мая сіла, верны сябра і таварыш. Няхай гэта была мая выдумка. Няхай я ў гэтыя гады рэдка сустракалася з ёю, не атрымлівала і не пасылала пісьмаў, не мела ніякай дапамогі рэальнай. Адна свядомасць, што яна існуе на свеце, надавала мне мужнасць пераносіць усе нягоды і ўсё гора, якія шчодра выдзеліў мне ў долю лёс. Вось цяпер я і ўспамінаю ўсё перажытае, і іншы раз міжвольны стогн вырываецца з грудзей, і я спалохана азіраюся, ці не чуюць яго пракожыя, ці не здзіўляюцца такому выяўленню пачуццяў жанчыны, якая брыдзе адзінока ў глыбокай задумлівасці. Уладка, Уладка. Занадта многа звязана з ёй і добрага і цяжкага і дрэннага, але адно было нязменным — маё шчырае і глыбокае пачуццё прывязанасці да яе. А яна была ўсякай. А я помню яе, больш верна хачу помніць толькі такой па-мацярынску чулай, арганічна звязанай са мной, якая любіць мяне. Яна як маці, ў мінулыя свае добрыя, унікала ў маё жыццё як ніхто, умела так глыбока закрунуць самыя набалелыя пытанні, так разумна развесці бяду цяжкіх сумненняў і душэўнай трывогі, быць надзіва сваёй, роднай, блізкай.

Вось таму я не ўяўляю сабе існавання свайго пры думцы, што не будзе Уладкі, не будзе... У маёй свядомасці не ўкладваецца такое. І ва ўсіх маіх пісьмах я як апантаная ўнушаю ёй волю да пераадолення хваробы. Як заклінанне гучыць мая малітва, якая, пераведзеная на простую мову, гучала б: «Жыві, Уладка, дзеля ўсяго святога, жыві, родная, жыві, што б там ні было! Мне страшна без цябе. Увесь свет апусцее для мяне, калі не стане цябе, мая дарагая Уладка!» Гэта ўжо псіхоз, вядома, але я ва ўладзе яго, і нічога не магу з сабой зрабіць. Яна ўвесь час скардзіцца на адзіноту. Я так рада, што ты бываеш у яе, дарагая Марычка. Вядома, ніхто з нас ёй памагчы не можа. Яна піша мне, каб я да яе прыехала. Але я ж ведаю, што праз гадзіну пасля майго прыезду я ўжо буду стамляць яе, якія ўжо госці ў такім стане. Бедная мая Уладка! Усе людзі ў такім становішчы адзінокія. Я б рукі пад яе падклала, душу б ў яе ўдыхнула, а што я магу зрабіць. Толькі хадзіць вось так у поўнай разгубленасці, заходзячыся ад болю. Вось упершыню вырвалася тое, чым поўная я цяпер, Марычка! Дзякуй табе за часопісы. Надрукаваны ў ім толькі першы абзац майго верша, і ён, абкарнаны, бязглузды, гучыць дзіка. Як яны маглі так знявечыць мой любімы верш! Бессаромныя людзі!

Бора абдымае Вас моцна. Цалуем Вас сардэчна. Ваша Костка і Бора.
Масква, 10/1—60 г.

Дарагая мая, родная Марычка!

Дзякуй, галубчык мой, за выкананне просьбы, за добрае, душэўнае пісьмо, што выклікала ў мяне гарачы паток слёз — упершыню пасля пахавання Уладкі. Я зусім была закаменела, нервы напружаны да краю, а плакаць не магу. І вось пасля атрымання твайго пісьма я заплакала бурна, страсна, з палёгкай. Ты ж ведаеш, што нікому ў нас Уладка не была такой блізкай, як мне. Я цяпер хварэю Уладкай, хворая сур'ёзна, і нікому нават сказаць пра гэта не магу. Усе дні і ночы яна ў вачах, думках, пачуццях. Хаджу да паштовай скрынкі ў дзвярах сто разоў на дзень, чакаючы жывой сувязі не толькі з ёй, але і з Мінскам, і з Беларускаю, і з усімі пісьменнікамі. Ажыццяўлялася гэтая сувязь Уладкай, яна была той артэрыяй, праз якую ўлівалася ў мяне мая Радзіма. Яна жывіла маю творчасць, мае настроі і пачуцці

да Радзімы, маёй Беларусі. Я ведала, што сувязь гэтая непарыўная. Калі я не пісала тыдзень, прыходзілі трывожныя лісты ці тэлеграмы з пытаннем: «Чаму не пішаш, што здарылася, непакоюся». Такой трывалай, такой неразрыўнай была сувязь, і вось яна перарвалася. Утварылася жудасная, пахожачая пустата там, дзе білася галоўная жылка, што жывіла душу і розум творчымі настроямі. Я асірацела. Асірацела не толькі, страціўшы сябра, але і сувязь з Радзімай, штодзённую, пастаянную, непарыўную. Тваё пісьмо данесла да мяне голас Уладкі і яе акружэння. Гэта так добра! Я плачу і цяпер, калі пішу табе, плачу лёгка. Як быццам таюць ільды ўнутры, што скавалі душу, і мне становіцца лягчэй. Вата, што сціснула мозг і абясціліла душу, знікае са слязамі. Учора атрымала ад Міхася Ціханавіча Лынькова чатыры тамы «Векапомных дзён». Сёння напісала яму і Соф'і Захараўне ўдзячнае пісьмо. Гэта вельмі высакародна з боку Міхася Ціханавіча ўспомніць пра мяне ў гэты цяжкі для мяне час. Марыйка, дарагая, не забывайце там мяне. Вы не ведаеце, як ўсе вы мне патрэбны для таго, каб жыць і тварыць. Прачытала «Кветку шчасця», падораную мне Нінай Тарас, і была ўражана цудоўным росквітам яе таленту. Узяла мяне за душу першым радком кнігі і не адпусціла да апошняга. Колькі пачуцця, колькі дзіўнай чысціні і шчырасці, колькі глыбіні і прыгажосці паэзіі. І пры ўсім тым дзівосная сціпласць і цнатлівасць у выказванні пачуццяў. Я зачаравана ёю, цудоўны нарадзіўся паэт на Беларусі. Сёння напісала і ёй усхваляванае пісьмо.

Дарагая Марыйка! Пішы мне, хоць, магчыма, і не так часта, як пісала Уладка, але пішы мне пра ўсё, чым вы там жывяце, дай мне адчуць «дым Айчыны» ў тваіх пісьмах. (...)

Кланяйся магіле Уладкі. Я ўвесь час адчувала яе жывой, толькі вольна пісьмаў так доўга, як не было яшчэ ні разу. (...)

Пішы пра ўсё, каб зараз. Твая Костка.

Масква, 18/III—60 г.

Да Ніны Тарас

Дарагая мая Ніначка!

Атрымала тваё віншаванне — дзякуй, родная. Захацелася табе напісаць вольна так, пра ўсё, чым я цяпер жыву і дыхаю. Прайшла гадавіна смерці Уладкі, якая зноў навеяла сум і журбу аб гэтай заўчаснай канчыне, аб гэтай цяжкой для мяне страце. Сёння ў Маскве такая слота. Неба шэрае. Дождж уперамешку са снегам заляпіў вокны, неба шэрае, я дома зусім адна, усе на працы, і нека самотна стала на душы, хаця прычыны для суму няма зусім. Наадварот, адчуваю пасля наведвання Мінска прыліў творчых сіл. Пішу штодзённа, з вялікім уздымам, адчуваючы вялікую радасць ад працы, якая клеіцца. Таварышы аднесліся да мяне цёпла, ласкава, сагрэлі душу ўвагай, і адразу нека ажыла яна для работы.

Як многа і наколькі лепш, больш плённа працавала б я, адчуваючы заўсёды вольна такую дружалюбную, цёплую атмасферу. Адаблены мы адзін ад аднаго. Нейкія саматужнікі-адзіночкі. Гэта, вядома, перш за ўсё адносіцца да мяне. Мне думаецца, вы там усе разам, не адчуваеце гэтай творчай адзіноцы.

Дома ў мяне ўсё добра. Тут няма адзіноцы — тут заўсёды цёпла і ўтульна, тут поўны парадок. Але ж гэта ў сям'і. А калектыў рабочы дзе? Яго няма ў мяне, і гэта адбываецца на рабочым самаадчуванні.

Мілая Ніначка! Ты абяцала прыслаць мне свае вершы. Вельмі хачу іх атрымаць, вельмі хачу дзяліцца з табой сваімі думкамі і

планамі. Як ты сябе адчуваеш? Як твая гіпертанія? Я ж таксама гіпертонік, але яна, г. зн. гіпертанія мая, нейкая не вельмі надакучлівая. Галава ў мяне амаль не баліць, хіба ў нейкім адным месцы і то рэдка. Шум у вушах — я да яго ўжо прывыкла. (...)

Напішы мне, Ніначка. Хачу грунтоўнага, шчырага, сяброўскага пісьма.

Моцна цалую цябе

Костка.

Пішы.

Масква, 13/III—61 г.

Да Б. В. Чайкоўскага

Паважаны Багдан Восіпавіч!

З паэзіяй Шаўчэнкі я пазнаёмілася ў раннім дзяцінстве. «Кабзар» — тоўсты том, яго яшчэ ледзь ахоплівалі дзіцячыя рукі, калі душу ўзяла невыказная, пранікнёная, абпальваючая сіла слова Тараса. Гэта было маім пасвячэннем у паэзію. Яго вялізная любоў да людзей, вобразы якіх ён з ашаламляльнай хвалючай глыбінёй адлюстроўваў у сваіх паэмах, яго душэўная сувязь з Радзімай, якой ён прысвяціў свае бессмяротныя вершы, пранікла ў душу на ўсё жыццё. Калі сёння ў мяне знаходзяць многа задушэўнасці, шчырасці і цеплыні ў маёй творчасці, то без усякага перабольшання магу сказаць: гэтым якасцям маёй творчасці я абавязана Вялікаму Шаўчэнку.

Многа геніяльных паэтаў захаплялі мяне потым. Міцкевіч, Славацкі, Пушкін, Лермантаў, Блок, Брусаў, Гейнэ, Байран і многа іншых, але ліра Шаўчэнкі гучала найбольш сугучна маёй душы. Так гэта было, так гэта і засталася да сённяшняга дня. Люблю я Купалу, Коласа, Багдановіча, Куляшова, Панчанку, і ў іх я адчуваю водгукі ліры Тараса. Беларуская літаратура, асабліва творчасць яе класікаў-паэтаў, носіць на сабе адбітак ўплыву бессмяротнага Кабзара. Мой вельмі блізкі, лепшы сябра Купала ў гутарках са мной часта гаварыў мне, як глыбока пранікла і ў яго душу паэзія Шаўчэнкі. Я нізка схіляю галаву перад яго памяццю. Упэўнена, што і наша моладзь таксама палюбіць паэзію Шаўчэнкі, як любіла яго наша пакаленне.

Кан. Буйло.

Масква, 7.X.63 г.

Да Ніны Тарас

Дарагая мая Ніначка!

Каб пазнаёміцца з маімі творамі, якія яшчэ нідзе не друкаваліся, табе трэба, перш пайсці ў выдавецтва «Беларусь», узяць вялізную папку ў Барадуліна і праглядзець у ёй сшытак пад назвай «Новыя вершы».

Вершы апошніх часоў ляжаць ва ўсіх рэдакцыях газет і часопісаў. (Калі не знішчаны.) Проста пазвані ва ўсе і папрасі пазычыць іх табе на час; табе патрэбны. Сягоння атрымала пісьмо ад Паслядовіча, ён рыхтуе падборку. Пісала Васілевіч: яна рыхтуе таксама. Ва ўсіх рэдакцыях вершаў новых многа — чытай на здароўе, дарагая. І ў «Полымі» ёсць таксама. Зрабі мне ласку, правер, што робіцца з маёй кнігай, аднатомнікам. Пісаў мне Барадулін, што ў першых днях студзеня яе падпішуць у набор. Ідзе люты, а дагавора абяцанага

няма. Яшчэ просьба: усё, што не ўвайшло ў кнігу (а там 750 старонак), прасіла вярнуць мне назад. Ні слова дабіцца не магу. Ніхто не лічыць патрэбным адказваць на пісьмы, не толькі спаўняць просьбы. Прасіла, каб абавязкова была падпісана фамілія Буйло — а не разляпаная Буйла. Доўга спрачаліся, потым згадзіліся. Цяпер Казека там не працуе — бадай зноў прыйдзеца пачынаць спор спачатку. Шмат сіл і энергіі трату на гэтую барацьбу з непрыязнымі абставінамі. А ты ж кажаш — любяць мяне на Беларусі... Хто? Вось ты і Еўдакія Лось збіраецца пісаць артыкулы аба мне. Дзякуй Вам, дарагія. Сардэчна дзякую за Ваша старанне. Еўдакія Якаўлеўна збіраецца нават прыехаць. Не вельмі гэта зручна. У мяне сястра ў бальніцы, яе аблучаюць рэнтгенам... Разумееш? Тут і не да гасцей, і не да артыкулаў. А пісаць хоча артыкул пад назвай: «За рабочым сталом». Кажу, каму патрэбны такія артыкул, калі ўся прадукцыя з рабочага стала ідзе на паліцы, а мо й у карзінкі пад сталамі. Горка гэта і крыўдна.

Калі даведаешся аб кнізе — напішы. Можна, яе перанеслі на 69 год??? Чакаюць смерці аўтара, няйначай...

Пішу горкі ліст. Ты мне прабач, родная мая. Сястра выйдзе з бальніцы ў канцы сакавіка. Калі будзе ўсё добра, рада буду бачыць у сябе і цябе і Еўдакію Якаўлеўну. Парай і ёй прыехаць тады. Цяпер ўвесь час еджу туды, і душа страшэнна неспакойная.

Рада, сардэчна рада, што ўспамінаеце мяне добрым словам. Гэта памагае жыць. Адзінока мне тут і самотна, але ж уся сям'я тут, куды падзенешся. Моцна і шчыра цалую цябе, родная Ніначка.

Усім сэрцам твая

Кан. Буйло.

Масква, 5/II—68 г.

Дарагая мая Ніначка!

Атрымала тваё пісьмо і твой артыкул — цудоўны, поўны такой хваляючай цеплыні да мяне і маёй работы, што я заплакала. Не вельмі шмат давялося мне ў жыцці адчуваць такое цяпло, тым даражэй яно цэнніца. Ніякіх паправак уносіць у той артыкул не трэба. Апроч фаміліі: цяпер і кнігі і вершы будуць падпісвацца не Буйла — а Буйло. Вось гэта і перарабі. Што датычыцца месца майго нараджэння, то я і сама добра не ведаю: ці Маладзечна, ці Вільня. Барсуковіна — гэта месца, дзе мой бацька доўга жыў, і напісала я Барсуковіну у час культу, калі Вільня і Маладзечна лічыліся заграніцай і да таго чапляліся тыя, якім гэта было патрэбна, каб правіць свой нялюдскі здзек над людзьмі. Барыс, мой муж, перадрукаваў «Хвою» ці, лепш, сфатаграфавалі ў Ленінск. б-цы, я табе яе пасылаю. І якую там вартасць мае даведка, што першае было надрукавана? Дзіцячыя, нічога не вартыя вершы.

Я з вельмі вялікай непавагай адносілася ўсё жыццё да анкет. Ненавідзела іх. Гэта мяне абражала, асабліва ў час культу, калі муж быў забраны, калі я ўсюды павінна была аб гэтым пісаць — ведаючы, якую дзікую расправу вядуць над бязвінным, такім чэсным і благородным чалавекам, як Віталій Калечыц. І ні слова пратэсту.

Ну, не буду ўспамінаць.

Пасылаю табе маё фота. Калі табе часам захочацца зрабіць мне вялікую прыемнасць, напішы мне...

Ну, бывай здарова! Нічога я аб табе не ведаю, як і чым ты жывеш, як табе жывецца.

Цалую моцна і шчыра. Твая Кан. Буйло.

Дарагая мая Ніначка!

Сардэчнае табе дзякуй за шчыры, добры ліст, за гатоўнасць выпаўніць маю просьбу, за цеплыню тваіх адносін да мяне, за ўсё добрае. Не адразу адказала табе, хварэла, яшчэ і цяпер недамагаю. Сэрца. Вымушана была адмовіцца ад вечара ў Мінску і Маскве. Хоць учора вельмі сардэчна запрашаў Мазалькоў, каб прыйшла ў канферэнц-залу СП, дзе збяруцца людзі, якія шмат зрабілі для папулярызацыі беларускай літаратуры, дзе будуць чытаць мае вершы артысты і перакладчыкі, а потым у рэстаране дома СП абяцалі сервіраваць стол (у складчыну!), як падкрэсліў Мазалькоў, дзе мне будзе ўручаны дагавор на кніжку, якая ідзе ў «Советском писателе». Усё гэта прыемна і добра, толькі ні сэрца маё, ні нервы не выносяць напружання. Не будзе побач маёй Уладкі, якая галоўны націск перанесла бы на сябе — і я... вытрымала б. А так — не вытрымаю. Так і сказала... Напісаў мне надта сардэчнае пісьмо Мікола Гаўрылавіч Ткачоў, запрашаў у Мінск, дзе таксама планавалі вечар. Ніначка, не з маімі нервамі гэта. Учора запісвала на магнітафон вершы для дзіцячага сцэнарыя ў Мінск, і так расхвальвалася, што не спала ўсю ноч. Хоць з'ела аж тры сонных парашкі... Была б Уладка, я прыехала б абавязкова, а так, быць выстаўленай на абзор усяе залы, дзе хтосьці будзе штосьці аба мне гаварыць — не магу. Не вытрымаю. Вось ты зразумей мяне і не судзі строга. Хочацца, чамусьці, залезці ў куток зацішны і каб ніхто не кранаў маю асобу.

Вядома, я ўдзячна таварышам, якія мяне ўспомнілі, якія хочуць адзначыць... А што адзначыць? Што не памерла, як памерлі многія, што з плеяды нашаніўскіх пісьменнікаў адна засталася, як сасна на прагалінцы хістацца над магілаю зрубленых дрэў, ад якіх асталіся толькі пні помнікаў, а ў таго-сяго яшчэ і помнікаў няма. (...) Цалую цябе, родная, твая Канстанцыя.

Масква, 3/XII—68 г.

Да М. К. Хайноўскай

Дарагая, родная мая Марыечка!

Дзякуй табе вялікае за кнігу. Яна мне прынесла сапраўдную аса-лоду. Купала і Уладка жывы ў маёй душы, пакуль жывая я. Ужо вельмі цесна перапляліся нашы лёсы, асабліва мой і Уладкі. Амаль з дзяцінства і да самай смерці маёй сумбурнай, шалёнай, разумнай, добрай, сардэчнай і па-вар'яцку яраснай Уладкі. Любіла я яе вельмі моцна. Момантамі таксама моцна ненавідзела, але толькі момантамі, калі яна выбірала сабе ахвяру і неміласэрна трэціравала яе, звычайна самую бездапаможную істоту, якая не магла ёй адказаць гэтаксама. Бывала гэтай ахвярай і я. Але ніхто, бадай, не гаварыў ёй потым, такіх жорсткіх і шчырых слоў асуджэння. Рабіла я гэта на наступны дзень, калі яна прыходзіла да мяне вінаватай і прасіла прабачэння. Тады яна была мяккай, як воск, і пакорліва выслухоўвала мае выказванні на яе істэрычныя выпадкі. Цяпер у душы і памяці толькі адно добрае, а ў сэрцы глыбокая любоў да яе і Янкі і нязгасны сум і журба, што іх ужо няма на свеце. Уладка зноў мне бачыцца светлай, цудоўнай, добрай, чулай і глыбока любячай мяне сяброўкай усяго майго жыцця. Купала мяккі, добры, чулы, як і Уладка, толькі маўклівы, але які адной заўвагай мог перадаць сяброўскую спагаду, сардэчную цеплыню, пранікнёнае спачуванне ў маім горы, калі, прыходзячы да мяне на работу, пры ўсіх цалаваў мае рукі, абдымаючы, цалаваў галаву, вочы і кранальна гаварыў: «Трымайся, Костка, дарагая, ты маеш сілу духу, трымайся, родная».

Я не магла стрымаць слёз. Гэта было тады, калі сябры шарахаліся ад мяне — як ад зачумленай, толькі Купала і Уладка былі са мной яшчэ больш сардэчнымі, яшчэ больш ласкавымі, чым раней. Яны прыходзілі да мяне і на работу і дамоў, калі прыязджалі ў Маскву, а калі жылі ў Маскве, амаль штодзённа Уладка званіла мне на работу і заўсёды гаварыла: «То, можа, зойдеш сягоння, я звярнула смачны абед. Прыходзь, Костка, родная». І я прыходзіла, не кожны дзень, у мяне яшчэ быў дом і Жэня, які таксама вёў гаспадарку і варыў абеды і чакаў мяне.

Вось усё гэта з новай сілай хваляй нахлынула на мяне. І сардэчнае табе дзякуй за гэтае душэўнае свята.

Сёння атрымала два запрашальныя білеты ў Дом Саюзаў, на юбілей Петруся Броўкі. Адзін білет «у прэзідыум». Не пайду, таму што адчуваю сябе слабой, а такая хваля эмоцый яшчэ больш узніме крывяны ціск — а ён у мяне і так высокі. Бора заўтра адвязе ў СП маё віншаванне Броўку і прабацэнні, што прысутнічаць не магу ў выніку нездароўя. Быў у мяне Алесь Пальчэўскі. Вельмі сардэчная, вельмі цёплая была сустрэча. Вельмі цёпла гаварылі аб табе. Ён сказаў: «Калі мы прыехалі адтуль, Марыя Канстанцінаўна прыняла нас сардэчна, цёпла. Я гэтага ніколі не забуду. Ніхто да нас не падышоў так па-сяброўску, як яна, ніхто нам не дапамагаў так аддана і дружалюбна».

Учора ён мне прыслаў свой двухтомнік з сардэчным прысвячэннем. Пішуць мне Содаль, настаўнік Палікарпаў з Баранавіч, просячы даць матэрыялы для артыкулаў пра мяне. Забараняю капацца ў маім быццё, пакуль я жывая. Калі памру — няхай пішуць усё, што хочучь.

Родная мая! Не выдумляй, што не атрымліваецца пісьмаў, таму што пакрыўдзілася. Проста старасць бярэ за горла і душыць усе дзеянні. Вельмі горка і хваравіта пераношу смерць Лынькова. Неяк вельмі гэта ўдарыла па сэрцы.

Костка.

Масква, 19/IX—75 г.

Да С. З. Лыньковай

Дарагая Соф'я Захараўна!

З задавальненнем прачытала Ваша грунтоўнае, шчырае і цікавае пісьмо. Вельмі, вельмі рада, што работа па ўвекавечванню памяці усім нам дарагога Міхася Ціханавіча ідзе ў належным тэмпе, што людзі ставяцца да яго любоўна і сардэчна, што ён і цяпер з намі, жывы, са сваёй вялікай душой, цёплым сэрцам і ясным розумам. Ён у маёй памяці адчувальны, як родны мне чалавек. А я ж не сустракалася з ім часта. Я жыла ў Маскве. Але кожны мой прыезд у Мінск я сустракала з яго боку сяброўскую падтрымку, дапамогу і цеплыню. Я гэтага ніколі не забуду. Ён мяне падтрымліваў у маіх справах з Белгізам, дзе на заўсёды былі чужыя да мяне, дзе мае кнігі гадамі чакалі выхаду ў свет, пылячыся на паліцах шафаў. І, галоўнае, я ніколі яго ні пра што не прасіла, ён сам даведваўся пра ўсё і сам звяртаўся, да каго трэба з прапановамі паскорыць працэс прахаджэння рукапісу па інстанцыях. Прасіць я не прывыкла. Гэта мне даецца цяжка. Я не ўмею шукаць апякунства ў моцных, гэта мяне прыніжала б ва ўласных вачах. Гэтым тлумачыцца тое, што кніг маіх выйшла менш, чым магло б выйсці, што пра мяне маўчаць газеты і часопісы, хаця ў нашаніўскія часы было наадварот. Ваша дзейнасць

у галіне збору матэрыялаў пра Міхася Ціханавіча ўнушае мне задавальненне і радасць.

Так, работы непачаты край, і яна толькі пачынаецца. Вельмі цікава б даведацца, як сканструяваны макет помніка. Магчыма, яго надрукуюць? (...)

Пра Вас думаю часта вельмі цёпла і ласкава. Вы — жонка Міхася Ціханавіча, значыць, цяпер, калі яго няма, занялі ва мне большае месца, чым раней, і Вас я не магу аддзяліць ад яго і ад сябе. Я маю вялікае шчасце быць яго таварышам па ССП Беларусі. Гэты Саюз непарыўны. Ён звязаны назаўсёды. Письменнікі і паэты не паміраюць. Іх душы гучаць у іх творах. Была б шчаслівай атрымаць кнігі Міхася Ціханавіча, калі яны выйдучь з друку.

Цалую Вас моцна, Ваша Кан. Буйло.

Масква, 23/X—76 г.

Да Д. Ц. Чаркасавай

Дарагая мая Дзіяна Цімафееўна!

Дзякуй Вам за шчырае, добрае пісьмо. Шкадую, што міжвольна псуу Вам добры настрой і жыццё. Але ж, даль Бог, я ў гэтым не вінавата. Узвалілі Вы сабе на плечы цяжкі груз — ведаю, цяжкі, але ж — не па маёй волі. Учора атрымала пісьмо і кніжачку «У тапаліную замесьць» Ніны Тарас. Піша сардэчна:

«Дарагой маёй Канстанцыі Буйло.

...«Палявая кветка» —
«Колас адзінокі»...
Друг ты мой харошы,
Друг ты мой далёкі!
Не завяла кветка,
Колас не зламаўся —
У народзе песняй
Вечнаю астаўся».

Палявая кветка курганная, колас адзінокі — з верша, які ўспамінае і Дубоўка. Дарагія мае, родныя сябры. Як цёпла на сэрцы ад гэтых слоў. Пісьмо Уладкі не апошняе. Яна ўмірала пры мне, я была тады ў Мінску. Але гэтае пісьмо, вядома, ужо ў цяжкі для яе час. Адрасу Сяргіевіча, ці Сяргеева, ці яшчэ як-небудзь, бо ж там подпіс не поўны — не маю. Ён на першым лісце, яшчэ больш цікавым і змястоўным. «Песня» добра ўяўлена Вамі, так яно і ёсць, мне нават няма чаго дабавіць! Усё сказана ў вершы, і Вы яго добра зразумелі. Калі ласка, не стрымлівайце сябе, калі Вам захочацца мне напісаць. Вашы пісьмы мне прыемныя, як і Вы сама. І не бойцеся мяне стаіць, я чытаю цэлымі днямі. Барыс абаніраваўся ў дзвюх бібліятэках, каб я не сядзела без новых кніжак. Чытаю запоем. Магу абысціся без хлеба, але без кніг — аніяк. Дома ўсё так-так. Абышлося пакуль што без аперацыі. Вельмі таму рада. Правярылі ўсё. Сказалі: узрост Ваш 62 гады, не болей. Я сказала, а я болей і не хачу. Урачы рады падтрымліваць дух у хворым і ўмеюць гэта рабіць. Дома чыста, ціха і ўтульна. (...)

Ну, дай Вам Бог шчасця за тое, што даносіце да мяне іскрачкі той любові, яна так мне патрэбна, каб жыць і не сумаваць у адзіноце ад найбліжэйшых сяброў. (...)

Цалую Вас моцна

Кан. Буйло.

Масква, 26/X—77 г.

Дарагая мая Дзіяна Цімафееўна!

Ваша добрае пісьмо атрымала і інтэнсіўна працую над адборкай матэрыялу. Гэта абязжарана тым, што я прачытваю недрукаваныя вершы, што займае некалькі больш часу. Потым я адбіраю ўсё перадрукаванае чыста, што можна не перадрукоўваць. Гэта паскорыць работу ў Вас. Далей, ёсць вершы і паэмы, напісаныя даўно. Яны наўрад ці прыгодныя для кніг. Але я, робячы Вас (па Вашаму дазволу) майёй даверанай асобай, хачу здаць ўсё гэта Вам, каб, пасля азнаямлення з гэтым матэрыялам рэдактара, выкарыстаць што можна і трэба, а ўвесь матэрыял, адпраўлены мною Вам, не вяртаць мне назад, а здаць у дзяржархіў, як я ім гэта абяцала. У мяне дастаткова копій, больш, чым патрэбна. А ці ўсё тут, не ведаю, ды гэта і няважна, мне гэта нядоўга будзе патрэбна. Архіў вельмі настойваў, каб я ім здала ўсё, да апошняй паперкі чарнавіка. Далей. Было б пажадана, каб Вы прымалі непасрэдны ўдзел у гэтым выданні замест мяне. Мне не трэба нічога прывозіць для прагляду. Калі рэдактарам будзе самавіты паэт, каму мая творчасць зразумела і дарагая, здаю яму поўнаццо права рэзаць і правіць тое, што ён палічыць патрэбным. Не мне ж гэта патрэбна, а народу, а што падабаецца народу, яму можа быць больш бачна, таму што ён сучаснік, а я даўно пастарэла са сваімі густамі. Словам, Вам, маладым, поўнаццо давяраю маю «спадчыну», рабіце з ёй, што хочаце. Вельмі рада, «што ты, Радзіма мая, пачуеш мяне, мусіць, толькі калі я ўжо вочы заплюшчу». Рада, што хоць перад смерцю даведалася, што ўся мая работа перадана ў рукі блізкіх мне людзей. А чытаць ядавітыя надпісы на старонках вершаў (учора наткнулася на такую папку вярнутых вершаў) мне ўжо не пад сілу. Не хачу ведаць, як будзе кпіць рэдактар наконт няўдалых вершаў, няхай ён проста адкладвае іх у бок, а Вас прашу — аддайце ўсё ў архіў. Вядома, я напішу ў Саюз пісьмо, якое будзе даваць Вам усе правы на ўдзел у складанні кнігі ці самастойнае яе складанне. Гэтак жа папрашу дазволіць Вам напісаць уступнае слова. Матэрыялу ў Вас дастаткова. Скарыстайце яшчэ прадмову «Світання», вядома, факты. Аўтабіяграфіі не трэба: нудна і суха. Прывязджаць цяпер сэнсу няма. Калі я Вам прышлю некалькі экз. некаторых вершаў, то, цешу сябе надзеяй, што Вы іх зможаце перадаць ў перыёдыку. А калі не, няхай ідуць у архіў. Тым больш што ёсць урэзаныя экз. і поўныя.

Рада, што лёс падарыў мне Вас і што Вы цікавіцеся тым, што мною зроблена, і даеце мне магчымасць не надрываць свае чахлыя сілы на тое, што цяпер робіце Вы. Не хачу больш бачыць той матэрыял, які перасылаю Вам, інакш як толькі ў гатовай кнізе, калі ўдасца дажыць да яе выхаду ў свет. Моцна любячы, цалую Вас, родная. Перадайце прывітанне ўсім Вашым. Б. М. нізка кланяецца.

Ваша Кан. Буйло.

4/IV—79 г.

Дарагая Дзіяна Цімафееўна!

(...) У мяне вялікае гора — смерць Алеся Пальчэўскага. Я літаральна акамянела, даведаўшыся пра яе, а таксама пра Ткачова. Аднаго дабіла вайна, другога пракляты культ. Бедная Тамара¹! Не

¹ Тамара Цулуکیدзе, жонка А. Пальчэўскага.

ведаю. Не ведаю, якімі словамі звярнуцца да яе. Яна ўся баліць, як дакрануцца да яе. Ужо два дні саджуся за стол, збіраючыся нешта ёй сказаць, а словы нямеюць перад такім няўцешным горам. Застацца зусім адной. У яе нядаўна памерла сястра, цяпер муж. Божа мой! А як трагічна яна страціла першага мужа — так, як і я... І ўсё гэта перанесла гэта маленёкая, крохкая жанчына — і сама са сцэны трапіўшы ў месцы не такія ўжо далёкія! Цяпер ездзіла ў Тбілісі на юбілейныя ўрачыстасці, прысвечаныя загубленаму нявіннаму мужу. Што яму ў гэтым? Ён не даведаецца, што гонар яго адноўлены, што ён зноў у пашане. Яна дачакалася гэтага пры жыцці. А колькі бедаў цяпер звалілася на яе галаву. Як перажыць? Як перанесці? Мне зразумела яе сціпласць, яе замкнёнасць, яе страх адкрываць душу. А яна знайшла ў сабе сілы, ад заслужанай артысткі стала пісьменніцай. Вельмі спадзяюся, што творчасць дапаможа ёй перанесці і не загінуць ад адчаю. У мяне няважна. З нервамі творыцца незразумелае. Хвалююся за ўсё. Мне здаецца, што лепш бы ўсё гэта рабілася пасля маёй смерці. Я не адчувала б гэтай трывогі. Цяпер мне цяжка ўвогуле зразумець, што са мной. Прашу Вас, лічыце, што я памерла і рабіце ўсё як быццам мяне няма на свеце. Памагчы я нічым не магу. Вось толькі днямі вышлю фота і яшчэ вершы, якія, быць можа, у Вас ужо і ёсць. Усё, што ў Вас засталося, — прашу здаць у Дзяржархіў Беларусі. Вам вельмі веру — у гэтым маё выратаванне. Інакш было б дрэнна.

Ваша Кан. Буйло.

3/V—79 г.

Дарагая, родная мая Дзіяначка Цімафееўна!

Атрымала Ваша пісьмо, якое вельмі абрадавала мяне. Няўжо ўсё ж змянілася Выд-ва і будзе выконваць свае абяцанні і планы? Я ім напісала вялікае пісьмо, дзе былі і просьбы і выкладкі, чаму яны абавязаны друкваць мяне. Гэта тое, што я ім над душой не вісела, не трывожыла, а іх маўчанне пачынае сур'ёзна трывожыць мяне і Вас, і з гэтым нешта трэба рабіць. Прасіла рэдактара не вельмі бойка займацца «абразаннем», а ўважліва ставіцца да індывідуальнасці аўтара і не стрыгчы яго па вобразу і падабенству свайму. Але я сказала, што рабіць патрэбныя рэдактарскія папраўкі, вядома, трэбы і я супраць іх зусім нічога не маю. Хорошая мая, я старалася не нервавацца, супакойваючы сябе шматгадовай практыкай, але нервавалася ўсё роўна. У мяне ж цяпер няма ў запасе шмат гадоў...

Супакойцеся і Вы, мая хорошая і... няхай будзе ўсё добра. Не хвалюйцеся і не бойцеся нічога. Я пачынаю верыць у шчасце.

Людвіка Антонаўна¹ напісала мне пісьмо, але ў ім няма паведамлення аб Вашым наведванні яе. Я ёй таксама не напісала, што ведаю пра Ваш візіт, магчыма, пісьмо напісана да Вашага да яе прыезду. Яна прыгожа апісала восень у сваім лесе.

Я атрымала пісьмо ад Валянціны Трыгубовіч² аб яе камандзіроўцы ў Польшчу. Апісвае, як у школе імя Б. Тарашкевіча як гімн школы пяюць «Люблю наш край». Пісала, што быў злёт з усёй Польшчы былых вучняў гэтай славутай школы. І вось была вельмі хвалючая мінута, калі ўся школа, са слязамі на вачах, спявала свой гімн стоячы, і Валянціна Трыгубовіч піша, што яна таксама спявала з імі гэтую песню. Яна намякнула, што, магчыма, варта напісаць у гэтую школу мне. Я ёй сказала, што мая песня стала самастойнай асобай, значыцца

¹ Зоська Верас.

² Валянціна Трыгубовіч — журналістка.

народнай, — і мне прымазвацца да яе і яе славы, бадай, нясціпла. Таму нічога ім пісаць не буду. Яе падзякавала за хвалючую вестку. Бра-ніслаў Тарашкевіч памёр у 1937 годзе ў нас. Там яго арыштавалі і прысудзілі да 12 гадоў зняволення за камуністычную дзейнасць. У нас — загинуў навікі. Бывала так вельмі часта.

Я вельмі шчаслівая за сястру. Інстытут кармоў, дзе яна прарабіла амаль усё жыццё, урачыста святкаваў яе юбілей 80-годдзя. Напісали пра яе захоплена хвалебны артыкул ў інстытуцкай газеце. Потым дырэктар выдаў загад, у якім з вялікай павагай падрабязна пералічылі яе заслугі, потым пасадзілі яе на ганаровае месца за стол, дзе, акрамя масы букетаў, былі і бутэлькі з віном і вельмі многа смачных рэчаў. Выступалі з прамовамі дырэктар, парторг, прафорг, таварышы, навуковыя супрацоўнікі. Паднеслі ёй выдатна аформлены адрас з подпісамі і вялікі букет чырвоных гваздзікоў. Акрамя таго, канверт з 80 рублямі — у якасці прэміі. Яна была вельмі здзіўлена, таму што людзі ўсе цяпер новыя, але ўсё запэўнілі яе, што яе сама-адданая праца і партыйная работа не будуць забыты ніколі. Праўда, як мне прыемна, што мая любімая сястрычка ўдастоілася такога гонару. (...)

Ваша Кан. Буйло.

1980 г.

Да Сяргея Новіка-Пеюна

Дарагі Сяргей Міхайлавіч.

Сардэчны дзякуй Вам за кнігу Гальяша Леўчыка «Доля і хлеб». Чытаю яе і перачытваю. Усе людзі знаёмыя, з Людвікай Антонаўнай інтэнсіўна перапісваюся — цікавы і цудоўны чалавек. Ваш артыкул прачытала з задавальненнем. Прыемна было даведацца, што Вы актыўна працавалі па беларускай справе. Вось і пацярпелі на гэтым. Але гэта не мінала амаль нікога. І ўсё ж людзі не баяліся ніякіх пагроз і пакаранняў, а ішлі ў бой з адкрытым забралам. Віншую Вас са святам Кастрычніка. Жадаю ўсяго найлепшага ў жыцці. А ці паслалі кніжку Людвіцы Антонаўне? Яна мне пісала, што нават рабіла карэктуру яе.

Са шчырым прывітаннем Кан. Буйло.

Да С. З. Лыньковай

Дарагая мая Соф'я Захараўна!

З цікавасцю прачытала аповесць пра Купалу!¹ Прама скажу, вельмі не спадабалася яна мне. Гэта якраз такое, чаго я не выношу ў адносінах да сябе. Я цярэць не магу прыставанняў карэспандэнтаў аб маім асабістым жыцці. Вось і тут — збіўчыва, рознагалоса, адрывачна апісана тое, што з'яўляецца інтымным жыццём, куды не дапускаецца чужое вока і чужая рука. Бесцырымонна выкрываюцца адносіны, якія альбо былі, альбо іх не было — гэтага не праверыш, і наўрад ці Купала з кім-небудзь дзяліўся ўражаннямі аб перажытым.

Зайздросчу Вам (па-добраму), што Вы на Нарачы. Як цудоўна павінна быць там! Птушкі спяваюць, лес шуміць, вада плешчацца

¹ Маецца на ўвазе раман-эсэ Алега Лойкі «Як агонь, як вада».

аб берагі, а паветра напоена пахамі кветак і лесу, сасны, елкі і іншых дрэваў. Дай Бог Вам шчасця! У мяне выйшаў двухтомнік другім тыражом. 2 тыражы зараз. Даведалася пра гэта толькі атрымаўшы 2-гі ганарар, такі ж салідны, як і за першы тыраж. Калі б гэта ўсё раней! Цяпер радуюся толькі таму, што забяспечу сям'ю і сваю, і сястры, і ўнукаў, і пляменнікаў. Гэта так радасна магчы даць бліжнім сёе-тое, адыходзячы з жыцця. Рада, што Ваша мілая Надзюша ўжо з Вамі і Вам спакайней жыць пад яе апекай і клопатам. Можна быць, таму, што я стала «багатай», я таксама карыстаюся і дапамагай, і клопатам, і ўвагай усіх блізкіх. Стараюся плаціць ім тым жа. Сям'я ў нас цесна спаяная і дружная, усе клопаюцца адзін аб адным і любяць адзін аднаго. Пішыце мне, калі захочаце, я рада Вашым пісьмам і заўсёды чакаю іх прыходу. А калі не пішацца — не пішыце, я разумею, як гэта бывае. Не пішацца і мне іншы раз.

Моцна цалую Вас і Надзейку і Ірачку.

Ваша Кан. Буйло.

28/7—82 г.

Дарагая, родная мая Соф'я Захараўна!

(...) Я яшчэ раз уважліва прачытала кнігу пра Купалу Лойкі. Напісана яна ўвогуле вельмі добра. Дадзены багацейшы матэрыял пра часы «Нашай нівы», пра людзей, якія рабілі яе, пра становішча ў тым супольніцтве, якое я блізка ведала, і людзей бачу як жывых. Я была занадта маладая ў той час, мне не былі зразумелы ўсе тыя калізій палітычнага і грамадскага парадку, якія там разыгрываліся. Але я добра ведала Ластоўскага Вацлава, яго жонку Марыю, якая заўсёды паіла смачнай кавай з булачкамі. Аднойчы я зайшла ў «Н. Н.», і яна выйшла да мяне з заплаканымі вачыма і з новай газетай «Н. нівай», дзе быў надрукаваны мой верш «Адна, ізноў адна...». Яна плакала над ім. Мне здалося, што яна не зусім шчаслівая са сваім Вацлавам, калі такое яе хвалюе да слёз. Я ведала яе дачок Ганку і Стасю. Ганцы было тады гадоў 5—6, а Стасі тры гады. Яна была пухленькая, беленькая, зусім не падобная на смуглую Ганку. Я тады і не падазравала, што Ластоўская вядомая літоўская пісьменніца. Потым у Каўнасе, у глыбокай старасці, калі на яе юбілей увесь дом яе быў завалены кветкамі, яна, ужо не разумеючы нічога, пыталася ў Стасі: «Адкуль столькі кветак? Навошта яны?» Пра гэта мне расказвала Ганка. Вось мне і хочацца дачытаць гэтую аповесць пра знаёмыя часы і людзей. Думаецца, Янка быў бы смяротельна злы на вывалакванне на ўвесь свет яго інтымных спраў, калі яны і былі. Нельга карыстацца безабароннасцю мёртвых...

Цалую Вас, маю мілую, дарагую, родную моцна. Ваша заўсёды Кан. Буйло.

1982 г.

Публікацыя Дзіяны ЧАРКАСАВАЙ.





ІОН ВІЕРУ

Пераемнасць

Ты помніш нашы абрыкосы?
Яны засохлі, як дзяды,
І ў родны дол па волі лёсу
Пайшлі аднойчы
Назаўжды.

І ў садзе, цішынёй спавітым,
Хаця б адзін застаўся з іх —
Пад гэтым сонечным блакітам,
Сярод жывых,
Сярод сваіх.

Ад іх, ад пошуму жывога
Застаўся толькі
успамін.

Ды пень журботна ля парога
Глядзіць на нас
Ад тых часін.

А побач дзесь пад лісцяў шолах,
Сагрэты ласкаю нябёс,
У рост пайшоў
Зялёны, кволы
Наступнік —
Юны абрыкос.

Што будзе з ім, што лёс рыхтуе?
Ці шмат нягод,
Ці сонца шмат?..
Пакуль жа ён пье, лістует,
А гэта ўжо — нямала, брат!

Закінуты дом

Як пуста ў гэтым доме,
Маркотна-безгалосым!..
Праходзяць міма людзі,
З іх клопатам, з іх лёсам.
Ідуць сяльчане міма,
Чуваць вясёлы гоман.
Але ніхто не зверне
У гэты двор, да дома.

І густа ўзрос дзядоўнік —
Яму раздолля многа —
Каля варот запёртых
І там, каля парога.
І хмель, і павітуха
Усё сплялі навокал,
Каб двор ніхто не ўбачыў
Ні з вуліцы, ні збоку.

Дзе ж гаспадар, што колісь
 У ім чапляў калыску?
 Чаму, як і сяльчане,
 Не прыдзе ды не гляне
 На дом журботны зблізку?
 Дзе гаспадыня дома?
 Чаму ні ўдзень, ні ўранку
 Не рыпне, не адчыніць
 Ні дзверы ў ім, ні брамку?

Аднекуль толькі кошка
 Да дома прыйдзе зрэдку,
 Зірне тужліва з прызбы
 На ганак, на паветку.
 На выбітыя вонны,
 На плот, гнілы, пахілы.
 Пасля кудысьці знікне,
 Як ад нячыстай сілы.

Ды зноўку нечакана
 У двор зглушэлы зойдзе:
 Мо гаспадар з'явіўся —
 І ёй паесці знойдзе?
 А можа, гаспадыня
 Прыйшла — і ў дом упусціць?..
 Ды бачыць кошка дзверы —
 Забітыя чамусьці.

Дом не такі стары ўжо
 І не такі ўжо новы,
 Ды б'е па ім самота,
 Як дождж цяжкі свінцовы.
 Яна ж, самота, сее
 На дом, як град, сняжынкі:
 Хто ў гэты двор пратопча
 Па ціліку сцяжынку?

І я спяшаўся неяк
 Паўз дом, што жыве самотай,—
 У лопухах збуцвельх,
 У хмелю, у сумётах.
 Гаспадара не клінуў...
 Панёс я цяжкай ношкай
 Спамін пра дом забыты
 І пра яе — пра кошку.

Бацькі

Каб, нібы колас той, не апусцеў,
 Не разгубляў зярнят — сваёй пшачоты,
 З бацькамі побач трэба быць часцей,
 І ў час пакут, і ў час іх адзіноты.

Быць побач з тымі, хто нястомна дбаў,
 Не знаў спачыну, жыве адным табою.
 Душу сваю —
 Усю табе аддаў,
 Свой хлеб аддаў, падсолены журбою.

Хто ўзгадаваў, як мог, усё зрабіў,
 Каб лёс трывогай не крануў нікога,
 Каб сын у іх — спагадны, чулы быў,
 Была дачка — надзея і падмога.

Нічога не хацелі
 узамен,
 Каб толькі вернасць збераглі з гадамі,
 Каб сум па дому, чысты, як струмень,
 Застаўся ў нас,
 І жыць працягваў з намі.



АЛЕСЬ ПЕТРАШКЕВІЧ

НАРОДЗЕ ТЫ МОЙ, НАРОДЗЕ...

«Завёў бы я ад Азіі да Аўстраліі і ад Афрыкі да Амэрыкі і ад Смаленску да Берліну адзін непадзельны рускі язык і жыў бы сабе тады прыпяваючы. А то круці галавой над языкамі, як баран над студняй...»

Не маючы што рабіць, інтэрнацыянальная інтэлігенцыя выдумала гэты нейкі нацыянальны беларускі язык, а вы хацелі б заставіць нас, руска-ісцінную тутэйшую, между протчым, інтэлігенцыю сушыць над ім свае апошнія мазгі».

Да «бессмяротных раздумін» бессмяротнага Мікіты Зносака з «Тутэйшых» Янкі Купалы, працытаваных у эпіграфе, мы яшчэ вернемся. А пакуль паведамім пра тое, што Радзівілы і іншыя годныя і самастойныя грамадзяне Беларуска-Літоўскага гаспадарства, якое ўвайшло ў гісторыю як Вялікае Княства Літоўскае, Рускае і Жамойцкае, не адказвалі каралям Польшчы — Рэчы Паспалітай на іх паслання, калі яны былі напісаны не па-беларуску, хоць, не ў крыўду будзе сказана нашым сённяшнім «радзівілам» і іншым «годным» грамадзянам Рэспублікі Беларусь, акрамя польскай і сваёй тыя Радзівілы ведалі яшчэ і французскую, і нямецкую, і ангельскую, і італьянскую, і латынь, і мову старажытных грэкаў, і мовы, як бы цяпер казалі, народаў бліжэйшага замежжа. Тэлевізараў у XIV—XIX стагоддзях, вядома ж, не было, дык кіраўнічыя кадры дзяржавы і паны-рада і члены сойма Беларуска-Літоўскага гаспадарства самі, прытым без прымусу і без Закону аб мовах, чыталі ў арыгінале і Арыстоцеля і

Сакрата, і Пятрарку, і Бакачыю, і Лютэра з Вітэнберга, і Эразма з Ратэрдама, і Томаса Мора з астравоў Альбіёна, і многіх іншых разумнікаў як старажытнай, так і сучаснай ім Еўропы. (Пра тое, што менавіта Радзівілы чыталі «между протчым», як сказаў бы Мікіта Зносак, сведчаць каталогі іх найбагацейшых бібліятэк, разрабаваных спачатку царскімі апырчынікамі пры падзеле ды пераделе нашай Айчыны, ну, а тое, што яшчэ ацалела, пусцілі па ветры савецкіх ўлады ў 1920-м, а тады яшчэ і ў 1939-м.) Кіраўнічая эліта сярэднявеча і яе «актыў» — шляхта, як сведчаць дакументы, і да сваёй і да чужых моў адносіліся з розумам, мелі ўласны гонар, годнасць і вучыліся, вучыліся і яшчэ раз вучыліся, хоць запаветаў Ільіча, натуральна, не ведалі, як не маглі ведаць і Маркса—Энгельса, якія, між іншым, лічылі, што чалавек столькі разоў чалавек, колькі ведае моў. І з гэтым нельга не пагадзіцца, а спрачацца тым больш не разумна, бо нават цёмныя ведаюць, што «учение — свет». Словам, кіраўнічыя прадкі нашы дэфіцыту на кандыдатуры паслоў у замежныя дзяржавы не мелі. Не тое што сёння. Каб не Садоўскі ды Фарфель, то і немаведама як было б наладзіць адносіны з Германіяй ды Ізраілем, бо з «языкамі» ў нас справа швах. А чаго вартыя без'языкія савецкія паслы, мы добра ведаем менавіта па сваіх наменклатурных земляках, што высылаліся «на пасяленне» ў замежныя краіны.

Паны-рада (па-нашаму — дэпутаты) былі людзьмі культурнымі, цывілізаванымі, не кажучы ўжо што адукаванымі. Вучыліся «сплуататары» самі і дзетак вучылі і не толькі сваіх княска-магнацкіх, але і шляхецкіх, а то і мужыцкіх, калі ў тых быў спрыт ды розум растаропны, як той Пустарэвіч з «Паўлінкі» казаў. І вучылі дзецюкоў не толькі ў арыянскіх, езуіцкіх, касцельных ды царкоўна-прыходскіх школах, якіх на Беларусі было намнога больш, чым у суседзяў, скажам, на Усходзе, але і ва універсітэтах і ў першую чаргу ў Ягелонскім у Кракаве, Карлавым у Празе, а яшчэ ў Падуанскім, у Сарбоне ды шэрагу германскіх. Відаць, дапалі б тутэйшыя да Маскоўскага і Пецярбургскага універсітэтаў, але, на жаль, іх тады яшчэ і заваду не было...

Такі ўжо быў час для тутэйшых. Такая ўжо была іх тутэйшая натура — глядзець прыжмурыўшы вока і на Захад і на Усход і набываць розум, асабліва дзяржаўны. Бо дзяржава была не смешкі, а сапраўдны фарпост ад находнікаў як з Захаду, так і з Усходу. Была і традыцыя, звязаная, як бы цяпер казалі, з надзвычай складаным геапалітычным бытаваннем беларуса. На світанку сваёй гісторыі наш край грудзьмі прыкрыў Захад ад татара-мангольскага нашэсця, а крыху пазней уратаваў сябе і Усход ад нямецкіх крыжакіў. А потым з паўтысячы гадоў ратаваў тую ж Заходнюю Еўропу і сябе самога ад князёў, цароў ды імператараў Расейскіх, якія пішчом лезлі ў Еўропу і ўсё праз наш двор. Гэта мы сёння думаем, што самыя вялікія міжнародныя праблемы менавіта на нас цяперашніх зваліліся. Не, шануюныя, у продкаў нашых яны былі не прасцейшымі і, натуральна, патрабавалі дзяржаўнага розуму — ды яшчэ якога! І натуральна, што становішча наша ратавала культурнасць і адукаванасць як вярхоў, так і нізоў, не кажучы ўжо пра дваранскую (чытай шляхецкую) сярэдзіну.

Праўда, расейская, а затым і агульнасавецкая навука з прапагандаю дзсяцігоддзямі будучы сцвярджаць пасля, што Беларусь спрадвечу была краем гэтакіх іракезаў-папуасаў ды непалоханых ідыётаў. Беларусу нават хваробу прыдумалі — каўтун, якая ставіла яго па-за межы істоты разумнай. Так, нейкае адхіленне ад агульначалавечай біялогіі, калі можна так мовіць. Хоць медыкі ведалі і цяпер ведаюць, што хваробы такой — каўтун — не было, не існавала, не зарэгістравана не толькі ў Беларусі, але і нідзе ў свеце.

А годны выраз годнага свабоднага палешука паглядзіце як перакруцілі?!

Падарожнік у палешукоў пытаецца: «Людзі, чые вы?» Палешукі адказваюць: «Мы не людзі, мы палешукі!» Людзі, што сябе паважаюць, падкрэсліваюць, што яны нічыё не «людзі». Яны не належаць ніякаму пану! Яны свабодныя! Яны — палешукі, а не якія-небудзь прыгонныя!

Шавініст, а за ім і мясцовы дурань-прапагандыст выраз «Мы не людзі» замяняюць на «Мы не чалавекі» і запусчаюць на стагоддзі гуляць «прымаўку»: «Палешукі мы, а не чалавекі». Можа, адсюль і малюнак рускага мастака Азіяблёўскага «Беларускі нявольнік». Стаіць гэтакі прывід недаварка, недачалавека. Канешне, такому менавіта і патрэбна было расейскае, а затым і бальшавіцкае выратаванне.

А колькі гадоў далдонілі і ў навуцы і з трыбун, што да Вялікага Кастрычніка «ў цёмнай, забітай і адсталай Беларусі» нібыта кожныя 8 жыхароў з 10 былі непісьменныя. І гэта ў той час, калі матэрыялы перапісу канца XIX стагоддзя «беспристрастно» сведчылі, што на Беларусі 32 працэнты сялян былі пісьменнымі, і гэта пры забароне беларускай мовы не толькі ў школе, але і ў паўсядзённым ужытку як мовы хамскай, мужыцкай, быдлярчай. Трэба думаць, што тутэйшы тады зноў прыжмурываў вока: веды набываў на чужой мове, а сваю матчыну карыстаў і шанаваў як родную. А то ці яна б, няшчасная, дажыла да сёння?

Што ж да рэкрутаў — прызыўнікоў у салдаты, здольнасці якіх надзвычай цанілі расейскія генералы, то па беларускіх губернях працэнт пісьменных і адукаваных дасягаў 70 і больш.

Каб пацвердзіць месіянерска-асветніцкую ролю Расеі на Беларусі, нададла-настырна сцвярджалася, што ў нашым краі не было ні адной вышэйшай навучальнай установы. А яны ж былі, і не адна, толькі інакш называліся. І пра гэта 25 гадоў таму ўпершыню адзначыла «Беларуская Савецкая Энцыклапедыя» і іншыя энцыклапедычныя даведнікі. У Гародні, да прыкладу, яшчэ ў XVIII стагоддзі была акадэмія медыцынскай, а ў Полацку акадэмія езуіцкая, дарэчы, з цудоўна абсталяванымі класамі і лабараторыямі, з непараўнальна для тых часоў багатай бібліятэкай, зноў жа разрабаванай расейскімі ўладамі. (Дарэчы, часопіс «Спадчына» ў № 3—5 за 1992 г. дае скарачоны пералік нашых бібліятэк, завезеных у Расею на працягу выкоў акупацыі Беларусі і паасобных набегав рабаўнікоў на яе гарады. Ён складае каля 30 старонак убольшага шрыфту.) Была ў нас яшчэ і першая ва Усходняй Еўропе сельскагаспадарчая Акадэмія. Былі і педагагічныя інстытуты, і семінары, да ўзроўню якіх дай бы бог дацягнуцца сённяшнім педінстытутам.

Расейскія гісторыкі пра гэта, вядома, не пісалі, а тутэйшыя Зносакі, натуральна, пра гэта не далдонілі. Не выхваляліся, «меду протчим» ні тыя ж навукоўцы, ні прапагандысцкія лёкаі і пра тое, што да 1905 года на Беларусі была афіцыйна забаронена беларуская мова і беларускае кнігавяданне. Хоць, папраўдзе сказаць, не квітнела яно і пасля зняцця забароны. Чахла паціху і пры савецкай уладзе. Дый сёння мадзее як утрыманка ў скупого пана на сорам перад адукаваным і цывілізаваным светам, імкненне ў які трапіць так солідна апявае «перабудовачная» прапаганда. Старая заезджаная пласцінка па-старому і круціцца, стварае шумавое афармленне новаму беларускаму «Адраджэнню», якое дзікі рынак калі яшчэ і не заглынуў, то, відаць, у хуткім часе заглыне, чаму ўсё тыя ж «інтэрнацыяналісты» ад душы паспрыяюць.

Лёкаям ад навукі і ад уладаў заўсёды выгадна было падкрэсліць тутэйшую нашу цемнату, неадукаванасць і бескультур'е. Хіба магла дазволіць сабе такую раскошу расейская даўняя і нядаўняя навука і партыйна-інтэрнацыянальная прапаганда, каб сказаць, што край

наш і яго працоўны люд апынуліся ў тым незаўздросным становішчы, у якім і да гэтага часу знаходзяцца, з прычыны амаль трохсотгадовай акупацыі як фізічнай, так і маральна-духоўнай, дзе рабункі духоўных каштоўнасцей (ды ці толькі духоўных?), нацыянальнае прыніжэнне, фізічны і духоўны генацыд сталі з'явай звyczajнай і звыклай. Звыклай нават для саміх беларускіх нявольнікаў.

Так, генацыд! Бо з народа вынішчалася самае разумнае, самае таленавітае, самае сумленнае, самае сацыяльна актыўнае. І галоўнае, ад чаго мы менавіта сёння харкаем крывёю, вынішчалася памяць старажытнага народа пра самога сябе, пра яго месца ў гісторыі, пра яго пасады сярод іншых народаў.

Рабункі нацыянальных багаццяў, рэкрутаванне і вываз працоўнага, найбольш генетычна моцнага элемента, вынішчэнне інтэлігенцыі, забарона мовы, а ў савецкі час яшчэ і разбурэнне нацыянальнай школы з мэтай хутчэйшага камуністычнага зліцця нацый, здзек з веравызнання, звычай і культуры народа — хіба гэта не генацыдам называецца?! Ператварэнне шматмільённай нацыі ў пакорны статак, у быдла для эксплуатацыі, якое да такой ступені затуркалі, што яно ўрэшце адмовілася і ад сваёй гісторыі, і ад сваіх герояў, і ад сваёй культуры, і ад сваіх звычай, нарэшце, і ад сваёй мовы, не навучыўшыся, «между прочим», і мове гвалтаўніка. Хіба ж гэта не генацыд?!

Паслухайце, што пісаў слуга «царю і Отечеству» нехта І. М. Захар'ін у сваіх «Воспоминаниях о службе в Белоруссии. 1864—1870 гг.», надрукаваных у «Историческом вестнике», №№ III і IV, 1884 г. Заўважце, што гэта якраз быў той час, калі Расея амаль сто гадоў пакіравала «единокровными и единоверными братьями-белорусами» і толькі што патопіла ў крыві іх паўстанне супраць «освободительницы». «...Крестьяне Минской губернии поражали меня своим испитым болезненным видом, малым ростом, белого сукна рубищами, в которые были одетыми. Избы их все курные, сырые; лошади их ростом меньше обыкновенных годовых жеребят в наших внутренних губерниях... Недаром покойный Добролюбов заметил, что белорусы совсем измельчавшая и забитая человеческая раса, мало похожая на обыкновенных людей».

Вось яна, вызваленчая роля Расеі і «добровольное» далучэнне да яе Беларусі! Ды хто пра тое сёння ведае ў адурманеным, абылганым, затурканым краі?!

А калі ўжо гаварыць пра высокую культуру і цывілізаванасць, якую дзяржава наша і яе люд мелі да захопу Расеяй, то справядліва зазначыць, што тутэйшыя былі не лыкам шыты. На Беларусі балет квітнеў ужо тады, калі на Маскве яшчэ скамарохаў сабакамі цкавалі ды друкарні разам з кнігамі палілі. (Што да тэатра на Маскве, то першы быў створаны земляком нашым Сімяонам Полацкім — першым беларускім і рускім драматургам, выхавателем Пятра І. На жаль, тэатр той у хуткім часе быў забаронены.) Дарэчы і друкарства да нас прыйшло не з Масквы і тым больш не з кастрычніцкай рэвалюцыі, а яшчэ на досвітку XVI стагоддзя. І гэта наш гонар, а не наш нацыяналізм, як напракаюць нас стаўністы. І не трэба да тутэйшых лезці ў духоўныя настаўнікі. Тут яшчэ варта разабрацца, хто каму настаўнік, асабліва ў друкарстве. Першадрукары і выдаўцы нашы ў асобе найлепшых сваіх сыноў мелі гонар быць не апошнімі і ў навуцы, і ў культуры, і ў мастацтве сярод першых у старым Еўрапейскім свеце ў тыя часы, калі новы свет яшчэ і адкрыты не быў. Віблію — твор найвышэйшай чалавечай культуры — на сваю дзяржаўную беларускую мову пераклалі другімі ў свеце пасля чэхаў, каб даць навуку дзеткам «паспалітым простым», а царкве і вернікам мудрасць боскую, якую б яны разумелі не на чужой, а на сваёй матчынай мове. І ведаў, і мудрасці, і спрыту, і працавітасці хпіла доктару

медыцыны і навук вызваленыя Францішку, сыну Скарыніну з слаўнага града Полацка, каб выканаць тытанічную работу за надзівана кароткі тэрмін. Хапіла і матчыных слоў, каб выкласці найскладанейшыя тэксты, па сутнасці, высокафіласофскага зместу.

Дзіва! Колькі ні знішчалі нашу мову, колькі ні «отплясывалі» на ёй «казачка» і «бугі-вугі», але і сёння хапае ў ёй слоў і паняццяў і для сённяшніх перакладчыкаў Бібліі, ды і не толькі Бібліі. 80 тысяч слоў выкарыстана толькі ў першай «Беларускай Савецкай Энцыклапедыі»! Вось дзе яно, наша духоўнае багацце і гарантыя неўміручасці як самой мовы, так і яе носьбіта!

Можа, сакрэт неўміручасці і багацця нашай мовы ў тым, што прапачуры нашы мелі і перапісвалі разумныя кнігі ўжо ў X стагоддзі. Адукаванай была Рагнеда. Высокаадукаваным быў яе сын Ізяслаў, хоць век яго быў надзвычай кароткі. Сапраўднымі кніжнікамі былі яго сын і ўнук — князі Брачыслаў і Усяслаў Чарадзеі — дзед Ефрасінні Полацкай, пра годнасць і ролю якой у асвете народа колькі ні гавары, не перабольшыш. А пра Кірылу Тураўскага (1130—1182) сказаць усё ж трэба і сказаць важна, бо гэта гіганцкая фігура сярод інтэлектуалаў тагачаснай Еўропы не толькі як належыць не вывучаецца, але, як мне здаецца, і наўмысна замоўчваецца, і на тое ёсць важкія прычыны. Слова Міколу Багadzязу:

«...Творы Кірылы Тураўскага на працягу стагоддзяў карысталіся вялікай папулярнасцю ў славянскіх народаў. Дзякуючы свайму красамоўству, гуманістычнай накіраванасці яны ўвайшлі ў залаты фонд старажытнаруускай літаратуры. Яго творы перапісваліся ад рукі ажно да XIX стагоддзя, друкаваліся. У XIV—XV стагоддзях частка іх была ўключана ў «Златоуст» і «Торжественник» — своеасаблівыя зборнікі-анталогіі лепшых узораў казанняў грэка-візантыйскіх майстроў аратарскага красамоўства, твораў Івана Златавуста і іншых хрысціянскіх пісьменнікаў. Творы нашага земляка атрымалі вядомасць і за мяжой.

Шмат хто з сучасных вучоных таксама ставіць Кірылу Тураўскага ў адзін шэраг з безыменным стваральнікам «Слова аб палку Ігаравым», а пісьменнік Б. Зотаў у артыкуле «Кто он, автор «Слова о полку Игореве», змешчаным у часопісе «Вопросы истории» (№ 1 за 1989 год), упэўнены, што аўтарам гэтага геніяльнага твора з'яўляецца Кірыла Тураўскі. Для праверкі сваёй думкі ён прапаноўвае правесці даследаванне з дапамогай ЭВМ».

Які б адказ у будучым ні дала машына, у любым выпадку гэтая гіпотэза — яшчэ адно пацвярджэнне таго, што мы маем права лічыць Кірылу Тураўскага першым пісьменнікам еўрапейскага (а для таго часу — і сусветнага) узроўню, што жыў на тэрыторыі сучаснай Беларусі. Нездарма нашы далёкія продкі называлі яго — «Златоуст, паче всех воссиявший на Руси» («Дзеці і мы», 1992, № 16).

Зоркі асветы, запаленыя святымі Ефрасінняй Полацкай і Кірылам Тураўскім, не згаслі ў вяках і дажылі да часоў Скарынавых. Між іншым, кнігі свае Скарына стварыў у той самы трагічны час, калі на Маскве, на вялікі жаль, разумныя людзі «паміралі за адзіную літару «аз», а геніяльны Максім Грэк быў асуджаны царкоўным Саборам на пажыццёвае зняволенне. Сёння даказана, што гэты волат духу калі і не быў асабіста знаёмы з Скарынам, то ведаў яго кнігі, карыстаўся імі, цытаваў у сваіх працах думкі беларускага асветніка. І тое, што мы ганарымся гэтым, аніяк не аднясеш на наш нацыяналізм.

Пра скарынінскія традыцыі ў друкарскай справе скажам крыху пазней, а зараз — пра Скарыну яшчэ як і пра аднаго са складальнікаў Статута Вялікага Княства Літоўскага, Рускага і Жамойцкага 1529 года.

Статут — гонар нашага народа, сведчанне яго дзяржаўнасці,

цывілізаванасці, культуры і адметнай самабытнасці. У пісьмовай форме законы былі ў нашых прашчураў ужо ў XIII—XIV стагоддзях. Прафесар Язэп Аляксандравіч Юхо пераканаўча даказаў гэта ў сваіх шматлікіх і грунтоўных даследаваннях. Кадыфікацыя ж законаў пачалася ўжо ў сярэдзіне XV стагоддзя. Пасля прыняцця і зацвярджэння Статута 1529 года праца над ім не спынялася. У 1566 годзе быў прыняты другі дапрацаваны Статут. А ў 1588-м — трэці. Гэта быў самы дасканалы збор законаў Беларуска-Літоўскага гаспадарства. Гэта было дзецішча таленавітага сына Айчыны канцлера Беларуска-Літоўскага гаспадарства Льва Сапегі і яго не менш таленавітых паплечнікаў. Статут з'явіўся першым сістэматызаваным зборам законаў у Еўропе, які ўключыў у сябе дзяржаўнае, вайсковае, маёмаснае, крымінальнае і сямейнае права. То быў узор праватворчай думкі ў тагачаснай Еўропе. І Еўропа гэта прызнала. Статут быў перакладзены на шэраг моў, у тым ліку і на рускую. Натуральна, што створаны і надрукаваны ён быў спачатку на беларускай мове, якая была дзяржаўнай у Беларуска-Літоўскім гаспадарстве на працягу якоў яго існавання. (Гэта сёння мы марым увайсці ў цывілізаваную Еўропу, куды нас не вельмі запрашаюць. А то быў час, калі мы былі самой часткай той цывілізаванай Еўропы.)

Шкада, што нашы цяперашнія заканадаўцы не заглядваюць у Статуты першай Беларускай дзяржавы. А, між іншым, там ёсць чаму навучыцца. Ну, хоць бы таму, што трэба берагчы тую зямлю, на якой жывеш, не нішчыць яе лясоў і рэк, не зводзіць яе жыўнасць, не даваць яе іншаземцам, не даваць дзяржаўных пасадаў іншаземцам, не дазваляць карчмарам спойваць народ і многае іншае.

Нямала цікавага ёсць і ў зямельным кодэксе Беларуска-Літоўскага гаспадарства, так званай «Уставе на валокі», якая адносіцца да тых жа часоў, што і Статуты. Дарэчы, Статутам 1588 года многія губерні Расейскай імперыі карысталіся аж да 1848 года. Ну, а ў падзеленай і задуманай Беларуска-Літоўскай дзяржаве дзейнічаць сталі расейскія законы — пісаныя і няпісаныя. Пасля гвалт з дзяржавы і яе народа афіцыйная навука і прапаганда назавуць «добровольным вхождзеннем Беларусіі в состав единокровной России». А потым будзе яшчэ яе ўваходжанне і таксама «добровольное» «в единую семью братских народов». Сёння ж нас тысячамі павадкоў прывязваюць да той жа Расеі праз нераўнапраўныя і кабальныя дагаворы. Чым гэта скончыцца для нашага народа, угадаць не цяжка...

Хто пра гэта гаварыў бы сёння, каб гісторыю нашу не перакручвалі, а з нас бы, вельмі «талерантных» тутэйшых, не здзекаваліся. Ну чаго толькі варты такі факт. Калі Расея адзначала, і не першы ўжо раз, юбілей свайго «первого восточнославянского первопечатника Ивана Фёдорова», то імя Францішка Скарыны так званая цэнтральная прэса нават не згадвала, не кажучы ўжо пра тэлебачанне і радыё. Пётр Мсціславец жа праходзіў як нейкі безаблічны ценз Фёдаравы. І тут няма ніякай загадкі, бо ў наяўнасці адно нахабства. Па-першае, Іван Фёдараў не з'яўляецца першадрукаром усходнеславянскім, бо гэты гонар належыць іншаму друкару і не проста друкару, а асветніку, перакладчыку, мастаку, доктару медыцыны і навук вызваленых Францішку, сыну Скарыніну з слаўнага града Полацка, які здзейсніў свой подзвіг гадоў на сорак раней за Івана Фёдаравы. Па-другое, калі ўжо на тое пайшло, Іван Фёдараў — гэта Іван Хведаровіч, наш зямляк, выхаванец таго ж, што і Скарына, Ягелонскага ўніверсітэта. І гэта пераканаўча даказаў маскоўскі даследчык Яўген Неміроўскі. А што да Пятра Мсціслаўца, то ён выбраў ці яму далі такое прозвішча, што, як кажучы, каментарыі не патрэбны. А дадаць, што ён пры Івану Хведаровічу быў фігураю важнай, варты. І не дзеля нейкай нашай беларускай амбіцыі, а дзеля справядлівасці і праўды перад гісторыяй.

Пасля таго, як Мсціславец разышоўся з Хведаровічам, ён стварыў і выдатна наладзіў справу ў сваёй Віленскай друкарні.

З лёгкай рукі Скарыны ды Хведаровіча з Мсціслаўцам Беларусь (тады яе называлі Літвой, якую не варта блытаць з Жамойціяй. Нас жа звалі літвінамі, якіх не трэба блытаць з літоўцамі ці летувісамі) стала краем надзвычай актыўнай выдавецкай дзейнасці. Багатыя і адукаваныя людзі лічылі сваім гонарам мець уласную друкарню ці быць фундатарамі выдавецкай справы. Друкарні ствараліся ў замках магнатаў, у маёнтках дзяржаўцаў, пры манастырах. Тым не менш, як піша адзін з найлепшых даследчыкаў беларускага сярэднявечча і яго культуры Юрый Лабынцаў, «белорусские издатели и типографии XVI в. почти никогда не были исполнителями чужой воли, они печатали то, что считали нужным. Это одна из важнейших особенностей их деятельности, оказавшей колоссальное влияние на развитие культурного процесса. Белорусским типографиям и издателям удалось создать несколько типов печатных книг, имеющих свои собственные черты, отличающие от прочих подобных изданий. Особая заслуга в этом принадлежит типографиям Франциска Скорины, Петра Мстиславца, Мамоничей, Виленского братства». (А былі ж яшчэ друкарні ў Нясвіжы, Куцейна пад Воршай і многія іншыя. Дарэчы, Куцейнская друкарня была цалкам вывезена ў Расею. — А. П.) «Количественные подсчеты и анализ содержательной стороны выпущенных книг свидетельствуют о ведущей роли белорусской печатной литературы XVI столетия среди литератур ряда народов Востока и юга Европы, в том числе русского, украинского, болгарского, сербского и других; в неопровержимо доказывают, что белорусская кирилловская печатная литература православной ориентации была тогда крупнейшей и богатейшей в мире.

Во всей продукции типографий кирилловского шрифта доля белорусских составляет более половины, во второй половине XVI в. — около сорока процентов. Это ставит белорусскую печатную литературу в ряды ведущих в Европе, распространяющих своё влияние на все концы материка. Особенно сильным влияние было в России XVI—XVII в.» («Советская Белоруссия», 5 жніўня 1992 г.).

Падлікі Ю. Лабынцава сведчаць, што да 1596 года, а гэта верхняя храналагічная граніца эпохі Адраджэння, на Беларусі і за яе межамі для беларусаў праваслаўных, католікаў і пратэстантаў было выдадзена каля чатырохсот назваў кніг. Іх тыраж склаў звыш трохсот тысяч асобнікаў. (Так што, як той казаў, не бяры тутэйшага голай рукою і, тым больш, не ўшывай яго ў дурні!) Сёння б нам такія тыражы!..

Робіць гонар беларускім выдаўцам і тое, што яны экспартавалі «в иные земли» не толькі кніжную прадукцыю, але і друкарскі рыштун, дапамагалі ў стварэнні цэлых выдавецкіх цэнтраў. Беларускія выдаўцы і друкары прымалі ўдзел у адраджэнні рускага кнігадрукавання ў XVI стагоддзі, падтрымлівалі яго на працягу ўсяго XVII стагоддзя і ў пачатку XVIII. Пра гэта таксама паведамляе Ю. Лабынцаў. Дэдамо да гэтага, што першую спробу дапамагчы тады яшчэ роўным рускім братам у друкарскай справе зрабіў Францішак Скарына, прывёзшы ў Маскву на, як бы цяпер казалі, прэзентацыю свае кнігі і, магчыма, друкарскае абсталяванне. Толькі ўлады маскоўскія па патрабаванні айцоў царквы прывезенае асветнікам на кастры спалілі. Самому ж яму ўдалося ўратавацца, можа, толькі таму, што на той час былі падпісаны перамірныя граматы паміж Масковіяй і Беларуска-Літоўскім гаспадарствам. Праз многа гадоў пасля гэтага Івану Хведаровічу ўсё ж удаецца надрукаваць на Маскве адзіную кнігу, пасля чаго яму давядзецца ўцячы з Масквы і ратавацца на Беларусі, дзе ён знойдзе і прытулак, і гасціннасць, і ўмовы для дру-

каванне кніг. Разам з Пятром Мсціслаўцам Іван Хведаровіч заснуе знакамітую друкарню ў Заблудаве на Гродзеншчыне (цяпер тэрыторыя Польшчы) на сродкі і пры падтрымцы гетмана Вялікага Княства Літоўскага, Рускага і Жамойцкага. Пасля ж пераедзе ў Львоў, дзе таксама наладзіць друкарню і здзейсніць свой асноўны грамадзянскі подзвіг, які створыць гонар не толькі Белай і Малой Русі, але і Вялікай.

Такая вось яна сярмяжная праўда пра нашу тутэйшую цемнату і спрадвечную забітасць, калі быць сумленным перад той жа гісторыяй — сваёй і краін сумежных. А пра Радзівілаў ды іншых дзяржаўцаў, якім не трэба было абяцаць свайму народу карыстацца на пасяджэннях роднай мовай, пра Статуты, як атрыбут і галоўнае сведчанне нашай дзяржаўнасці задоўга да Вялікага Кастрычніка, пра друкарні, як паказчык нашай цывілізаванасці, пра Скарыну ды Сапегу, як сімвалы адукаванасці і найвышэйшай культуры, я толькі таму ўспоміну, што да слова прыйшлося і дужа абрыдла ў затурканых хадзіць ды прыніжацца перад дужа цывілізаваным старэйшым братам.

Няма месца, а то можна б расказаць яшчэ пра цэлы пласт лацінскай паэзіі часоў сярэднявечча, якой у краінах бліжэйшага ўсходняга замежжа наогул не было. Пакуль што мы больш-менш ведаем пра Міколу Гусоўскага, пра яго «Песню пра зубра». А колькі тых песень было спета, якіх мы яшчэ не ведаем? Узяць бы хоць паэму «Пруская вайна» Яна Вісліцкага, нашага земляка, выкладчыка Ягелонскага універсітэта, пра Грунвальдскую бітву, напісаную на латыні праз 100 гадоў пасля той бітвы і не перакладзеную пакуль на родную мову яе аўтара...

Скажу вам шчыра, браткі беларусы: здзіўна, прыкра, брыдка, а бывае і страшна чытаць у газетах ды слухаць па радыё-тэлебачанні «песні», вельмі падобныя на тыя, што некалі гучалі-ліліся са старонак «Губернских ведомостей» часоў росквіту каланіяльнай імперыі, калі Айчына наша па волі акупанта-захопніка звалася «Северо-Западным краем», а потым «Западной коммуной», а потым «Белорусской Советской Социалистической Республикой», апорай і надзеяй якіх у ахове «великой, единой и неделимой» быў і, «меджду протчим», застаецца ўсё той жа бессмяротны Мікіта Зносак — стварэнне настолькі гнюснае, насколькі і жывучае. Гэта і сёння ўсё ён жа пад дыктоўку «русско-инстинных интернационалистов» ставіць усё тыя ж замшэлыя пытанні: а ці была ў беларусаў свая гісторыя? а ці жылі яны хоць калі-небудзь пры сваёй дзяржаве? а ці не пазычылі яны сваю Пагоню ў паліцэйскіх узору 1941—1944 гадоў? а ці не дыялект іх мова ад мовы расейскай? а ці была калі-небудзь такая нацыя, як беларуская? а ці варта адраджаць беларускія школы, каб вывучаць дыялект, калі можна адразу вывучаць «великий и могучий»?..

Словам, правакатары-шавіністы праз недавяркаў зносакаў пытанні задаюць, а сродкі масавай інфармацыі іх множаць і трансліруюць, узбуджаючы дурняў да змагання супраць саміх жа сябе і будучыні сваіх нашчадкаў. (Па-тутэйшаму гэта завецца свабодай друку ў свабоднай, незалежнай і нейтральнай Рэспубліцы Беларусь.)

Пытанні, здавалася б, што? Адзін правакатар ці дзесяць затурканых тутэйшых могуць задаць столькі дурных пытанняў, што сто разумнікаў не адкажуць. Але калі б ставіліся толькі пытанні, някая сабе і дурныя, то толькі б той і бяды было. Але ж гучаць і сцвярдженні. Гучаць і патрабаванні з пагрозамі аж да рэферэндуму для вырашэння «языкового вопроса в Белоруссии». Беларусь, маўляў, гэта не што іншае, як Русь, толькі Белая. Есць жа, маўляў, Русь Вялікая, Русь Малая, Русь Чорная і нават Чырвоная. Чаму ж у гэтым шэрагу «под началом великой и неделимой» не быць і Русі Белай.

І паглядзіце, які зашмаццела, як замільгала гэтая назва на шыльдах

ўмовах старога дарэвалюцыйнага ладу, на зыходзе XIX стагоддзя. «Мы бачым яго і ў тыя гады, калі ён цяжкаю працаю хлебараба крок за крокам будзе сваё астальванне на сваёй пасадзе; бачым і тады, калі яго па капрыз усемагаўнага пана або новага яго спадручніка, ляснічага, перакідаюць на новае месца, дзе прыходзіцца нанова адольваць прыроду і ствараць новае астальванне для сям'і сродкамі і прыёмамі амаль першапачатковага пасяленца. Мы бачым яго і ў часе абходу лесу, і за хатняю гаспадаркаю, і на панскай пацесе, «на глушцовых токах», і за ціхім сталом у коле сям'і, бачым і ў мінуты з цяжкасцю стрымліваемага абурэння супраць панскага самадурства, і ў часы доўгага роздуму аб уласнай працоўнай гаспадарцы, аб «новай зямлі». Перад намі праходзіць усё нескладанае жыццё беларуса ад часу яго маладосці да бесчасовай смерці, жыццё з услошкі першымі буднымі днямі і з рэдкімі прасветлінамі ў відзе сямейных свят, жыццё ў пастаянных зносінах з суровай прыродаю і ў пастаянных бясплённых імкненнях выйсці з-пад ярэмнага стану сацыяльнай абяздоленасці на прастор вольнай і творчай працы».

Як адзначае далей даследчык, неабходнасць дадаць сваім рэальна-бытавым назіранням адпаведную форму вывела Якуба Коласа на пучыну мастацкага сінтэзу рэальных сродкаў жывой народнай гутаркі. Перш за ўсё яму трэба было знайсці для сваіх назіранняў адпаведны літаратурны жанр. Паказваючы народны побыт, ён рызыкаваў упасці ў тон сентыментальнага народніцтва або нават у меладраматызм і хадульнасць. Якуб Колас перамог гэтую цяжкасць тым, што ўзяў для паэмы сюжэт без усялякіх эфектных эпізодаў, пераказаны роўным і спакойным тонам. У паэме, можна сказаць, адчуваецца амаль што эпічны спакой Калевалы.

Для такога жанру няўхільна трэба было звяртацца да жывых матэрыялаў народнай гутаркі і сінтэзаваць іх у мастацкім стылі паэмы. І Якуб Колас, падкрэслівае вучоны, сярод беларускіх паэтаў — адзін з найбольш дбалых ахоўнікаў чысціні беларускай мовы. Паэтам створаны настолькі яркія тыповыя малюнкi і вобразы, што яны не сумненна набываюць значэнне мастацкага дакумента беларускай

культуры. «Заканчваючы чытанне,— піша І. Замоцін,— я зразу меў, што перада мною іменна беларуская мастацкая літаратура моманту, якая выявіла ў паэме Якуба Коласа свой сапраўдны арыгінальны твор».

З восні 1923 года, калі вучоны здаў у «Полымя» сваю першую працу на беларускай мове «Пучыны беларускай літаратуры (Якуб Колас «Новая зямля»)», пачаўся новы этап у яго творчасці. Сёння нельга не падзвіцца, з якой прафесійнай кампетэнтнасцю гісторык рускай літаратуры «ўваходзіў» у свет новай для яго нацыянальнай літаратуры.

Увогуле, як адзначае У. Конан, яму вучонага належаць звыш 140 навуковых прац — артыкулаў, манаграфій, нарысаў, рэцэнзій, прысвечаных рускай і беларускай літаратурам. У вышэйназваны зборнік увайшло яго дзевяць літаратурна-знаўчых артыкулаў: «Чарговія задачы вывучэння гісторыі беларускай літаратуры», «М. Багдановіч. Крытычна-бібліяграфічны нарыс», «Пучыны беларускай літаратуры (Якуб Колас «Новая зямля»)», «Паэма Якуба Коласа «Сымон-музыка» як аўтахарактарыстыка» (да дваццацігоддзя літаратурнай дзейнасці паэта), «Беларуская драматургія (драматычныя творы Янкі Купалы)», «Аб новых рукапісах В. Дуніна-Марцінкевіча», «Літаратурная спадчына А. Б. Петрашкевіча (па рукапісных матэрыялах)», «Драматычныя творы Цішкі Гартнага», «Творчы шлях Крапівы: 1922—1932». Да артыкулаў змешчаны таксама каментарыі.

Як бачым, спектр праблем развіцця беларускай літаратуры, які разглядаў вучоны, даволі шырокі. Да шматлікіх з іх ён звярнуўся першым сярод даследчыкаў і крытыкаў на Беларусі. Па словах Юльяна Пшыркова, многія думкі Замоціна знайшлі далейшае развіццё ў працах сучасных беларускіх літаратуразнаўцаў. Сказанае, аднак, не азначае, што ўсе палажэнні і вывады вучонага бясспрэчныя. Нельга, напрыклад, пагадзіцца з выказанай ім думкай, што Янку Купалу не ўдалася справа стварэння драмы і сатырычнай камедыі. Увогуле ж, манаграфіі, нарысы і артыкулы Замоціна прывабліваюць чытача комплекснасцю і багаццем першакрыніц: творчасць

вобласці аб'яўляюцца расейскімі, беларуская мова — непатрэбшчынай, сама Беларусь — «Северо-Западным краем», культура — не самастойнай і бог ведае якое яшчэ глупства з арсеналаў «Губернских ведомостей», якія ў свой час не «в порядке дискуссии», а без «обвинков» называлі нашу мову і культуру мужыцкай, хамскай, быдлачай. Гэта ж і не «меджду протчым» робяць сёння заезджыя расейскія эмісары ў нашых усходніх абласцях.

А гэты справакаваны няўклудны дэмарш затурканных бацькоў з Гомельшчыны, што наважыліся не пушчаць сваіх дзяцей ў беларускія школы. Нам, маўляў, і адной рускай мовы хопіць. (Ну як тут не ўспомніць «незабвенного» Зносака — прадстаўніка «руска-ісціннай тутэйшай, меджду протчым, інтэлігенцыі», якая не хацела сушыць над беларускай мовай «свае апошнія мазгі».) А чаго вартыя пісьмы «трудящихся» ў падтрымку гомельскіх дзівакоў, якім партыйна-шавіністычная прапаганда так адбіла глузды, што родная матчына мова стала ненавіснай падчаркай.

Толькі што тут гаварыць пра адбітыя глузды «руска-ісцінных» зносакаў з Гомельшчыны, калі ім «уподобились» не хто-небудзь з затурканных, а навукоўцы-даследчыкі Беларускага Дзяржаўнага ўніверсітэта, як бы мовіць, калыскі нацыянальнай культуры. Відаць, і ім, прадстаўнікам «руска-ісціннай, тутэйшай, меджду протчым, інтэлігенцыі», не хочацца «сушыць свае апошнія мазгі». (Перапрашаем навуковае паньства за аналогіі.) Дык вось, гэтыя самыя навукоўцы з БДУ так ахвотна і лоўка прымеркаваліся да «Эрыдана» — ёсць на Белай Русі такое ісцінна-рускае манапольнае выдавецтва, што «незабвенный» Мікіта мог бы толькі пазайздросціць. Карацей, па заказе «Эрыдана» (і чаму б гэта менавіта яго!?) навукоўцы з БДУ вельмі аператыўна правялі сацыялагічнае даследаванне сярод тутэйшых, з якога вынікае, што «подавляющее большинство» з іх сваёй беларускай мовы не ведаюць і ведаць не жадаюць. Адсюль выснова, так сказаць, навуковы вывад: Закон аб мовах у Рэспубліцы Беларусь «принят без волеизъявления большинства народа» і яго, маўляў, трэба перагледзець з тым, каб дзяржаўнай мовай на Беларусі была прызнана руская, г. зн. мова іншай дзяржавы. Каму-каму, а такому траянскаму каню, што пасецца менавіта на нашай беларускай ніве, як «Эрыдан», такія высновы навукоўцаў аказаліся вельмі і вельмі даспадобы, як, «меджду протчым», і іншым нядаўна створаным 300-м выдавецтвам і амаль 600-м газетам, часопісам і бюлетэням, якія, канешне ж, у сваёй пераважнай большасці рускамоўныя. А ім, вядома, чытач патрэбен такі, што не прывык «круціць галавой над языками, як баран над студняй...» ды «сушыць свае апошнія мазгі». Тут не трэба быць такім ужо здагадлівым, каб зразумець, што 900-м расейскім выдавецтвам, газетам, часопісам і бюлетэням патрэбен свой чытач-пакупнік, які і будзе (нават падсвядомым) галоўным русіфікатарам у былым «Северо-Западном крае».

Здабыткі навукоўцаў БДУ былі тут жа пратрансліраваны ў прамым эфіры па праграме «Радыефакт». Дыктар з характэрным націскам падкрэсліў, што ён дае гэты факт без каментарыяў. Што тут, маўляў, каменціраваць: факт ёсць факт; тутэйшыя сваёй мовы даўно выракліся і патрабуюць дзяржаўнасці мовы расейскай. Каб зноў жа па Зносаку «адзін непадзельны рускі язык ад Смаленску да Берліна», каб «жыць сабе тады прыпываючы».

Ну, скажыце, на міласць боскую, ці не становімся мы зноў палігонам па адпрацоўцы «формаў і метадаў» таго самага зліцця сваяцкіх моў і культур у нейкай новай перспектыве?! (Але да паняцця «палігон» мы вернемся крыху пазней.) Зараз жа пра тое, як дабрахоты «інтэрнацыяналізму» гатовы са скуры вылузацца, каб толькі перашкодзіць народу вярнуць сваю мову, загаварыць на ёй. Загаварыць

на ўвесь голас і без аглядкі на «старэйшага брата», якому можа не спадабаецца такая «незалежная», «суверэнная» і «нейтральная» смеласць тутэйшых.

Шаноўны мой чытач, у тым ліку і рускамоўны, ці можаш ты ўявіць сабе, што ў Францыі праводзіцца рэферэндум з пытаннем: ці згодны французы зацвердзіць дзяржаўнай мовай яшчэ і ангельскую, паколькі Англія некалі заваёўвала Францыю? Або плебісцыт у Італіі адносна ўвядзення мовы французскай ў якасці дзяржаўнай (бо, як вядома, французскія войскі некалі акупавалі італьянскія правінцы). А можна яшчэ ўявіць, што егіпцяне пераходзяць на італьянскую мову (паколькі і да нашай і пры нашай эры рымляне даходзілі да Александрыі і нават далей). Або рэферэндум у Польшчы з пытаннем: ці згодны, проша пана, паляцы мець за дзяржаўную мову акрамя сваёй яшчэ германскую і расейскую (паколькі германцы і расейцы «мелі гонар» гаспадарыць у Польшчы як у сябе дома — першыя гадамі, а другія вякамі).

Не, такое ўявіць не толькі цяжка, але і немагчыма. Хіба што ў сне з вялікага перапою. Затое ў суверэннай, незалежнай і нейтральнай Рэспубліцы Беларусь пытанне аб рэферэндуме адносна ўзаконення рускай мовы як дзяржаўнай можа паставіць любы разумнік ад парламентарыя да нашчадка Мікіты Зносака, не кажучы ўжо пра асацыяцыю, якая нядаўна аб'яднала тутэйшых бальшавікоў з асабовым складам расейскіх філій партый і сорабаў на Беларусі. Менавіта гэтая «асацыяцыя» паставіла ў сваёй праграме задачу — барацьба з нацыяналізмам. Цікава з якім нацыяналізмам? Не было паведамлення і пра тое, хто і калі перадаў «асацыяцыі» пракурорскія функцыі барацьбы з нацыяналізмам. Тым не менш гэтая самая «асацыяцыя» заявіла на ўсю СНДэўскую інфармацыйную прастору аб сваіх намерах весці барацьбу за ўвядзенне ў Беларусь «рускога языка» ў якасці дзяржаўнага толькі, відаць, на той падставе, што Расея некалі панавала ў Беларусі і 300 гадоў не толькі выбівала з яе беларускую душу, але і вырывала язык.

У сувязі з гэтым вось што падумалася: калі прытрымлівацца логікі рускіх патрыётаў-інтэрнацыяналістаў і логікі сваіх недавяркаў-зносакаў, то чаму б, скажам, у Расеі не правесці рэферэндум-плебісцыт аб увядзенні на яе тэрыторыі татара-мангольскай мовы, калі такая была, у якасці другой дзяржаўнай. І падставы-аналогіі ёсць — на Беларусі расіяне гаспадарылі 300 год, а на Русі татары столькі ж. І ў Украіне можна было б прапанаваць-параіць увесці некалькі дадатковых дзяржаўных моў — ну, хоць бы такія: палавецкую, печанежскую, хазарскую ды яшчэ 2—3 варажска-скандынаўскія мовы. Ці мала якая набрыдзь швэндалася па яе былых прасторах...

Пра падобнае здзікуства сёння можна свабодна пісаць у «дэмакратычнай» прэсе (цяпер жа ўсе дэмакраты), калі прытрымлівацца логікі тэарэтыкаў «единой и неделимой» «на славянско-православной основе». Ну хочацца небаракам, і ўсё тут, свабоды далейшай русіфікацыі абарыгенаў у новых «дэмакратычных» умовах. Ну, а калі нельга, але вельмі хочацца, то, канешне, можна! — думаюць прэзідэнты на новую «бессрочную» акупацыю «санітарнага калідора» ад Смаленска—Воршы да Бярэся—Варшавы.

І яшчэ адно дзіва! Узаконення дзяржаўнай рускай мовы на Беларусі дамагаюцца не столькі рускія людзі, як нашы Зносакі і некаторыя «замежныя дабрахоты». Тут ужо і яны, і «інтэрнацыянальны» Зносак, адданы сваёй тутэйшай натуре, у першых радах і вытыркнуўся, зноў паспеў заявіць сваю халуйскую гатоўнасць служыць душой і целам любому гвалтаўніку, і прытым добраахвотна — бяры мяне, тутэйшага, «пользуйся в свое удовольствие», я не пярэчу, я згодзен,

бо я «руска-ісцінны тутэйшы, меджду протчым, інтэлігент». Такой згодаю ды ахвотаю Зносакаў выслужыцца хоць перад якой набрыдзю шырока карыстаюцца новыя месіянеры і пад чырвоным і пад жоўтым ліхтаром.

Размах і формы наступу на наш суверэнітэт ды незалежнасць (апеляваць да нейтралітэту ўжо і язык не паварочваецца) сёння прымаюць такія маштабы (гэта я ўжо пра беларускі палігон русіфікацыі), што, здаецца, прыхільнікі новага Саюза ССР вырашылі «употребить» не только «интернациональных» зносакаў, але і ўсю нацыю... А таму і падумалася: а можа, мы ўжо і ёсць нацыя зносакаў? А можа, мы і сапраўды ўжо зусім і не нацыя? Можа, мы сапраўды толькі затурканае, недапечанае насельніцтва на Русі Белай, толькі і здатнае на тое, каб глядзець у рот Русі Вялікай і быць з яе дазволу каланіяльнай крыніцай працоўнага быдла, гарматнага мяса ды рэзервам янычараў на выпадак вострых сітуацый, якія могуць мець месца ў будучым, як мелі яго ў мінулым. Хадзіць далёка, каб пацвердзіць сказанае, не трэба. Варта звярнуцца хоць бы да пакета апошніх пагадненняў Рэспублікі Беларусь з Расейскай Федэрацыяй, што былі падпісаны 20 ліпеня 1992 года ў Маскве. Яны красамоўна адлюстроўваюць становішча, якое склалася сёння і якое можа мець трагічныя вынікі ў будучым.

...Можа, з гэтых прычын у нашага суперінтэрнацыянальнага начальства такая любасць і замілаванне да расейскага ваеннага генія, які паклапаціўся, каб увекавечыць сябе праз усю сваю слаўную гісторыю па збіранню «окольных» зямель. Хіба для Беларусі і беларуса можа быць большае шчасце, чым адчуваць сябе расейскай правінцыяй. ...Паглядзі, паважаны мой чытач, на якія духоўныя і культурна-гістарычныя каштоўнасці здаўна і да сёння нас арыентуюць. Да прыкладу, фельдмаршал Суворав, які не ўдзельнічаў ні ў адной вызваленчай вайне, а толькі ў захопніцкіх, які распяў на крыжы Беларусь і Польшчу, вынішчыў тысячы яе лепшых сыноў, сотні тысяч раздаў у прыгон сваім «чудо-богатырям», надзяліў іх зямлёю нашых продкаў, узяў сабе ў вечнае карыстанне Кобрын з 15750 прыгоннымі. А беларус, бы той дурань лапавухі, верыць рускаму гісторыку-шавіністу, што Аляксандр Васільевіч і ёсць яго благодзецель, яго нацыянальны герой. А каб у гэтым ніхто не сумняваўся, «начальствующие» зносакі ўвекавечваюць імя палкаводца-душыцеля найменнямі дзесяткаў калгасаў і саўгасаў, а таксама вуліц у гарадах і мястэчках і якраз у тых мясцінах, дзе касіла тутэйшых і шашка, і куля-дура, і штык-маладзец фельдмаршала. Пра Кобрынскі мемарыял у гонар «светлейшаго князя» гаварыць ужо і не даводзіцца. Адкуль жа яму, затурканаму тутэйшаму ведаць, што яго сапраўдны герой Андрэй (Тадэвуш) Касцюшка. Змагар за нацыянальную ідэю, барацьбіт за свабоду і не толькі на Беларусі і ў Польшчы, але і ў Амерыцы. Адзін з выдатных інжынераў фартыфікацыі ў амерыканскай вызваленчай вайне. Друг Джэферсана і Вашынгтона, ганаровы грамадзянін ЗША. Там яму, «меджду протчым», помнікі пастаўлены. А ў нас, у затурканых, што? Мемарыял Сувораву ў Кобрыне?! Ды яшчэ нічым не адзначаная вёска Сяхновічы, дзе Касцюшка нарадзіўся, у складзе калгаса імя Суворова.

Ганьба! І многа разоў ганьба!

І яшчэ адзін цуд, вытлумачыць які звычайнай людскай логікай немагчыма. Суворав разграміў і задушываў паўстанне Пугачова. Гэты факт нават увекавечаны на жывапісным палатне рускага мастака: фельдмаршал-пераможца на белым кані едзе наперадзе, а заду ў клетцы вязуць паланёнага Народнага Героя Расіі Ямельку Пугачова. А нам з вамі ўдзяблі ў галаву, што і «святлейшы князь» Аляксандр

Васільевіч і Ямелька — абодва аднолькава паважаныя героі і перад абодвума нам трэба здымаць шапкі, абодвух трэба славіць. І выхадзіць — аднаго за тое, што супраць цара паўстаў, а другога за тое, што ад імя таго ж цара (ці царыцы) яго раскрыжваў.

Абсурд! Нонсенс! Даікунства!

Ці знойдзецца ж у нас калі-небудзь хоць адзін патрыёт у кіруючых сферах, каб меў гонар замест мемуарыяла Сувораву стварыць у Кобрыне музей калі не Касцюшкі, то Паўстання 1793—95 гадоў. Будзем спадзявацца, што знойдзецца! Будзем спадзявацца і на тое, што даведзецца развітацца некалі з найменнем «Сувораўскае» і мінскаму ваеннаму вучылішчу для падлеткаў, якое павінна выходзіць не янычараў для чужых армій, а патрыётаў сваёй Айчыны. Можна, яно і не будзе ў піку фельдмаршалу Сувораву ці генералу Мураўёву названа ў гонар нацыянальных герояў Андрэя (Тадэвуша) Касцюшкі ці Кастуся Каліноўскага, але ж і ў гонар гаўляйтэра фон Кубэ яго не назавуць.

Дарэчы, успомнім і яшчэ аднаго генерала, што пакінуў глыбокую зарубку на памяці беларускага народа. Маю на ўвазе генерал-губернатора Курлова. Агульнавядома, што ў час яго царавання ў «Северо-Западном крае» на прывакзальнай плошчы ў Менску ў 1905 годзе было расстрэляна 80 чалавек і больш за 200 паранена толькі за тое, што яны рашылі ўголос заявіць свой намер людзьмі звацца. Такія эпізоды з жыцця крывавай гісторыі царскай імперыі лепш ці горш, але ўслаўлены ў многіх гарадах. У Маскве — Красная Прэся, у Кіеве — Арсенал, у Баку — 26 камісараў. І толькі зносікі савецкага часу да сёння не адважваюцца ўвёкавечыць трагедыю ў Менску і «подзвіг» рускага генерал-губернатора.

А ў жніўні 1992 года «Советская Белоруссия» ў асобе свайго аглядальніка, відаць, невыпадкава дала «сенсацыйнае» паведамленне: генерал-губернатар Курлоў загаду на расстрэл мірнай дэманстрацыі ў Мінску не даваў. Падставы? Уласныя мемуары самога генерал-губернатора! (SIS!). Нібы тое, што кат не прызнаўся ў сваім злачынстве, мяняе справу! Нібы таго расстрэлу ўжо і не было! Давайце, шануныя чытачы, падумаем разам, каму такія сенсацыі трэба? На чый млын «обозреватели» льюць сіропчык?.. Нават цар, нават яго ўрад асудзілі дзеянні генерал-губернатора — забойцы, а наш тутэйшы «обозреватель» абяляе яго, выводзіць з рангу катаў!

А вось подзвігамі супраць царызму, бо ён рускі царызм, мы не выхваляемся і ахвяр яго не ўслаўляем. Затое, паглядзіце, з якой халуйскай звышактыўнасцю і гонарам выхваляюцца зносікі тым, што тутэйшыя аддалі на алтар Вялікай Айчыннай кожнага чацвёртага (а калі па праўдзе ды сумленні, то кожнага трэцяга свайго суродзіча). Хоць маглі б столькі і не згубіць, калі б не было ў вайну і перад ёю столькі расейска-савецкага глупства, дурноты, няўмелства, бяздарных ваенных аперацый і проста жорсткасці да гарматнага мяса, асабліва калі гэтае мяса з ускраін, што пабылі пад часовай нямецкай акупацыяй.

Будзем спадзявацца, што дакументы яшчэ раскажуць (жывыя сведкі ўжо крыху разгаварыліся) пра тое, як па загаду Вялікага кормчага і яго генштаба сотні тысяч беларускіх мужчын і падлеткаў, што падраслі за гады акупацыі, не толькі належным чынам не ўзброенымі, але і не пераапрунутымі ў вайсковае, кінулі на штурм Усходняй Прусіі, асабліва яе бастыёна Кёнігсберга. Там яны ўсе і засталіся. Пра гэта, між іншым, сведчаць спісы загінуўшых, што сабраны ў гарадах і раёнах Беларусі. Шмат сярод загінуўшых было і партызанаў, і не толькі ўраджэнцаў Беларусі. Усе яны былі на акупаванай тэрыторыі і па стратэгіі таго часу павінны былі загінуць. Мог жа сярод іх быць хоць адзін патэнцыяльны шпіён ці вораг народа!

А большасць ваеннапалонных, якія пасля вайны прайшлі савецкія канцлагеры?! З 6 мільёнаў немцы знішчылі толькі крыху больш за 3 мільёны!

А колькі нашых людцаў палягло на рацэ Проні! Іх таксама спачатку сабралі на вызваленай у 1943 годзе Магілёўшчыне і наўмысна каніулі молаху вайны ў пашчу.

А Лабанкоўская аперацыя?! Сёння былыя і партызанскія і вайсковыя стратэгі самі кажуць, што яна не вымагалася высокімі стратэгічнымі меркаваннямі. А колькі людзей перамалолі, і служывых і цывільных?!

Атрымалася, як у тым беларускім анекдотце. Гаспадару паведамілі, што яго пуня згарэла, а ён, дурань, узрадаваўся і з гонарам кажа: затое колькі мышэй ляснула!

Калі верыць афіцыйным звесткам, каля 600 тысяч нашых грамадзян «ляснула» ў канцлагерах ды на пасяленнях НКУС. І гэта ўсё дзеля таго, каб падсмажыць некалькі магчымых шпіёнскіх падукоў?!

Пра гэта мы таксама не вельмі выхваляемся, бо лагеры тыя ды пасяленні былі ўсесаюзна-расейскімі — уральскімі, варкуцінскімі, далёкаўсходнімі. Загаворыш пра тое, а ўсе рускія возьмуць ды і пакрыўдзяцца. Не па-брацку, маўляў, сябе, шаноўныя тутэйшыя, паводзіце. «Нехорошо! Национализмом это папахивает, уважаемые! Неуважением к великому русскому народу!» А хіба ж я пра рускі народ тут кажу? Я ж пра яго катаў кажу!..

А палігонам па адпрацоўцы стратэгіі, тактыкі і палітыкі генацыду каланіяльная Беларусь стала не сёння і не ўчора. У гэтай справе традыцыі ў метраполіі даўнія і моцныя. Сёння на нашым беларускім палігоне адпрацоўваюцца не столькі ваенныя (час усё ж мірны), колькі ідэалагічна-палітычныя аперацыі. Ну чаго варта, напрыклад, ініцыятыва групы энтузіястаў усаўлення подзвігаў рускай зброі, якая ўнесла шырокамаштабны праект «проведения в Республике Беларусь встречи представителей стран — участниц войны 1812 года в связи с ее 180-летней годовщиной». Яшчэ да афіцыйнага разгляду гэтага праекта ў адпаведных установах, а іх «задействовано» было больш за 20 — ад Саўміна, міністэрстваў і ведамстваў да кааператываў і пасрэдніка-гандлёвых кантор, ён быў шырока разрэкламаваны ў прэсе, па радыё і тэлебачанні. Былі нават падключаны замежныя пасольствы і консульствы. А як жа, такая падзея! Беларусь — удзельніца вялікай перамогі рускай зброі над карсіканцам і яго сатэлітамі! Яна ж і той край, дзе Вялікая Армія знайшла сваё апошняе прыстанішча. Словам, выпала беларускай правінцыі і яе сталіцы Менску стаць нарэшце Нью-Васюкамі і пупам еўрапейскай палітыкі. Тым больш, што згодна з планам мерапрыемстваў, у Менск павінны былі быць запрошаны прэзідэнты ўсіх краін — удзельніц вайны (як пераможцаў, так і пераможаных) для знаёмства ў неафіцыйнай абстаноўцы. Запланаваны быў і парад-але войскаў усіх краін-удзельніц пад нацыянальнымі духавымі вайсковымі аркестры. Ну, а ў фінале (і, заўважце, адначасова!) памінальныя малебны ў саборах і рок-канцэрт на стадыёне з удзелам зорак сусветнай эстрады першай велічыні.

Словам, у чытачоў і глядачоў захапіла дых ад такога размаху. Падзеі давалі шанц Рэспубліцы Беларусь зазіхацець белаю капейкаю ў святле славы расейскай зброі і яе вызваленчай місіі ў Еўропе.

А канфуз адбыўся нечакана, і мыльны пухір лопнуў, як і павінен быў лопнуць. Пры разглядзе самой ідэі правядзення гэтага «шоу» высветлілася, што Беларусь выступала ў вайне 1812 года на баку... Напалеона, ды яшчэ карміла ўсю яго армаду. Пры абмеркаванні ідэі і канцэпцыі задуманага свята ў Міністэрстве культуры Рэспублікі Беларусь з удзелам экспертаў-гісторыкаў было зачытана і пісьмо

«прадстаўніка навуковай грамадскасці беларускага паходжання» спадара Цішука Я. А. з Масквы. Паслухайце! — далібог, цікава:

«Уступленне ў межы Расійскай імперыі ўзначальваемай Напалеонам арміі непасрэдна для нашага народа было звязана з надзеямі на адраджэнне незалежнасці. Першага ліпеня было адноўлена Вялікае княства Літоўскае, незалежнае ад створанага раней герцагства Варшаўскага. У ваенных умовах пачалося аднаўленне адміністрацыі і арміі. У кароткія тэрміны былі сфармаваны чатыры палкі кавалерыі, пяць палкоў пяхоты, гвардзейскі ўланскі полк, шэсць батальёнаў егераў, конна-егерскі полк добраахвотнікаў. Магілёўскі і Віцебскі палкі, Нацыянальныя гвардыі ва ўсіх губернскіх і павятовых цэнтрах.

Усе гэтыя часці ўліліся ў напалеонаўскую армію, праследавалі рускія войскі да Масквы, удзельнічалі ў Барадзінскай бітве, аднымі з першых увайшлі ў Маскву, спаленую крымінальнікамі і рабаўнікамі, потым разам з адступаючай арміяй адышлі ў Еўропу і на баку Напалеона прымалі ўдзел у «бітве народаў» пад Лейпцыгам, пасля паражэння ў якой перайшлі Рэйн і засталіся ў эміграцыі ў Францыі.

Фармаванне ў сціслыя тэрміны значных сіл па тым часе было магчыма таму, што да 1812 года ў памяці народа былі свежыя і акупаныя войскамі Расейскай імперыі ў 1793 годзе, і падаўленне з нечуванай жорсткасцю паўстання 1795 года набіўшымі руку на падобных «подзвігах» — (падаўленне Пугачоўскага паўстання і турэцкая вайна) салдатамі Суворава.

Правядзенне такіх мерапрыемстваў, калі яны адбудуцца, толькі затармозіць адраджэнне пачуцця нацыянальнай самасвядомасці беларусаў і з'явіцца дрэнна завуаліраваным траянскім канём русіфікацыі, бо спакваля будзе глушыць праяўленне сапраўднай гістарычнай рэальнасці і праводзіць лінію хлуслівай інтэрпрэтацыі ходу і вынікаў той вайны і значэння яе для нашага народа.

...Ачышчэнне гісторыі, асабліва беларускай, ад наносаў імперскай хлусні, безумоўна, неабходнае і для правільнага выхавання нашай нацыянальнай арміі, як гаранта незалежнасці Беларусі ў будучым».

Адным словам, не суджана было на гэты раз пакупацца Беларусі ў промнях расейскай славы. І галоўнае, ніхто з экспертаў-гісторыкаў не ўзяў на сябе адказнасці раіць рэжысёру парада-але, дзе паставіць беларускія палкі — за Напалеонам ці за Аляксандрам І, бо нямасна прадкі нашы былі і на адным і на другім баку. Такая ўжо наша тутэйшая планіда: ліць кроў за чужыя інтарэсы ў чужых авантюрах і крычаць, што мы з братам перамаглі іх. А каго іх, гэта ўжо не так і важна.

Такі васьм раз гэты раз ціхі пшык атрымаўся з гучнай помпы, прыдуманай ці «по недомыслию» яе аўтараў, ці з іх памкненняў учыніць гучную правакацыю. Так ці інакш, а сышліся на тым, што ахвяры не Айчынай вайны для нас варта памянуць у цэрквах ды касцёлах, а праўду пра яе раскажаць людзям праз сродкі масавай інфармацыі. А піру з «царскай охотой» і рок-канцэртам пад час чумы не праводзіць — і стратна, і перад людзьмі сорамна.

Добры пачатак! А яшчэ лепш было б закрыць, ліквідаваць беларускі ідэалагічны палігон, як той, атамны пад Сяміпалацінскім.

Прыклады агрэсіі, як даўняй, так і зусім нядаўняй, супраць нашай нацыі, яе культуры, побыту, супраць гістарычнай самабытнасці беларускага народа, урэшце, супраць яго мовы можна было б множыць бясконца. Але ж пара сказаць пра нашу самую вялікую бяду і небяспеку. А самая вялікая бяда і небяспека беларуса сёння не толькі ў тым, што за 300 гадоў сацыяльнага і асабліва нацыянальнага прыгнёту «беларускага нявольніка» давалі да атупення, пакорлівасці, абьякавасці не толькі да ўсяго на свеце, але і да самога сябе, да свайго

ўласнага лёсу. Пакорліва-лакейскія паводзіны гістарычнага папіхай-лы цяперашнія падручныя палітыканы называюць не інакш, як беларускай талерантнасцю. Сапраўды, другой такой «талерантнасці» нідзе ў свеце больш не знойдзеш. З усёй сусветнай каланіяльнай сістэмы бадай што адзіная Беларусь пакуль яшчэ не выйшла! Усё яшчэ талеранціцца на смех сусветнай грамадскасці.

Бяда Беларусі ў тым, што каланізатары перамаглі абарыгенаў у асноўным — вынішчылі нацыянальную самасвядомасць народа і ўзрасцілі на яго палетках і ў чалавечых душах нацыянальны нігілізм у такіх памерах і канцэнтрацыях, што працэс асіміляцыі дзесяцімільённай нацыі пагражае стаць беззваротным, калі не стаў ужо такім.

Давайце будзем шчырымі! Закон аб мовах ні ў школах, ні ў інстытутах, ні ў большасці міністэрстваў і ведамстваў не выконваецца. Народная, нацыянальная тапаніміка не адраджаецца. Рускамоўная рыначная рэклама запаланіла ўсё, што змагла — радыё, тэлебачанне, газеты, сцэны і сцены. Кааператыўныя выданні (а іх 300) і выдавецтвы (а іх 600) завалілі чытача сваёй рускамоўнай прадукцыяй не лепшага гатунку. Чарнуха, парнуха, экстрасенсы, астралагі, варажбіты, «чревогавячальнікі» з кожнай падваротні, наклікаючы не больш і не менш як канец свету. Да пачатку навучальнага года школы не атрымалі больш за 40 падручнікаў — паліграфічныя прадпрыемствы працуюць на рынак. Праваслаўная царква размаўляе з вернікамі на расейскай мове. Ксяндзы-місіянеры пераводзяць касцёлы на польскую мову. Побач з іконамі святых вывешваюцца польскія сцягі ды партрэты Пілсудскага і Валенсы. Вернікаў-католікаў пераконваюць, што яны паліякі, якія жывуць на «крэсах усходніх». Кіраўнікі прапольскіх аб'яднанняў і іх актывісты вядуць справу на раскол нацыі. Свае шукальнікі палітычных авантур знайшлі на Палессі «новы народ» і рыхтуюць яму аўтаномію, а то і далучэнне да суседняй дзяржавы. На вывучэнне роднай мовы наша роднае чыноўніцтва атрымала сямігадовы мараторый.

Ці не дзіва?! Ці не сорам?! Сем гадоў на вывучэнне роднай мовы! Што тады ўжо казаць пра кітайскую ці дыялект нейкага афрыканскага племя?! Між іншым, замежныя лінгвісты, якія ведаюць хоць адну славянскую мову, беларускай авалодаваюць за месяц-паўтара. Менавіта яны і пераконваюць нас, што мова наша «такая ж людская і панская» (а не мужыцкая), як і іншыя.

За вельмі кароткі тэрмін дасканалы авалодаў беларускай мовай выпускнік Балонскага ўніверсітэта, што ў Італіі, Паола Гальвані і цяпер перакладае анталогію беларускай паэзіі на італьянскую. А ўспомнім перакладчыка з беларускай мовы, прафесара пражскага Карлава ўніверсітэта Вацлава Жыдліцкага! А доктара Зіму, які ў тым жа ўніверсітэце чытае курс беларускай літаратуры на беззаганнай нашай мове! А Норберт Рандаў у Берліне, а прафесар Макмілан у Лондане хіба не папулярызатары нашай мовы і культуры! А паслужаць мову беларусістаў з Англіі Дэймса Дэінлі і Пітэра Маера! А прафесар Беларускага інстытута навукі і мастацтва ў Нью-Йорку Томаш Гэрд! Дай бог нашай нацыянальнай прафесуры так ведаць беларускую, як яе ведаюць і прапагандуюць пералічаныя і не пералічаныя замежныя вучоныя. Значыцца, цэняць, паважаюць, захапляюцца нашай з вамі мовай. Бо культурныя, адукаваныя, разумныя людзі, з якіх бы дзяржаў яны ні былі.

У многіх краінах свету створаны спецыяльныя цэнтры і кафедры па вывучэнні беларускай філалогіі, літаратуры і мастацтва. Інтэрэс да нашай дзяржавы, яе культуры і мовы надзвычайны. Ацэнкі нашай старажытнай мовы самыя высокія. Найбольш моцны цэнтр беларусказнаўства створаны ў Аўстрыі ў Зальцбургу Германам Бідэрам. Пан Бідэр рыхтуе кнігу пра беларускае Адраджэнне. Ён жа арганізаваў

міжнародны сімпозіум «Моўная і культурная палітыка ў Беларусі». Доктар Ніна Брэдоў з Патсдамскага ўніверсітэта працуе над манаграфіяй па беларускай літаратуры. І такія прыклады можна множыць і множыць.

Крыўдна. Вельмі крыўдна, што пры ўсім пры тым у сябе дома нацыянальны нігілізм атруціў нацыю і не толькі ў сферы быту, але і ў сферы дзяржаўнай. Многія сродкі масавай інфармацыі толькі шыльды начапілі на сябе беларускія. Радзе і тэлебачанне (нацыянальнае) працуюць па прынцыпе «Штэпселя і Тарапунькі». У незалежнай самастойнай рэспубліцы ідзе ашалелая антыбеларуская кампанія. Гэтыя словы належаць прадстаўніку Рэспублікі Беларусь у ААН Генадзю Бураўкіну. А яму здалёк добра відаць.

Так званы рынак і яго прыхільнікі ва ўсіх сферах ні ў што паставілі розум, інтэлект, творчую асобу ў навуцы; літаратуры, мастацтва. Пачалася сапраўдная вайна дзялкоў супраць нацыі. І пачалася на ўсіх узроўнях. Недзя не пагадзіцца з тым жа Генадзем Бураўкіным, што на таленты, на дасведчанасць накідваюць эканамічную пятлю і заціскаюць яе. Вярхі не разумеюць, што ў нацыі павінен быць дух. А гэта таленты, гэта інтэлігенцыя. Парламент сваімі дзеяннямі, сваімі рашэннямі паказаў, што ён многіх рэчаў не тое што не можа вырашыць, ён — не хоча іх вырашаць. І нават больш таго, не хоча іх заўважаць.

Сродкі масавай інфармацыі ўсё часцей і часцей знаёмяць нас з так званымі сацыялагічнымі даследаваннямі, якія імкнуцца падвесці навуковы падмурак пад « доказы » палітычнай і сацыяльнай неабходнасці адсунуць нацыянальную беларускую мову на другаснае месца, каб яна ўжо загібела зусім і канчаткова. Бачыце, беларусы, яўрэі, татары, палякі і, канешне, рускія так «хотят», а іх у Беларусі шмат. А хто пытаўся ў тых самых яўрэяў, татараў, палякаў ды рускіх? Хто ўзяў на сябе адказнасць плявузгаць ад іх імя, выкарыстоўваючы такія магутныя сродкі абалванвання народа цэлай дзяржавы?

А хто ў беларуса пытаўся, ці хацеў ён бурыць і нішчыць нацыянальную школу, нацыянальную культуру, нацыянальную царкву і 300 гадоў таму назад і зусім нядаўна? Ці клікаў ён на сваю зямлю Сувораўх, Мураўёвх ды Курловіх? Ці далучаўся ён «добровольно» да «великой и неделимой?»

Нашчадкам каланізатараў усвядоміць бы ўсё гэта ды папрасіць прабачэння ў дзесяцімільённага народа, ці хоць бы ціха прызнаць сваю «вызваленчую ролю» ў мінулыя стагоддзі і дзесяцігоддзі, каб не пасварыцца з сённяшнім беларусам, каб мець яго дружбу і прызнанасць надалей.

Бачыце, нам прапануюць альтэрнатыву: ці да канца адмовіцца ад сваёй мовы, ці мець сур'ёзныя сацыяльна-палітычныя канфлікты і нават сутыкненні. Больш таго, нам абяцаюць разгарнуць і ўзмацніць барацьбу з «нацыяналізмам». (Разумеюць, што для беларуса самае запаветнае: «абы вайны не было!»)

Гэта мы — абрабаваныя, прыгнечаныя, анямелыя па чужой волі, — нацыяналісты?!

Калі гэта завецца «націоналізмам», тады, панове шавіністы, складайце на нас новыя спісы для новых ГУЛАГаў. Мы гатовы адсядзець усёй нацыяй. Некалі ж і яе рэабілітуюць. Галоўнае, асцерагайцеся заганаць яе ў партызаны...

...Хацеў падсумаваць сказанае, а потым падумаў: а навошта паўтарацца, калі ўсё патрэбнае ў дадзеным выпадку было сказана разумнымі людзьмі ў «10 загадах для памяці» і надрукавана ў «Беларускім календары» яшчэ ў 1922 годзе.

1. Кожны праваслаўны беларус павінен ведаць, што ён не расеец,

а католік, што ён не паляк. Памятайце, што вы не проста «тутэйшыя людзі», а беларусы.

2. Не саромся, беларусе, гаманіць па-свойму — на роднай мове бацькоў і дзядоў сваіх. Шануй сваю мову, свае песні, свае казкі, звычаі і ўсё роднае — гэта спадчына дзядоў і вялікі наш скарб.

3. Богу маліцца трэба толькі па-свойму; тады вы добра зразумеете тое, што кажаце. Дзяцей вучыць трэба... у роднай мове, тады навука прынясе шмат карысці.

4. Толькі тады цябе ўсе будуць шанаваць як чалавека, калі сам сябе будзеш шанаваць,— калі не адкінеш свайго нацыянальнага ўласнага багацця. А першы скарб нацыянальны — гэты родная мова.

5. Толькі ў роднай, добра зразумелай мове чалавечы розум развіваецца і багаціць родную духоўную і эканамічную культуру.

6. Культура кожнай нацыі паасобку прыносіць карысць агульна-чалавечай культуры — усяму свету. Таксама і мы, беларусы, прынясем карысць усім людзям на зямлі толькі тады, калі яны ў нас угледзяць нашае асобнае, вытваранае намі, а не пазычанае. Фундаментам гэтага ёсць толькі родная мова.

7. Быць беларусам гэта значыць працаваць дзеля свайго краю, дзеля свайго народа і развіваць сваю культуру і штукарства. Таксама шанаваць і ўсё іншыя нацыі — і свайго не цурайся і чужому навучайся!

8. Кожны з нас павінен памятаць і ведаць, што наша беларуская мова не горшая за іншыя мовы, толькі на нашай мове было наўмысна забаронена пісаць і друкаваць кнігі дзеля таго, каб мы аставаліся цёмнымі людзьмі... Ведайце, што некалькі сот гадоў таму назад на нашай мове пісаліся законы ў гэтым краі і друкаваліся розныя святыя і свецкія кнігі.

9. Той чалавек, хто называе нашу мову «мужыцкай», «хамскай» і кпіць з яе, гэта або правакатар, або дурны. Бо мова, у якой гамоніць 12 мільёнаў людзей, мае права быць нараўне з усімі іншымі мовамі і развівацца праз друк кнігі.

10. Тыя людзі з палякаў ці з маскоўцаў, што кажуць вам: «кіньце сваю бедную, неразвітую мову і прылучайцеся да нас — мы вам дадзім усё гатовенькае!» — гэта, памятайце, такія людзі, што надалей хочуць закабаліць вашу душу,— не ідзіце за імі, бо страціце сваё імя і зробіцеся нявольнікамі духу, грунтам для чужых...





УСПАМІНЫ ДЗЁННІКІ ДАКУМЕНТЫ

ГАЛІНА ГАРЭЦКАЯ

ДЗЯДЗЬКА ГУРЫК

Расказваў дзядзька Гурык, як маліўся ў дзяцінстве. Гадоў каля пяці меў, а штаноў яшчэ не насіў. У доўгай сарочцы са зрэбнага палатна, непрыгожай, стаяў на лаўцы перад абразамі, маліўся голасна. Збіваўся, словы губляў. Часам крычаў на ўсю чыста сілу: верыў, што бог пачуе. Хто міма хаты ішоў, яго маленне чуў. Крыклівы быў, таму і прызвалі «гарлачом». Дразнілі: «Гарлач, гарлач, малако зліваць!»

На шостым годзе штаны пашылі. Смяяліся: «Цяпер мы цябе з Вулькаю ажэнім!» Суседцы Вульцы Нажынскай гады чатыры. Раз пабег за ёю, каб пабіць. Яна хутчэй па «сценцы» — сцяжынцы каля садовай лескі (плятня), а потым па вузенькай сцежачцы да гумна Гарэцкіх. І пабегла пад гумненымі латамі, а ён бег на крок бліжэй да гарода і пабіў аб латы галаву. Разы тры ўдарыўся. Кроў цякла. І пасля ганяўся за Вулькаю, пабіць стараўся, што з-за яе дразняць.

Любіў ездзіць з маці ў Лонніцу, дзе бацька яго кухарам у пана Цэкерта служыў. Маці сама каня запражэ, малога Гурыка на калені возьме. Ён у неба глядзіць: там воблакі, як харомы, і фігуры нейкія здаюцца, нібы велізарныя мядзведзі ідуць... Дрэвы з бакоў дарогі бачыў. У Лядах на пароме перабіраліся цераз Днепр.

Помніцца панская кухня прасторная, падлога бліскучая. І цацку бліскучую тут падаравалі. Разбіў яе несумясля — першая згуба. Плакаў горка.

З Лонніцы на станцыю Красное хадзілі праз мост. Гурык баяўся прадоння.

А будаваць «масты» любіў. Пасля дажджу хлопчыкі багацькаўскія праз канаўкі кладачкі перакідвалі, на іх, упоперак, меншыя дошчачкі клалі. Станавіліся на «мост», чакалі, ці не разваліцца.

Па канаўках вада сцякала на ніжнія гароды ў большую, пасярод вёскі, канаву, якая калісьці была рэчкай. Яна і зараз жывая, канава

тая, толькі па баках яе, замест пышных гародаў, зрабіўся травяністы выган. Як і раней, дзве безыменныя вуліцы, раздзеленыя цяпер ужо выганам, упіраюцца ў трэцюю, якую празвалі Шырокай Паласой. Вось і ўся Малая Багацькаўка.

Першыя лапці сплёў Гурыку бацька, калі малому споўнілася сем гадоў. Былі з аборамаі прыгожымі, крыж-накрыж, потым паралельна і зноў накрывж. «Кожны хацеў свой фасон мець», — усміхаўся дзядзька. Казаў, што ў дзяцінстве дапамагаць старэйшым любіў. Збіраў макрыцу, асот малады, лісце з буракоў на сечанку свінням. Сачыў, каб куры не псавалі грады. Што прынесці, падаць любіў.

У Залужжы, у лядах, зарослых арэшнікам, хлапчукі багацькаўскія скот пасвілі. З аднаго боку — багацькаўцы, з другога — бельцы (з вёскі Бель). Між імі баі ўчыняліся. Тады Гурык, як малодшы, сядзеў каля схованкі з нарыхтаваным загадзя шубённым (палкі для кідання). Пачнуць адступаць багацькаўцы — і раптам свіст, і Гурык хутчэй нясе новыя шубені, цэлае бярэмя. Бельцы — ходу. Гузы адзін другому набівалі. Каровы тым часам мірна пахаджвалі.

Пастушкі ў карты на запалкі (замест грошай) гулялі. Кралі запалкі ў матак і ў суседак.

«Калі падрас,— успамінаў дзядзька,— дужа ўпадабаў грыбы збіраць. Было моцнае імкненне шукаць, знаходзіць. Ад грыбоў усё і пайшло. Самыя любы занятак — пошукі розныя!»

Старэйшы брат яго Максім запісаў у 1912 годзе на кавалачку паперы:

Гаўрылька і Ганна
Снянны ўранні,
Узяўшы кашолкі,
У лес у грыбы
Па роснай травіцы пайшлі.
Там доўга хадзілі,
І пільна шукалі,
І поўны кашолкі
Грыбоў назбіралі,
І ўдвору к сняданню прыйшлі.

Ганна, самая малодшая ў сям'і, любіла суніцы збіраць. Пад восень па дурнап'ян (ганабэль) хадзілі. Збіралі журавіны, брусніцы. Адноўчы Гурык і Ганначка вельмі спужаліся, калі трапілі ў лесе ў густы-густы туман.

Раз выбраліся Гурык з Ганначкай у баравікі. У Гайку іх процьма расла. У крайнім двары на прызбе чорны здаравенны сабака ляжаў, вочы блішчэлі. Гурык падышоў, пагладзіў яго, а ён цап! за руку. І моцна пракусіў. Крыўда на сабаку была, руцэ балюча, але дамоў не вярнуліся. Цярплівым хлапчуком быў Гурык.

У Гайку па ўскраінах старэйшыя браты Гурыка — Іван, Максім, Парфір — траву касілі, бралі ў паноў зямлю ў арэнду. У Засценках, у Воціках (па дарозе ад Шырокай Паласы ў мястэчка Шамава) сенажаць добрая была. Арандавалі і тут па кавалачку лугавіны.

Успамінаў дзядзька Гурык:

— Вечарэе, але яшчэ цёпла. На сенажаці Іван, Парфір, Максім на ўсю сілу крычаць ад здаровага адчування жыцця і прыроды. На розныя галасы крычалі. І паасобку, і разам. У Максіма барытон прыемны, гучны быў. Уяўлялі, што калі-небудзь пойдучь міма Малой Багацькаўкі цягнікі, і выдавалі сябе паравозамі, гудзелі зычна. Жанчыны з поля ідуць, дзівяцца, чаго гэта хлопцы так крычаць, нібы пяюць.

Помніў дзядзька Гурык, як Гаёк ссякалі. Панам Іванскім грошы патрэбны былі (яны і зямлю прадавалі). Ад вялікага старога лесу сям-там кустоўнік застаўся, маліна расце. Месца гэтае так Гайком

і завецца. Недалёка ад яго, бліжэй да М. Багацькаўкі, новы могільнік у 1918 годзе заснаваўся, цяпер зялёнаю купаю здалёк бачыцца. Тут і мае дзед з бабаю ляжаць. На помніку: Гарэцкая Ахрасіння Міхайлаўна 18 $\frac{6}{VII}$ 64—19 $\frac{4}{III}$ 35. Ніжэй: Гарэцкі Іван Кузьміч 18 $\frac{20}{III}$ 56—19 $\frac{13}{II}$ 45.

З бліжніх да М. Багацькаўкі лясоў засталіся хвойны — Жаб'е і Курманаўшчына — змешаны. Даўным-даўно не стала лесу ў Засценках, Боціках, Залужжы, Чортаўшчыне. Няма ўжо і тых лясоў, дзе бывала я з бацькам маім у 1936—1937 гадах: сунічай, з мноствам арэхаў, Багацькаўшчыны, журавіннага Булінскага Моху, грыбных Салаўёвых Машкоў — хвойнага лесу, куды з дзедам Іванам Кузьмічом ездзіла па «хвораст».

Успамінаў дзядзька Гурык, як калісьці багацькаўскія мужчыны, хлопцы і падлеткі хадзілі цэлай вёскай драць лыкі ў Цёмны Лес, кіламетраў за дванаццаць. Яду бралі з сабой і торбы для арахоў. Торбы на шыі чаплялі, і яны віселі на жываце ці збоку. А лыкі ў вязанкі збіралі. Ліпавыя, першарадныя, ішлі на лапці, а з лазы, якую найчасцей у Боціках дралі, — на фарбаванне, дубленне.

У Цёмным Лесе арэхі на сухіх мясцінах раслі, па 5—7 гнёздаў на галінцы сустракалася. Лузганцы — самы смак! Аж сыпаліся.

Пыталася я ў дзядзькі, што асабліва ўразіла яго ў дзяцінстве.

— Быў у Белі Панас — злодзей. Краў у многіх вёсках, але Малую Багацькаўку абыходзіў. У 1912 годзе нехта скраў багацькаўскага жарабка. Падумалі на Панаса. І ўчынілася жудасная расправа — самасуд. Некалькі маладых хлопчаў забілі яго каламі. Паклалі на санкі, завезлі ў лес і кінулі. Прыстаў прыехаў, загадаў закапаць. Чужыя людзі пахавалі пры лясной дарозе. Потым усе шкадаваць пачалі: можа, не ён вінаваты.

Хаўтуры вясковыя помняцца. Першым, на памяці дзядзькі Гурыка, памёр ад сухотаў Васіль Кушаноў, за ім салдат, што вярнуўся з японскае вайны з медалём (ад ран памёр), і асабліва запомнілася, як прыехаў з Пецярбурга паміраць у вёсцы брат Максіма Нажынскага. Быў рабочым, захварэў на сухоты. Прывёз жонку, тыповую рускую. Батрачкай працаваць пайшла. Хата Максіма Нажынскага крайняя, пад Багацькаўшчыну, стаяла. Два дубы пры ёй вялікія, шмат бывала жалудоў. Сухотнік усё сядзеў пад дубам. Як і таго салдата раненага, дужа ўсе жалелі яго.

Прыходзілі ў вёску краўцы, шаўцы, шапавалы (пераважна з Галабаўкі, валенцы ўсім рабілі), хадзякі (жабракі). Сляпыя хадзякі з павадыром хадзілі, псалмы, песні паялі. Начавалі ўсе па хатах.

Найбольш цікавілі канавалы. З Таржкоўскага, Асташкаўскага павегаў былі. Абешаньня путамі і прыладамі для лягання. Гаманлівыя. Апавядалі пра здарэнні розныя. «Як тэатр які!» — казаў дзядзька. Прыходзіў паслухаць канавалаў і брат яго Максім.

У Большай Багацькаўцы была школа граматы. Вучыў нейкі Панасёнак. Кніжкі-начаткі, бясконцае паўтарэнне розных спалучэнняў літар, завучванне вершыкаў. Дома было некалькі пракламацый з малюнкамі на рэвалюцыйную тэму. Падпольшчыкі давалі іх сяланам. Бачыў Гурык у той час і брашурныя пра рэвалюцыю 1905 года, засталіся ў памяці.

Два гады ў Панасёнка правучыўся, а потым хадзіў са старэйшымі хлопцамі ў сяло Слаўнае (дзядзька, як і багацькаўцы, вымаўляў: Слаўнава), кіламетры за тры ад Малой Багацькаўкі. Да Жаб'я, вялікага лесу, даходзіў, а далей сілы не хапала. Хлопцы Парфір Гарэцкі, Якаў Казлоў, Іван і Гаўрыла Мікіцёнкi (Кушановы) садзілі яго на лапкі з ёлак, цягнулі. «На яловых лапках у школу ездзіў»,—

смяўся дзядзька. Пазней у дзеда свайго Міхалкі Папова пасяліўся ў Слаўнаве альбо ў Касцюка слаўнаўскага, Міхалкавага сына, жыў. Вучыла ў Слаўнаве Анастасія Іванаўна Глінская. Да яе заляцаўся шляхціц Кацуба. Прыедзе на стаенніку — Глінская, уся чырвоная, выбежыць да яго. Вучні ўсё разумелі.

У той час захапляліся малодшыя гульнію ў пёркі. Выйгравалі і прайгравалі іх. Жоўтыя былі пёркі (№ 86) і белыя («перашпілістыя»). Замілаванне да пёрак было.

Помніць дзядзька Гурык, як хадзіў з маці на ўсяночную ў слаўнаўскую царкву. Па грэблі маці на руках яго пераносіла, бо ў нізінках цераз грэблю цякла вада. Драўляная царква Ільі Прарока (пабудавана ў 1-й палове 19 веку) і зараз яшчэ цэлая, служаць у ёй. Яна адзначана ў «Зборы помнікаў гісторыі і культуры Беларусі» (1986, с. 317—318), упаміналі яе бацька мой у «Антоне», «Камароўскай хроніцы» і Уладзімір Караткевіч у эсе «Мсціслаў» (Мінск, 1985).

Калі адчынілася і ў Большай Багацькаўцы земская школа, бліжэй хадзіць стала. Настаўніца — Людміла Шпакоўская. Прыгожая, строгая. У 1910 годзе паведаміла вучням, што памёр Леў Талстой. Сумная была хвіліна...

У 1911 годзе адвляла маці Гурыка ў двухкласнае вучылішча ў Старым Сяле. Ад М. Багацькаўкі кіламетраў дванаццаць. Настаўнічаў тут Паўлоўскі Пётр Сцяпанавіч з Горадзеншчыны. Вучыў добра, але грубаваты бываў: «Лепшаму вучню — усё, а вам, дурням, нічога!» За добрае вучэнне падараваў Гурыку Гарэцкаму «Записки охотника» І. С. Тургенева. Усяго адзін год правучыўся Гурык у Старым Сяле. Сябраваў з Лейбам Крэйнгаўзам, у адным класе былі. Жыў у дружнай сям'і Шведавых, на поўным пансіёне. Бацька плаціў тры рублі ў месяц за кватэру і харчаванне. Маці часам прыносіла хлеб, гарох.

У лесе паблізу Старога Сяла было многа карставых варонак, зямля правальвалася. Хадзілі чуткі, што з-пад зямлі ў поўнач царкоўныя званы чуваць. Хацелася хлапчукам-вучням паслухаць звон, ды страшыліся. Верылі ўсяму. Бачыў Гурык, як на Духа («калі цёпла і суха»), каб ведзьмы на кароў не ўплывалі, над варотамі пуні багацькаўскай чаплялі палку, якую выразалі ў лесе з бярозавага сука, і абавязкова з нарасамі.

Са Старога Сяла перавалі багацькаўскіх вучняў у вёску Раздзел (побач з вёскай Курманава, на рэчцы Рамясцвянцы, ад М. Багацькаўкі $3\frac{1}{2}$ кіламетры) у пяты клас новай школы. Настаўнік Паўлоўскі шкадаваў, што лепшага вучня — Гурыка Гарэцкага — губляе, але ў Старое Сяло далёка было хадзіць.

Вучыў у Раздзеле цудоўны настаўнік Пётр Платонавіч Максімаў. Строгая была дысцыпліна. Добра выкладаў рускую літаратуру, гісторыю, геаграфію, рашалі цікавыя матэматычныя задачы, вучылі на памяць вершы, асабліва байкі І. А. Крылова.

П. П. Максімаў прыгожа апранаўся. Валасы назад зачасаныя. Вышэй сярэдняга росту, хада быстрая. Хораша спяваў барытонам. Любіў песню «Гандзя». Аднойчы ён і жонка (маладажоны) запрасілі Гурыка дапамагчы ім сшыткі праверыць. А потым абедаль пазвалі. Саромеўся. Не ведаў, як відэлец трымаць. Першы раз у жыцці бачыў катлету. Ды яшчэ доўгія макароны падалі, ніяк не мог іх укусіць...

Хадзіў у Раздзел разам з Міхалкам Шнарскім і Ігнатам Сілаковым. Ішлі праз Чортаўшчыну. Па дарозе валілі сухастой. Некалькі сухіх бярозак паваліліся. Спачатку разгойдаюць іх. Мяшаны лес быў, пераважна бярозы. Выходзілі рана, бралі з сабою па кавалку хлеба, малако, яблык. У школе елі.

У першыя маразы лёд добры бываў. Мякі возьмуць, садзяцца на іх і адзін другога катаюць. Канькоў, лыжаў не зналі, а коўзацца любілі. Дома каталіся на «маразянках». Самі рабілі: на ршата наліваўся

разведзены ў вадзе гной (густа, слаёў у пяць) і замярзаў. А то «каня» ці «казла» рабілі: дзве дашчэчкі стаякамі, на іх дошка для сядзення, пад імі другая, намарожаная. Месца, дзе коўзаліся, называлася каўзель. У снежкі часта гулялі. Папаў аднойчы Гурык у вока Пятру Платонавічу. Другім разам шкло пабіў мячыкам. Але ўсё абышлося. За пабітае шкло 50 капеек заплацілі. Толькі цяжкаявата і сорамна было, асабліва перад бацькам Іванам Кузьмічом.

Закончылі пяты клас. Перад тым быў урачысты экзамен. У новых кашулях хлопцы, у лепшых сукенках дзяўчынкі. Нават іншыя настаўнікі прыйшлі да іх на свята.

На развітанне павёў Пётр Платонавіч вучняў на экскурсію на рэчку Рамясцвянку. Па лузе ішлі, дзе многа кветак было. Незабудкі ў клас прыняслі, на талерку з вадою паклалі, а пасярод камень. Кветкі на камень прыгожа ўздымаліся. Настаўнік з жонкаю чакавалі ўсіх цукеркамі. Усе атрымалі пасведчанне аб сканчэнні Раздзельскай школы. Вучэнне было бясплатнае, і кніжкі давалі бясплатна.

Пётр Платонавіч доўга жыў. Пахаваны ў Курманаве. Дачка яго Ганна Пятроўна сказала мне, што ўсё жыццё захоўваў ён выпускное сачыненне Гурыка Гарэцкага. Называлася «Что посеешь, то пожнешь».

Першапачатковая адукацыя скончылася ў 1914 годзе. Вучыўся ў пяці настаўнікаў: Панасёнка, Глінскай, Шпакоўскай, Паўлоўскага, Максімава (у Большай Багацькаўцы, Слаўным, зноў у Большай Багацькаўцы, у Старым Сяле і Раздзеле).

Рос Гурык вельмі моцным, здаровым. Гной у поле вазіць гадоў у дванаццаць пачаў. Неяк трэба было весці каня з возам гною ў поле, а ён бегаў купацца ў сажалцы каля Залужжа і спазніўся. Бацька вожкамі аперазав. Адзін толькі раз пакараў так. Усё ж ён паважаў хлапчука, што добра вучыцца.

Гадоў з чатырнаццаці араць пачаў, парыну (папар) скарадзіў. Падабалася сена, жыта вазіць, асабліва вазы накладаць. Малаціў нароўні з дарослымі, умеў «і ў чатыры, і ў пяць цапоў». Салому збіралі, кулі вязалі. Ніхто не любіў грады палоць, а морквінку выцягнуць, скурмстаць прыемна было. Мак з мачынкаў елі. Гаспадарка ў Івана Кузьміча была такая: самае большае — дзве каровы (ці карова і падцёлак), дзве свінні, некалькі авечак. Хлявы халодныя. Быў конь любімы. Адзін час быў і злы, зваўся Аграмак.

Хата спачатку была з земляной падлогай. Па-багацькаўску «падлога» — «мост», а сямейны ложка (ніжнія палаці) называўся «пол» («на палў», «з пола»). На страсе мох быў. Пабудаваная пазней новая хата таксама была крытая саломай.

У «Нашай Ніве» за 31 студзеня 1914 года з'явіліся нататкі — паведамленні за подпісам «Гурык Г.» Пра тое, як у Цёмным Лесе падрубленае дрэва забіла Мікалая Ханеўскага, а перад тым у Чортаўшчыне, на вачах пані Іванскай, дрэвам забіла каня ў беднага чалавека. Пані ўразіла яго гора, дала яму пяць рублёў («Дала б і болі, кажучь, але ён хаця, праўда, і доўга без шапкі стаяў, ды ў руку не пацалаваў. У нас паном у рукі яшчэ цалуюць, і старыя пані пільнуюць гэтаго: хто не пацалуець у руку, той ужо «дэмакрат і неблаганадзёжны», і паны такога чалавека не любяць»). А ў «Нашай Ніве» за 6 чэрвеня 1914 года ў адным з паведамленняў «З Амсціслаўшчыны», за подпісам «Г. Г.», расказа юны карэспандэнт, як забітага на рацэ Віхры бабра продаваць у Амсціслаў прывезлі. («На таргу давалі 25 руб[лёў]... А іспраўнік дачуўся і стражнікаў наслаў — рыбацоваў забралі. І кажучь тут у нас людзі, суд на іх за бабра не абы-які: у вострог на месяц, ды грашамі 50 руб[лёў] заплаціць...»)

Хацелася пісаць апавяданні. Здаецца, у 1914 годзе склаў першае апавяданне. І эпіграф сам прыдумаў: «Ах ты, родная старонка Беларусь! А ці ўбачу, дачакаюсь, дажывуць цябе светлай, благороднай

стараной!» Брат Максім паказаў у Вільні аднаму знаёмаму, а той: «З гэтага хлопца пісьменніка не выйдзе!» Пісанне мастацкай прозы на тым і скончылася, калі не лічыць яшчэ аднаго апавядання, напісанага ў дні Лютаўскай рэвалюцыі 1917 года, і некалькіх вершаў «інтымнага характару» ў 1916-м.

Пра братоў сваіх дзядзька расказваў:

— Івана, самага старэйшага, усе любілі. Працавіты быў, добра-зычлівы. Бацька пакінуў яго пры гаспадарцы, таму і застаўся Іван з трыма класамі пачатковай школы. Ён ўсю сялянскую работу правіў. Добра сеяць умеў, як і другі брат — Парфір. Абодва яны дапамагалі бацьку лапці плесць: сям'я немалая была.

— Парфір быў нясмелы, сарамлівы і крыўдлівы. Вось ідуць усе са школы слаўнаўскай. Метраў за пяцьдзсят ад багацькаўскай лазні груд мялля сабраўся. Хлопцы любілі падпаліць мялле і скакаць праз агонь. Парфір на гэты раз расхрабрыўся — і адразу ў полымя. Шчаку абпаліў, бо ўсё ж нясмела скокнуў. Я тады яшчэ скакаць цераз вогнішча не адважыўся, а пазней спрабаваў, але на самым краі трапляў у агонь, лапці смылелі.

— У сям'і вельмі ж Максіма слухаліся, нават бацька. Што казаў, параіў — закон! Максім у каморніцка-агранамічным вучылішчы ў Горках стыпендыю атрымліваў. Ад платы за пансіён заставалася тры рублі. На іх кнігі купляў. Ён у вучылішчным гуртку струнных інструментаў іграў, нотную грамату ведаў. Бацькі яму скрыпку купілі. Дужа танна заплацілі, але скрыпка добрая была. Дамоў, у вёску, скрыпку прыносіў. Любіў іграць на ёй. Найбольш песні народныя (часцей — вясельныя), маршы розныя, рамансы. Часам была імпрэвізацыя... Пяцць любіў. А сыграць мог любую песню. (Міжволі ўспамінаюцца словы дзядзькі майго Парфіра: «У лес Засценкі к вадапойнаму балоту хадзілі, там пра здані расказваў і так запалохваў, што мы аж трасліся, а Максім смяяўся ды на скрыпачцы граў...»)

Максім на ігрышчы хадзіў. Гуляў там, скакаў. А Гурык, калі ўжо і юнаком стаў, часта саромеўся. Ледзь што — сэрца білася, выскаквала з грудзей, і чырванелі. Нават не помніць, як дзядзят на скокі запрашаў, бо ў тыя хвіліны бянтэжыўся вельмі. Полечкі, кадрылі скакалі. Скрыпкі, бубен, дудкі ігралі. На скрыпцы хараша іграў Васіль Вірысек з вёскі Іваны (ад Слаўнага недалёка).

З прыемнасцю ўспамінаў дзядзька Гурык пра сад, які пасадзіў калісьці бацька яго.

Сад цягнуўся ад пуні да бальшака, за якім была кароткая дарога ў Салаўёвы Машкі. З левага боку, умоўна аддзелены, рос зусім яшчэ малады сад Якава Кузьміча Гарэцкага. Спачатку браты Іван і Якаў укучы жылі. Падзяліўшыся, Якаў новую хату паставіў на ніжнім гародзе, цераз вуліцу, але яго частка саду заставалася за ім.

У Івана Кузьміча раслі 12 яблыnek і 2 грушы, стаялі 3—4 пчаліныя калоды. Адна груша, у канцы саду, справа, высачэнная была, тоўстая, сукаватая. Дулечкі жоўтыя, буйныя, ад ветру звальваліся, разбіваліся, часам пападалі ў вялікую яміну (мусіць, раней тут пограб быў). Вакол яміны — высокія кусты шур' (іргі), маліна, смарода. Дзеці ў гэтым месцы гуляць любілі: хаваліся ў яміне, ласаваліся ягадамі, залязалі на грушу. Знайсці на зямлі дулечку — радасць! Другая груша, недалёка ад пуні, была ніжэйшая, плады давала таксама смачныя.

Была любімая яблынька, крывая, моцна нахіленая ўбок (а потым зноў уверх цягнулася). На крывулі гэтай усе пасядзець любілі. Яблыкi ў садзе і салодкія былі, і трошку кіславатыя. Дзве антонаўкі і тры вінныя яблыні (нясмачныя) трымаліся да самай восні. Ефрасіння Міхайлаўна дужа добра ўмела сушыць яблыкi, дулькі. «Дадуць узімку

жменьку, салодкую, духмяную...» — прыемна успаміналася дзядзьку.

Раслі ў садзе два, як казаў дзядзька, «гістарычныя дрэўцы», два высокія стромкія яленцы. Пасадзілі іх Іван Кузьміч і Ефрасіння Міхайлаўна, калі пажаніліся. Адзін яленец зваўся бацькаў, другі — матчын. Лічылася: чый раней засохне, таму і паміраць раней. Хто здалёк дамоў вяртаўся, перш-наперш ішоў у сад паглядзець яленцы. У імперыялістычную вайну дрэўцы гэтыя памёрлі... У 1931 годзе, як помніцца мне, не было ўжо ў садзе высокай старой грушы, і яміны той, і крывой яблынькі. А сад харошы быў. Помню, як у 1937 годзе «маладзілі» яго Іван Кузьміч і бацька мой.

У 1914 годзе Гурык Гарэцкі паступіў у каморніцка-агранамічнае вучылішча ў Горках на Магілёўшчыне. Геаграфію на экзаменах прымаў Яўген Міхайлавіч Бяссонаў, на мянушку Тушканчык. Некалі рабіў ён землеўпарадкаванне ў Лонніцы ў пана Цэкерта, быў знаёмы з Іванам Кузьмічом Гарэцкім. Гурыку на экзамене паставіў $4\frac{1}{2}$. Спытаўся пра Рыю-дэ-Жанейра і рэкі Арынока і Місісіпі. Спагадліва аднёсся да новага вучня і дырэктар вучылішча — Горскі Леў Уладзіміравіч. Ён добра ставіўся і да Максіма Гарэцкага.

Пах горада здаўся Гурыку зусім асобным, не такім, як у вёсцы. Нейкі быў незвычайны пах прэлага сена, нібы слодычы якой. І гукі асаблівыя. Хадзіў па Горках стары яўрэй, яшчэ дужы, крычаў: «Эй, мароз! Эй, мароз!» — гандляваў марожаным.

Уладкавалі Гурыка на кватэры ў Кідалінскіх, на Садовай вуліцы. Кідалінскі быў з адной рукою. Студэнты сацыял-дэмакраты, якія кватравалі ў яго ў 1905 годзе, бомбу зрабілі, схавалі ў печ. Не паспелі забраць, ён дроў прынёс, склаў, запаліў — і як шуганула! Адняло выбухам руку. Быў харошы чалавек, на студэнтаў не данёс. І жонка слаўная, добрая была.

У пачатку вайны 1914 года з сельскагаспадарчых вучылішч у Горках пайшлі ваяваць добраахвотнікі. Жыццё ў той час, Гурыкаў страх за ваенны лёс брата Максіма і многае іншае лягло ў аснову старонак «Камароўскай хронікі» М. Гарэцкага, прысвечаных аднаму з яе галоўных герояў на імя Лаўрык Задума (Батура), прататыпам якога быў Гаўрыла Гарэцкі.

У 1916 годзе закахаўся Гурык-юнак у сваю прыгожую швагерку Надзю з Большай Багацькаўкі, сястру жонкі яго старэйшага брата Івана. «Першае, нясмелае каханне», — казаў дзядзька. Яна хутка выйшла замуж за аднавяскоўца яго, Сцяпана Гарэцкага. Лічыліся мы аднафамільцамі, але продаж быў агульны. Пазней Сцяпан Еўдакімавіч з сям'ёй пераехаў у Ленінград. Надзея Гаўрылаўна перажыла блакаду, пасля вайны адняліся ў яе ногі, памёрла ў бальніцы для хронікаў.

У Лютаўскія дні 1917 года быў Гурык-студэнт міліцыянерам. Са стрэльбаю, з адным патронам, вартаваў дарогу ў Горкі. Апавяданне напісаў — «Только один патрон». Нібыта чакаюць, што нейкія жандары могуць з Оршы насунуцца на Горкі. Студэнту-міліцыянеру ўяўляецца цэлы малюнак, як бой ідзе. Але гэта выдуманы бой. Так і канчаецца апавяданне: ён стаіць са стрэльбаю, а патрон цэлы.

У 1917 годзе выпісаў Гаўрыла Гарэцкі «Курс стенографии» (для Дзяржаўнай Думы) па сістэме Ф. К. Габельсбергера. Сам усё спасціг. У студзені-маі 1918 года ў Смаленску быў стэнаграфістам у Савеце народнай гаспадаркі пры Выканком Заходняй вобласці. Вучэнне ў горацкіх студэнтаў часова спынілася, і ён жыў у брата Максіма. Пра жыццё тагачаснае ёсць у яго «Успамінах пра брата» («Польмя», 1963, № 2). У канцы 1918 — пачатку 1919 года працаваў стэнаграфістам у Горацкім выканкоме.

Моцнай была любоў да кніг. Нямала спрыялі ёй настаўнік Пётр

Платонавіч Максімаў і брат Максім. Яшчэ ў юнацкія гады многа меў клопату, каб «у найхутчэйшы час прывясці ў парадак бібліятэчную справу як у самім горадзе, гэтак і ў павеце» — словы з вялікай нататкі «Добры пачын», за подпісам «Гурык Г.» («Дзянніца», 30 кастрычніка 1918 года).

У 1918 годзе слоўнічак аддрукаваў на машынцы (Г. і М. Гарэцкія, «Руска-беларускі слоўнік», Смаленск, 1918). Не дазвалялі казённымашынкай карыстацца, але неяк умудрыўся, вельмі настойлівы быў.

Выйшаў слоўнічак. Трэба было даставіць яго ў Мінск. Набраў Гурык 200 экзэмпляраў, запакаваў у сакваяж, паклаў яшчэ кавалак сала, бялізну. Перад Оршаю на шасэ папрасіў селяніна, прыемнага на выгляд (і дачушка з ім прыгожая была), падвезці сакваяж. А сам напразткі, па сцежцы, да станцыі. Прыйшоў, а іх няма. Здалёк убачыў, як селянін гэты сцябае каня, каб хутчэй перабрацца па шасэ цераз пераезд. Кінуўся за імі: «Пастойце! Пастойце!» А яны і паехалі, разам з яго сакваяжам. Усё ж у Мінск з'ездзіў потым, пакінуў колькі экзэмпляраў слоўнічка, узамен кніжкі іншых, цікавых, здабыў.

Успамінаў дзядзька Гурык пра свой удзел у Беларускай секцыі літаратурна-музычна-драматычнага гуртка, які заснавалі вучні трох горацкіх сельскагаспадарчых вучылішч у канцы верасня 1918 года.

Адночы прыехала ў Горкі оперная трупa Зіміна з Масквы. Гурык Гарэцкі пазнаёміўся з грымёрам, бо задумалі студэнты-беларусы сваю самадзейнасць рабіць, а грыву няма. Грымёр абяцаў прыслаць. Гурык даў яму з касы культасветы тысячу рублёў, а распіскі не папрасіў. Месяцы тры прайшло — не шле нічога. Паехаў Гурык у Маскву. «Дзе ж грымёр?» — «Разлічыўся». — «А дзе грошы?» Усміхаюцца... Прапалі грошы. Доўгі час пасля гэтай падзеі вылічалі ў Гурыка з зарплаты, пакуль не вярнуліся грошы ў касу.

У «Дзянніцы» за 3 снежня 1918 года ў нататцы «Беларуская Секцыя» расказана, як 5 кастрычніка гэтага ж года быў наладжаны ў Горках спектакль-вечар. Ставілася драма Л. М. Андрэева «Дні нашага жыцця». Беларускай секцыяй у асобным класе каморніцка-агранічнага вучылішча была зроблена «хатка беларуса» («Да «хаткі» праз клас вяла лямовая алейка. З елачкі на елачку ў два рады былі працягнуты шпагатавыя ніткі, на якіх развешаны ў беларускім стылі каснікі з рознакаляровае паперы. На сучках, на галінках былі павешаны арыгінальныя творы беларускіх пісьменнікаў: вершы, аповяданні, кніжкі для навучання, лемантары і інш. Асоджаныя ў рамачкі з чырвона-сіняе паперы партрэты Я. Купалы, В. Дуніна-Марцінкевіча і Я. Варшчэўскага, які і выдадзеныя ў Вільні «Тыпы беларусаў» (відавныя паштоўкі, тыпы), звачывалі на сябе агульную ўвагу. З цікавасцю разглядаліся малюнкi беларускіх артыстаў-аматараў, беларускія кніжкі, брашуры, газеты. ...Большая частка гэтай літаратуры была прызначана дзеля прадажы ў «хатцы»). Дзядзька амаль слова ў слова ўсё гэта пераказаў, бо ён і быў аўтарам нататкі, адно што замест подпісу «Гурык Г.» было памылкова надрукавана «Чурык Г.». Успомніў, што фасад «хаткі» намалёваў сам дырэктар каморніцка-агранічнага вучылішча Л. У. Горскі.

У 1918 годзе ў вучылішчным спектаклі «Апошняя спатканне» Уладзіслава Галубка выконваў Гурык Гарэцкі ролю бацькі. Любіў дэкламаваць урыўкі з твораў Янкі Купалы, вершы Адама Міцкевіча, Максіма Багдановіча.

Два цікавыя нарысы змясціў ён у горацкай газеце «Луч Интернационала». Столькі ў іх сталага клопату пра жыццё вёскі, усведамлення, што не просты, не лёгкі пераход да новага ладу жыцця. Першы нарыс «По уезду (Факты и впечатления)» надрукаваны 7 мая 1919 года за подпісам «Гурык-Хадок», другі — «Два мирка» — 30 чэрвеня 1919 года, падпісаны: «Гурык Г.».

У нарысе «Два мирка» абураецца аўтар, што некаторыя сельскія настаўнікі скардзяцца на «скачуную, безыдейную, деревенскую жизнь», а самі нічога не робяць, каб дапамагчы вясковай моладзі зрабіць жыццё больш светлым, цікавым. У канцы нарыса:

— Михалка Шнаршчоньк принес из местечка Шамова газету, из которой и прочел всем собравшимся обращение к селянской молодежи о поддержке движения юношества. ...Напрасно уговаривал Шнаршчоньк поддержать движение молодежи хоть организацией кружка, напрасно высказывал надежду на поддержку местной интеллигенции — учительства. Его слова вызвали смех и недоверие.

(Адбылося гэта на імпрэзаванай сходцы ў Засценках, на лядах, дзе збіралася на гулянку вясковая моладзь.)

— Кого винить? — спрашивал сам себя Шнаршчоньк. — Хлопцев? Интеллигенцию, которая все тоскует и ищет какой-то идейной работы? И кто кого не понимает?

Вясною 1919 года ў газеце «Луч Интернационала» быў артыкул Гурыка Гарэцкага «Слово и дело». У адказ — «Маленький фельетон» (пад псеўданімам Гонга). Завяршыла палеміку нататка «О «Маленьком фельетоне». У канцы яе: «С упорным народным голосом должен считаться всякий сотрудник газеты. Не остроты и колкости сумеют изменить работу, а только критика, показывающая глубокое несоответствие между словом и делом. Так побольше же серьезного внимательного отношения к народному голосу, к могущим проистечь из-за игнорирования им последствиям, — а посмеяться всякий сумеет. Гурик Г.».

Свае публікацыі ў перыядычных выданнях падпісваў па-рознаму: Гурык Г., Гурык-Хадок, Г. Мсціславец, В. С., Габрыэль Мсціславец, Гурик Г-ий, Габрыэльт і інш. Імя Гурык, так называла малодшага сына Ефрасіня Міхайлаўна, засталася за ім для блізкіх яго на ўсё жыццё.

У 1919 годзе вучэнне ў Горках завяршылася. Гаўрылу Гарэцкага накіравалі ў губземадзел г. Уфы, дзе даручылі арганізацыю лугавога фонду. Працаваў інструктарам-рэвізорам з лістапада 1919 да ліпеня 1920 года. Старшынёю Уфінскага губземадзела быў Еўлампіеў, загадчыкам аддзела землеўпарадкавання — Дацко (украінец, хворы на сухоты). Яны ва ўсім спрыялі маладому працаўніку. А ў яго многа было палявой працы, сумленна адносіўся да яе, як і да любой іншай.

Дужа хацелася далей вучыцца. Залічыўся ва Уфінскі інстытут народнай асветы на прыродазнаўчае аддзяленне, у геалагічную секцыю. Узяўся пісаць рэферат, зрабіў даклад па дынамічнай геалогіі.

Хацеў стаць гарманічным чалавекам. Запісаўся ў школу мастацкай гімнастыкі. Прыйшоў на першыя заняткі — не аказалася ў яго тапачак. Купіць не было на што. Прыйшлося адмовіцца. У гэты час асабліва захапляўся жыццём і творчасцю А. І. Герцэна.

Выйшаў загад, па якім можна было паступаць у ВНУ. Вырасыў Гаўрыла Гарэцкі вучыцца ў Пятроўскай (пазней — Ціміразеўскай) сельскагаспадарчай акадэміі ў Маскве. Атрымаў камандзіроўку ў Наркамзем, але туды адразу не пайшоў. Захацеў з'ездзіць у Вільню, пабачыцца з братам Максімам, яго сям'ёй. Вярнуўся — і аказаўся пад нядоўгім арыштам за тое, што адразу не з'явіўся па назначэнні. Экзаменаў у Пятроўскую акадэмію не здаваў: залічылі матэматыку, геадэзію і яшчэ нешта з таго, што раней здаў у Горках. Паступіў на эканамічны факультэт.

Горацкія студэнты стварылі ў Пятроўцы сваю камуну. Жылі разам у гаспадыні ў Ліхаборах, недалёка ад чыгуначнай станцыі Пятроў-

скае—Разумоўскае. Гаспадыня варыла на ўсіх, пераважна гарох. Бялізну студэнтам мыла. У камуне Ухін, Маржаедаў, Опря (малдаванін), Мікіта Лайкоў, Пятро Ходкі, Гаўрыла Гарэцкі. Пазней перабраліся ў інтэрнат. З гэтай камуны ўзнікла Беларускае культурна-навуковае асацыяцыя студэнтаў-пятроўцаў.

Беларускае асацыяцыя мела ў інжынерным корпусе Пятроўскай акадэміі свой пакой. На сценах вытрымкі з выказванняў пра Беларусь Адама Міцкевіча, Някрасава, Тургенева, Элізе Рэклю. Заснавалі бібліятэчку, куды Гаўрыла Гарэцкі аддаў свае кніжкі: што сам набыў, што брат Максім падараваў. Загадвала бібліятэчкай студэнтка Пятроўскай акадэміі Ларыса Парфяновіч, будучая жонка Гаўрылы Гарэцкага (пабраліся ў пачатку чэрвеня 1923 года).

25 мая 1921 года адбылася студэнцкая маёўка пад Ліхаборамі. На прыгожай паляне, на ўскраіне лесу, сабралася чалавек сорок. Успамінаў дзядзька, як выступіў на маёўцы. Казаў пра цікавасць Максіма Багдановіча да гісторыі Беларусі, летапісаў; любоў да прыроды; пашану да жанчыны; наватарства ў пошуках рознай паэтычнай формы і г. д. Грунтаваўся, галоўным чынам, на зборніку «Вянок», многа дэкламаваў на памяць. Пад псеўданімам Г. Моціславец была яго нататка «Свята памяці М. Багдановіча» ў газеце «Савецкая Беларусь», 1921, 18 чэрвеня.

13 лістапада 1921 года ў батанічнай зале Пятроўкі прайшоў гадзавы ўрачысты сход Беларускай культурна-навуковай асацыяцыі студэнтаў. Сярод гасцей старшыня ЦВК БССР і СНК БССР А. Р. Чарвякоў. У справаздачы пра гэты сход («Савецкая Беларусь», 1921, 7 снежня, за подпісам С. Т.) сказана: «Адчыніў сход старшыня Асацыяцыі т. Гарэцкі Г. ...ён успамінуў аб шырокіх абшарах нераспачатай працы на Беларусі, дзе так шмат багацця спіць, альбо ім карыстаюцца неправідлова». Пасля цікавага выступлення А. Р. Чарвякова, які «яскрава і ўсебакова абмаляваў сучасную працу на Беларусі», і кароткага перапынку быў даклад Гаўрылы Гарэцкага «Вывучэнне фактараў культурна-эканамічнага адраджэння Беларусі». Студэнт Грабоўскі раскажаў аб працы Асацыяцыі за мінулы час. Былі другія выступленні, абмеркаванні. Пасля сфатаграфаваліся ўсе на ганку, у цэнтры — А. Р. Чарвякоў.

Быў «Кружок общественной агрономии» — КОА. Кіраваў прафесар Дзярэнка Аляксей Рыгоровіч (1874—1958) — выдатны даследчык прыроды, заснавальнік айчынай аграфізікі, рэдактар часопіса «Вестник сельского хозяйства», аўтар многіх навуковых прац, успамінаў («Из агрономического прошлого»), кнігі для дзяцей («Занимательная агрономия»), музыкант і кампазітар. Актыўны ўдзел у працах КОА прымаў і прафесар А. Ф. Фартунатаў (1856—1925) — вядомы вучоны і цудоўны выкладчык. Гаўрыла Гарэцкі добра ведаў яго кнігу «Сельскохозяйственная статистика Европейской России» (каля 1893 года) і «Сборник статей по общественной агрономии» (1920).

Важнае значэнне надавалася грамадскай агранаміі: аграном павінен быць краязнаўцам, мець грамадскія веды, умець кіраваць працаю. Гаўрыла Гарэцкі ўваходзіў у склад праўлення КОА (быў выбраны агульным сходам у лістападзе 1921 года).

Успамінаў дзядзька Гурык, як на пасяджэнні Асацыяцыі зрабіў даклад на тэму: «Быт беларускага селяніна». Казаў пра формы будынкаў, размеркаванне ў хаце, земляныя падлогі, саламяныя стрэхі, бедны інвентар; гаварыў, што мала кніг, амаль няма газет, не ўсе дзеці вучацца. Пачаліся спрэчкі. Выступае Галена Іванаўна Леанкевіч (з м. Кляшчэлі Беластоцкага павета) і яскрава, з запалам кажа супроць: занадта змрочна намалёвана карціна. На Гродзеншчыне, Міншчыне ёсць хаты, крытыя гонтаю, сяляне ходзяць у ботах. Селя-

нін імкнецца палепшыць гаспадарку. А Магілёўшчына сапраўды адсталая. Прыйшлося згадзіцца.

Галена Леанкевіч працавала потым аграномам у Сярэдняй Азіі. Загінула ад басмачоў (зверскі замучылі). «Разумная, прыгожая, зграбная, стромкая была...» — з глыбокім сумам казаў дзядзька.

У 1922 годзе ездзілі студэнты-ціміразеўцы на практыку ў Беларусь. Па дарозе назад заехаў Гурык Гарэцкі ў Малую Багацькаўку, забраў з сабою ў Маскву сястру Ганну. Яна хацела паступіць у Ціміразеўскую (Пятроўскую) сельскагаспадарчую акадэмію альбо ў Заатэхнічны інстытут. Колькі было ў іх маладой невычэрпнай энергіі!

31 жніўня 1922 года Гаўрылу Гарэцкага арыштавалі па фальшывым даносе студэнта Рындзіна. Сядзеў 17 дзён. На допыт выклікаў В. Р. Мянжынскі. Моўчкі слухаў, як студэнт гаварыў пра этнаграфічныя межы Беларусі (паказваў іх на карце, што вісела ў кабінце), пра беларускую літаратуру, даказваў, што беларускі рух адпавядае ідэям інтэрнацыяналізму. Ні ў чым не прырэчыў і адпусціў са словамі: «Раю Вам заняцца выключна навукай». І з усмешкай: «Буду рад, калі ніколі больш не сустрэнуся з Вамі ў гэтым будынку». Меркавалі выслаць Гаўрылу Гарэцкага, разам з вялікай групай інтэлігенцыі, за граніцу, але абыйшлося. Дазволілі закончыць вучэнне, толькі павінен быў выйсці з Асацыяцыі беларускіх студэнтаў.

Пакуль быў на Лубянцы, трагічна загінула Ганна. Ехала на спатканне з братам, везла яму перадачу. Пры выхадзе з трамвая Ганну моцна штурхнулі. Яна завалілася. Трамвай крануўся — і яе смяртэльна прыцснула тагачаснай трамвайнай падножкай. Падаваць у суд на вагонаважатага брат Гурык не стаў, бо ў таго было многа дзяцей.

«Зачем тебя в недобрый час
Сберечь мы не смогли?!
Не место, видно, среди нас
Цветам земли!...» — з верша Ф. Хоўранкі,

19.IX.1922 г.

Брат Максім прысвеціць Ганне «Хрэстаматыю беларускай літаратуры. XI век — 1905 год»: «Яе дарагому вобразу, як памятку на магілку ў чужыне, гэтую кнігу пасвячаю. Брат». Перад пасвячэннем — урывак з дзённяка Ганны за 1922 год.

У Асацыяцыі пад кіраўніцтвам Гаўрылы Гарэцкага ўсё ж нямала было зроблена. У студэнцкім часопісе «Новая Петровка» № 1 за 7 лістапада 1922 года ў артыкуле Габрыэля Мсціслаўца «Белорусская культурно-научная ассоциация» расказана пра вялікую працу, якую выканалі будучыя аграномы на Беларусі ў 1921—1922 гадах у час практыкі. І асобна адзначана: «Уделено внимание памятникам народной мудрости: собрано несколько сот народных пословиц, примет и пр.» Гады праз два Асацыяцыя зліквідавалася.

У 1923 годзе на сельскагаспадарчай выстаўцы ў Маскве быў Гаўрыла Гарэцкі намеснікам начальніка экскурсійнага бюро. У гэты час бываў з жонкаю ў тэатры. Бачылі пастаноўку Меерхольда. Усякае наватарства падабалася. У Політэхнічны музей хадзілі на літаратурныя дыскусіі. Выступалі Уладзімір Маякоўскі, прадстаўнікі розных літаратурных напрамкаў.

Ціміразеўскую акадэмію скончыў у 1924 годзе (па эканоміка-геаграфічнай спецыяльнасці). Пасля вучыўся ў аспірантуры Інстытута сельскагаспадарчай эканомікі. З кастрычніка 1923 да верасня 1925 года выкладаў эканамічную географію на беларускім сектары Камуністычнага ўніверсітэта нацыянальных меншасцей Захаду (у Маскве).

Пра сваю працу ў Горках (на Магілёўшчыне), дзе з кастрычніка 1925 да сакавіка 1927 года ў якасці дацэнта вёў курс эканамічнай

геаграфіі ў БСГА, дзядзька расказваў мала. У 1926 годзе ў Мінску надрукавана яго кніжка «Народны прыбытак Беларусі».

Мама мая казала, што быў ён чуллiвы, уражлiвы. Калі забіў на паляванні палізу Малой Багацькаўкі дзікую качку, то моцна перажываў потым гібель вольнай птушкі. Душэўныя яго пакуты ляглі ў аснову апавядання маці «Чапля». Не выйшаў з дзядзькі Гурыка паляўнічы, а «Чапля» Леанілы Чарняўскай прапала ў мінскім выдавецтве 30-х гадоў.

У 1927 годзе стаў дзядзька Гурык дырэктарам заснаванага ў Мінску Беларускага навукова-даследчага інстытута сельскай і лясной гаспадаркі пры Саўнаркоме БССР.

26 снежня 1928 года быў ён зацверджаны сапраўдным членам Акадэміі навук Беларускай ССР. Пра яго тагачасную вялікую навуковую і грамадскую працу расказана і ў перыёдыцы 30-х гадоў, і ў прысвечаных яму артыкулах апошняга часу.

У 1930 годзе наступілі рэзкія змены ў жыцці і працы бацькі майго і дзядзькі Гурыка. Бацьку арыштавалі ў Мінску начою 19 ліпеня. Што з дзядзькам Гурыкам, мы спачатку не ведалі, бо ён адпачываў у санаторыі ў Хосце. Яго забралі 24 ліпеня па дарозе дамоў, у Новарасійску на вакзале.

У мінскай турме дазволілі дзядзьку атрымаць кнігу І. В. Мушкетэра (1850—1902) «Физическая геология» і адну з кніг па геалогіі П. А. Туткоўскага (1858—1930). Потым, праўда, адабралі, але калі прызначылі на адезд, вярнулі. Чытаў іх усю дарогу, давалі духоўную падтрымку. На мінскім вакзале мама мая здолела сустрэцца з дзядзькам Гурыкам, перадачу яму добрую прывезла і нават крыху пагаманіла.

Везлі зняволеных праз Оршу, Віцебск, Ленінград. У Оршы каля вагона кароткая сустрэча з жонкай Ларысай Восіпаўнай, маці Ефрасінняй Міхайлаўнай і братам Іванам. «Маці — хоць бы слязінку, — казаў дзядзька, — знешне спакойная, ласкавая. А з сынам Максімам у турме мінскай пабачыцца ёй не задалося. «Пайду, хоць на дом той пагляджу», — сказала. Пайшла, схадзіла. Кілбаску вясковую, кавалачак сальца занесла», — запіша ён потым.

У жніўні 1931 года ў г. Кемі (Карэлія) прызначылі маладога акадэміка Гаўрылу Гарэцкага на працу ў картанажны цэх. Рабіў каробачкі для сінкі, ударнікам быў. І як у Лаўрыка з «Камароўскай хронікі», «настрой яго мяняўся — ад самага чорнага да поўнага надзей, пэўнасці ў добрай будучыні». Не хацелася застацца «вечным каробачнікам». Аднак лёс спагадаў яму. Набіралі рабочых, у тым ліку і сярод зняволеных, на працу ў геалагічную базу Ленінградскага разведтрэста, куды і залічылі дзядзьку Гурыка 27 верасня 1931 года.

Пачалося новае жыццё, спачатку ў Карэліі, а потым на Кольскім паўвостраве.

Станаўленне як геолога адбылося, калі заўважыў памылку ў вышуканых працаўнікоў адной геалагічнай партыі. Здолеў даказаць існаванне ў гэтай мясцовасці двух марэн, а не адной, што мяняла папярэднія ўяўленні вышукальнікаў. Марэна — скопішчы абломкавага матэрыялу, які пераносіцца і адкладваецца ледавікамі. Гэта дапамагло застацца на геалагічнай працы. Многа чытаў спецыяльнай літаратуры, многаму вучыўся. Не хаваў радасці, калі меў геалагічны здабытак. Самым выратавальным, прыемным сталі пошукі ўсяго, што звязана з зямлёю.

Першыя знаходкі марской фауны — цэлыя радовішчы яе на поўнач ад г. Павянца і на ўзбярэжжы Сегвозера. Знойдзены былі фауны з озаваых град (адклады, якія ўтварыліся пад ледавіком і маюць форму чыгуначнага насыпу), асабліва з оза каля Шавані (на поўнач ад г. п. Надвоіцы). Фауны шмат было ў пяску, лёгка выбіралася.

Адной з цікавых знаходак былі рэшткі дзятомавых водарасцей з міжледавіковых адкладаў і з марэн на паўночных і паўночна-заходніх берагах Анежскага возера. Радасць вялікая была, таму што — новае.

Узрадавала і знаходка іольдзіевай фауны на захад ад г. Кемі. «Чарапашкі ў іольдзіевай гліне!» — захапляўся дзядзька Гурык і праз пяцьдзесят гадоў.

Аднойчы паблізу г. Кемі нехта знайшоў косткі вялікага памеру. Перадалі, на словах, геологам, што гэта косткі маманта. Два дні шукаў іх дзядзька Гурык, пакуль не ўгледзеў каля нейкага патухлага вогнішча. На жаль, убачыў рэшткі кіта... І склаў вуснае апавяданне: тут і палаўнічыя, якія знайшлі гэтыя косткі, і шпіёны, якія выводвалі, што ў нас дзеецца. Шпіёнаў злавілі, склад зброі шпіёнскай адшукалі... Разы тры расказваў. Думалі, што праўда. Калі прызнаўся ў выдумцы, усе смяяліся. Усё ж цягнула дзядзьку прыдумляць, складаць прыгодніцкія апавяданні.

Больш за пяцьдзесят стаянак эпохі бронзы і неаліту былі знойдзены ў раёнах г. Мядзведжагорска і г. Павянца. Сустрэкаліся вырабы з крэменю, керамік з арнамантам ямачна-грабенчатай культуры. Многа скрабоў, адшчэпаў, нажавідных пласцінак, малаткоў, ядрышчаў-нуклеусаў (крэмень, ад якога адбіваюць кавалачкі пароды для вырабаў), макралітаў (буйных вырабаў з каменю). У даліне ракі Выг — шмат нажавідных пласцінак і наканечнікаў стрэлак. На захад ад г. Кемі унікальнае месца было, дзе знаходзіліся вырабы з кварцу.

У 1932 годзе пераважлі дзядзьку Гурыка з Ленінградскага ўпраўлення разведтрэста ў горны геалагічны аддзел Беларуска-Балтыйскага камбіната. Менш меў волі. І так цягнулася да канца будаўніцтва Беларуска-Балтыйскага канала. Першы артыкул дзядзькі Гурыка па геалогіі — «Геологическая характеристика Водораздельного канала» — быў змешчаны ў зборніку «За качество», 1933, № 11(1).

У 1934 годзе выйшаў загад: набіраць геологаў для адпраўкі на Кольскі паўвостраў на будаўніцтва Ніжне-Тулomsкай гідрастанцыі (у Мурмахах).

З 7 лютага 1934 года да 7 лютага 1937 жыў дзядзька Гурык у г. Коле. Рабіў вышуканні пад Ніжне-Тулomsкую і Верхне-Тулomsкую ГЭС, пад Кольскі канал. Сям'я пераехала да яго ў канцы лістапада 1934 года. У кастрычніку гэтага ж года вызваліўся і працаваў вольнанаёмным. Прабыў у зняволенні чатыры гады і чатыры месяцы. Далі адпачынак. У М. Багацькаўцы апошні раз пабачыўся з маці... Поўнаасцю рэабілітаваў яго толькі ў 1958 годзе.

У ліпені 1934 года на чыгуначным насыпе каля станцыі Ніва трапілася адна чарапашка *Cardium edule*. Тыповая чарапашка марскіх адкладаў. І адразу думка, што паміж Кандалакшай і Колай было некалі злучэнне Белага мора з Кольскай затокай. Трэба было знайсці яшчэ такія ж чарапашкі. І пайшоў дзядзька Гурык усцяж чыгункі ад станцыі Ніва, праз Аленью, да Колы. Ішоў лёгка апрапуты. Нават начамі ішоў, белымі, светлымі... Усё глядзеў на пясок... Кіламетраў па дзясць рабіў. Знайшоў яшчэ некалькі чарапашак паблізу Аленьяй, сантыметры два памерам, колеру белага ці светлажоўтага. Частку дарогі ў поездзе праехаў. І вось каля станцыі Кола — вагон, а ў ім баластны пясок. І поўнае расчараванне: пясок пры-

важны, а ў ім *Cardium edule* прыехала. Тэорыя засталася без доказу: марская фауна між Кандалакшай і Колай не знойдзена. Усё ж задавальненне нейкае было, што хоць высветліў, адкуль тут цікавыя чарапашкі. Вынік: неабходнасць пошукаў да канца.

Вяліся пошукі марской фауны ў даліне ракі Туломы. Былі знаходкі каля паселішча Мурмашы. Такой багатай, з геалагічнага погляду, даліны дзядзька больш не сустракаў, хіба што потым на поўдні — на Маньчы.

— А ў даліне ракі Колы няма марской фауны. З аднаго боку марскія адклады і тэрасы, з другога — прэснаводныя. Гэта — вынік найноўшай тэктонікі. Нягледзячы на такую блізкасць, не было аднасці, а толькі сувязь паміж марскімі і кантынентальнымі адкладамі.

Так успамянаў дзядзька пра сваю працу на поўначы. З 1933 да 1951 года апублікавана ім не менш трынаццаці артыкулаў, прысвечаных геалогіі Кольскага паўвострава.

— На Кольскім паўвостраве бярозы дзён дзесяць пахлі вясным водарам. Але заўсёды, дзе ні быў вясною, прыпаміналіся Багацькаўшчына, Цёмны Лес. І асабліва сцежкі ў жыцце і пад'езд да Малай Багацькаўкі ад бальшака...

Пасля Колы нейкі час праца ў Рыбінску. Затым зноў у адзеле вышуканняў Беларуска-Балтыйскага камбіната ў Мядзведжай Гары ў Карэліі. Працуе старшым інжынерам-геолагам на Ондскай ГЭС і на рачному порту Павянцы (на вышуканнях). Знаёмы мясціны...

На кастрычніцкія святы 1936 года гасцявалі ў нас дзядзька Гурык з дзядзінай Ларысай Восіпаўнай. Жылі мы тады ў г. п. Пясочня (цяпер — Калужскай вобласці). Радасць сустрэчы і сум, што няма ўжо Ефрасінні Міхайлаўны. Так і не пабачыўся з ёю сын Максім, нават прыехаць на пахаванне маці ў сакавіку 1935 года яму, ссыльнаму, не дазволілі.

5 лістапада 1937 года развіталіся мы з бацькам назаўсёды, а для дзядзькі Гурыка кастрычнік 1937 года, май 1938 — чэрвень 1939 аказаліся асабліва цяжкімі. Быў ён у гэты час пад арыштам, зведаў здзеклівыя допыты, жахлівыя карцэр, у якім толькі нейкім дзівам выжыў. У чэрвені 1976 года, калі гасцяваў у нас у Ленінградзе, начою раптам жудасна закрычаў, але хутка заціх. Раніцою даведаліся: яму прыснілася, што цягнуць на катаванні.

У канцы чэрвеня 1939 года пошукі працы. Падаў дванаццаць заяў у розныя геалагічныя кіраўніцтвы. Праз месяц — тэлеграма ад Буркова, які быў разам з дзядзькам на вышуканнях пад Кольскі канал. Запрасіў у Арэнбург, дзе працаваў у той час начальнікам геалагічнага кіраўніцтва. Запашалі яшчэ ў г. Куйбышаў (у геалагічны музей), у Архангельск — геолагам у Большазямельскай тундры. Паехаў быў у Арэнбург, а начальнік аказаўся у камандзіроўцы, не прымаючы. І раптам тэлеграма за подпісам Сіманава, начальніка ў Мядзведжай Гары, каб безадкладна ехаў Гарэцкі на вышуканні пад будаўніцтва Салікамскага гідравузла.

У пачатку ліпеня 1939 года паехаў у Салікамск. Прызначылі старшым, а потым галоўным геолагам гэтага раёна. Тут пачаліся спрэчкі, ці можна будаваць гідравузел пры бліжнім заляганні калійных соляў, баяліся вышчалачвання. Працавала экспедыцыя Гідрапраекта СССР, пераважна ленінградцы, і асобная маскоўская партыя ад Геалагічнага інстытута АН СССР на чале з прафесарам Мірчынкам Георгіем Фёдаравічам (1889—1942). Кансультантам быў Праабражэнскі Павел Іванавіч (1874—1944), які ў 30-я гады знайшоў нафту на Каме, каля Верхне-Чусаўскіх гарадоў. Прыязджалі іншыя, вельмі паважаныя, кансультанты. Не прыходзілі да агульнай думкі. Дзядзьку Гурыку пашанцавала знайсці т. зв. «меридио-

нальную зону інтрузіі (внעדнення) ніжнекаменнай солі», што ўзнялася і праткнула калійныя солі. Утварылася саяна-карставая запавіна. Трэба было пайсці ўбок ад яе і ўбок ад Пра-Камы, бо і там было вялікае вышчалачванне. Стала зразумелым, дзе выбраць створ: там, дзе солі ўжо ў значнай меры вышчалачаны, але на саяным радовішчы ляжыць кэпрок — чорныя гліны выветрывання каменных і калійных соляў. Яны не дапускаць ваду да ніжняй каменнай солі, і на іх ляжыць магутны пласт валуноў, галькі і жвіру. Вада будзе фільтраватца, не дойдзе да соляў. Гэта быў створ-2, каля Цюлькіна.

Праца ў Салікамску была для Гаўрылы Іванавіча пачаткам даследаванняў пахаваных выкапнёвых рэк (палеапатамалогія). Першай сустрэлася Пра-Кама, у даліне сучаснай Камы, блізка. Некаторыя вучоныя аднесліся да яе са здзіўленнем. У гамонках называлася яна «Пра-Кама Гарэцкага».

І нечаканая каманда: спыніць працу ў Салікамску і ехаць у г. Баравічы на будаўніцтва Мсцінскай ГЭС. Патрэбна энергія для ленінградскіх заводаў. Пачаліся новыя вышуканні. Цэлы каскад намячаўся: 3-4 гідраэлектрастанцыі. Мсцінская ГЭС была складанай: многа карстаў. Цяжкая праца...

На майскія святы 1941 года ездзілі я і брат мой Лёня, студэнты, з Ленінграда ў Баравічы праведаць дзядзьку Гурыка. 2 мая хадзілі з дзядзькам на раку Мсту. Паказваў ён мясціны, якія рыхтаваліся пад будаўніцтва. Мста — рака з надзвычайна шыйбай плыню. Аж здзіліліся мы. Гаварылі ў той час пра навіслую над усімі пагрозу вайны. Гнятуха, трывожна было на душы... Лёня наш (малодшы лейтэнант Леанід Максімавіч Гарэцкі) загінуў на Ленінградскім фронце 18 лютага 1944 года.

У басейне ракі Мсты былі знойдзены фрагменты даліны Пра-Мсты. Ужо свядома, актыўна шукае Гаўрыла Іванавіч прарэкі.

Каб вылучыць граніцы прарэк, трэба знайсці пахаваныя алювіі, што складаецца з рачных пяскоў, базальнага гарызонта алювію (жвір, галька, розназерныя пяскі) і адкладаў старыц (старыя рэчышчы з супяскамі цёмна-шэрымі, з расліннымі рэшткамі).

У першыя дні вайны вышуканні пад Мсцінскую ГЭС спыніліся. Нядоўгі час быў дзядзька Гурык на абарончых работах пад Ржэвам. Праца ваенных геологаў: ацэнка праходнасці тэрыторыі, выбар месца для абарончых рубяжоў, пошукі пітной вады для забеспячэння войска і г. д. Потым працаваў у Волагдзе, Чарапаўцы. Здаецца, у канцы 1941 года новы загад: ехаць на Урал, дзе значна ўзрасла патрэба ў электратоку для заводаў. Сям'я дзядзькі яшчэ раней была эвакуіравана і жыла ў сяле Вавож Удмурцкай АССР.

У Ніжнім Тагіле — база гідрапраекціроўшчыкаў-вышукальнікаў. Гаўрыла Іванавіч трапіў да начальніка Г. Д. Афанасьева, які быў раней на Павянцы, знаў яго. Паслаў на вышуканні пад будаўніцтва Широкаўскай ГЭС. Дабірацца да яе трэба было пехатою. Першы раз пайшлі Сяргей Якаўлевіч Жук (начальнік Гідрапраекта), Грышын — намеснік галоўнага інжынера Гідрапраекта, Н. В. Разін — галоўны інжынер будучай Широкаўскай ГЭС і ўсяго будаўніцтва, Г. І. Гарэцкі і яшчэ некалькі геологаў-вышукальнікаў. Кіламетраў сорак ішлі. Мясціны бязлюдныя. Заначавалі ў лесніка. Гаспадары ведалі, што С. Я. Жук у чыне генерала, прапанавалі яму ложка. Нізашто не лёг, і ежу агульную з усімі дзяліў. Ён многа зрабіў, каб у канцы 40-х гадоў абараніць дзядзьку Гурыка ад страшнага лёсу, зберагчы для навукі, бо высока цаніў яго навуковыя веды, сумленнасць, працавітасць. Выбраві на р. Косье месца для Широкаўскай ГЭС. Вёў будаўніцтва Г. Д. Афанасьеў. Старшы геолог — Ліванаў В. К., матэматык, паэт, мастак. Ёсць яго каляровы малюнак. Намалюваў, па

ўяўленні, лес багацькаўскі («звенящий лес»). Бярозы, рабіны, а між імі малыя Гурык і Ганначка збіраюць грыбы.

Пачаліся геалагічныя вышуканні па ўсім Прыураллі. Дзядзька Гурык з сям'ёю жыў у гэты час у пасёлку Чунжына каля г. Чусавой. Быў галоўным геалагам у Бюро № 12. На чале — Н. В. Разін. В. Е. Даманскі — галоўны інжынер. Прабылі тут два з палавінаю гады.

Раз захацелася дзядзьку Гурыку праплыць па р. Чусавой. Было гэта ў 1943 годзе. Узяў 14-гадовага сына Радзіма. Кіламетраў за шэсцьдзесят ад Чунжына — Кумыш, дзе праектаваўся створ. Яшчэ вышэй падняліся, да лесапільнага завода. Тут зрабілі плыт. Учатырох працавалі: дзядзька Гурык, геалаг Уладзімір Пракаповіч, энергічны, вясёлы аптыміст, і двое рабочых. Паплылі бацька і сын. Унізе плыта — бярвенне, верх — шалёўкі. Падпыхваліся тонкімі шалёўкамі. Хлеба ўзялі, рыбы кавалак. Рака парожыстая, берагі высокія, скальныя. То адзін бераг высокі, то другі. Кожная скала назву мае. Прычальвалі, дзе хацелі. Начавалі ў Кумышы. К вечару другога дня былі ў Чунжыне.

У далейне ракі Чусавой знайшліся фрагменты Пра-Чусавой. Артыкул Г. І. Гарэцкага «Из наблюдений над молодыми террасами среднего течения р. Чусовой» быў надрукаваны ў 1948 годзе ў «Трудах Ин-та географии АН СССР, вып. 39. Проблемы геоморфологии». М.-Л., с. 52—70.

Адночы трэба было позняй восенню плыць па рацэ Косьве. Ідуць апошнія чаўны, што вязуць сена. Едзе нейкі дзядзька з сынам на двух парах чаўноў. Між чаўнамі ў кожнай пары — памост з сенам. На першай паплылі гаспадар з дзядзькам Гурыкам, на другой — сын гаспадароў. Гадзін праз шэсць дабраліся без прыгод да Палавінкі, дзе прыставаць трэба. Стараюцца трапіць у затон, налева, каб зачапіцца за бярвенне. Гаспадар крычыць, каб пасажыр дапамог адпыхвацца, а той не дастаў дна і паляцеў услед за калом. А вада халодная страшэнна. Гаспадар выцягнуў. У гаспадаровым доме чаем гарачым напаілі і на печ адправілі. «Добрыя ўральцы людзі!» — хваліў дзядзька.

Вырасла Шырокаўская ГЭС, а Понышская і Кумышская не сталі будавацца.

Пасля Чунжына былі вышуканні на Волзе. База — Чкалаўск. Потым — Гарадзец. Зрабілі працу па двух варыянтах, выбралі Гарадзецкі. Засталіся тут праектанты і будаўнікі, а вышукальнікі паехалі на Дон. Была гэта экспедыцыя № 5 Гідрапраекта.

У Чкалаўску і Гарадцы сабралі багатыя матэрыялы пра даліну Пра-Волгі.

Інжынерная геалогія не стала галоўнай у жыцці дзядзькі Гурыка. Палеапатамалогія — асноўная цікавасць. Між іншым, больш любіў ён слова «даследчык», чым «вучоны». Рэкі вобразна называў «залатымі струнамі, што спалучаюць мора з сухазем'ем». Я не раз назірала, як турбуе яго неадчэпная творчая думка, жаданне зразумець чарговую таямніцу. Ён мог падтрымліваць гамонку, а сам бясконца думаць пра свае навуковыя здагадкі.

У 1945 годзе Гаўрыла Іванавіч абараніў у Геалагічным інстытуце АН СССР кандыдацкую дысертцыю («О роли местных географических условий в четвертичной истории на примере изучения Кольской и Туломской долин на Кольском полуострове»), у 1946 годзе, там жа, — доктарскую дысертцыю («Неогеновые и четвертичные отложения района Средней Камы между устьем Вишеры и городом Боровском»).

На Волга-Дон выехаў дзядзька Гурык у сярэдзіне мая 1947 года. Пазней перабралася да яго і сям'я. Жылі ў станцыі Раманаўскай

Растоўскай вобласці. Спачатку сумаваў тут дзядзька. Прыгнятаў стэп з сухою зямлёю («Суцэльная дзярніна. Зямля перасохне — шчыліны робяцца»). Потым акацыі падабацца сталі, надавалі хараства вясною. Цюльпаны прыгожа цвілі. Крэчаты ляталі высока-высока. І любіў пах палыну, скрозь чуў яго. Прырода ў стэпе і захапляла часам. У Сарпінскім стэпе бязмежнае кавыльнае мора, серабрыстыя хвалі. Рэдка дзе крэчат праляціць, прабяжыць дрофа. Суркі сустракаліся, тушканчыкі, стракатыя ўдоды. Шакалы — здалёку. Міражы падабаліся: трымціць паветра — і здаюцца азёры, мора... Дзікія мясціны ўражвалі, а звычайна бачылі культурны стэп: палеткі, сенажаці, табуны коней.

Сайгакі ў стэпе палохаліся невялічкага чатырохмеснага самалёта, які належаў геалагічнай экспедыцыі. Усім статкам, ахопленыя невымоўным жахам, імчаліся ўперад, проста-такі ляцелі пад самалётам.

Ваўкі на бахчах кавуны псавалі. Іншы кавуноў шэсць раструшчыць, пакуль сёмы, самы сакавіты, з'есць.

На Волга-Доне кіраваў дзядзька Гурык інжынерна-геалагічнымі вышуканнямі, якія папярэднічалі будаўніцтву Цымлянскага гідравузла, а таксама стварэнню Цымлянскага вадасховішча і цэлага шэрагу каналаў (Волга-Данскога, Сальскага, Пралетарскага і інш.). Вяліся вышуканні пад шлюзаванне Дона (ад Цымлянскай ГЭС да Азоўскага мора). Пачаліся былі, пад кіраўніцтвам Г. І. Гарэцкага, вышуканні пад ЧБВП (Чорноморско-Балтыйскі водны шлях), але іх закансервалі, бо вельмі дорага.

З лістоў дзядзькі Гурыка, якія пасылаў з Раманаўскай да нас у Ленінград, ведалі мы пра яго нястомную працу, а калі ўлетку 1951 года я і мая маці прыехалі да яго ў госці, то нямала здзівіліся яго рэдкай працаздольнасці, вынослівасці.

Давялося мне пабыць на будаўніцтве Цымлянскай ГЭС. Мяне папярэдзілі, каб ні на крок не адступала ад праважатага, а калі ўсё ж у неймаверным шуме, грукаце на некалькі хвілін згубіла і яго і трох сваіх спадарожнікаў, дык спужалася: з гарачага густога пылу, з усіх, здавалася, бакоў сунуліся на мяне з рыкам і лязгам аграмадных машыны. Пякельная была тут праца...

Паказаў мне дзядзька Гурык, як намываецца з магутнай помпы, пад моцным ціскам, пясок — і расце плаціна. Аднойчы злятала з ім і геалагам Уладзімірам Пракаповічам у Аксай (паблізу Ростова-на-Доне). Калі вярталіся дамоў, раптам запахла паленым: у кабінце было звыш 40°. Селі паспешліва на беразе вузкаяй звільстай рэчачкі. Пакуль матор астываў, а мы купаліся, беглі да нас людзі з бліжняй станцыі... Толькі сабраліся ўзлятаць, бяжыць насустрач запозненная цётка. За самалётам народ сабраўся. Усе махаюць ёй рукамі, каб саступіла ўбок. Адны паказваюць управа, другія ўлева, і яна спачатку зусім разгубілася.

Сумна, што хутка пасля гэтай вымушанай пасадкі, года не прайшло, загінулі лётчык Аляксандр Міхайлавіч (семнаццаць гадоў лятаў, на фронце быў) і бортмеханік. Разбіліся каля Раманаўскай пры пасадцы познім вечарам... І Уладзімір Пракаповіч, начальнік геалагічнай партыі, патаніўся ў веснавое бездарожжа 1952 года. Вяртаўся на кані ў Раманаўскую з поўным рукавом марскіх чарапашак за спіною. У адным месцы знясло ў разводдзе мосцік, вада перарэзала шасэ. Конь скокнуў, але ногі не ўтрымаліся. Абодва пальцы ў раўчук. Конь выскачыў, а Пракаповіча пацягнуў цяжкі руказ. Вада буйная — і панясло ў роў. Спачатку стаяў ён (людзі здалёк бачылі), а потым захлынуўся, не паспелі выратаваць.

Колькі разоў небяспека падсцерагала дзядзьку Гурыка і яго спадарожнікаў! То ледзь паспеў адскочыць ад заведзенага прапелера,

то, разагнаўшыся напразткі па стэпе, спынілі грузавік за які метр ад абрыву. У 1948 годзе ледзь не згарэў дзядзька ў «Дугласе». Камандзір-пілот сказаў: «Кто-то есть среди вас счастливый, потому и спаслись». Мусяць-такі гэтым «шчаслівым» і быў мой дзядзька. Не падлічана, колькі налятаў ён кіламетраў на невялікіх самалётах. Ён і месца для пасадак дапамагаў выбіраць, раіліся з ім лётчыкі. Па справах геалагічных нямала і ў пасажырскіх лайнерах палятаў.

Забягаючы наперад, раскажу, як часам дорага абыходзіцца вандраванні па бясконцых геалагічных дарогах. У канцы жніўня 1958 года па дарозе на Харкаў, недалёка ад горада Чугуева, трапіў дзядзька Гурык у аўтамабільную аварыю. Зламаліся ў яго грудзіна, адзінаццаць рэбраў і ключыца. Доктар Бурцаў Андрэй Аляксандравіч, заслужаны дзеяч медыцыны УССР, у чугуеўскай бальніцы аджывіў дзядзьку, склаў косці навобмацак (аперыраваць нельга было) і вылучыў. На развітанне падараваў дзядзьку Гурыку свой фотаздымак з надпісам: «Ваше мужество, воля, выдержка и исключительная скромность явились залогом в Вашем выздоровлении».

Дужа трывалым быў дзядзька Гурык. Працаваў з рання да вечара, нішто яго не спыняла: ні надвор'е, ні адлегласці. Многа і на кані ездзіў, па кручах усялякіх лазіў. Не кожны шафёр мог вытрымаць яго «тэмп» у працы. Адзін збег разам з дзядзькавым гадзіннікам. Дзядзька суцяшаўся: «Ці не ўсё роўна, у чыйёй кішэні гадзіннік будзе, галоўнае, каб цікаў». Іншая была рэакцыя на згубу здабытага для навукі. Моцна перажываў, калі ў поездзе нехта выразаў з яго палявой сумкі каштоўны навуковы здабытак — з цяжкасцю прыдбаныя кавалачкі зямной пароды. Пэўна, вырашыў злодзея, што вязе геолог золата.

У тое лета 1951 года звязіў дзядзька Гурык гасцей сваіх да хутара Папова, на левым беразе Дона, недалёка ад станцыі Цымлянскай, дзе яшчэ ў 1949 годзе зноў пачаліся раскопкі хазарскай крэпасці Саркел (Белая Вежа). Мястцыны гэтыя хутка павінны былі навечна схаватца пад хвалямі Цымлянскага мора. Сумна думалася, колькі старажытнага багацця не паспеюць знайсці, колькі неразгаданых таямніц пойдзе ў нябыт.

Крэпасць Саркел пабудавалі, з інжынернай дапамогай Візантыі, каля 834 года. У 965 годзе яе ўзяў кіеўскі князь Святаслаў. Прыблізна ў 1117 годзе, ратуючыся ад палавецкіх набегав, белавежцы перасяліліся на Русь, а тут засталася нязначнае руска-палавецкае пасяленне ды вялікія могільнікі.

Адкапалі знойдзены калодзеж з абліцаванымі часаным каменем сценкамі, глыбінёю 6,5 метра, і напоўніўся ён крынічнаю вадою. Уцалела ядро, выдаўбленае з вербнага ствала. Дзядзька Гурык радаваўся, што нямала каштоўнага паспелі знайсці археолагі. Кіраваў раскопкамі Міхаіл Іларыёнавіч Артамонаў, выдатны археолаг, прафесар Ленінградскага ўніверсітэта (пазней — дырэктар Эрмитажа).

Дзядзька многа цікавага расказваў: пра візантыйскага спафаракандыдата Петруну, што быў пасланы імператарам Феафілам заснаваць крэпасць Саркел; пра землетрасенні (і так вобразна: як, напрыклад, у час аднаго землятрэсу зямля хвалямі пайшла); пра магутны мнагаводны Пра-Дон, які ўпадаў у Эўксінскае возера-мора на 75—80 км вышэй навейшага вусця Дона, і інш.

Рэшткі мезаліту знайшліся ў катлаване Цымлянскага гідравузла. Крэменьчыкі дзядзька сам збіраў, а чэрап Homo sapiens знайшлі будаўнікі. Гэтыя знаходкі перададзены ў Растоўскі краязнаўчы музей. Мезаліт — прамежкая эпоха каменнага веку паміж палеалітам і неалітам, у Еўропе — 9—5 тысяч гадоў да нашай эры.

За гады працы на Волга-Доне (1947—1953) надрукаваў Гаўрыла

Іванавіч восем навуковых артыкулаў, з іх такія, як «Новые стоянки конца неолита и эпохи бронзы на террасах Нижнего Дона и Маныча как геологические документы», «Следы палеолита и мезолита в Нижнем Подонье», «О палеогеографии Приазовья и Западного Приманья в узунларско-гирканский и буртасский века».

Помню перадвячэрнія прагулкі з дзядзькам Гурыкам на Дон. Быў ён рады любой магчымасці адпачыць, бо сапраўднага адпачынку ў той напружаны час не меў. Будаўніцтва было паскораным.

На пясчаным беразе з дзецьмі гуляў. Наплаваецца, а потым ляжа на жывот так, каб напалавіну з вады высунуцца, і выдае сябе за «кракадзіла». Малеча падкрадваецца да яго, а ён падпусціць бліжэй — і раптам галаву ўскіне, рот шырака раскрые: «Га-а-а!» — і ўхопіць каго-небудзь за ножку. Крык, смех! І зноў падкрадваюцца...

Любілі глядзець, як хлапчужкі станічныя купаліся. Стрыгане ножкамі над вадою, знікне, а вынырне не адразу і зусім не там, дзе чакаеш...

У наступнае лета паехала я на Дон адна. Зноў прыйшлося, як і ў мінулым годзе, плыць да станіцы Раманаўскай на параходзе больш сутак.

Усе чакалі 27 ліпеня — дня адкрыцця Волга-Дона. Дзядзьку мала бачыла, так быў заняты працаю.

Звазіў мяне дзядзька ў Паўночны Партал, дзе экскаватар наткнуўся на косці слана, які загінуў дзве тысячы гадоў таму назад, скаціўся ў роў і пакрысе быў засыпаны зямлёю. Старанна адкапвалі яго часткі працаўнікі геалагічнай экспедыцыі, залівалі іх парафінам, каб можна было адвезці ў музей. Экскаватаршчыкі пусцілі па крузе квартиру з вадой. І мы з дзядзькам Гурыкам таксама адпілі крыху. Апошнія кропелькі і тыя падабраў вясёлы, да пояса распісаны татуіроўкаю асілак. Не раз засмягла піў дзядзька з такіх васьм кубкаў. І хоць бы калі пажаліўся, што нялёгкае ў яго работа. Гэта ўжо гадоў праз дваццаць пасля таго дружнага вадапіцця сказаў (і не на мяне глядзеў, а быццам далёка ў ранейшае жыццё сваё): «Многа і цяжка працаваў...»

Няхай даруюць мне, што паўтараю сёе-тое з маіх успамінаў пра дзядзьку Гурыка, надрукаваных у «ЛіМе» за 2.XII.1988 года.

Другі раз ездзіла з дзядзькам на далёны бераг Цымлянскага мора, што разлілося там на 28 кіламетраў ушыркі. Правяралася непажаданая магчымасць абвалаў на новых берагах. Збіраліся праехаць у грузавой машыне 120 км, а выйшла 260. Заблудзіліся ў стэпе. І хоць да мора Цымлянскага дабраліся, але не да той патрэбнай мясціны, куды на другі дзень паляцеў дзядзька Гурык у самалёце.

Месца, дзе бывалі, уразіла непрыемным пахам водарасцяў. Нявесела было глядзець на ярка-сіняе «цвіценне» вады, што казалі пра пабочныя з'явы, якія могуць узнікаць на штучных вадасховішчах. Па дарозе дамоў у адным месцы бачылі далёка ў моры верхавіны дрэў затопленага лесу — з'ява экалагічна шкодная з-за выдзялення такімі дрэвамі хімічнага рэчыва. Суцяшала думка пра неабходнасць усяго зробленага на Волга-Доне, патрэбнага краіне. Так тады думалася...

У дзень адкрыцця Цымлянскага гідравузла пасля мітынгу славілі будаўнікоў выдатныя артысты: Марк Рэйзен, Павел Лісіцын, Наталія Шпілер. Выступаў украінскі ансамбль Р. Вярэйкі, іншыя спевакі і танцы. Кранала сардэчнасцю выканання Клаўдзія Шульжэнка. Здавалася, што аж у самым светла-блакітным небе, высока-высока,

гучаў голас Івана Сямёнавіча Казлоўскага. Дзівосна паяў ён:

Дивлюсь я на небо та й думку гадаю,

Чому я не сокіл, чому не літаю?..

Верш Міхайлы Пятрэнькі «Небо», мусіць, яшчэ ў 19 стагоддзі загучаў як народная песня.

З плаціны відно было Цымлянскае мора. Далёка ў базавай смуге пляў белы параход, бліжэй — прыгожа глядзеліся некалькі яхтак.

Геалагічная экспедыцыя прабыла ў станіцы Раманаўскай да 1953 года. А потым — жыццё ў Елабuze Татарскай АССР, куды пераехаў дзядзька Гурык са сваёй дружнай сям'ёю: жонка, бацька і маці жонкі, нявестка іх з сынам Сяргеем, які і вырас у гэтай сям'і. Дзядзькавы сыны Усяслаў і Радзім жылі ў той час у Маскве.

Пачаліся новыя вандроўкі: па нафавым раёне Татарыі і Башкірыі, па Воткінскім і Камскім вадасховішчах. Расказаў дзядзька, як цікава было глядзець з самалёта на снегавыя прасторы Татарыі, замёрзлыя рэкі Каму і Вятку, на частыя вёскі, лясы. Успамінаў, як з-пад снегавых хмар з'яўляўся іх маленькі самалёцік («Вялікая прыёмнасць убачыць раптам у снежным бязлюддзі самалёт, які цябе шукае...»). Лётчыка называў «добрым веснікам з неба».

У Елабuze распрацоўвалі некалькі варыянтаў Ніжне-Камскай ГЭС. Выявілі багатыя насенныя флары Палеа-Камы і Палеа-Волгі.

Большасць чарговых адпачынкаў сваіх выкарыстоўваў дзядзька Гурык для ўсё новых і новых геалагічных пошукаў. 1955—1956 гады багатыя былі на вандраванні. Цяпер ён меў магчымасць часцей бываць у Маскве, працаваць у Ленінскай бібліятэцы, наведваць музеі, цікавыя выстаўкі, тэатр.

На Волга-Доне любіў слухаць казацкія песні. Асабліва падабаліся працяжныя («Умеюць паяць казакі!»). У час геалагічных вандровак даводзілася яму чуць украінскія песні, беларускія (каля вогнішча ўвечары альбо калі трапілі на якое-небудзь народнае свята).

Цікавіўся новымі беларускімі фальклорнымі зборнікамі. Яшчэ і таму, што сустракаў у іх песні, якія запісаў у 20-я гады бацька мой ад Ефрасінні Міхайлаўны (М. Гарэцкі і А. Ягораў, «Народныя песні з мелодыямі», Менск, 1928). Дзядзьку кранаў «Квінтэт» М. Аладава, створаны на аснове пачутых ад Ефрасінні Міхайлаўны мелодый песень «Дзеўкі хмель садзілі», «Відзіць маё вочка», «Па гарохаўю, па ячынню», «Як прыехаў джанджура» (значэнне слова «джанджура» страцілася). «Квінтэт» упершыню выконваўся ў Мінску 25 мая 1925 года на вечары нацыянальнай музыкі. Былі на ім мае бацька, маці і Ефрасіння Міхайлаўна.

Напісаў дзядзька Гурык артыкул «Горкі і беларускі фальклор» («Полымя», 1966, № 6, с. 145—155).

1956 год — гэта ўжо горад Дзедаўск, за сорак кіламетраў ад Масквы па Валакаламскай шашы. Перавялі дзядзьку Гурыка на працу ў Дзедаўскі філіял Гідрапраекта СССР.

Пасадзіў ён сад, недалёка ад дому. За садам — роў, а далей падмаскоўны лес — дзядзькава радасць. У канцы кожнай восені паводамляў нам з Дзедаўска, а пазней — з Мінска, колькі сабраў за грыбны сезон баравікоў.

З 1956 па 1968 год быў дзядзька Гурык на пасадах намесніка начальніка аддзела геалагічных вышуканняў, галоўнага геолога паўднёвых аб'ектаў і галоўнага спецыяліста ў Гідрапраекце ССРСР.

У 1957 годзе ездзіў на вышуканні пад канал Днепр — Крывы

Рог, дзе ўсё нагадвала яму Дон («Спачатку нават блізім і родным усё здалося, як прыемны ўспамін, але хутка засумаваў па лясках, па бярозках, па ўзгорках...»). У 1958 годзе вясною лятаў на тыдзень на Горны Алтай, на будаўніцтва Бухтармінскай ГЭС — «...было цікава пабачыць Сібір і Алтай, — суровымі здаліся там краявіды і прырода». У ліпені гэтага ж года працаваў на Букавіне, дзе ёсць паселішчы ўсіх аддзелаў палеаліту. («Часта паселішчы пахаваны адно пад другім, а гушчыня старадаўняга насельніцтва была такая, што аж здзіўляе».)

Я ўжо ўспамінала пра аўтамабільную аварыю, у якую трапіў дзядзька Гурык у канцы жніўня 1958 года пад Чугуевам. Як быў рад, калі праз чатыры месяцы змог прыступіць да працы. У 1959 годзе зноў многа хадзіў, ездзіў, капаў зямлю. Упэўніўся, што яшчэ можа працаваць як палявы геолог.

У 1959 годзе многа працы было з падрыхтоўкамі дакладаў на Міжнародны Геалагічны Кангрэс, да Усесаюзнай Геамарфалагічнай Канферэнцыі і для Варшаўскага Кангрэса INQUA — Міжнароднага саюза па вывучэнні чацвярцёвага перыяду.

У чэрвені—ліпені 1961 года разам з сынамі Усяславам і Радзімам пабыў дзядзька Гурык у цікавым падарожжы па Беларусі. Праехалі ў сваёй машыне 3 020 кіламетраў: Масква—Орша—Магілёў—Мсціслаў—Старое Сяло—Судоўшчына—Малая Багацькаўка—Курманава—Слаўнава—Горкі—зноў Магілёў і далей па Беларусі. Вельмі зачароўвала дзядзьку прыгажосць беларускай прыроды, асабліва ў раёне Слонім—Гродна, Наваградак—Івянец—Мінск («Нібы ў казцы»).

На Магілёўшчыне заязджалі да родных і знаёмых. Казаў дзядзька, што «старасць моцна змяніла людзей, але знаёмыя рысы пазнаваліся скрозь зморшчкі і сівізну». У Курманаве праведалі ўжо зусім старэнькага настаўніка Пятра Платонавіча Максімава. У Горках агледзелі Беларускаю сельскагаспадарчую акадэмію. Пэўна ж, успаміналася дзядзьку, як вучыўся тут (1914—1919) і працаваў (1925—1927).

У далейшым падарожжы ў Цімкавічах начавалі ў сястры Кузьмы Чорнага. Ганна Карлаўна ўсё-ўсё падрабязна расказала дзядзьку пра гартотныя пакуты брата.

У 1962 годзе пачалася праца над складаннем манаграфій аб прарэках Рускай раўніны:

1964 год. «Аллювий великих антропогенных прарек русской равнины. Прареки Камского бассейна». Прысвечана С. Я. Жуку.

1966 год. «Формирование долины р. Волги в раннем и среднем антропогене. Аллювий Пра-Волги». На тытульным лісце надпісаў дзядзька для нас: «...ад Гурыка-прарэчніка». А прысвяціў кнігу заснавальніку савецкай палеакарпалагічнай школы Пятру Аляксеевічу Нікіціну.

1970 год. «Аллювиальная летопись великого Пра-Днепра». У прысвячэнні: «Светлой памяти выдающегося советского ученого-энциклопедиста Петра Николаевича Чирвинского — наставника, друга и вдохновителя — посвящаю. Автор».

П. М. Чырвінскі (1880—1955) — аўтар «Курса месторождений полезных ископаемых» (1926), падручніка гідрагеалогіі (1922) і іншых прац. Яго імя прысвоена адной з гор у раёне падзення Тунгускага метэарыта і мінералу — чырвінскіт. Агульны лёс у 30-я гады ў Мядзведжай Гары ў Карэліі звёў дзядзьку Гурыка з гэтым выдатным вучоным.

У 1971 годзе атрымаў дзядзька Гурык Дзяржаўную прэмію СССР за названыя вышэй тры манаграфіі, якія склалі як бы адну вялікую кнігу.

На Беларусь вярнуўся дзядзька ў 1968 годзе (у Мінск пераехаў вясною 1969 года). Стаў загадчыкам аддзела (цяпер — лабараторыя) геалогіі і палеапатамалогіі антрапагену Інстытута геахіміі і геофізікі АН БССР.

З 1967 года ён старшыня Савецкай секцыі INQUA і старшыня Камісіі па вывучэнні чацвярдэвага перыяду пры Секцыі навук аб Зямлі АН СССР. Выконваў і яшчэ цэлы шэраг навукова-грамадскіх абавязкаў.

У 70-я гады пачалася ўпартая праца на Нёмане. У лісце да мяне за 14.VI.78 г.: «Усе мае думкі ў Пра-Нёмане — так прыемна, калі зразумееш хоць крупіначку».

У 1980 годзе выйдзе кніга — Г. И. Горецкий «Особенности палеопотамологии ледниковых областей (на примере белорусского Понеманья)», а ў 1982 годзе падарыць мне дзядзька Гурык сваю новую кнігу «Палеопотамологические эскизы Палео-Дона и Пра-Дона». У гэты, 1982 год расказваў ён пра самыя большыя ў яго жыцці геалагічныя радасці:

— Найлепшыя знаходкі — у Мядзведжай Гары, а потым, калі пачаў знаходзіць палеаліт, — хутар Дабравольскі (цяпер тут горад Валгадонск). Каштоўнымі былі знаходкі мусцёрскага тыпу (археалагічная культура сярэдняга палеаліту) каля станіцы Канстанцінаўскай.

У БелСЭ: «Носьбіты мусцёрскай культуры неандэртальцы жылі ў пяхорах і штучных жытлах, карысталіся востраканечнікамі, скрэбамі, якія адколваліся ад нуклеуса...» Можна ўявіць шчаслівы твар дзядзькі, калі траплялі яму ў рукі рэлікты «мусцёрскага тыпу».

— Трэба было знайсці на Дняпры тыя ж светлы (комплекс горных парод), што і на другіх рэках. Знайшлася Венедская світа, Ніжне-Крывіцкая, Верхне-Крывіцкая і інш. Знайшлася марэна Дняпроўска. Да Беларусі прыбліжаўся, зайшоў з поўдня. Ажыццяўляліся гіпотэзы, меркаванні.

— У басейне Нёмана многа стаянак мезаліту, неаліту і бронзы. Асабліва каштоўная мезалітычная стаянка каля мясцовасці Залатая Рэчка (ніжэй в. Беліцы, на правым беразе Нёмана).

— У равах Навагрудскага ўзвышша адзін палеалітычны адшчэп з пацый (скарынка на крэмні) знайшоўся, сантыметраў 8—10.

Усе каштоўныя знаходкі геологаў радавалі дзядзьку. На Беларусі ў новых мясцінах знайшліся солі (калійная, тэхнічная, пітная), буры вугаль, сланцы, граніты, даламіт, мінеральныя воды для лячэння; ёсць месцы, дзе, магчыма, будуць знойдзены бурштын, фасфарыты і інш.

Колькім маладым вучоным дапамог дзядзька Гурык аддана палюбіць геалагічную навуку ў многіх яе галінах! Лісты і тэлеграмы, якія ішлі яму ад вучняў у дні юбілеяў з розных мясцін краіны, былі поўныя ўдзячнасці сваіму Настаўніку.

Больш за дзесяць новых відаў палеафлоры і палеафауны названы ў гонар Г. І. Гарэцкага. Быў ён і ганаровым членам Геаграфічнага таварыства СССР.

Калі я прачытала «Бібліяграфію навуковых прац акадэміка АН БССР Г. І. Гарэцкага» (Мінск, 1980), згадала ўсе яго навукова-грамадскія абавязкі, то спыталася ў дзядзькі, як жа ён агораў усё пры такой цяжкай рабоце інжынера-геолога. Усміхнуўся: «Я ж люблю ўсю гэтую працу і добра ведаю яе, таму і спраўляюся».

Найлепшым адпачынкам для дзядзькі Гурыка былі цяпер яго паездкі ў лес. Сын Радзім час ад часу вазіў бацьку ў мілыя яму лясы мясціны.

Навуковая спадчына Радзіма Гаўрылавіча, геолога-тэктаніста, акадэміка АН БССР, таксама багатая, пра што кажа юбілейны выпуск

«Радим Гаврилович Гарецкий (к 60-летию со дня рождения). Биобиблиографический указатель» (Мінск, 1988). У 1969 годзе за ўдзел у стварэнні «Тектонической карты Евразии» і манаграфію «Тектоника Евразии» атрымаў ён Дзяржаўную прэмію СССР. Меў прэмію за адкрыццё Базайскага газавога радовішча ў Заходнім Казахстане. У 1978 годзе за агульную працу «Тектоническая карта Белоруссии» і манаграфію «Тектоника Белоруссии» быў адзначаны Дзяржаўнай прэміяй Беларускай ССР. Вялікай уцехаю для дзядзькі Гурыка была такая ж, як і ў яго, самаадданая праца сына.

Пакуль мог, хадзіў дзядзька Гурык на цікавыя выстаўкі, вечары ў Доме літаратара, бываў і ў тэатры.

У 1983 годзе, юбілейным для яго брата Максіма (18 лютага адзначылі 90-годдзе з дня нараджэння), задумаў дзядзька Гурык з'ездзіць у Малую Багацькаўку. Сказаў: «Хачу развітацца, пабуду ўжо апошні раз». Радзім Гаўрылавіч павёз у вёску сваіх бацькоў, жонку і мяне. У М. Багацькаўцы спыніліся ў пляменніцы дзядзькавай Клаўдзіі Іванаўны Шнарскай. Яна заўсёды напамінала дзядзьку яго маці Ефрасінню Міхайлаўну: такая ж добрая, гасцінная, тактоўная.

На могілках багацькаўскіх развітаўся дзядзька Гурык з маці сваёй, бацькам, аднавяскоўцамі...

Прышоў час, калі і да вельмі вынослівага, моцнага духам дзядзькі рашуча падступілася старасць, зласней пачалі нападаць хваробы. Адмовіўся ад палявой працы, ад высокіх навукова-грамадскіх пасадаў. Застаўся кансультантам у сваім інстытуце, а дома, па меры магчымасці, пісаў чарговыя навуковыя артыкулы.

Успамінаецца, як у 1985 годзе хадзіла з дзядзькам у мінскі Батанічны сад. Дзядзька ж быў адным з яго заснавальнікаў. Каля возера з прыгожымі лебедзямі любіў пасядзець на гладкім карычнева-чорным камлі-лаўцы, задуманы быў, больш маўчаў...



БАРЫС САЧАНКА

ШТРЫХІ

Апошні з магікан

Вось ужо і Кандрата Крапівы няма. Ён перажыў амаль усіх сваіх равеснікаў і, здавалася, перажыве яшчэ многіх...

Упершыню з ім я сустрэўся ў школе. Натуральна, не з самім, а з яго творамі. Чытаў іх, дэкламаваў са сцэны байкі, іграў створаныя ім вобразы ў самадзейных спектаклях, што ставіліся па яго п'есах. Потым, калі пераехаў у Мінск, убачыў і яго самога. Высокі, заўсёды вельмі сур'ёзны, ён рабіў уражанне зусім не гумарыста і сатырыка — вясёлага, нераўнадушнага да ўсяго, што адбываецца навокал, чалавека, а хутчэй сумнага, нуднага, абыякавага, словам, сухара-бюракрата. На пісьменніцкіх сходах ён заўсёды адстойваў прынцыповую партыйную лінію, не дазваляў, каб хтосьці вельмі вольнічаў. Помню, аднойчы ён узяўся папраўляць, ставіць «на месца» Аляксея Карпюка, які папракаў некаторых людзей старэйшага пакалення, што не саступаюць маладзейшым кіраўнічых пасадак, трымаюцца за іх, быццам п'яныя за плот, хоць, не раўнуучы, паражня з некаторых сыплецца. «Яшчэ невядома, хто каго пераседзіць на гарачай патэльні, калі нас з вамі на яе пасадзіць, — сказаў з задзеёрам К. Крапіва, выйшаўшы на трыбуну. — Вы, маладзейшы за мяне, ці я, старэйшы за вас. Ды і з дрэва, якое трасуць, таксама хто з нас упадзе першы — Вы ці я — трэба паглядзець... Галоўнае не ў маладосці і старасці, а ў яснасці розуму, цвярозасці погляду ды і ў здароўі...» Быў ён вельмі ж непрымірымы, рашучы і калі размова на адным з пасяджэнняў у Саюзе пісьменнікаў зайшла пра неабходнасць рэабілітацыі Аляся Гаруна. «Ён быў сацыяліст-максімаліст», — вось той довад, які прывёў усімі паважаны пісьменнік супраць паэта-гаротніка. З Кандратам Кандратавічам пагаджацца не хацелі. І тады ён, падняўшыся яшчэ раз на трыбуну, сказаў: «Пакуль мы, старэйшыя, жывыя, рэабілітаваць Аляся Гаруна нікому не ўдасца. Не будзе нас — рабіце, што хочаце».

На адным з вечароў выпускнікоў універсітэта, на якім прысутнічаў К. Крапіва, я, выступаючы, вымавіў фразу, якая выклікала ў зале апладысменты. Гэта быў афарызм, здаецца, польскага сатырыка Е. Леца: «З маладымі змагаюцца хіба толькі тыя, хто яшчэ не нажыў розуму ці выжыў з яго». К. Крапіву гэтая фраза вельмі ж не спадабалася, ён прыняў яе на свой адрас, наліўся чырванню, папрасіў слова і пачаў мяне і такіх, як я, крытыкаваць, павучаць, што ў зале, дзе сядзела пераважна моладзь, мела зусім не тую рэакцыю, на якую ён, мабыць, разлічваў. І гэта яго яшчэ больш узлавала... Давялося дэкану філфака, які веў сустрэчу, уціхамірваць залу, заклікаць прысутных да парадку...

Неяк зусім выпадкова, ідучы ў выдавецтва, я ўбачыў, як К. Крапіва нёс туды вялізны рыжы чамадан, — падрыхтаваны рукапіс пяцітомніка. «Вось каб такое сам Кандрат Крапіва ўбачыў, абавязкова ў п'есу ці ў байку ўставіў бы», — падумаў я. (Дарэчы, той пяцітомнік, калі ён выйшаў, Кандрат Крапіва падараваў мне з сваім подпісам: «Барысу Сачанку з пажаданнямі творчых здабыткаў. Кандрат Крапіва. 10. IX. 1974 г.»).

Але ўсё гэта назіранні за Кандратам Крапівай як бы з боку. Бліжэй мы пазнаёміліся пазней. Аднойчы сядзелі з Андрэем Макаёнкам у бары Дома літаратара, пілі каньяк і раптам убачылі Кандрата Крапіву. Ён быў на нейкім пасяджэнні ці прыходзіў плаціць партыйныя ўзносы. І Андрэй Макаёнак, ведаючы Кандрата Крапіву больш за мяне, падняўся з-за стала і запрасіў Кандрата Кандратавіча выпіць з намі чарачку. Кандрат Кандратавіч не адмовіўся, сеў за стол і, як мне здалося, са смакам выпіў. Мы налілі яму другую чарку, але ён ад яе адмовіўся.

— Здароўе не тое, — сказаў ён, — хопіць і адной. Дзякую, што запрасілі. А то цяпер маладыя такія... Самі п'юць, а на нас, старэйшых, і забыць могуць, не ўспомняць нават, што мы ёсць...

Мы з Андрэем Ягоравічам правялі Кандрата Кандратавіча да машыны, якая чакала яго ля пад'езда Дома літаратара, і, калі вярталіся назад у бар, Андрэй Ягоравіч гаварыў:

— Ён вельмі адзінокі. Хоць бы хто з вас схадзіў да яго калі дадому. Пагаварыў бы...

— Але ён нейкі неразгаворлівы, — сказаў я. — Ды і поглядаў да лёка не перадавых...

— Не, няпраўда! — не згадзіўся са мной Андрэй Ягоравіч. — Ён цікавы чалавек. Жыццё якое пражыў! Амаль цэлы век! І смелы ж як можа ніхто з яго пакалення быў. У самы разгул рэпрэсій напісаў «Хто смяецца апошнім...» Расказвалі мне: першы спектакль па гэтай п'есе ігралі на сцэне, калі ў зале сядзела толькі тры гледачы — сам Кандрат Кандратавіч, Панамарэнка і начальнік НКУС, не ведаю, хто тады ім быў. І лёс вырашаўся і спектакля, і самога Кандрата Кандратавіча... А яго «Мілы чалавек»?.. Не, ён бачыў у нашым грамадстве тое, што многія не хацелі, каб бачылі — гніль яго, плешень... Ды і пражываў тых, пралазаў, махляроў, што яно парадзіла...

Творчасць Кандрата Крапівы я ведаў. Чытаў нават многае з таго, што потым не перадрукоўвалася, а калі і перадрукоўвалася, дык папраўленае. Смеласці быццам у Кандрата Крапівы хапала... І разам з тым... Навошта ж нападаць на Алесь Гаруна, не дазваляць, каб яго рэабілітавалі?.. Ды і ў часы разгрому згуртавання «Узвышша» як ён сябе паводзіў — менавіта яму, Кандрату Крапіву, Пятру Глебку і Кузьму Чорнаму старшыня «беларускага саюза савецкіх пісьменнікаў» Міхась Клімковіч на Першым Усесаюзным з'ездзе савецкіх пісьменнікаў выказаў падзяку за тое, што яны «помоглі БелАПП прадэляць эту операцию», гэта значыць, разграміць згуртаванне, а яго лідэраў выслалі за межы БССР, пасадзіць у турмы і сталінскія лагеры...

Рыхтаваў я да набору ў рэдакцыі часопіса «Полымя» яго п'есу «Неўміручая брама», якая мне спадабалася, быў на праглядзе спектакля па ёй у Купалаўскім тэатры. Чытаў, вядома, і яго артыкулы па пытаннях мовы, не вельмі верачы, што пісаў ён іх сам... Надта ж казённым, не яго, крапівоўскім, духам патыхала ад іх. Дзіўныя часам заўвагі ён рабіў і на тых творах, якія пасылаліся яму як члену рэдакцыі «Полымя»...

Калі я перайшоў на працу ў Саюз пісьменнікаў, з Кандратам Кандратавічам даваўся сустракацца часцей і па самых розных справах. Бываў я ў яго на працы ў Акадэміі навук, дзе ён, нягледзячы на свае гады, паказваў прыклад дысцыплінаванасці многім, бываў я ў яго дома. Наведваў разоў колькі яго і ў бальніцы. Як чалавек ён быў добры, любіў вясёлых людзей. Ды і на жарты ўмеў адказаць жартам. І зусім не сухар ён быў, як знешне здаваўся. З ім можна было размаўляць пра ўсё. Праўда, сам ён ніколі вельмі не даваў волі языку, але калі ўжо ўстаўляў слова, дык яно было заўсёды да месца. За адзін выпадак мне, як успомню, і цяпер сорамна. Гэта было ў тыя дні, калі памёр Л. І. Брэжнеў. Пазваніў мне сакратар ЦК КПБ А. Т. Кузьмін, паведаміў, што з выпадку вялікага гора вырашана, каб народныя пісьменнікі БССР паслалі спачувальныя тэлеграмы ў Маскву. І Кандрат Кандратавіч таксама.

— Ён жа стары, хворы, ці варта турбаваць?— пачаў я асцярожнае супраціўленне.— Не бачыць, ляжыць у бальніцы...

— Я ўсё ведаю,— спыніў мае разважанні Аляксандр Трыфанавіч.— Таму і даручаю, каб вы схадзілі ў бальніцу і дапамаглі яму напісаць тэлеграму. Тэкст потым адправіце на адрас ЦК КПСС...

Што ж, будучы на службе ў Саюзе пісьменнікаў, я не мог не выканаць заданне сакратара ЦК КПБ. Купіў кветкі, пайшоў у лечкамісію. Знайшоў пакой, дзе ляжаў Кандрат Кандратавіч, адчыніў дзверы. Цёмная, сырая баковачка. Ложак ля сцяны, невялікі столік, ля яго — партфель з паперамі Кандрата Кандратавіча. Сам Кандрат Кандратавіч ляжаў на ложку і, хоць быў у акулярах, амаль нічога не бачыў. Але мяне пазнаў. Я падараваў яму кветкі, спытаў пра здароўе, сказаў навіны з нашага пісьменніцкага жыцця. Кандрата Кандратавіча мала цікавіла ўжо тое, чым мы жылі, жыла наша пісьменніцкая арганізацыя. Ён жыў сваім жыццём, якое не было ў яго ніколі лёгкай. Ды і хвароба мучыла... Сказаў я і пра званок з ЦК, просьбу А. Т. Кузьміна адносна тэлеграмы з выпадку смерці Л. І. Брэжнева.

— Добра, я напішу,— неяк глуха, змрочна згадзіўся Кандрат Кандратавіч.

— Можа, я вам дапамагу?— прапанаваў я свае паслугі.

— Не, я сам... Напішу і пазваню. Вы будзеце дома?

— Так...

Я пасядзеў яшчэ трохі і развітаўся з Кандратам Кандратавічам, пайшоў дадому.

Званка ад Кандрата Кандратавіча не было доўга. Я думаў ужо, што яго і не будзе. Аж не — гадзін у адзінаццаць вечара пачуўся званок. Я падняў трубку — так, гэта быў званок ад Кандрата Кандратавіча. Праўда, званіў не ён сам, а доктар. Ён меў даручэнне ад Кандрата Кандратавіча перадаць мне тэкст тэлеграмы. Яна, на маё здзіўленне, аказалася вялікай — аж на паўтары старонкі. Што было рабіць? Я акуратна перапісаў яе, сеў на аўтобус, паехаў на галоўпаштаміт.

Дадому, на сваю кватэру, я вяртаўся ў першай гадзіне ночы, дараючы сябе, што паддаўся сам на глупства і ўцягнуў у яго хворага, зусім бездапаможнага чалавека, пісьменніка, якога я паважаў, любіў, нягледзячы на пэўныя несупадзенні нашых поглядаў па некаторых пытаннях,— Кандрата Кандратавіча Крапіву.

На апошнім сваім юбілейным вечары, які праводзіўся пры непасрэдным удзеле юбіляра, Кандрат Кандратавіч сказаў прамову, якая заканчвалася словамі:

— Да новых юбіляў!

Гэта выклікала ў зале, як пішуць газетчыкі, вясёлае ажыўленне.

На жаль, здароўе не дазволіла Кандрату Кандратавічу бываць на наступных сваіх юбіляях. Праводзіліся яны ў асноўным дома. На некаторых з іх даводзілася бываць і мне. Ён пазнаваў мяне з першага слова, казаў, што слухае, як мы, маладзейшыя, выступаем па радыё і тэлебачанні, сёе-тое чытаюць яму з таго, што мы пішам. Радаваўся, што літаратура развіаецца, убагачаецца. Не хаваў, што не ўсё, што робіцца ў жыцці і ў літаратуры, яму падабаецца.

Неяк мы з А. Вярцінскім і П. Краўчанкам зайшлі да Максіма Лужаніна і Яўгеніі Пфляўмбаум, каб павіншаваць іх з Новым годам. Яўгенія Пфляўмбаум пахвалілася, што яе толькі што павіншаваў Кандрат Кандратавіч.

— Раней ён заўсёды паштоўкі прысылаў, а цяпер вось па тэлефоне пазваніў...

Усе мы добра ведалі Кандрата Кандратавіча, неаднаразова сустрэліся з ім. І таму тут жа вырашылі наведць яго ў бліжэйшыя дні. Нават выбралі дзень, калі пад'едзем да яго. Папрасілі Аляксандра Амвросьевіча (Максіма Лужаніна) сазваніцца з хатнімі Кандрата Кандратавіча.

У дамоўлены дзень, захапіўшы кветкі і яшчэ сёе-тое да кветак, паехалі да Максіма Лужаніна, каб забраць яго з сабою. Але ён нас расчараваў:

— Сын сказаў, што бацьку нядобрыцца... Давядзецца пачакаць дзень-два.

Пачакалі дзень-два... І пачулі — Кандрата Кандратавіча няма жывога, памёр...

Смерць яго самога як бы падвяла рысу пад той эпохай, якая звязана з імёнамі Сталіна, Хрушчова, Брэжнева... Цэлым векам, у які выпала жыць і працаваць вучонаму і пісьменніку Кандрату Кандратавічу Крапіве...

Руплівец

Пра дзве самыя першыя нашы сустрэчы Фёдар Міхайлавіч Янкоўскі раскажаў у кнізе «Само слова гаворыць». Дадаць што-небудзь да ўспомненага ім мне цяжка, бо і тут, у апісанні гэтых сустрэч, Фёдар Міхайлавіч, як і заўсёды, вельмі дакладны і лаканічны:

«Прынеслі чарговы нумар тыднёвіка «Літаратура і мастацтва». Чытаю яго дзесяцігоддзі, аж з 1933. Сталася правілам: гартану тыднёвік ад першай да апошняй старонкі, праچытаю прозвішчы аўтараў, назвы артыкулаў, нарысаў, апавяданняў, акідваючы вокам і памер іх, потым — адразу ці пасля — вяртаюся, пачынаю з першай старонкі. На гэты раз, 14 снежня 1957 г., парушыў правіла. Ubачыў назву артыкула «Шанаваць родную мову», зірнуў на яго ніз, на правы «куточак»: хто аўтар? Напісаў артыкул Барыс Сачанка, студэнт. [...]

Не напісаў і ні разу не сказаў Сачанка, хто быў яго настаўнік, што натхніў на працу, назіранні, а за імі — на артыкул.

Прачытаўшы артыкул «Шанаваць родную мову», я выказаў яго

і надпісаў: студэнт Сачанка, бачыцца, — з перспектываю. У добры, браток, час. На добрае і шчырае служэнне.

Амаль праз два гады групаю — Янка Брыль, Янка Скрыган, Рыгор Шкраба, два незнаёмыя мне хлопцы і я — выходзім з рэдакцыі «Полымя». Адзін з незнаёмых, паказваючы рукою, пытаецца, ці не адна ў нас дарога, і кажа, што ён ідзе на вуліцу Чырвоную. Тады я жыў у доме на гэтай вуліцы.

І пазнаёміліся. Гэта быў Барыс Сачанка, аўтар артыкула «Шанаваць родную мову». Зайшлі да мяне (я запрасіў), у кватэру; на сталае — спарадкаваныя запісы.

Было ў гутарцы-размове і пра дыялектныя слоўнікі, і пра фразеалогію — фраземы. Дыялектныя слоўнікі? Дыялектная лексікаграфія і фразеаграфія? Так сталася, што працяглы час, на цэлую трэць стагоддзя, усё адно як чыста забыліся філолагі, лінгвісты на дыялектнае слова, на неадкладны і дарагі «няспісвальны» клопат — дыялектныя слоўнікі.

А былі яны, былі іх складальнікі: М. Каспяровіч, М. Шатэрнік, А. Крукоўскі. Што сёння? Як заўтра?

Завітанне было не гасцяваннем, не на пачастунак.

Неяк раней на запытанні, чым займаюся, калі ўбачаць свет фразеалагічныя назіранні і фразеалагічныя старонкі, Янка Брыль выказаў: «Збіраеш, думаеш, а далей? Як?»

Гэта было Брылёва не толькі пытанне.

Барыс Сачанка, пасля яго і маіх слоў пра механічнасць спасылак на выказванне адносна этнаграфіі і этнаграфістаў у творах, нібыта нырнуў у маю картатэку. Вычытваў фраземы, некаторыя паўтараў, да некаторых прыгадваў варыянты, чутыя ў яго Вялікім Бары, у суседніх вёсках каля (як там казалі, кажуць) Хвойнікаў.

Вычытваў і ставіў алоўкам клічнік ці два на ражках картак. Ён, Сачанкаў клічнік, застаўся на картках пры выслоўях: смуткі яго ведаюць, асёл маляваны, валаводы валаводзіць, вантробы даставаць, грады (ў прыдзірлівай сваякрухі) на нявестку брэшуць, на жытку ўзбіцца, у цяжку хадзіць, маланкаю (і маланкою) смаліць, выхаванец смаргонскай акадэміі, расу калаціць (са святкавання Юр'я), мацунку набірацца, кукіш(а) у кішэні паказваць, вока добрае і іншых.

А на развітанні:

— Просьбу маю. Не сцурайцеся, прынясіце, калі ласка, у рэдакцыю аркушы два-тры ці больш. У вас гатовыя аркушы нашаму «Полымя».

Сказаць сваё слова Сачанку пра яго «Шанаваць родную мову»? Мабыць, не зусім падыходзіла гэта. Я змаўчаў.

Я не забыўся пра тое не толькі пытанне, пра тое — *просьбу маю, не сцурайцеся*.

За гэтымі першымі сустрэчамі ў нас з Фёдарам Міхайлавічам былі наступныя. Многа-многа сустрэч. І з тваорамі адзін аднаго, якія і ён і я пісалі і друкавалі, і так, асабіста, з вока на вока. Помню, купіў аднойчы ў 1959 годзе яго «Дыялектны слоўнік», што выпусціла ў свет выдавецтва АН БССР, і не расставяўся з ім цэлае лета на вайсковых зборах у адной з воінскіх часцей, насіў у кішэні гімнасцёркі. І як толькі выпадала вольная хвіліна, даставаў яго, чытаў, імкнуўся запомніць кожнае рэдка чутae і ўжыванае слова. Нават не запомніць, а ўзнавіць у памяці, бо тыя дыялектныя словы і выразы былі мною чутыя ў маленстве ад маці і бацькі, суседзяў і сваякоў, але забыліся за гады вучобы і жыцця ў горадзе. І гэтая кніжачка Фёдара Міхайлавіча, як і наступныя, што з чыйсьці лёгкай рукі пачалі даволі часта выходзіць у розных выдавецтвах, асвятлялі ў памяці забытае, як бы ажыўлялі

яго, а то і дававалі нешта новае, раней невядомае. Ды і звычка ў мяне была, з'явілася яна яшчэ ў школе — кожнае рэдкае слова запісваць, запамінаць. Навошта — я тады не ведаў. І з Фёдарам Міхайлавічам мы сышліся напачатку менавіта на гэтым — на рэдкім цікавым слове ці спалучэнні слоў. Неаднойчы, бывала, ён звяніў мне па тэлефоне, пытаў, што значыць тое ці іншае ўжытае мною слова, які сэнс я ў яго ўкладваю. Пачаўшы размову са слова, пераходзілі паступова на іншае, і размова наша зацягвалася іншы раз на гадзіну, а то і дзве.

За мовазнаўчымі, лінгвістычнымі публікацыямі ў «Полымі», дзе я тады працаваў, з'явіліся неўзабаве і абразкі Фёдара Янкоўскага — назіранні не толькі над словам, але і жыццём народа, успаміны пра багатае, цікавае жыццё партызанскага разведчыка, вясковага настаўніка, апантанага рыбака, а цяпер — буйнога вучонага, выкладчыка педінстытута. Гэтыя абразкі мы з Іванам Пташніковым — загадчыкам аддзела прозы чыталі ўважліва і, прызнаюся, з цікавасцю. Не менш цікавыя былі і гутаркі з самім аўтарам гэтых абразкоў, бо Фёдар Міхайлавіч укладваў ва ўсё, што б не рабіў, куды большы сэнс, чым напачатку сямую-таму магло здацца. Гэта была літаратура, сапраўдная проза з трапнымі жыццёвымі назіраннямі, вобразамі і характарамі людзей, глыбокай думкай, падтэкстам. Абразкі гэтыя ды і ўся папярэдняя праца над вывучэннем і прапагандай беларускага слова далі падставы Фёдору Міхайлавічу на паступленне ў Саюз пісьменнікаў. І сярод тых, хто б рэкамендаваў яго ў пісьменнікі, ён загадаў, каб быў і я. Вядома, я не адмовіўся быць яго «хросным бацькам», бо каго ж і прымаць у гэтую арганізацыю, як не такіх рупліўцаў на ніве роднага слова, якім і быў Фёдар Міхайлавіч Янкоўскі...

З таго часу, як Фёдар Міхайлавіч стаў законным, паўнапраўным членам нашага Саюза пісьменнікаў, ён кожную новую сваю кнігу, што ў яго выходзіла — няхай гэта была чыста навуковая ці блізкая да мастацкай — абавязкова падпісваў мне. Подпісы былі самыя прыязныя, ласкавыя і абавязкова амаль у кожным з іх былі словы ўдзячнасці, падзякі. Маю шчырасць, жаданне памагчы чалавеку, асабліва творчому, ён цаніў, не забываў.

Беларускаму слову, як вядома, ніколі не жылося лёгка. З яго кпілі, смяяліся, яго выжывалі, знішчалі, дзе толькі можна было. Заадно даставалася і тым, хто за яго заступаўся, хто яго любіў, хто рабіў усё дзеля таго, каб яно не загінупа, жыло. А паколькі і Фёдар Міхайлавіч прысвяціў сваё жыццё гэтаму слову, ды і я, то пры сустрэчах нам заўсёды было пра што пагаварыць — і паскардзіцца, і падзяліцца навінамі, супаставіць, як у іншых рэспубліках і краінах адносяцца да свайго роднага слова і як у нас. Па сваёй натуры Фёдар Міхайлавіч быў аптыміст, ён верыў — прыйдуць лепшыя часы, не варта апускаць рук, трэба рабіць усё магчымае, што ў сілах, дзеля росквіту беларускай мовы, закладваць як бы падмурак яго будучыні. І рабіў гэта нястомна, апантана. Ён не толькі пісаў, выдаваў кнігу за кнігай, дзе даследвалася беларускае слова, ён рыхтаваў яго абаронцаў, прапагандыстаў, будучых вучоных — настаўнікаў, аспірантаў. Неаднойчы, убачыўшы ў мяне тую ці іншую рэдкую беларускаю кнігу, ён прасіў:

— Барыс Іванавіч, дайце мне гэтую кнігу. Я на ёй падрыхтую двух ці трох кандыдатаў навук...

Некаторыя з такіх кніг я яму даваў, ён іх надта ж хораша пераплятаў і калі я звяртаўся праз некаторы час, каб ён усё ж вярнуў іх мне, ён нібыта здзіўляўся:

— А хіба вы мне давалі іх не на зусім?..

Але кнігі вяртаў, зноў жа, заўсёды не забывышыся падзякаваць...

Кафедра беларускай мовы ў Мінскім педінстытуце, якую ўзначальваў Фёдар Міхайлавіч, была ці не лепшая ў Беларусі, яна рабіла тое, чаго ніхто не рабіў. Гэта выклікала ў адных злосьць, у другіх —

зайздасць, у трэціх захапленне, а, значыцца, прыносіла самы нечаканы клопат яе загадчыку. Ён надта перажываў, калі здаралася нейкая чарговая несправядлівасць адносна беларускай мовы, зноў і зноў чыніўся з яе здзек. І не толькі з боку чыноўнікаў, але і з боку некаторых вучоных, пісьменнікаў, якія, каб спадабца начальству, часам выступалі на сходах і ў друку з нападкамі на сапраўдных вучоных, абаронцаў нашай мовы, усё набліжалі яе да рускай. Аж хварэў, разоў колькі трапляў у балніцу. І калі мы сустракаліся з ім, не маглі расстацца — перабіралі то адно, то другое, шукалі нейкага выйсця, каб дапамагчы справе. Асабліва часта такое бывала, калі я працаваў у Саюзе пісьменнікаў, меў, як некаторым здавалася, нейкую ўладу. А ўлады ж у кіраўнікоў Саюза пісьменнікаў, якім быў я, фактычна не было, быў, як казаў Іван Чыгрынаў, толькі футарал ад улады, бачнасць яе. Але і ў тых умовах я, рызыкуючы трапіць у няміласць, званіў, хадзіў да начальства, каб спыніць гвалт і здзек над самым дарагім нашым скарбам, што дастаўся нам ад продкаў. Фёдар Міхайлавіч, ведаючы маю нераўнадушнасць да нашай мовы, ніколі не мінаў мяне і потым, калі я перайшоў на працу ў выдавецтва, званіў, заходзіў. А, сустраўшыся, мы заўсёды не маглі расстацца — гаварылі і гаварылі. Пра што? Ды ўсё пра яе ж, гаротніцу, пакутніцу, мову нашу. Мяняліся ж быццам да лепшага часу, але не мяняліся адносіны да беларускага слова. Усёадно як праклялі яго. Хто б не прыходзіў да ўлады, нават думкі не ўзнікала, каб хоць нешта тут паправіць. Адмяняліся самыя розныя пастановы, аб'яўлялася «памылкамі», «недаглядамі», «парушэннямі» што заўгодна, толькі з беларускай мовай нібыта было ўсё ў парадку, нічога ані не трэба папраўляць, хоць менавіта якраз тут наламана дроў як нідзе. Быў бы хлеб, была б каўбаса — а з мовай і той, якая ёсць, пражывём — вось абыватальскае мярыла, якое калі не на словах, дык у думках многіх кіраўнікоў.

І Фёдар Міхайлавіч перажываў.

— Няўжо я так і памру, нічога лепшага не ўбачу, — казаў ён. — Нарадзіўся — душылі нашу мову, жыў — душылі яе, і вось паміраць сабраўся — усё душаць. Але ж і яна жывучая, — усміхаўся ён. — Колькі сваіх душыцеляў перажыла! Быццам на злосць ім усім!..

Закон аб мовах, прыняты Вярхоўным Саветам рэспублікі, таксама не надта ўзрадаваў яго, не супакоіў.

— І Закон будучь ігнараваць, абыходзіць, як хто можа... Ды і Закон трэба было зусім іншы прымаць...

Я быў адным з сааўтараў праекта Закона, таму абараняў яго, тлумачыў, што інакшы Закон у нашых умовах прыняць проста нельга. Каб хоць гэты выконваўся...

— У тым і бяда, што не будзе ён выконвацца, — ківаў з сумам Фёдар Міхайлавіч. — Напладзілі ж цэлую армію чыноўнікаў, якім на ўсё напляваць. І на мову нашу таксама. Куды не пайдзі — янычары сядзяць. І не глядзі, хто з іх якой нацыянальнасці, глядзі якога выхавання. Учора змагаўся за развядзенне коксагізу, асуджэнне балот, сёння — за дэмакратызацыю, перабудову. Заўтра з такім жа імпэтам будучь змагацца за нешта іншае. Душы ў іх няма, адказнасці перад бацькамі, народам, зямлёю, будучыняй. Абы яму добра было, уежна ды ўлежна...

— Дык што, нічога і не рабіць? — пытаў я.

— Не, барані божа. Рабіць трэба! Насуперак усім гэтым, хто не любіць ні нас, ні нашай мовы!

Злавалі яго і некаторыя выступленні на сходах і ў друку надта ж маладых, ды ранніх, іх заявы, што быццам ніхто са старэйшых нічога не рабіў дзеля ўратавання нашай мовы, толькі, маўляў, яны гэта ўбачылі і праявілі клопат.

— Якая няўдзячнасць! — абураўся ён. — Мы вунь калі за яе, бед-

ную і пакрыўджаную, заступаліся. Слова на ёй боязна было вымавіць, у турме і лагерах маглі ж згнаіць. А мы на ражон лезлі. І зрабілі ж нешта дзеля яе захавання і развіцця! І не бачыць гэтага, прыпісваць сабе тыя заслугі, якіх няма?

Фёдар Міхайлавіч Янкоўскі памёр. Хто яго заменіць, прадоўжыць тую справу, якую ён шчыра, сумленна рабіў усё сваё свядомае жыццё?..

«Чорны воран, Белы лебедзь»

Са Сцяпанам Гаўрусёвым я пазнаёміўся, калі яшчэ быў студэнтам. Аднаму з маіх сяброў спатрэбілася даволі значная сума грошай і ён ехаў да паэта-земляка, каб пазычыць. З сабою ён захапіў мяне.

— У Сцяпана толькі што выйшла ў Маскве кніга, — гаварыў сябра мне па дарозе. — І грошы ў яго павінны быць...

Жыў Сцяпан не ў цэнтры горада, а дзесьці на ўскраіне. Меў адзін пакой, здаецца, ці не на першым паверсе. І калі мы знайшлі, нарэшце, яго кватэру і зайшлі, убачылі Сцяпана на канапе — ён спаў. Жонка збудзіла яго, хоць гэта было і нялёгка — акрамя таго, што ён хацеў спаць, дык яшчэ быў і выпіўшы. Выслухаў даволі ўважліва, чаму мы да яго завіталі, і засмяяўся:

— Знайшлі ў каго пазычаць грошы... Але калі вы прыехалі да мяне, то з голымі рукамі не выпушчу...

І палез пад стол, дастаў па пачцы чыстай паперы.

— Вось вам, хлопцы, — сказаў ён. — Пішыце... Будуць і грошы і слава...

Праз год-два са Сцяпанам Гаўрусёвым я пазнаёміўся бліжэй. І вось пры якіх абставінах. Ведаючы, што живу я з сям'ёй на прыватнай кватэры, мой знаёмы, таксама пісьменнік, прапанаваў мне пажыць лета ў яго кватэры.

— Я еду ў адпачынак у вёску, — сказаў ён мне. — Кватэра будзе пуставаць. Дык пажыві ты ў ёй...

Я быў удзячны знаёмаму. Адразу ж, які толькі ён паехаў, перабраўся з жонкаю і дачкою да яго жыць. Раніцою, назаўтра ж, прачнуўся ад званка ў дзверы. Калі іх адчыніў, убачыў на парозе Сцяпана Гаўрусёва — ён, як выявілася, жыў па суседству ў такой самай кватэры паверхам ніжэй. Што было рабіць? Запрасіў Сцяпана ў хату, жонка падала сёе-тое на стол. Паклікалі Сцяпанаву жонку... Ад мяне пайшлі да Сцяпана, ад Сцяпана — яшчэ да кагосьці... Словам, на працу ў той дзень я так і не трапіў...

Назаўтра з самай раніцы Сцяпан пазваніў мне ў дзверы зноў. Але гэты раз выйці у мяне не было чаго — жыў я тады даволі сціпла, на адну зарплату, бо жонка не працавала, глядзела дзіця. Ды і за прыватную кватэру трэба было плаціць. Гутарка са Сцяпанам скончылася тым, што я пазычыў яму свае апошнія грошы і ён пайшоў шукаць сабе новага кампаньёна...

Усё лета пажыў у кватэры знаёмага пісьменніка мне не ўдалося. Неўзабаве ён прыслаў да мяне нейкага свайго сваяка-заіку, а потым прыехаў і сам з сям'ёю. Давалася мне вярнуцца зноў на прыватную кватэру. Але за той час, што кватараваў я ў знаёмага пісьменніка, я добра пазнаёміўся са Сцяпанам Гаўрусёвым, яго жонкай і дзвюма дачкамі. Сцяпан жыў і працаваў па натхненню — пісалася, то пісаў

запойна, суткамі. Не пісалася — гуляў і таксама суткамі. Паласа працы, паласа гульні... Жонка яго кахала, давала яму ўсё. Я па характары і ладу жыцця быў іншы чалавек і яна прыглядалася да мяне: ёй проста было дзіўна, што можна жыць і працаваць у літаратуры інакш, як жыве і працуе яе муж...

Праз год я атрымаў кватэру. І па шчаслівай ці не шчаслівай выпадковасці там, дзе жыў Сцяпан Гаўрусёў. У суседнім доме. Калі пра гэта даведаўся Сцяпан, то ніколі не мінаў мае кватэры — заходзіў у любы час сутак, здаралася, нават уночы. З ім заўсёды, у якім бы ні быў стане, было цікава пагаварыць. Асабліва мне, маладзейшаму. Ён шмат чытаў, прычым, не толькі паэзію. Ён чытаў і крытыку, і прозу, і філасофію. Дарэчы, ён сам збіраўся пісаць прозу.

— Я заткну за пояс многіх, калі вазьмуся. Шчасце некаторых празаікаў, што мне не хапае часу... Але гэты прабел я хутка ліквідую...

І пачынаў расказваць старонкі будучага свайго празаічнага твору. Гэта было цікава. Ва ўсякім выпадку вобразы людзей былі вельмі жывыя, каларытныя; маляўнічыя былі і апісанні прыроды, месцаў дзеяння. І словы патрэбныя ён знаходзіў...

Але пісаць прозу Сцяпан так і не ўзяўся. Пісаў вершы, паэмы, рэцэнзіі. І пісаў добра, таленавіта, з густам. Яго кніга «Шчодрасць» была прыкметнай з'явай у беларускай паэзіі. Адною з лепшых у тых гады. Яе вылучылі на атрыманне Дзяржаўнай прэміі БССР. І што Сцяпан Гаўрусёў не атрымаў гэтай прэміі, вінаваты члены журы, якія хацелі бачыць паэта іншым, не такім, які ён быў, а свяцейшым за папу рымскага. Калі я чытаў «Шчодрасць», мяне многае ўражвала. А апісанне пажару ў паэме «Штодзённы лістапад» проста ашаламіла:

Пагранічча спала,
Чароты гнула горкая сухмень,
Калі з неасцярожных рук упала
Іскрынка, як надломлены прамень.
І знікла ў момант, як іголка ў возе,
Мільгнуўшы слабай ніткаю дымка.
І доўга прышываць ёй давалася
Лісток мінулагадні да лістка.
І вось кашулі вогненна-чырвонай
Прыўзняліся пустыя рукавы,
І па тайзе, ад жудасці зялёнай,
Пранёсся шолах маладой лісты.
Кашуля тая ў ярасным мігценні
Чаплялася за травы, за кусты,
За рэдкія лістоўніцы, — і цені
Баяліся наблізіцца сюды.
Відаць, ні да каго не прымярала
Адзежыну бязвокая швяха,
І зараз нецярпіліва выбірала,
Каго ў яе адзеццэ зручней бы...

Здзіўлялі, ашаламлялі ў кнізе і іншыя апісанні, абагульненні, параўнанні, метафары, думкі. «Я вырас пад гарматнымі стваламі», — сказаў ён пра сябе ў адным з вершаў, і кніга «Шчодрасць», а таксама наступныя за ёй — «Ураган», «Профіль веку», «Пераклічка», «Кляновыя лісты» і іншыя пацвердзілі, што гэта былі не проста словы, за імі было жыццё паэта. Мне, дзіцяці вайны, многае было блізка ў творчасці Сцяпана Гаўрусёва, я сачыў за ёю, чытаў літаральна ўсё, што ён пісаў. Нешта, мабыць, было блізкае і яму ў тым, што рабіў я. Бо ён таксама сачыў за маею творчасцю, чытаў тое, што я пісаў і друкаваў. Як толькі выдаваў новую кнігу, ён прыходзіў да мяне, прасіў, каб я падарыў:

— Перачытаць хачу... Ты ж, відаць, сёе-тое правіў... Ды і дапаўняў, — казаў ён.

Ён жыў творчасцю, працаваў нават тады, калі быў не зусім у «форме». Неаднойчы, седзячы ў мяне за сталом, ён раптам пачынаў дэкламаваць свае радкі, напісаныя раней, і зусім новыя, толькі што народжаныя, як бы яшчэ і яшчэ раз правяраючы гучанне, сэнс, вобразную структуру.

— Гэтым Еўтушэнкам і Вазнясенскім і не снілася такое, — гаварыў ён. — Яны жыцця, народа не ведаюць... Пішуць для прадаўшчыц універмагаў...

Неяк ён зайшоў да мяне позна ўвечары з просьбаю — пазычыць пяцёрку. Справа была перад зарплатаю, і пяцёркі ў мяне не было. Не было яе і ў мае жонкі. Праўда, у кашальку валялася дзясятка з адарваным нумарам, якую ніхто не браў у магазіне. Жонка падала яе Сцяпану.

— Давайце, я яе атавару. І нават здачу вам прынясу...

І праз якое паўгадзіны завітаў з паўлітэркам і здачай.

— Як табе гэта ўдалося? — спытаў я.

— Вельмі проста... Спыніў таксі, праехаў да магазіна. Усунуў таксісту ў руку дзесятку, ён даў здачы... І ўсё... — смяяўся Сцяпан.

З той кватэры, што была па суседству са Сцяпанавай, я праз некаторы час выбраўся, пераехаў на новую. Пакінуў сваю кватэру, перабраўся ў новую і Сцяпан. Але мы часта ўсёадно сустракаліся. Асабліва, калі я працаваў у Саюзе пісьменнікаў. Ён прыходзіў да мяне ў кабінет амаль штодзень, садзіўся насупраць, курыў. І гаварыў, гаварыў. Гаварыў пра тое, што прачытаў, што напісаў ці думае пісаць. Неяк я перапыніў яго:

— Сцяпан, а ці праўда, што твой сусед... — я назваў прозвішча суседа-паэта, — купіў новую машыну?

— А якія гэта адносіны мае да літаратуры? — аж пакрыўдзіўся Сцяпан. — Ты ж ведаеш, што ўсё, што па-за літаратурай, мяне не цікавіць...

І гэта была не поза, гэта быў Сцяпан Гаўрусёў, уся яго сутнасць...

Жыццё з гадамі складвалася ў Сцяпана горш і горш. Ён пакінуў жонку, якая кахала і якая нарадзіла яму дзвюх дачок, жаніўся з новай жанчынай. Потым трапіў у бальніцу, амаль аслеп. Але прадаў жаў жыццё літаратурай — пісаў рэцэнзіі, перакладаў вершы паэтаў, якія яму падабаліся, пісаў свае... Уладкоўвацца на працу, як звычайна рабілі ўсе беларускія пісьменнікі, каб мець сталы заробак, ён ніколі не імкнуўся. Усяго і працаваў, што гады тры ў рэдакцыі газеты «Звязда» ды з год у выдавецтве. Жыў жыццём літаратара-прафесіянала. Цяпер жа, пасля таго, як амаль перастаў бачыць, пра сталую працу нечага было і думаць. Як ён зводзіў канцы з канцамі, з чаго жыў нават уявіць цяжка. А ён жа яшчэ даволі рэгулярна плаціў даніну Бахусу.

— Кожная выпітая мною бутэлька, — жартаваў ён, — гэта заклёпка ў касмічны карабель...

Здаралася, я яго папракаў:

— Сцяпан, сёння ж ніякага свята няма. А ты выпіў...

— Як няма? Такага быць не можа...

І браўся гартаць каляндар.

— Во! — смяяўся ён. — Дваццаць гадоў з дня адкрыцця Крэмагорскай печы. Не, — трос ён календаром. — У нас звычайных дзён няма... Адны суцэльныя святы — то дзень рыбака, то дзень нафтавіка, то яшчэ нешта...

Сустракаючы ў Доме літаратара Сцяпана раніцою, я іншы раз казаў:

— Сцяпан, так рана, а ты ўжо вясёлы?

— А ты хацеў бы, каб я быў сумны? — пытаннем на пытанне адказваў Сцяпан. — Трэці год пяцігодкі пачаўся, як паведамляюць, паспяхова, ёсць усе падставы для здоровага савецкага аптымізму...

І гэтак шчыра смяяўся, што нічога іншага не заставалася, як і самому засмяцца...

Ахоўнікі цнатлівай чысціні неяк былі паставілі пытанне аб выключэнні Сцяпана Гаўрусёва з членаў Саюза пісьменнікаў. «За недастойныя паводзіны», як было сфармулявана ў павестцы. Выклікалі Сцяпана на прэзідыум, пачалі дапытвацца, ці будзе ён і далей выпіваць. Ён адказаў шчыра:

— Калі б я сказаў, што не буду, вы мне ўсёадно не паверылі б. Таму прызнаюся — буду...

Шчырасць падкупіла членаў прэзідыума. Пасмяяўшыся, яго не выключылі з Саюза пісьменнікаў. Ды і як было выключаць, калі гэта быў адзін з лепшых нашых паэтаў...

Высокі, прыгожы, ён рабіў уражанне інтэлігента-здаравака. Здавалася, ён будзе жыць доўга. Сцяпан сам у гэта верыў, у адным са сваіх вершаў пісаў:

Чорны воран, белы лебедзь —
Хто адолее з дваіх?
Першы рукі мне сашчэпіць,
А другі — разніме іх.

Чорны воран, белы лебедзь —
Гляну ўвысь і на жарству.
Мяне воран не зачэпіць,
Покуль з лебедзем жыю...

З «белым лебедзем» — паэзіяй — Сцяпан не расставаўся, жыў заўсёды. І ўсё ж «чорны воран» яго зачэпіў... І здарылася гэта рана — на пяцьдзесят шостым годзе жыцця...

«Конь гуляў на волі...»

«Конь гуляў на волі...» — так павінен быў называцца твор, над якім думаў, працаваў апошнія дні свае Міхась Стральцоў. Пра што ён, той твор? Ні разу пра гэта мы не гаварылі, але, мне здаецца, ён быў пра сябе, сваё жыццё. Як, дарэчы, і ўсе творы пісьменніка...

З Міхасём мы пазнаёміліся ва ўніверсітэце. Ён тады ўжо не жыў у інтэрнаце, бо жаніўся і перабраўся на кватэру да жонкі, дакладней, жончыных бацькоў. Але ў інтэрнат, дзе засталіся яго сябры, заходзіў часта. Асабліва па вечарах. Спакойны, задумлены стаяў у канцы калідора ля акна і курыў. Я, хоць быў на год старэйшы за Міхася, але вучыўся на курсе пазней: віной таму была вайна, Нямецчына. Тым не менш, мы хутка з Міхасём сышліся, абмяркоўвалі творы, што пісалі і ён і я, нашы сябры па ўніверсітэце, вядомыя, сталыя літаратары. Па сваёй натуры Міхась быў не гаваркі, ніколі не драў, як некаторыя, горла.

— Старычок, — звяртаўся ён да таго ці да іншага сябра, усміхаючыся. — Усё не так, як ты думаеш, усё куды складаней...

Але слухаць, як іншыя спрачаюцца, даказваюць сваё, любіў. Любіў ён і кампанію. Асабліва, калі на сталае была чарка, сядзелі цікавыя, неабыяковыя людзі. Тады ён браў у рот цыгарэту, маўкліва, з асалодаю зацягваўся дымам, і слухаў, слухаў, пра што гаварылі ці

спрачаліся субяседнікі, зрэдку ўстаўляючы і сваё кароткае, але важнае, абдуманое слова. Не, ён ніколі не падліваў масла ў агонь. Яго найчасцей цікавіла ісціна, праўда.

Пачынаў пісаць Міхась з вершаў. Прычым, на рускай мове. Першае сваё апавяданне ён таксама напісаў па-руску. Хтосьці са студэнтаў-аднакурснікаў дапамог яму перакласці апавяданне на беларускую мову і яно было змешчана ці то ў «Літаратуры і мастацтве», ці то ў «Маладосці» ў 1957 годзе. Апавяданне лірычнае, з «блакітным туманам», як жартавалі мы тады. Другое апавяданне было надрукавана нешта ці не праз год. Ды і наступныя апавяданні з'яўляліся не часта. Так, як прэзіяк Міхась рос, набываў моцы. Кожнае слова, кожны сказ былі ў яго вывераны, вынашаны. Здавалася, вось-вось, і ён пойдзе роўнаю хуткаю пісьменніцкаю хадзою. Але такога не здарылася — першая яго кніга выйшла толькі ў 1962 годзе. «Барысу Сачанку, сябру па прозе, — напісаў ён на ёй, калі дарыў мне. — Не наракай на сваю літаратурную планіду. Яна ў цябе зайздросная, нягледзячы на «рыфы». Шчыра кажучы, я таксама ў сім-тым зайздросціў Міхасю. Яго спакою, нетаропкай, але ўпэўненай хадзе ў літаратуру. У мяне ж часта не хапала цярдлівасці папрацаваць яшчэ і яшчэ над сваім творам. Набягалі новыя і новыя тэмы, яны падганялі хутчэй і хутчэй класці словы на паперу. Недахопы сваіх твораў я бачыў пасля, калі творы былі ўжо надрукаваны. Да таго ж, я браў для сваіх твораў такія тэмы, якія крывавілі, балелі. Даводзілася ўмешвацца рэдактарам. А ўмяшанне рэдактарскага, а ў тых умовах па-сутнасці цензарскага алоўка ніколі не паляпшае твор. Мусіць, я скардзіўся тады на свой лёс, і ён, Міхась, мяне супакойваў, суцяшаў...

Пасля заканчэння ўніверсітэта Міхась працаваў у «Літаратуры і мастацтве», я — ў «Полымі». Дзве гэтыя рэдакцыі знаходзіліся тады, як і цяпер, у адным памяшканні, на адным паверсе. І з Міхасём мы сустракаліся як не штодзень. Потым нейкі час нават працавалі разам, калі Міхась перайшоў быў на працу ў часопіс «Полымі». Тады нас, равеснікаў па літаратуры, сабралася ў «Полымі» некалькі чалавек — Анатоль Клышка, Іван Пташнікаў, Іван Чыгрынаў, Вячаслаў Адамчык, Уладзімір Дамашэвіч, Міхась Стральцоў і я. Частымі гасцямі бывалі ў нас Уладзімір Караткевіч, Рыгор Барадулін, Янка Сіпакоў. Кожны дзень мы абменьваліся думкамі аб працытаным, жартавалі, нават даволі жорстка, з падкусам кпілі адзін з аднаго. А ў канцы працы ішлі кампаніяй на Камароўскі рынак. Там малдаване прадавалі на разліў проста з бочак віно. Мы куплялі кавун на закуску, разразалі яго, і па чарзе хадзілі да малдаван, насілі чайнікамі віно, і пілі. Зрэдку, грэлі яго — цёплае, нават трошкі гарачаватае яго надта ж любіў піць Міхась.

Жывучы на прыватнай кватэры на вядомай Камароўцы, я неяк купіў у сваёй гаспадыні палову кабана і паклікаў усіх маладых прэзіякаў на свежыну. Быў там і Міхась. Не, мы не пананіваліся. Але ўжо нагаварыліся, дык нагаварыліся. Уволю! Абмеркавалі не толькі ўсё, што напісалі самі, але і што напісалі старэйшыя нашы таварышы па літаратуры. Нехта з тых, хто быў на пачостцы, сёе-тое потым камусьці раскажаў, і некаторым старэйшым таварышам гэта надта ж не спадабалася, яны пачалі нашу сустрэчу за чаркай лічыць ледзь не змоваю, закалатам супраць іх. Мы ж, успамінаючы таго «паўкабана», якога, дарэчы, амаль усяго і з'елі, доўга смяяліся, натхняючы адзін аднаго прадоўжыць пачатую традыцыю, купляць «паўкабана».

Але нішто не паўтараецца. Міхась неўзабаве перайшоў на працу ў часопіс «Маладосць» загадваць аддзелам прозы. Ды і іншыя нашы сябры памянчалі месца працы. Верныя «Полымю» засталіся Іван Пташнікаў, Іван Чыгрынаў ды я. Але сувязі з «Полымем» і са мной Міхась не парываў. Сустракаліся мы і ў рэдакцыях, і на вуліцы, і ў застол-

лях. І не толькі са сваімі равеснікамі, але і са старэйшымі нашымі таварышамі — Андрэем Макаёнкам, Іванам Шамякіным, Піліпам Пестраком ды іншымі. Міхась сур'ёзна пачаў працаваць не толькі ў прозе, але і ў крытыцы, і сустрэчы з некаторымі вопытнымі літаратарамі, размовы пра творчасць давалі яму цікавы матэрыял для артыкулаў. Прывязджалі і маскоўскія літаратары, асабліва — Вячаслаў Івашчанка. І зноў жа без сустрэч, доўгіх, іншы раз за поўнач, гутарак не абыходзілася.

Неаднойчы ездзілі мы з ім у Маскву — на розныя нарады, пленумы, з'езды. Часта жылі разам у адным нумары ў гасцініцы, хадзілі ў рэдакцыю часопіса «Дружба народов», у выдавецтвы «Советский писатель» і «Молодую гвардию», сустракаліся са сваімі знаёмымі ў рэстаранах ці непасрэдна ў нумары гасцініцы. Не, Міхась не мяняўся. Гэтаксама, як і раней, мала гаварыў, больш маўчаў, слухаў і курыў, курыў. Неяк, прыехаўшы ў Маскву, ён запрасіў мяне наведаць дом-сядзібу Льва Талстога ў Хамоўніках.

— Старычок, не пашкадуеш...

Сапраўды, я не пашкадаваў. Два паверхі драўлянага дома мы абышлі гадзіны за тры, падоўгу спыняючыся ля стала, за якім былі напісаны сусветна вядомыя творы, ля пакрэсленых, папраўленых рукапісаў, і асабліва, ля пашытых самім Л. Талстым ботаў, зробленых сваімі рукамі іншых рэчаў.

— Нармальным чалавечым жыццём жыў Леў Талстой, — сказаў Міхась мне. — А мы адарваны ад сапраўднага жыцця, жывем не так, як трэба было б жыць...

Аднойчы ён прызнаўся, што ў яго нелады з жонкаю, ён збіраецца разводзіцца. Шкада дочка — іх у яго было дзве і ён іх надта ж любіў.

У сямейных справах цяжка памагаць чалавеку. Нават раіць што-небудзь. Не ведаеш жа ўсіх прычын, чаму раптам між людзьмі, якія сышліся, каб разам пражыць жыццё, узнікаюць непаразуменні. І я таксама нічога не мог параіць Міхасю. Сказаў толькі:

— Глядзі сам, табе відней...

Нялёгка даўся яму гэты ўход ад жонкі, сям'і. Таму, можа, больш, чым гэта трэба было, прыкладаўся да чаркі, перастаў хадзіць на працу ў часопіс «Малодосць». Там доўга чакалі, што Міхась апамятаецца, возьме сябе ў рукі. Урэшце, яго звольнілі з працы. Не, мы, сябры, не былі пабочнымі сузіральнікамі, дапамагалі, чым маглі. Неаднойчы ён прыходзіў да мяне на кватэру і ў дзве, і ў тры гадзіны ночы. І калі я адчыняў дзверы, вёў яго на кухню, ставіў на стол бутэлку, ён апаўядаў, як блукаў ён то да аднаго, то да другога свайго сябра-літаратара, і той, убачыўшы яго, выстаўляў за дзверы.

— Старычок, людзі пазнаюцца ў бядзе, гэта праўда, — сумна ўсміхаўся ён.

Я частаваў Міхася чаем, каваю і цяплява чакаў світаньня — «зорачку», як казаў Міхась. Тады я напамінаў яму пра сваю цешчу, якая вось-вось павінна была падняцца з пасцелі і завітаць на кухню, і Міхась (а ён прыходзіў часта не адзін) пакідаў кватэру.

Новая яго жонка доўга не важдалася з Міхасём. Як толькі атрымала кватэру, здала Міхася ў ЛТП.

Я тады працаваў ужо ў Саюзе пісьменнікаў. І шчыра, па-чалавечы хацеў дапамагчы Міхасю — выпусціць з ЛТП як найхутчэй. Дзеля гэтага патрэбна была заява ад таго, хто прасіў яго туды забраць. Выклікалі жонку, папрасілі напісаць такую заяву. Але яна адмовілася гэта зрабіць. Тады мы паслалі ў ЛТП кагосьці з нашых пісьменнікаў, здаецца, Л. Прокішу, ён дамовіўся з начальствам, каб Міхася перавялі на лягчэйшую працу (яго прызначылі бібліятэкарам), а потым праз нейкі час дамагліся, каб і зусім выпусцілі.

Ён адразу ж, як апынуўся на волі, прыйшоў у Саюз пісьменнікаў.

— Прафанацыя гэта, а не лячэнне, — абураўся ён. — Мучаць толькі людзей. А каб карысць якая была з гэтага — не.

З новай жонкай жыццё не клеілася, Міхасю проста не было дзе жыць. Яму выдзелілі новую кватэру. Атрымаўшы яе, ён прыйшоў да мяне, папрасіў пазычыць грошы:

— Разумееш, ні ложка, ні стала, ні табурэта, — жаліўся ён. — Голыя сцены ды падлога. Ні спаць легчы, ні прысесці што-небудзь напісаць... Хіба на падваконніку...

Я пазычыў яму грошы. І раз, і два...

З цяжкасцю ён вяртаўся да ранейшага пісьменніцкага жыцця. Спрабаваў уладкоўвацца зноў на працу, але рэдактары, ведаючы Міхасю, пыталі, ці не «сарвецца» ён зноў. Яго гэта абражала, ён злаваўся. І неяк замыкаўся ў сябе. Цяпер, сустракаючыся, ён рэдка калі што-небудзь гаварыў, рэдка што-небудзь пытаў. Яго пачала акружаць новая кампанія. Ён захапіўся перакладамі, паэзіяй. Амаль перастаў піць.

— Хачу пераасэнсаваць многае... Прачытаеш вось, калі закончу свайго «Каня...»

Твор гэты так і не з'явіўся ў друку. Хвароба, пра якую і ён сам, і ўсе мы, яго сябры, нічога не ведалі, нават не здагадваліся, падсперагала ўжо яго. Яна, гэтая страшная невылечная хвароба і паклала яго ў магілу ў самым росквіце творчых сіл, калі ён якраз выбаўляўся з блытаных сцежак жыцця, зноў выходзіў на светлую і ясную дарогу...

Як рэдка хто...

Нечакана, трагічна, у самым росквіце творчых і жыццёвых сіл памёр Анатоль Грачанікаў. Яму ішоў толькі пяцьдзесят трэці год...

Апошні раз мы бачыліся з ім за два тыдні да яго смерці на вечары, прысвечаным 70-годдзю І. П. Мележа. Выступаючы, ён нібыта мімаходзь, але з удзячнасцю ўспомніў, як Іван Паўлавіч — адзіны з усяго нашага творчага Саюза — заступіўся за яго. Я, на правах вядучага вечара, змушаны быў больш падрабязна расказаць прысутным у зале, як і што было...

...Ішоў чарговы з'езд пісьменнікаў, заключная частка яго — вылучэнне ў спіс для галасавання кандыдатур у члены праўлення. Спіс быў складзены ў кіраўнічых кабінетах загадзя, яго толькі агучвалі. Дадаваць новыя прозвішчы было амаль немагчыма, бо адразу ж ставілася рубам пытанне: «Замест каго?» Сказаць «замест каго» звычайна ні ў кога не хапала духу, і спіс заставаўся такі ж, як яго і прапаноўвалі. Пашырыць колькасць прозвішчаў у спісе таксама не дазвалялася, за гэтым даволі пільна сачыла высокае партыйнае начальства, якое таксама прысутнічала на з'ездзе, і сачыла не выпадкова: пры галасаванні ж мог не атрымаць патрэбнай колькасці галасоў хтосьці з тых, хто не павінен быў ніяк выпасці з праўлення. Пракрустава ложа, дый годзе.

І раптам папрасіў слова Іван Паўлавіч Мележ. Спытаў, ледзь стрымліваючы хваляванне:

— Чаму няма ў спісе Анатоля Грачанікава? Быў чалавек намеснікам старшыні, добры паэт... Што здарылася, чаму да яго такая няміласць?..

Падняўся сакратар ЦК КПБ А. Т. Кузьмін, патлумачыў:

— На яго паступіла ананімка, — і дастаў з кішэні нейкі мяты лісток, паказаў І. П. Мележу.

Іван Паўлавіч зноў не вытрымаў, сказаў, гэты раз ужо з абурэннем:

— Ну і што, як паступіла ананімка? Ананімку трэба праверыць, а Анатоля Грачанікава ўвесці ў склад членаў праўлення...

Аўтарытэт у Івана Паўлавіча быў вялікі. І А. Т. Кузьмін — інтрыган з вопытам, да таго ж, пры амаль неабмежаванай уладзе ўсё ж не асмеліўся прэчыць І. П. Мележу — здаўся.

Анатоль Грачанікаў быў уключаны ў спіс для тайнага галасавання і атрымаў падтрымку сваіх калег — стаў членам праўлення... Мяне ж на тым самым з'ездзе, дакладней, на першым пасяджэнні праўлення абралі сакратаром.

Праз дзень ці два мне споўнілася сорок гадоў. З гэтага выпадку ў мяне дома сабралася невялікая кампанія, каб разам са мною адзначыць мой дзень нараджэння. І калі мы пачалі бяседу, раптам пачуўся званок у дзверы і ў хату зайшоў Анатоль Грачанікаў. Сказаў:

— Выбачай, Барыс Іванавіч. — Ён чамусьці заўсёды мяне называў па імю і па-бацьку, хоць я і прасіў яго не рабіць гэтага, зваць мяне так, як і ўсе звалі: Барыс. — У гэты вечар я не мог не прыйсці да цябе.

І дастаў з кішэні падарунак — маленькае, зробленае са штучнага матэрыялу, жоўценькае, пушыстае кураня.

— Гэта каб ты помніў, не забываў, што цябе ў начальстве пісьменніцкім хацелі б бачыць вось такім куранём. Глядзі, каб не растапталі старыя, вопытныя пеўні, як мяне...

Гэты выпадак, шчырыя размовы пра тых людзей, з якімі Анатоль не адзін год працаваў у Саюзе пісьменнікаў і ад якіх атрымаў штурхеля, зблізілі нас, хоць і да гэтага ў мяне з Анатолем былі самыя добрыя адносіны. Ён быў мой зямляк, перажыў многае, як і я, у вайну. Яго пераезд з Гомеля спярша ў Маскву на вучобу, потым на працу ў Мінск не быў успрыняты адназначна. Знайшліся такія, хто не хацеў гэтага — Анатоль быў даволі небяспечны канкурэнт. Тады і быў пушчаны пра яго злы жарт: «паэт Начаальнікаў». Але для мяне ён быў Анатоль Грачанікаў, з якім заўсёды было прыемна сустрэцца, пагаварыць...

На першым жа пасяджэнні нашага новага, толькі што абранага, сакратарыята І. Чыгрынаў, А. Вярцінскі, І. Шамякін і я загаварылі пра тое, каб неяк уладкаваць Анатоля на працу — яму проста не было за што жыць. Якраз вызвалілася месца рэдактара «Вясёлкі» і мы вырашылі прасіць вышэйшае начальства, каб дазволіла прызначыць Анатоля рэдактарам гэтага часопіса. Начальства, трохі памяўшыся, згадзілася.

У жніўні таго ж года памёр І. П. Мележ. Анатоль Грачанікаў, як і многія ў тыя дні, плакаў самымі горкімі, шчырымі слязьмі. Мне ён гаварыў:

— Давай ніколі не забываць, што нас з табою родніць гэты чалавек. Я працаваў з ім і магу табе прызнацца — ён нас любіў, аберагаў... Да таго ж, і ты, і ён, і я — палешукі...

Жыццё ў Анатоля Грачанікава было не такое лёгкае, бясхмарнае, як сямую-таму здавалася. Яму сёй-той ці то зайздросціў, ці то не мог дараваць, што не ўдалося выбіць з раўнавагі. Некаторыя ж лічылі яго вылучэнцам Івана Шамякіна, і, паколькі таго даставаць было цяжка, сваю злосьць спаганялі на Анатолю. Дабрэйшай душы чалавек, сумленны і шчыры, які ніколі не пакрыўдзіў, здавалася, і мухі, ён пастаянна цяпеў ад людзей, якім нічога ні разу не зрабіў дрэннага.

— Што ж, такая, мабыць, доля мая... — казаў ён. — Давай не зважаць на гэта.

І быццам не зважаў. Але людская няўдзячнасць глыбока раніла яго, рабіла сваю чорную справу. Відаць, гэта і было прычынай, што ён часцей, чым гэта трэба было, пачаў заглядваць у чарку.

А жыццё тым часам ішло. З «Вясёлкі» Анатоль Грачанікаў неўзабаве перайшоў рэдактарам у «Бярозку», з «Бярозкі» — у «Маладосць». Не ўдавалася, няк не ўдавалася сям-там выбіць Анатоля Грачанікава з сядла. Выходзілі адна за адной і яго кнігі паэзіі, бо пры ўсёй загружанасці як рэдактара ён усё ж знаходзіў час пісаць вершы. Як паэт, ён рос, набіраў моцы. Стрыманы, памяркоўны, заўсёды пры сваёй думцы, ён і ў паэзіі заставаўся самім сабой — не біў на знешнія эфекты, не лез у фармалістычныя выкрутасы, а пісаў шчыра, пранікнёна пра тое, што яго хвалявала, чым жыў сам, жылі яго сябры і землякі. І гэта было якраз тое, што і трэба было. Менавіта за чыстую, чалавечую і вельмі шчырую, зямную паэзію яму была прысуджана прэмія Ленінскага камсамола Беларусі, а потым, праз нейкі час, — і Дзяржаўная прэмія БССР імя Янкі Купалы.

Ведаючы ўсю маю сям'ю, ён час ад часу заходзіў да мяне на кватэру. І калі я бываў дома, і калі мяне не было. Пагаварыць з ім заўсёды хапала ахвотнікаў — ён жа, як рэдактар «Маладосці», упершыню надрукаваў, адкрыў чытачам апавядання Галіны Ланеўскай (Багданавай) і вершы Святланы Сачанкі — маіх дочак.

Шчырыя, душэўныя размовы з Анатолем вялі мы і ў рэдакцый часопіса «Маладосць», куды я часта заходзіў, і пры сустрэчах у Саюзе пісьменнікаў, а то і проста на вуліцы. Анатоля цікавіла многае. Не толькі справы літаратурныя, але і грамадскія, тыя бурныя працэсы, што адбываліся ў нашым жыцці ў сувязі з перабудовай. Так ці інакш падзеі ўкручвалі ў свой вір і нас. Заставацца самім сабой, не паддацца на розныя танныя спакусы, не шукаць лёгкага зваблівлага шляху папулярнасці — вось што яго клапаціла.

— Мінецца сённяшняе, прыйдзе заўтрашняе, — казаў ён. — Каб не сорамна за сябе было — вось тое, што мяне займала і займае.

Аварыя на Чарнобыльскай АЭС, тое, што і яго родныя мясціны і мае апынуліся ў зоне бяды, далі нам дадатковыя агульныя клопат. І ён і я часта наведвалі свае вёскі, бо там жылі нашы маці, нашы сваякі. І сустрэўшыся, мы дзяліліся, абменьваліся сваімі ўражаннямі, якія, на жаль, былі невясёлымі.

— Бачыў, да чаго мы дажыліся, — сумна заключаў Анатоль. І ў голасе, у вачах у яго быў проста адчай.

Чым-небудзь супакоіць яго я не мог.

На яго як рэдактара «Маладосці» пісалі ананімкі, розныя заявы. Патрабавалі, каб часопіс стаў іншым, больш «сучасным», збочыў з той дарогі, па якой ішоў і на якой заваяваў аўтарытэт і прызнанне.

— Нічога, — казаў ён іншы раз мне. — Як-небудзь выжывем. І бог нам паможа, калі мы будзем з народам. А пена, шумавінне схлынуць са сваім часам...

І нягледзячы ні на што, пісаў новыя творы, а на старонках «Маладосці» друкаваў тое, што вельмі ж патрэбна было чытачам — «Старажытную Беларусь» М. Ермаловіча, «Сповідзь» Л. Геніюш, артыкулы пра далёкае і блізкае мінулае. З'яўляліся на старонках часопіса і імёны раней невядомых аўтараў — праяікаў, паэтаў, крытыкаў...

У адным з апошніх сваіх вершаў Анатоль Грачанікаў пісаў:

Кажуць людзі: чым гаротней доля,
Тым бліжэй ты да чужога болю...

Анатоль Грачанікаў да чужога болю быў, як рэдка хто, блізкі, чулы... Ён многа чаго яшчэ зрабіў бы добрага дзеля Бацькаўшчыны, мовы, культуры, каб смерць не вырвала яго з нашых шэрагаў. Вельмі ж прыйшла яна не ў час, такія людзі, як ён, патрэбны заўсёды, а цяпер — асабліва.



ІВАН
САВЕРЧАНКА

ТАЛЕНТ, ПРЫЗНАНЫ ЕЎРОПАЙ

На пачатку лета 1562 года з Нясвіжскай пратэстанцкай друкарні, што належала пану Мацвею Кавячынскаму, выйшла дыхтоўная, з густам аздобленая кніжка паважных памераў, больш за пяцьсот старонак, пад тытулам «Катэхізіс, або Старадаўняя хрысціянская навука для простых людзей». Яна адразу прыцягнула ўвагу адукаваных людзей як у Вялікім Княстве Літоўскім, гэтак і далёка за яго межамі. Незаменная чытанка для дарослых і выдатны падручнік для дзетак, «Катэхізіс» з'яўляўся ў той жа час неардынарным філасофска-багаслоўскім творам, адметным паводле свайго зместу і глыбіні выказаных думак. Невыпадкава ён выклікаў шырокую літаратурную палеміку, якая сталася прыкметнай з'явай усяго еўрапейскага рэфармацыйнага руху.

Аўтарам унікальнага твора, што меў вялікі розгалас у свеце, быў таленавіты клецкі прапаведнік Сымон Будны (каля 1530—1593), вядомы дагэтуль бадай толькі ў вузкім коле пратэстанцкіх дзеячаў. Са з'яўленнем «Катэхізіса», а нейзабаве і іншых твораў Буднага, яго імя на доўгі час не сыходзіць з вуснаў шматлікіх шчырых прыхільнікаў і зласлівых непрыяцеляў. Кнігі унікальнага беларускага філосафа імкнуцца атрымаць заходнееўрапейскія ўніверсітэты і найбуйнейшыя бібліятэкі. Глыбока гуманістычныя ідэі Буднага ў абарону свабоды чалавечага духу, ягоныя палымяныя заклікі да паўсюднага панавання ў грамадстве розуму й навукі знаходзяць водгук у Германіі, Аўстрыі, Швейцарыі, Францыі і Англіі. Будны становіцца ўзорам вальнадумства і рэнесансавай смеласці, сімвалам духоўнай велічы і таленту славянскіх народаў.

Падзвіжніцкая праца Сымона Буднага годна ўшанавана нашчадкамі. Яго імя ўключана ў Каляндар міжнародных дат славурых дзеячаў славянскай культуры ЮНЕСКА, якое сёлета шырока адзначаць 400-я ўгодкі таленавітага сына Беларускай зямлі.



Першая гістарычная згадка пра С. Буднага — кароткі запіс у метрыках Кракаўскага ўніверсітэта за 19 кастрычніка 1544 года, дзе гаворыцца: «*Симон Алберти де Будны диоц. Плоцensis — I gr. c.*», што ў перакладзе з лаціны азначае — Сымон Будны з дыяцэзіі Пlocksкай (?) заплаціў за навучанне адзін грош. Надзвычай высокі ўзровень падрыхтоўкі Буднага, грунтоўнае веданне ім старажытных моваў — лаціны, грэцкай, іўрыта — дазваляе меркаваць, што ён сапраўды меў універсітэцкую адукацыю, а сціслы запіс у інвентарнай кнізе мае непасрэднае дачыненне акурат да нашага асветніка.

Калі зыходзіць з таго, што Буднаму ў час паступлення ва ўніверсітэт было каля 14 год — звычайны для пачаткоўцаў узрост, — то, значыць, ён нарадзіўся прыкладна ў 1530 годзе або ў самым канцы 20-х гадоў XVI стагоддзя ў нейкай Будзе. Дзе знаходзілася тая Буда — загадка, бо вёсак з такім найменнем на Беларусі, таксама як і ў Польшчы, шмат. На карысць жа яго беларускага паходжання паказваюць многія факты. Найперш ён вельмі кепска ведаў Польшчу, нават Ракаў, вядомы ў Еўропе асяродак польскага рэфармацыйнага руху, называў «нейкі Ракаў». Гэта і не дзіўна, бо дакладна вядома, што ўсё сваё свядомае жыццё Будны пражыў у Вялікім Княстве Літоўскім і толькі зрэдку выязджаў у Польскае Каралеўства дзеля ўдзелу ў пратэстанцкіх Сінодах. Аднак асабліва важна тое, што Будны напісаў свае першыя творы — «Катэхізіс» і «Апраўданне грэшнага чалавека перад Богам» — акурат на старабеларускай мове. Матчынай мовай асветніка несумненна была наша мова. Пра гэта красамоўна сведчыць і палымяны заклік Буднага да князёў Радзівілаў шанаваць яе ўва ўсе часы, берагчы як неацэнны скаרב. «Слушная бо речь ест, — пісаў ён у звароце да Радзівілаў, — абы ваши княжацкіе милости того народу язык миловати рачили, вь котором давньне предьки и их княжацкіе милости панове отци ваших княжецких милости славне преднейшие преложеньства несуть». Чужынец не напісаў бы гэтых пранікнёных слоў пра нашу мову, яны маглі нарадзіцца толькі ў сэрцы патрыёта, чалавека з непакіснай верай у свой народ, ягоную несмяротнасць.

На жаль, цяпер дакладна невядома, дзе Будны атрымаў пачатковую адукацыю. Праўда, ёсць сякія-такія падставы гаварыць пра яго знаходжанне на Падляшшы, магчыма ў маёнтку Хадкевічаў, у Заблудаве ці ў Супрасльскім манастыры. Пра гэта ўскосна сведчыць гісторыя з выпраўленнем кніг Святога Пісання архімандрытам Супрасльскага манастыра Кімбарам у сярэдзіне 30-х гадоў XVI стагоддзя, пра якую асветнік раскажа ў сваёй «Прадмове да Чытача», змешчанай у Новым Запавеце 1574 года. Там якраз выклікаюць цікавасць апісаная Будным розныя дэталі, нават дробязныя факты, што мог ведаць толькі сведка тых падзеяў.

У тым, што Будны тады быў якраз у Супраслі ці непадалёк ад яго — у Заблудаве, асабліва пераконваюць ягоныя заўвагі — «на маёй памяці», «сярод іншага памятаю...». Вось вытрымка з тае прадмовы: «Прыгадваю, што зрабіў на маёй памяці адзін «мудрэц» на Падляшшы са Святымі Евангеллямі. Быў у Супрасльскім манастыры архімандрыт Кімбар. Ён толькі сябе аднаго лічыў мудрым філосафам, як тое і ўласціва абмежаваным людзям... Усе манахі хвалілі Кімбара, уважалі яго за надзвычай адукаванага чалавека. Выключэннем быў манах Арсеній, які сцвярджаў адваротнае ды не пераставаў паўтараць Кімбару, каб ён пакінуў Святыя Кнігі ў спакоі, асабліва Евангеллі Напрастоольныя. Святы айцец не сцярпеў крытыкі ў свой адрас і пасадыў убогага манаха ў вязніцу, як таго выма-

гала іхня дысцыпліна. Аднак Арсеній здолеў нейкім чынам паведаміць пра дзейнасць архімандрыта спачатку Аляксандру Хадкевічу — дзеду цяперашніх паноў Хадкевічаў, на землях якога знаходзіўся той манастыр, а потым і мітрапаліту Макарыю. Мітрапаліт паклікаў Кімбара на Сабор (ці, як мы кажам, — Сінод), куды той мусіў прыехаць і прывезці выпраўленыя ім кнігі. Там, на Саборы, Арсеній паказаў тыя мясціны ў Евангеллях, што сапсаваў Кімбар, ды раскажаў пра тое, як ён пацярпеў ад яго».

Нягледзячы на прыведзеныя доказы, меркаванне пра падляшскі перыяд жыцця Буднага, яго сувязі з Хадкевічамі — усё ж такі покуль што гіпотэза, якая патрабуе дадатковых аргументаў.

Сакратар Віленскага кальвінскага гуртка, імя якога не захавалася, у адным з пратаколаў, пазней падрыхтаваных да друку Янам Зарэмбам, 11 студзеня 1558 года запісаў: «У той дзень Сымон (Зак. — І. С.), казнадзей збору ў Літве і на Падляшшы, а таксама суперінтэндант кальвінскі, паведаміў прысутным пра велізарную карысць ад вывучэння Катэхізіса і з дазволу старэйшых братоў прызначыў Сымона Буднага катэхізістам». Прыведзеныя словы — самая ранняя дакументаваная звестка пра знаходжанне Буднага ў Вільні.

С. Будны выкладаў асновы тэалогіі ў Віленскім пратэстанцкім зборы, атрымліваючы за гэта, як сведчаць крыніцы, шчодрую патым часе ўзнагароду. У рашэнні збору ад 8 лютага 1558 года, у прыватнасці, паведамлялася: «На той сходцы пастанавілі таму свайму катэхізісту Сымону Буднаму ганарар памерам дзесяць польскіх залатых за квартал. Таксама вырашылі наняць яму і Б. Якубу Курніцкаму стол коштам 12 польскіх залатых за квартал, лічачы з 11 студзеня 1558 года. За гэта той катэхізіст абавязаны вучыць Слову Божаму ўва ўсе нядзельныя дні, на святы, у аўторкі ды пятніцы па абедзе а першай гадзіне».

У сталіцы Вялікага Княства Літоўскага С. Будны знайшоў не толькі надзейныя жыццёвыя прытулак, але і атрымаў выдатную мажлівасць удасканаліць свой талент педагога, пісьменніка, філосафа і багаслова. У Вільні панавала спрыяльная для творчасці атмасфера. Там яшчэ лунаў дух асветнікаў і гуманістаў Эразма Вітэлія, Міколы Гусоўскага, Францішка Скарыны. Вольналюбівыя віленчукі першыя пазнаёміліся з новымі паведамі Рэфармацыі, вучэннямі Лютэра і Кальвіна. Яны памяталі палыманыя казані Абрама Кульвы, які пасля навучання ў Кракаве, Сіене, Вюртэмбергу вярнуўся на радзіму доктарам багаслоўя і заснаваў у Вільні пры падтрымцы Боны Сфорца першую ў Вялікім Княстве лютэранскую школу.

Якраз у Вільні С. Будны пазнаёміўся з берасцейкімі выданнямі Ваявудкі і Станіслава Мурмеліуса, творами К. Імлера «Зборнік дзесяці заповедзяў Божых» (1553), У. Рэгіуса «Некаторыя спосабы і звычаі» (1554), С. Зарэмбы «Песні хвалы Божай» (1558), ананімным «Катэхізісам» (1553), якія ён гораца абмяркоўваў са сваімі паплечнікамі — С. Закам, М. Вендрыгоўскім, М. Чаховіцам.

У віленскі перыяд жыцця Будны, аднак, не прымаў актыўнага ўдзелу ў тых дыскусіях, што распачаліся ў асяроддзі пратэстантаў і ў выніку якіх адбылося рэзкае размежаванне адзінай дагэтуль рэфармацыйнай плыні на Беларусі, спачатку на два, а пасля і яшчэ на некалькі кірункаў. Мяркуючы па першых творах Буднага, ён схіліўся да кальвінскай дактрыны. На яго канфесійны выбар хутчэй за ўсё тады паўплываў аўтарытэтны багаслоў, велікакняскі суперінтэндант С. Зак (Зацугуш), які 18 студзеня 1558 года на сходцы, дзе быў і Будны, выступіў з праграмным творам пад назвай «Правілы». Там пытанне аб святых прычашчэнні разглядалася акурат у духу Кальвінавага вучэння.

Пазней на Сінодзе ў Пінчаве ў траўні 1560 года сярод кальвінаў

адбыўся новы раскол з-за розных тлумачэнняў сутнасці Бога. Вядомы прапаведнік Пётра Гоняд выступіў там з антытрынітарнымі ідэямі, пачаў вучыць супроць Тройцы. Яго падтрымалі многія прысутныя на Сінодзе багасловы. Пад уплывам Дж. Бландраты магутны беларускі князь Мікалай Радзівіл Чорны таксама схіліўся да арыянства.

Будны, аднак, не спяшаўся ўслед за сваім патронам прымаць погляд антытрынітарыяў. Ён не хацеў браць на веру чужыя думкі, рызыкуючы, вядома, трапіць у няміласць да ўсемагутнага князя. Ужо тады выявілася неардынарнасць натуры Буднага, імкненне самастойна адшукаць ісціну, дайці самому да сутнасці з'явы. Ён, разам з тым, не кінуўся на злом галавы ў вір дыскусіяў, а бесперапынна назапашваў далей веды — грунтоўна аналізаваў біблейныя тэксты, скрупулёзна параўноўваў пазіцыі і погляды шматлікіх аўтарытэтных багасловаў, заходніх і ўсходніх аяцоў царквы, нарэшце, прыводзіў у сістэму свае веды пра Сусвет, Бога і Чалавека і, такім чынам, набліжаўся да выпрацоўкі ўласнай тэалагічнай дактрыны.

Каля 1560 года С. Будны пераехаў з Вільні ў Клецк, дзе ў мясцовым кальвінскім зборы прадоўжыў пачатую ў Вільні работу. У сваіх казанях, прасякнутых любасцю да чалавека, асветнік навучаў дабрыні, шчырасці, богабязнасці, заклікаў слухачоў да штодзённае сумленнасці, высакароднасці, даводзячы, што толькі праз хрысціянскае жыццё можна дасягнуць збаўлення. Ганарліўцаў, зайздроснікаў, злачынцаў, клятваадступнікаў, а таксама тых, хто моліцца адначасна двум багам — Хрысту і паганскаму дубу ці каменю, Будны палохаў пакальным агнём і вечнымі пакутамі.

Да нашых дзён, на жаль, не дайшло жывое слова казаняў клецкага прапаведніка. Але вучэнне апантанага сваёй справай катэхізіста не знікла бяследна. Яно ўзыходзіла залатою рунню ў сэрцах усё новых пакаленняў. І сёння яно жыве як несціханы покліч да паўсюднага панавання чалавечнасці, душэўнай чысціні, хрысціянскай любові.

Свой зварот да друкаванага слова асветнік растлумачыў няскерпным жаданнем спыніць распаўсюджанне «хлуслівых вучэнняў», «злых рэчаў, якія перамаглі ў Хрыстовай Царкве».

Яго «Катэхізіс» 1562 года прывабліваў чытачоў як зместам, гэтак і манерай выкладання матэрыялу, выключнай логікай разважанняў і пераканаўчасцю доказаў. Апрача «Прысвячэння князям Радзівілам», напісанага ў сааўтарстве з М. Кавячынскім і Л. Крышкоўскім, «Прадмовы да Чытача» і «Пасляслоўя» выданне Буднага мела чатыры асноўныя раздзелы: «Аб дзесяці заповедзях Божых», «Аб веры», «Пра малітву Госпада», «Аб Святых Тайнах». Гэткі парадак раздзелаў знешне паўтараў вядомы «Вялікі Катэхізіс» 1529 года Марціна Лютэра. Але «Катэхізіс», што выйшаў з-пад пярэа беларускага пісьменніка, — гэта не пераклад і не плагіят, а бясспрэчна арыгінальны твор, вынік уласнай творчасці нашага унікальнага філосафа і тэолага XVI стагоддзя.

Літаральна праз тры месяцы пасля з'яўлення «Катэхізіса», 11 кастрычніка 1562 года, з Нясвіжскай друкарні выйшаў новы твор С. Буднага «Апраўданне грэшнага чалавека перад Богам», у «Пасляслоўі» да якога пісалася: «Доконана ест сия книга о Оправдании... 1562, октября 11 дня на городе Несвижском, вытеснена накладом благочестивых мужей Матвея Кавечинского, Лаврентия Крышковского и Симона Будного».

Кніга прысвятчалася тагачаснаму земскаму падскарбію Вялікага Княства, вядомаму дзяржаўнаму дзеячу Астафею Валовічу. Ён выдаткаваў значную суму грошай на пабудову Нясвіжскай друкарні і забеспячэнне яе ўсім неабходным. Выказваючы Валовічу падзяку

за ягоны клопат пра развіццё асветы, аўтар пісаў: «Часто бо от твоей милости слышал есмь, якобы рад есь мел подданным своим учителей верных и на розмножение книг добрых накладов обещаеш не жаловати. А не только обещаешь, но и початок сее друкарни нашею твоей милости наклады исперва еще, яко некое основание уготовали и укрепили. На што я и с товарищми своими памятуючи и вдячность показати хотечи, умыслили есмо под именем твоим сие початки выпустити».

Вельмі крыўдна, што да цяперашняга часу не захавалася ніводнага паасобніка «Апраўдання» С. Буднага, хоць яшчэ ў мінулым стагоддзі яго бачыў рускі бібліёграф В. С. Сопнікаў. А твор гэты, напэўна, не менш унікальны, чым «Катэхізіс». Не дарма ж супроць яго выступіў пісьменнік-палеміст XVI стагоддзя, сучаснік Буднага, вучань Ніла Сорскага, Арыёмій, які ўцёк ад ганенняў з Маскоўшчыны і атайбаваўся ў маёнтку Юрыя Слуцкага.

Жывучы ў Клецку, С. Будны каля 1562—1563 гадоў пачаў надзяваць непасрэдныя кантакты з дзеячамі заходнееўрапейскай Рэфармацыі. Публічная дыскусія пачатку 60-х гадоў XVI стагоддзя паміж клецкімі, нясвіжскімі, віленскімі і малапалянскімі пратэстантамі, прысвечаная досыць складанаму тэалагічнаму пытанню пра зыходжанне Святога Духа, падштуркнула Буднага да напісання твора «Аб зыходжанні Святога Духа». Беларускі тэолаг, жадаючы пачуць меркаванні знаных еўрапейскіх тэарэтыкаў Рэфармацыі, паслаў падрыхтаваны на лаціне багаслоўскі трактат у Цюрых, Генрыху Булінгеру. Рукапіс твора і суправаджальны ліст да яго Будны перадаў у Швейцарыю з клецкім старцам Геранімам Макоўскім, які ехаў туды ў якасці спадарожніка Мікалая Радзівіла Сіроткі.

Ліст клецкага катэхізіста да лідэра швейцарскай Рэфармацыі надзвычай цікавы. У ім Будны паведамляў пра поспехі новага вучэння ў Вялікім Княстве, ухваляў дзейнасць свайго мецэната Мікалая Радзівіла Чорнага, якому, дарэчы, Булінгер таксама прысвячаў свае творы. Будны пісаў слаўтаму вучонаму пра цяжкасці, з якімі сутыкаліся беларускія пратэстанты, асуджаў уцёк з боку каталіцкай і праваслаўнай цэркваў, а таксама перашкоды, якія чынілі яму прыхільнікі паганства.

Цяпер, аднак, невядома, ці адказаў Булінгер на ліст Буднага. Напэўна, нешта перашкоділа яму зрабіць гэта, бо рукапіс твора беларускага пісьменніка застаўся у Цюрыху, дзе і сёння захоўваецца ў Дзяржаўным архіве. А мо гэта быў другі экзэмпляр?

Прыкладна ў сярэдзіне 1563 года тэалагічныя погляды С. Буднага радыкальна змяніліся. Ён перайшоў на бок антытрынітарыяў і пачаў вызнаваць адзінага Бога, адмовіўшыся ад дагматы Тройцы. Светапоглядныя зрухі асветніка знайшлі адлюстраванне ўжо ў польскамоўным выданні «Катэхізіса» (Нясвіж, 1563—1564). У ім Будны змясціў асобныя раздзелы з крытыкай трайчакоў і аргументы супраць іхняй дактрыны Абсалюта(Бога).

Неўзабаве пасля выхаду з друку «Катэхізіса» на польскай мове і публічных антытрынітарных выступленняў клецкага катэхізіста, праваслаўныя і каталіцкія дзеячы абвінавачвалі яго ў сувязях са «старазаконнікамі» ці, інакш, «старазапаветнікамі», вучэнне якіх было мадыфікацыяй юдаізму. Але гэта — несправядлівы папрок, наўмысная хлусня ворагаў.

Погляды Буднага і іншых беларускіх антытрынітарыяў сапраўды ў некаторых другасных момантах супадалі з вучэннем «старазапаветнікаў». Да прыкладу, іх пазіцыі супадалі ў адмоўным стаўленні да абразоў, малітваў да святых і ў адносінах да некаторых іншых неістотных догматаў. Аднак яны разыходзіліся ў галоўным: С. Будны і ўсе антытрынітарыі, у адрозненне ад

«старазапаветнікаў», ніколі не выракаліся хрысціянскага вучэння; яны верылі ў выратавальную місію Сына Божага, лічылі Законам Божым не толькі Стары, але і Новы Запавет і г. д. Між імі існаваў непераадольны бар'ер: тэалагічная і этычная дактрына антытрынітарыяў — гэта толькі адметны кірунак хрысціянства, у той час як вучэнне «старазапаветнікаў» — не што іншае, як абноўлены юдаізм.

Каб адмежавацца ад юдаізму і развясць усялякія сумневы сучаснікаў у дачыненнях са «старазапаветнікамі», С. Будны ўзяўся за пераклад на польскую мову твора раннехрысціянскага апалагета Юстына «Размовы Святога Юстына, філосафа і пакутніка, з Трыфанама Яўрэем», у якім якраз выкрывалася юдэйскае вучэнне, паказваліся «перавагі» над ім хрысціянскае дактрыны. 16 кастрычніка 1564 года «Размовы» Юстына былі надрукаваныя Будным у Нясвіжскай друкарні. У сваёй «Прадмове» перакладчык яшчэ раз падкрэсліў адмоўнае стаўленне да юдаізму і выклаў уласнае разуменне сутнасці Хрыстовай навукі. Гэта быў вычарпальны і годны адказ на неабгрунтаваную крытыку ідэйных праціўнікаў.

У Клецку С. Будны працягваў самаадукацыю. Ён набываў для сваёй бібліятэкі кнігі заходнееўрапейскіх аўтараў, захоплена аналізаваў творы грэцкіх і лацінскіх апалагетаў хрысціянства, асабліва шануючы Тамаша Аквінскага. Асветнік апантана чытаў апошнія выданні Берасцейскай друкарні С. Мурмеліуса; творы вядомага праўніка Барталамея Граіцкага («Палажэнне аб польскім праве», 1559—1560; «Артыкулы Магдэбургскага права», 1560; «Палажэнне аб аплаце і судах», 1560; «Учынак пад час Суда», 1560), ананімныя антыпапскія памфлеты — «Кароткія звесткі пра новаабранага папу Пія IV» (1560), «Гісторыя пра папу Іаана VIII, які быў жанчынай Жыльбертай» (1560) і розныя публіцыстычныя лісты, казані, павучанні. С. Будны набываў гэтаксама кнігі, выдадзеныя ў Берасці друкараром Цыпрыянам Базылікам. Найперш твор Я. Казаноўскага «Адказ на зварот Жана Кальвіна да польскіх братоў» (1564) і палемічны антыпольскі трактат «Размова Паляка з Літвінам» (1564), што належаў, напэўна, віленскаму войту, знакамітаму праўніку Беларусі Аўгустыну Ротундусу. У гэтым творы, дарэчы, выкрывалася прапольская пазіцыя пісьменніка з Княства С. Ажахоўскага і ўтрымліваліся паважныя аргументы супраць ідэі інкарпацыі, г. зн. поўнага ўваходжання Беларускага гаспадарства ў склад Польшчы, чаго ў 60-я гады XVI стагоддзя палякі дабіваліся асабліва настойліва.

У клецка-нясвіжскі перыяд жыцця С. Будны пазнаёміўся з найбуйнейшым арыянскім пісьменнікам і тэолагам таго часу Паўлам з Бжэзін, які пэўны час жыў пры двары Мікалая Радзівіла Чорнага і ўваходзіў у склад літаратурнага гуртка, члены якога працавалі над перакладам знакамітай Берасцейскай Вібліі 1563 года. Ніякш, пры спрыянні клецкага катэхізіста з Нясвіжскай друкарні ў 1564 годзе выйшлі тры багаслоўскія трактаты Паўла з Бжэзін: «Адрозненні ў веры Станкаравых вучняў», «Кароткае апісанне падзеяў, якія адбыліся ў 1563 годзе ў Кракаве і Пінчаве» і «Супраць догматаў новай веры, выказаных Сарніцкім у Варшаве». С. Будны вельмі высока ставіў Паўла з Бжэзін, неаднаразова падкрэсліваючы ў сваіх творах яго глыбокую тэалагічную падрыхтаванасць і неацэнны ўклад у пашырэнне антытрынітарнага вучэння.

Клецкі катэхізіст, вядома, падтрымліваў творчыя кантакты і з іншымі членамі Нясвіжскага літаратурнага гуртка — Андрэем Тшацескім, Джорджам Шоманам, Тэнандам, Станкарам і інш. Ажыццёвыя лены імі ў Нясвіжы пераклад і выданне Вібліі ўскосна падштурхнулі С. Буднага да глыбокіх экзэгетычных росшукаў і філалагічных даследаў, якія неўзабаве далі добры плён. Якраз пасля выдання Берасцейскай Вібліі 1563 года беларускім асветнікам авалодала ідэя зра-

біць новы, больш дасканалы пераклад Святога Пісання і выправіць нарэшце хібы, што з розных прычын трапілі ў яго на працягу некалькіх стагоддзяў.

У здзяйсненні грандыёзнай задумы С. Будны натуральна разлічваў на матэрыяльную падтрымку М. Радзівіла Чорнага, які быў не толькі сталым фундатарам і арганізатарам кнігавыдавецкай справы, але і сам някеска валодаў пяром, выступаў як пісьменнік-публіцыст і таму, як ніхто іншы, мог ацаніць нялёгкую працу творцы і вучонага.

Аднак ажыццявіць свой план перакладу Бібліі ў клетка-нясвіжскі перыяд С. Буднаму не ўдалося. У 1565 годзе памёр Мікалай Радзівіл Чорны. С. Будны, як і ўвесь рэфармацыйны рух Беларусі, пазбавіўся сваёй галоўнай апоры. Нясвіжскі гурток неўзабаве распаўся. Неспадзяванага жыццёвага абставіны прымусілі і беларускага гуманіста таксама шукаць новы, прыдатны для творчасці прытулак.

Але час няпэўнасці быў кароткі: дзесьці ў канцы 1565 ці на самым пачатку 1566 года яго запрасіла ў Холхава Ганна Кішчына, віцебская ваяводзіна, кіраўніком або, як тады казалі пратэстанты, — міністрам тамашняга арыянскага збору. У жыцці нашага асветніка пачаўся новы перыяд.

Упэўнены ў сваіх ведах і здольнасцях, таленавіты прапаведнік нарэшце апантана ўзяўся за сталую працу над уласным перакладам Бібліі і апокрыфаў на старазапаветныя і новазапаветныя тэмы, адначасна ажыццяўляючы іх навуковае асэнсаванне.

С. Будны працаваў не складаючы рук, маючы намер самастойна, без непасрэднага творчага супрацоўніцтва з іншымі тэолагамі справіцца з вырашэннем найскладанейшае задачы. І ўжо на Сінодзе 1568 года ў Іўі клеткі міністр не без радасці паведамляў прысутным пра пэўныя поспехі сваіх безупынных перакладчыцкіх заняткаў.

У часе знаходжання ў Холхаве С. Будны адхіляўся ад працы над перакладам, бадай, толькі для ўдзелу ў Сінодах. Так, вядома, што ён браў удзел у рабоце арыянскіх Сінодаў у Венграве (1566, снежань 1567) і Скрыне (чэрвень 1567), на якіх выступіў з абвяржэннем тэорыі спрадвечнага існавання Хрыста. З яго ўдзелам праходзіў вядомы Сінод ў Іўі (з 20 да 26 студзеня 1568). На ім С. Будны выступаў літаральна па кожным з пытанняў, вакол якіх узніклі дыскусіі: аб Госпадзе Хрысце, што не быў асобаю да нараджэння Марыяй; па чыйй лініі — Іосіфа ці Марыі — Госпад Хрыстос з'яўляецца сынам Давыдавым?; аб Святым Духу; аб Святым Хрышчэнні — патрэбнае яно верным альбо досыць таго, што іх ахрысцілі ў дзяцінстве?; аб ганарлівасці свету, пра запіранне саміх сябе, а гэтаксама пра падданных і нявольнікаў; аб клятвах; аб пасце; аб выхаванні міністраў; пра пакаранне ў Божым Sloве; аб падрыхтоўцы міністраў і іх выпраўленні.

Сярод тых, хто прысутнічаў на Іўеўскім Сінодзе і з кім Будны без сумневу асабіста пазнаёміўся, былі галоўныя арыянскія дзеячы Вялікага Княства: Павел з Візны — міністр пана Давыда Эсмана, былы суперінтэндант віленскі, Ян Баптыста Свянціцкі — кейданскі міністр, Блазіуш Качаноўскі — засланы міністр, Якуб з Калінаўкі — колішні міністр пана Астафея Валовіча, Сымон Зыра — лоскі міністр, Валянцін Еранімовіч — іўеўскі міністр, Сымон Міхайлавіч — лоскі катэхізіст. Характар дыскусіяў на гэтым Сінодзе і яго вынікі Будны пазней перадаў у сваім творы «Апісанне Іўеўскага Сінода 1568 г.»

У сакавіку 1569 года С. Будны прыехаў на чарговы вельмі прадстаўнічы пратэстанцкі Сінод у Бельжыцах. Пра гістарычную значнасць і неардынарнасць Бельжыцкага Сінода сведчыць нават пералік

яго ўдзельнікаў. Так, напрыклад, з антытрынітарыяў на ім апрача Буднага прысутнічалі Дж. Шоман, М. Чаховіч, Я. Секяржынскі, Д. Бялінскі, Ян Каліноўскі, П. Гоняд, Л. Крышкоўскі, М. Кравіцкі, В. Кас-тэнскі, А. Стагрош, А. Вітрэлін, Мацвей з Пяскаў, Я. Мегалій, В. Пуль-храній, Якуб Каліноўскі, С. Таркоўскі, І. Тэльвінскі. Кальвінскі бок, г. зн. апанентаў Буднага, прадстаўлялі Я. Казаноўскі, С. Фарноўскі, Я. Шадурскі, М. Жытно, Б. Гілоўскі, Тамаш з Высокага, Марцін з Горскага, Войцех з Крэсімава, Т. Фальконіус, Я. Сакалоўскі, Ян Та-тарын з Новагародка, Лозій з Хланёва, С. Сарніцкі, Ян з Коцка, Ста-ніслаў з Левартова, Пантан з Лабуні.

Сярод 24 слухачоў-арыянаў названы і Васіль Цяпінскі, аднадум-ца Буднага, яго блізкі і надзейны сябра.

На Сінодзе ў Бельжыцах пры найактыўнейшым удзеле Буднага абмяркоўвалася нешта 37 пытанняў, сярод іх — аб школе для хрыс-ціянскіх дзетак, пра навуку для простага людю, пра купцоў і спе-кулянтаў, аптэкараў і лекараў, падаткі і мыта, зборавых рамеснікаў, хрысціянскіх слугаў, абавязкі паноў і інш. Вынікам удзелу Буднага ў хрысталагічных дыскусіях на ўсіх Сінодах 1566—1569 гадоў ста-лася з'яўленне каля 1569 года твора «Аб зачацці Сына Божага», які, на жаль, не захаваўся да нашых дзён.

У 1570 годзе С. Будны зноўку быў вымушаны перапыніць сваю перакладчыцкую працу, каб адказаць П. Гоняду, які абвінаваціў яго ў «эбіёнскай ерасі». Выдадзеныя ў Венграве чатыры тэалагіч-ныя трактаты Гоняда — «Дасканалае і правільнае вучэнне аб вы-ключным першынстве Хрысціянскай Царквы» (1570), «Аб хрышчэн-ні» (1570), «Пра Сына Божага» (1570), «Аб трох» (1570) — утрым-лівалі непасрэдныя і ўскосныя выпады супроць холхаўскага мініст-ра. Каб абвергнуць довады апанента, С. Будны 10 чэрвеня 1570 го-да надрукаваў у Берасцейскай друкарні на сродкі А. Валовіча не-вялічкую брашуру «Аб асноўных догматах веры».

Дзесяць ў канцы 1570 года, прыкладна пасля 5—6 год руплівай працы, С. Будны нарэшце надрукаваў у Нясвіжскай друкарні Даніэ-ля з Лэнчыцы пад адной вокладкай свой пераклад Новага Запаве-ту і Апокрыфаў. Кніга выйшла накладам нясвіжскага старасты Мац-вея Кавячынскага і адразу сталася найбуйнейшай з'явай духоўнага жыцця 70-х гадоў XVI стагоддзя.

Каля 1571 года С. Будны з неведомых сёння прычын пакінуў Хол-хава (магчыма, памерла яго апякунка Ганна Кішчына?) і пераехаў у Заслаўе да Яна Глябовіча, мінскага кашталяна, велікакняскага земскага падскарбія, троцкага кашталяна (з 1584) і ваяводы (з 1586).

У Заслаўі С. Будны пражыў каля двух год. Там 15 чэрвеня 1572 года асветнік скончыў працу над перакладам кніг Старога Запаве-ту, якія неўзабаве разам з перапрацаваным Новым Запаветам і «Прад-моваю да Чытача» былі надрукаваныя Д. Лэнчыцкім, ныйнакш, ва Ўздзе, куды Гектар і Альбрэхт Кавячынскія, па смерці брата Мац-вея, перавезлі колішняю Нясвіжскую друкарню, што стала іхняй уласнасцю.

Некаторымі даследчыкамі выказвалася думка, што Біблія 1572 года была выдадзена ў Заслаўі. Але гэтае меркаванне не падмаца-ванае дакументальна. Наадварот, усе факты сведчаць супроць яго. Важкім доказам перамяшчэння друкарні Кавячынскіх з Нясвіжа як-раз ва Ўзду з'яўляюцца заключныя словы напісанага братамі «Прыс-вячэння пану М. Радзівілу», дзе літаральна сказана: «Пісана ва Ўздзе, года ад нараджэння Сына Божага 1572. Месяца чэрвеня 30 дня». Калі б выданне ажыццяўлялася ў Заслаўі, дзе ў гэты час жыў С. Буд-ны, што дадаткова пацвярджаецца лістом асветніка да П. Любянец-кага, адпраўленага ім акурат з Заслаўя 20 красавіка 1572 года, то, напэўна, не здарылася б і тая прыкрая гісторыя, што на доўгі час

азмрочыла жыццё перакладчыка. Усё ў тым, што выдаўцы, не па-раіўшыся папярэдне з Будным, «выправілі» шэраг мясцін ягонага перакладу. Праўда, цяжка сказаць — зрабілі яны гэта свядома ці выпадкова, бо перакладчыка не было побач. С. Будны пазней, адмаўляючыся ад свайго перакладу 1572 года, пісаў: «Два гады назад мною быў перакладзены Новы Запавет, але некаторымі маімі прыяцелямі многія месцы былі ў ім змененыя без узгаднення са мною. Я быў бы рады адразу даць публічны адказ на тыя свавольствы, але не мог, бо друкарня знаходзілася не ў маіх руках (падкрэслена мною. — І. С.). Таму прашу, лічыце той пераклад чым хочаце, толькі не маім».

С. Будны, вядома, не чакаў, што так паглумяцца з ягонай шматгадовай працы. Але здарылася, як бачым, найгоршае. Будны, аднак, мужа перанёс гэты цяжкі ўдар лёсу.

Залатою парою ў творчасці С. Буднага стаўся перыяд з 1573 да 1583 года, калі ён жыў у Лоску ў доме вядомага беларускага магната, прыхільніка арыянаў Яна Кішкі. Той прыдбаў у братоў Кавячынскіх друкарню, запрасіўшы да сябе і яе кіраўніка Д. Лянчыцкага.

У Лоску Будны знайшоў выключна спрыяльныя ўмовы для плённай працы. Не губляючы часу, ён неадкладна прыступіў да выпраўлення сапсаванага Гектарам і Альбрэхтам Кавячынскімі перакладу Новага Запавету і ўжо літаральна праз год надрукаваў яго ў Лоску, напісаўшы «Эпіграму на герб Яна Кішкі» і грунтоўную «Прадмову да Чытача».

Мяркуючы паводле ўласных выказванняў С. Буднага і ягоных шматлікіх пасылак у тэксте Новага Запавету, перакладчык карыстаўся самымі разнастайнымі папярэднімі выданнямі і рукапісамі Святога Пісання: лацінскімі, гебрайскімі, грэцкімі і рознымі славянскімі, а гэтаксама шматлікімі творамі старажытных тэолагаў, якія хоць неяк закраналі ці цытавалі біблейныя тэксты. У часе працы над Новым Запаветам С. Будны абапіраўся, паводле яго ж слоў, на ранейшыя пераклады, зробленыя выдатнымі еўрапейскімі вучонымі: Лаўрэнцам Валам, Эразмам Ратэрдамскім, Марцінам Лютэрам, Себасцыянам Касталіёнам, Тэадорам Бэзам, Мікалаем Зэгерам. Са старажытных аўтараў Будны назменна карыстаўся творамі Тэртулліяна, Эўсебія, Эпіфана, Ераніма. Беларускі тэолог меў пад рукамі Біблію Скарыны, пераклад Пятра Мсціслаўца і Івана Фёдарова, Берасцейскую Біблію 1563 года, пераклад Станіслава Мужыноўскага, чэшскую і харвацкую Бібліі ды шэраг іншых тэкстаў Святога Пісання.

Можна адназначна сцвярджаць — ніхто з тагачасных еўрапейскіх перакладчыкаў новазапаветных твораў не прарабляў папярэдне такой грандыёзнай тэксталагічнай працы, як С. Будны. Дзякуючы надзвычайным аналітычным здольнасцям беларускага асветніка, ягонаму таленту, шырокай эрудыцыі, глыбокай дасведчанасці ў пытаннях экзэгетыкі і, галоўнае, дасканаламу веданню старажытных моў, навукова-крытычны ўзровень выдання Новага Запавета 1574 года стаўся, бадай, самым высокім сярод усіх вядомых на той час у Еўропе. Сам жа асветнік з характэрнай для яго чалавечай сціпласцю не лічыў яго цалкам дасканалым і пазбаўленым хібаў. Ён не разлічваў на шчодрыя ўзнагароды і не шукаў лаўраў лепшага перакладчыка. «Якая ласка мне будзе — пісаў ён, — не ведаю. Але пра тое зусім не дбаю. Мне досыць ужо таго, што не закапаў майго малага таленту, а прынёс карысць... Усю маю працу няхай ацэняць наступныя пакаленні».

Пасля з'яўлення Новага Запавету 1574 года імя Буднага набыло яшчэ большую папулярнасць у краінах Заходняй Еўропы — Англіі, Францыі, Германіі; з ім імкнуцца завесці знаёмства, пачуць ягоныя меркаванні па тых ці іншых праблемах. Красамоўнае сведчанне шырокай вядомасці беларускага тэолога — ягоная перапіска з англій-

скім гісторыкам Іаганам Фоксам. Да нашых дзён захаваўся «Ліст» Буднага да яго ад 4 мая 1574 года. Цяпер ён зберагаецца ў Оксфардскай бібліятэцы.

У Буднага, вядома, з'явіліся не толькі новыя сябры і шчырыя папечнікі, але і новыя апаненты, да ліку якіх належаў цюрыхскі багаслоў Сімлер. Так, напрыклад, па выхадзе ў свет кнігі Буднага «Аб дзвюх прыродах Хрыста» (Лоск, 1574), Сімлер выступіў з вострай крытыкай яе ў сваім творы «Абвяшчэнне праўдзівлага вучэння аб дзвюх прыродах Хрыста» (1575).

Хрысталагічныя ідэі Буднага, выказаныя ім у творы «Кароткі доказ таго, што Хрыстос не з'яўляецца такім жа Богам як Бог-Айцец» (1574), раскрытыкаваў другі апанент беларускага асветніка Ян Віганд у кнізе «Туман арыянскай ерасі».

У 1572—1576 гадах С. Будны спрычыніўся да палітычных падзеяў, што адбываліся ў першы і другі перыяды жыцця Вялікага Княства без манархаў. Пасля смерці ў 1572 годзе вялікага князя Жыгімонта Аўгуста ён, ныйнакш, далучыўся да палітычнае партыі, якая выступала супроць абрання на велікакняскі пасаад француза Генрыху Валуа, пра што ўскосна сведчыць ягоны пераклад на польскую мову твора Эрнеста Варамунда Фрыза «Аб фурыях, альбо Французскім шаленстве» (Лоск, 1576), які быў скіраваны супроць французскіх уладаў.

15 жніўня 1576 года С. Будны надрукаваў у Лоску свой найважнейшы тэалагічны трактат «Аб асноўных догматах хрысціянскай веры». Гэты трактат фактычна складаўся з двух твораў — «Вызнання веры» і «Абароны «Вызнання веры». Да кожнага з іх былі напісаны асобныя прадмовы, дзе раскрывалася гісторыя іх узнікнення.

Так, ідэя стварэння «Вызнання веры» зарадзілася ў беларускага асветніка ў часе арыянскага Сіноду, што адбываўся, напэўна, у Вільні ў 1573 годзе. Пасля ягонага выступлення прысутныя там браты яказ і паралі лоскаму міністру пісьмова сфармуляваць выказаныя ім думкі, што ён неўзабаве і зрабіў, вярнуўшыся ў Лоск.

Задума напісаць «Абарону» да «Вызнання веры» ўзнікла ў Буднага пазней, недзе ў канцы 1575 года, пасля новых палемічных выпадкаў у яго адрас Пётры Гоняда, Сімлера, Мацвея Бжазоўскага, Яна Віснёўскага, Гераніма Занхіуса, Станіслава Фарноўскага, Марціна Чаховіца.

Пасля выхаду ў свет кнігі «Аб асноўных догматах хрысціянскай веры» палеміка не толькі не прыпынілася, а, наадварот, яшчэ больш узмацнілася. Асабліва з'едліва С. Буднага крытыкавалі П. Скарга і Я. Віганд. Апошні адгукнуўся на новы твор беларускага тэолага кнігай «Аб Ісусе Хрысце» (1576).

На працягу некалькіх наступных дзесяцігоддзяў трактат С. Буднага «Аб асноўных догматах хрысціянскай веры» заставаўся ў цэнтры рэфармацыйнай палемікі. З яго высновамі дыскатувалі Станіслаў Астроўскі ў кнізе «Аб спрадвечнай боскасці Ісуса Хрыста» (1588) і Марцін Сміглецкі ў творы з гэткай жа назваю, што выйшаў з Віленскай езуіцкай друкарні ў 1595 годзе.

У 70-я гады XVI стагоддзя, калі на землях Вялікага Княства і Польшчы пачаўся працэс выпрацоўкі дзяржаўна-палітычнай і этычнай дактрыны пратэстанцтва, між прадстаўнікамі розных яго накірункаў узніклі вострыя дыскусіі, найперш па пытаннях аб прызначэнні дзяржавы, сутнасці ўрада, абавязках ураднакаў. Свой погляд на гэтыя надзённыя пытанні часу С. Будны выказаў у творы «Абвяржэнне Чаховіца, які лічыць, што хрысціяніну нельга займаць дзяржаўную пасаду». Пасля апублікавання твора ў адрас беларускага асветніка, з боку гэтак званых анархістаў — Якуба з Калінаўкі, Пётры Гоняда, Яна Немаеўскага, Паўла з Візны і інш. — нібы град

пасыпаліся самыя адмысловыя абвінавачванні.

Будны, аднак, займаў і далей цвёрдую пазіцыю і пры кожным зручным моманце даказваў неабходнасць урада. У 1577 годзе ён прымае чынны ўдзел у падрыхтоўцы перавыдання кнігі Анджэя Фрыча Маджэўскага «Аб выпраўленні дзяржавы», у якой якраз прыводзіліся шматлікія гістарычныя і лагічныя аргументы ў абарону ўрада і падвярджалася права хрысціяніна займаць шведскія пасады.

Услед за кніжкай Маджэўскага лоскі міністр у 1580 годзе перадаў у той жа друкарні Яна Карцана твор Якуба Палеолага «Абарона правільнага погляду на ўладу», змест якога таксама быў скіраваны супроць вучэння анархістаў. Пра гэту гэтага выдання асветнік пазней гаварыў: «Мы надрукавалі Палеолагава лацінамоўныя кнігі, у якіх абараняецца ўрад, дзеля таго, каб Гонядавы вучні агледзеліся і не кідаліся з матыкамі на сонца».

Лоскае выданне Палеолагавай «Абароны» з'явілася, напэўна, у першай палове 1580 года, бо ўжо восенню таго ж года Будны прывёз некалькі дзесяткаў паасобнікаў на Сінод, што пачынаўся ў Левартове (каля Любліна), а пасля працягваўся ў самім Любліне. «Абарону» з ахвотай набывалі прысутныя на Сінодзе замежныя вучоныя. «Толькі нашы браты, — успамінаў праз нейкі час Будны з крыўдаю, — нават тыя, каму заўжды быў уласцівы спакой і цярплівасць да іншадумцаў, з трэскам накінуліся на мяне, грамілі надрукаваныя кнігі і не жадалі нават трымаць іх у руках».

Вярнуўшыся з Любліна, С. Будны склікаў пратэстанцкі Сінод Вялікага Княства (пачаўся 6 студзеня 1581 года ў Лоску) і зноў вынес на яго абмеркаванне пытанне пра ўладу. Калі прыйшоў час галасавання, увесь Сінод, за выключэннем двух чалавек, пайшоў следам за сваім духоўным лідэрам і выказаўся ў абарону ўрада.

Падтрымка братоў наткнула Буднага, і ўжо 21 лютага 1581 года ён напісаў свой гнеўны «Адказ на Ліст набожнага мужа, Сеньёра аднаго з польскіх збораў». Гэты «Адказ» асветнік рыхтаваў, знаходзячыся ў Любчы, пра што сведчыць подпіс пад творам.

У сваім «Адказе» Будны паказаў на хібы ў поглядах польскага брата, выкрыў ягоныя памылковыя ўяўленні пра Закон Божы, раскрытыкаваў ваяўнічасць Сеньёра, яго хваравітае непрыняцце іншых думак.

Аднак і пасля вострай палемічнай сутычкі з Сеньёрам беларускі асветнік не страціў надзеі знайсці агульную мову з польскімі братамі. Ён шчыра імкнуўся да ўзаемапаразумення і згоды, бо бачыў, якая смяротная небяспека для ўсяго рэфармацыйнага руху зыходзіць ад унутраных канфліктаў.

18 студзеня 1582 года лоскі міністр з верай у лепшае накіроўваецца на Сінод у Іўе. Але ягоныя спадзяванні на хуткае прымірэнне аказаліся ілюзорнымі, бо апаненты проста праігнаравалі запрашэнне і даслалі Буднаму і Я. Кішку лісты з надуманымі адгаворкамі.

Склікаць агульны антытрынітарны Сінод Буднаму ўдалося толькі праз паўтара месяца — 1 сакавіка 1582 года ў Любчы. Спрэчкі праходзілі два дні — першага і шостага сакавіка. Ідэйныя ворагі лоскага міністра, імкнучыся ўхіліцца ад абмеркавання пытання пра ўрад, здолелі навязаць Любчанскаму Сіноду другасную на той момант дыскусію пра Сына Божага. «Яны, — пісаў пазней Будны, — гвалтам прымусілі нас да тае размовы, паставіўшы ўмову: калі мы не захочам гаварыць аб Сыне Божым, то яны адмовяцца весці гутарку пра ўрад».

Праціўнікі Буднага скарысталі яго неаднаразовыя пратэсты супраць абмеркавання на Сінодзе тэалагічных пытанняў дзеля сваіх карыслівых мэт; яны ўзвалі на лоскага міністра паклёп, нібыта ён абвяргае ў сваіх казаных боскасць Хрыста, а на Сінодзе не хоча пра гэта гаварыць. На наступным Луцлавіцкім Сінодзе, які адбываўся ў

траўні 1582 года, ворагі беларускага асветніка, абাপіраючыся толькі на ўласную ж хлусню, адлучылі яго ад збору. Апякун Буднага, напэўна, не надта разумеючы прыроду разыходжанняў асветніка з аднаверцамі, калі даведаўся пра рашэнне Сінода, пазбавіў Буднага месца міністра ў Лоску і адмовіў яму ў далейшай падтрымцы. Здарылася найвялікшая несправядлівасць: лепшага і разумнейшага палічылі за ворага і выгналі са сваіх шэрагаў. Гэта была трагічная памылка, што сведчыла пра глыбокі ідэйны і арганізацыйны крызіс тагачаснага рэфармацыйнага руху на Беларусі.

Пацярпеўшы няўдачу, С. Будны ўсё ж не пакінуў арэны змагання. Ён зноўку ўзяўся за пяро і пачаў дзейнічаць прававеранымі сродкамі. За кароткі тэрмін пры матэрыяльнай дапамозе шляхціца Аляксандра Хамутаўскага асветнік напісаў бліскучыя публіцыстычныя трактаты «Вызнанне аб урадзе і ўрадніках» і «Абарону ўрада», якія склалі аснову ягонага зборніка «Аб свецкай уладзе». Кніга выйшла ў студзені 1583 года з Лоскай друкарні з дазволу яе фундатары Я. Кішкі, які, няйначай, пашкадаваў свайго былога духоўнага настаўніка і выканаў яго апошнюю просьбу.

Зборнік быў надрукаваны коштам любельскага падчашага, вядомага арыянскага дзеяча Крыштафа Ласоты. Якраз на ягоны герб С. Будны і папличнік беларускага асветніка Ф. Даманоўскі напісалі два панегірычныя вершы на лаціне.

Погляды беларускага філосафа на ўрад падтрымалі многія дзяржаўныя дзеячы Беларусі і Польшчы — ваяводы, кашталяны, старасты і інш., незалежна ад іх канфесійнай прыналежнасці. Але яны чамусьці не абаранілі асветніка ад нападкаў Яна Немаеўскага і Каспара Вілкоўскага, а галоўнае — ад прысуду Венграўскага Сінода 1584 года, які канчаткова асудзіў пазіцыю Буднага і тым самым пазбавіў яго апошні надзеі прыйсці да згоды з братамі і разам пашыраць хрысціянскую навуку сярод славянскіх народаў.

Трагічныя падзеі 80-х гадоў XVI стагоддзя пазбавілі С. Буднага душэўнае раўнавагі, назаўсёды выбілі яго са звыклых жыццёвай каляіны. Каля 1583 года ён пакідае Лоск і, напэўна, накіроўваецца ў Іўе, дзе дзейнічала арыянская акадэмія. Асветнік, мусіць, зноўку паспрабаваў знайсці сябе на педагагічнай ніве. Ускосным доказам знаходжання Буднага ў Іўі з'яўляецца вядомы факт ягонага супрацоўніцтва з рэктарам Іўеўскай акадэміі Янам Ліцыніем Намыслоўскім, на падручнік якога ён у 1589 годзе напісаў панегірычны верш.

У канцы 80-х гадоў XVI стагоддзя С. Будны разам з Ф. Даманоўскім удзельнічаў у дыспуте з полацкімі езуітамі, пра што ёсць паведамленне ў кнізе «Апісанне Новагародскага дыспута 1594 года».

Жыццёвы шлях нашага славутага асветніка, чалавека універсальных ведаў, унікальнага філосафа і прапаведніка, таленавітага пісьменніка і перакладчыка, завяршыўся 13 студзеня 1593 года ў Вішневе, у доме шляхціца-пратэстанта Лявона Моклака.

Увесь свой век С. Будны стала жыў у Вялікім Княстве Літоўскім, пісаў свае творы на вытанчанай старабеларускай мове, і таму ягоная творчасць без сумневу належыць беларускаму народу. Але ён тварыў яшчэ і па-польску і на лаціне, што дае ўсе падставы гаварыць пра ўклад нашага асветніка ў развіццё польскай і, шырэй, усёй еўрапейскай літаратуры і культуры.



БАРЫС БУР'ЯН

ЧАЯВАННЕ З КАРЫФЕЕМ

Калі я ўбачыў яго на «сваім месцы» — у цэнтры горада — упершыню, ён быў ладны і светлы, яшчэ пышнавалосы, з першымі срэбнымі хвалямі ў чупрыне. Прырода адарыла красою ягоную постаць. З-пад пінжака шырока кляўся аж на плечы белы каўнер сарочкі «апаш». На грудзях ззялі ордэны і медалі. Гэтак карцінна абাপіраўся ён на прыгожы, выштукаваны кій. Штосьці прыродна элегантнае і артыстычнае было ўласціва чалавеку. І ён звывкла «з гары» глядзеў на трамвай, які на тармазах пачынаў спускацца да Свіслачы, на мінчукоў яшчэ ў напалову вайсковым адзенні, на чародкі дзяцей, што беглі ў школу.

— Уладамірскі, — прамовіў хтосьці паблізу, і я пазнаў яго, бо ўчора пляскаў яму ў далоні пасля спектакля «Прымакі» (ён ішоў у адзін вечар з «Паўлінкай», але неўзабаве адпаў ад яе).

«Яго месца» і цяпер захавалася. Гэта прыступкі ў Цэнтральны сквер паблізу тэатра імя Купалы. Усё тут перапланавана, але ўваход у колішні Аляксандраўскі сквер, у цэнтры якога па-ранейшаму цягнуець абрысы фантана са скульптурнай кампазіцыяй «Хлопчык з лебедзем», прыблізна той жа самы. У сорок пятым навокал было суцэльнае разбурэнне. Вялізныя груды бітай цэглы. Муры, за якімі пустэча, і толькі сляпыя адтуліны там, дзе былі вокны з шыбамі і дзверы, нагадвалі, што тут было некалі жытло. Руіны з перакручанымі жалезабетоннымі бэлькамі, рудымі ад іржы, цягнуліся ўздоўж і ўпоперак цяперашняй Кастрычніцкай плошчы. Затое дрэвы ў скверы, шэры гмах Дома афіцэраў і такія ўтульны будынак тэатра цудам уцалелі. І каробка будынка Вярхоўнага Савета Беларусі (тады ён дабудоўваўся для ЦК КП(б) Беларусі) узнімалася за скверам. Гэты пейзаж зрабіўся звыклым для людзей. Разбурэнне зрабілася звыклым.

Звыклым быў і гэты чалавек. Задуменны. Велічны. Прыгожы.

— Уладамірскі...

Так адказвалі мінчукі тым, хто пытаўся пра яго. А то і паказвалі артыста самі як гарадскую славу тасць нароўні з выдатнымі мясцінамі Мінска. Тут, казалі, быў калісьці кінатэатр «Чырвоная зорка». На рагу — гасцініца «Парыж», яшчэ дарэвалюцыйная. Вунь там — колішні Дамініканскі манастыр. Праўда, то былі адны папалішчы.

Мінала лета, пажоўклая лістога засыпала вуліцу з трамвайнымі рэйкамі (а вуліца называлася тады праспектам Сталіна). Але недзе каля гадзіны або дзвюх на тых прыступках зноў і зноў з'яўляўся Уладамірскі. Каўнер дэмісезоннага паліто адцяняў срэбра ягонаі галавы, а кій сціскала рука ў пальчатцы. І ён з-за акуляраў углядаўся ў вулічны паток. І думу сваю думаў.

Так было.

Калятэатральныя балбатуны і плеткары гаварылі, што гэтак «ён» выхваляецца, пазіруе, задавака з Першага БДТ. Мінчукі ж успрымалі яго на тым цэнтральным месцы горада як нешта натуральнае, што не вымагае ніякіх тлумачэнняў. Вы кажаце «задавака»? А яму ёсць чым ганарыцца. Мае ён права на пашану. Ён — рыцар беларускага сцэнічнага мастацтва.

Пазней «рыцар» змяніўся на яшчэ больш велічнае і цяпер рэдка ўжыванае — карыфей.

Так яно і сапраўды было. Папулярным ён быў нароўні з першымі выдатнымі зоркамі на беларускім акцёрскім небасхіле — з Уладзімірам Крыловічам і Кацярынай Міронавай, Фларыянам Ждановічам і Генрыхам Грыгонісам, Лідзіяй Ржэцкай і Вольгай Галінай... Нават па афіцыйнай табелі аб рангах, прынятай у тыя часы, гэта прызнана: Уладзімір Восіпавіч Уладамірскі быў трэцім дзеячам драматычнага тэатра, якому надалі годнасць народнага артыста рэспублікі (пасля У. Галубка і М. Рафальскага) у 1938 годзе. Пяты сярод народных артыстаў СССР — пасля Г. Глебава, П. Малчанава, Б. Платонава, А. Ільінскага — у 1955 годзе. Вядома, такія званні надаваліся за розныя заслугі, не адно толькі творчыя і мастацкія, але той, хто бачыў памянёных вышэй акцёраў на тэатральных падмостках хоць бы толькі адзін раз, можа пацвердзіць: выдатныя былі мастакі, па-рыцарску трымалі сябе ў пачаце Мельпамены і Таліі.

Але, я і сам ведаю, што сёння такія словы, як «рыцар» або «карыфей», гучаць занадта гучна і напышліва. Мы прызвычаліся да больш простага гаворкі. Ды калі прыгадваеш свае ўражанні тых гадоў, калі перад тваім позірам паўстаюць гэтыя абліччы, гэтыя постаці, ты пачынаеш сумнявацца і з невыказнай і незразумелай трывогай думаеш: а ці сапраўды ў цябе было права вітацца за руку, чаяваць за гасцінным сталом, заходзіць у закулісную грымёрную, каб прывітаць таго ж Уладзіміра Восіпавіча? І гэта з табой ён гутарыў без цырымоній, як з добрым знаёмым, спадзеючыся на водгук, на разуменне?

Са мной.

Часцей за ўсё ў Крыжоўцы. На дачы паблізу ад новаўтворанага Мінскага мора. Пад вялізнымі мачтавымі соснамі, вершаліны якіх гаспаляць пра штосьці сваё, асабліва ў непагодную пару. Увечары распадар і заўжды нетаропкі зусім няспешна раскладае вогнішча. Польша шугае ўгару, іскравы россып ляціць роем у прыцемках, надаючы гутарцы асабліваю сардэчнасць.

Шчыра прызнаюся, што я па-журналісцку ведаў: перад ліслівым брама і сама адчыняецца, — і ўсё падбіраў словы для камплімента, які мог бы абудзіць у старога акцёра шчырую споведзь.

Пачаў з самага яскравага ўражання, якое зрабіў на мяне дуэт Уладамірскіх — яго, бацькі, і ягонага сына — Барыса. Было гэта ў

спектаклі «Губернатар правінцыі». Сюжэт быў закручаны спрактыкаванымі пастаўшчыкамі палітычна-надзённых п'ес Л. Шэйніным і бр. Тур. Малады афіцэр Савецкай Арміі ў «нашай» зоне, акупаванай саюзнікамі Германіі, выконвае абавязкі губернатара. Дзякуючы ягонай вынаходлівасці і такту, вядома, у гэтай правінцыі ўсе добрыя немцы сытыя, а хістка — пераконваюцца ў перавасце сацыялістычнай маралі над капіталістычнай (той, што пануе ў заходніх сектарах Германіі). Нават зацятых фашысты, што фанатычна-паслухмяна выконвалі волю свайго шалёнага фюрэра, робяць крокі насустрач новай уладзе, якую ўвасабляе губернатар правінцыі з чырвонай зоркай на акалышы.

І вось ён наладжвае сустрэчу старога нямецкага вучонага Ота Дзітрыха, які ўпарціцца і не хоча супрацоўнічаць з савецкім камендантам, з ягоным сынам. Сын пакутаваў у гітлераўскай турме, бо быў апантаным антыфашыстам.

Бацька і сын — паводле драматычнай сітуацыі на сцэне. І яны ж, бацька і сын, у жыцці па-за тэатрам. Мабыць, было нейкае дзіва ў тым, як схуднелы і заўчасна пастарэлы малады чалавек, прывалакваючы ногі, якія яшчэ не адвыклі ад кайданоў, павольна рухаўся насустрач не па гадах маладжаваму старому. Недзе пасярэдзіне авансцэны яны спыняліся. Сын моўчкі цягнуў наперад рукі, ці то вітаючыся з бацькам, ці то паказваючы сляды ад жалеза на запясці. Ота Дзітрых стаяў нерухома скамянелы...

Яны былі падобныя адзін да аднаго. Так падобныя, што ў акупаваным немцам і Гінскаму зацятых тэатрал, трапіўшы на спектакль «Патанулы зvon» Г. Гаўптмана, калі пабачыў Барыса Уладзімірскага ў ролі, не паверыў, што гэта не Уладзімір, не той «Улад», як яго называлі, аб якім гаварылі, што ён разам з Першым БДТ эвакуіраваўся з Адэсы і цяпер выступае недзе ў Сібіры. Глядач у антракце пашыбаваў за кулісы з воклічам: «Не можа быць... Гэта, вядома, Улад, а не якісьці хлопец...»

І сапраўды, было штосьці ў іх, у бацькі і сына, пародзіста-артыстычнае. Манера, голас, пастава, міміка, жэст — усё выразна перадае настрой і стан душы. Гэта і ў штодзённых буднях. А на сцэне яшчэ дадаецца, я сказаў бы, чудадзейная здольнасць імгненна пераўвасабляцца ў тэатральны вобраз, набываць аблічча і звычкі таго персанажа, што прадугледжаны драматургам.

...Вось Уладзімір Восіпавіч гаворыць штосьці пра надвор'е або просіць жонку Кацярыну Васілеўну падаць яму акульяры і тут жа пачынае паказваць вам, напрыклад, якім ён быў Апалошам Мурзавецкім у спектаклі «Ваўкі і авечкі» А. Астроўскага. Ніякага гриму. Чалавек толькі змяніў выраз вачэй, перасмыкнуў плячыма, надламаў у каленках нагу — і перад вамі гэты нікчэмны пустальга, п'янаваты ёлуп. У руках у яго з'яўляецца дубчык нахштальт бізуна-арапніка. І звяртаецца ён, гэты гуллівы хлюст, да жанчыны, каб галантна выпрасіць грошы на апахмелку, перасыпаючы свае словы гэтымі манернымі галіцызмамі: «ма тант», «пардон». І пранонс — чыста парыжанін. Парыжанін — з Койданава! І гэты хітравата-пусты позірк «туды-сюды», быццам не ведае сам, пра што зараз скажа і чаму скажа якраз тое, што зрываецца ў яго з вуснаў. Адна-адзіная страсць: выпіць кілішак...

Помню, як Барыс Уладзімірскі рыхтаваў ролю Шмагі ў «Без віны вінаватых» таго ж А. Астроўскага, якую некалі бліскуча выконваў яго бацька. Чамусьці якраз Апалона Мурзавецкага яму не хацелася б «падпусціць» у Шмагу. А яны ж вельмі блізкія: правінцыяльна замшэлы арыстакрат і правінцыяльны комік. І ў Шмагі любімы прыстанак на зямлі — буфет. Ды толькі калі Мурзавецкі ва Уладзіміра Восіпавіча нават не здагадаўся пра сваё прыніжанае і вартае жалю

становішча дармаеда, што сведчыць пра апошнюю стадыю выраджэння роду Мурзавецкіх, дык Барысаў Шмага — вольны абы з кім у абыходжанні, сам у пэўныя моманты глядзіць на высакародную Кручынiну тужліва і насцярожана, баючыся, як бы яна не заўважыла водбліску яго чалавечка жалю па згубленым гонары.

Мабыць, такая здольнасць адразу пераўвасабляцца ў чужую табе істоту — гэта і ёсць неабходная якасць акцёрскага таленту. І я сам не ведаю, чаму тады ля вогнішча пачаў размову з «Губернатарам правінцыі», з эпизода сустрэчы бацькі-бюргера з сынам-антынацыстам. Але па твары У. Уладамірскага адчуў, што зачапіў нешта балючае для яго.

Цягнучы далоні да агню, нібы грэючы пальцы, Уладзімір Восіпавіч загаварыў пра сваю прафесію. Наконт таго, што акцёр робіць вобраз «з самога сябе», са сваіх уяўленняў аб магчымасях чалавека — нізка падаць да разбойніцтва і злачынства або ўзнямацца да вяршыняў альтруізму, калі і сапраўды гатовы зняць і аддаць кашулю таму, хто жыве ў галечы. Перш-наперш у сваёй душы падпільноўвай высокія памкненні, калі яны, вядома, з'яўляюцца, і тыя праявы хці-васці або зайздрасці, без якіх таксама ніводны з нас не абыходзіцца. Давайце пагартаем ролі хоць Лопэ дэ Вэга (У. Уладамірскі быў кра-нальна адданым другам-слугой Трыстанам у прыгажун-кавалера Тэадора ў камедыі «Сабака на сене!»), хоць Кандрата Крапівы (Даніла Дрыль у «Партызанах», Канягін у «Мілым чалавеку», кампазітар Гудовіч у драме «З народа»), хоць Максіма Горкага (маштатная і глыбокая работа — Іван Каламійцаў у «Апошніх»), і мы ўбачым зусім канкрэтны чалавечы лёс у спалучэнні з асяроддзем праз выяву псіхалагічна вельмі загадкавых імкненняў, жаданняў, звычак. Што ні роля — адметная асоба.

Я слухаў такія разважанні, чакаючы, да чаго ж мяне вядзе мой суразмоўнік. У яго вачах зіхацеў водбліск жывога агню і рукі былі падобнымі да рук дырыгента перад аркестрам, нібы Уладзімір Восіпавіч дырыжыраваў полымем кастра. Далоні ўздрыгвалі. І на вачах былі слёзы.

Мабыць, так, як у «Губернатары правінцыі» на сцэне ў спектаклі 1948 года, ён сам сустрэўся са сваім сынам. І было нейкае здзіўнае і страшнае адчуванне, быццам і яны пераадольваюць бар'ер, які аддзяляў іх раней адзін ад аднаго. Бо ў Томску народныя артысты БССР Уладзімір Уладамірскі разам з калегамі па Першым БДТ збіралі грошы на баявы самалёт і потым прасілі Вярхоўнага Галоўнакамандуючага ім такую машыну вызначыць, каб яны перадалі яе франтавой эскадрылі, а ў гэты самы час... Ну, калі не ў гэты самы, то ў той жа год... Тут, у агулаваным тады Мінску, Бора... яго сын... рабіў адзінае, на што быў здатны, што ўмеў рабіць... Ён выступаў на сцэне гарадскога тэатра, адкрытага Мінскім магістратам у тых жа самых сценах, што і БДТ-1...

Я адчуваў, як яму балюча гаварыць пра гэта, і што ён, засланы ад мяне вялікім, у неба, агнём, пачувае сябе вольным ад спачувальнага ці асуджальнага позірку збоку.

Юнак, адораны ад прыроды талентам, пражне, каб яго мара пра поспех на падмостках здзейснілася. І на хлеб надзеены зарабляць трэба! Водаправодчыкі ў разбураным Мінску рамантавалі трубы, наладжвалі падачу вады ў бальніцы і на пошту, на чыгуначную станцыю. І ў нямецкія шпіталі. І ў камендатуры. Пажарнікі тушылі пажары, у тым ліку і тыя, што ўспыхвалі пасля налётаў на наш горад савецкіх бамбардзіроўшчыкаў. Півавары варылі на заводзе на Старажоўцы піва для мінчукоў і для тых, хто прыйшоў у горад з нямецкім вермахтам. Настаўнікі вучылі дзяцей лічыць і пісаць, прычым пісаць і гаварыць па-беларуску, на роднай мове. Артыст... Малады артыст

меў адну дарогу — у святло рампы. А ў яе промнях той жа гаўпманаўскі «Патанулы звон»...

Пакуль артыста падобная сітуацыя не кранае непасрэдна, пакуль ён разглядае ролю ў п'есе як партытуру чужога жыцця, ён можа асуджаць той або іншы персанаж, а потым на сцэне яго выкрываць або высмейваць. Але вось ты разам з усімі патрыётамі на Вялікай зямлі, як тады называлі неакупаваную большасць саветскай тэрыторыі, абубраешся тым, што знаходзяцца там, у захопленых фашыстамі гарадах і вёсках, настаўнікі, якія згаджаюцца за маркі выкладаць дзецям «скажоную» геаграфію і «скажоную» гісторыю. Знаходзяцца там і фельчары і нават урачы, што ідуць да аперацыйных сталоў або ў палату псіхічна хворых, каб ратаваць чалавечае жыццё. Ёсць паравозныя машыністы, якія стаяць за рэверсам лакаматыва, што цягне эшалон з баявой тэхнікай нашага ворага да лініі фронту...

«Я амаль без ваганняў, рашуча асуджаў такіх... там... у Томску... Калі ты патрыёт, ідзі ў партызаны, на падпольную работу... Бадай-ся беспрацоўным... Толькі... нельга табе...» — абрываў сябе Уладзімір Восіпавіч, падкідаючы ў вогнішча хваёвыя лапкі, адхінаўся ад рою іскраў і зноў цягнуў рукі да агню.

Не помню дакладна слоў, якімі мы тады абменьваліся, але ўсё ж у нас хапіла смеласці не пагадзіцца з распаўсюджанай думкай пра свядомы калабарацыянізм, пра супрацоўніцтва з акупацыйнымі ўладамі ўсіх тут — не дзеля таго, каб выжыць, а па перакананнях, падрадніцку. Не быў ідэйным перабежчыкам у чужы лагер кожны, хто служыў «пад немцам».

Расхвалываўшыся, Уладзімір Восіпавіч раптам загаварыў пра ідэалогію, якая працінае мастацтва ў нашай краіне, як больш нідзе. Ён жа ўдзельнік і сведка рэвалюцыі і грамадзянскай вайны. Яму самому выпала выступаць з куплетамі і меладэкламацыйнай перад маршавымі ротамі, якія выпраўляліся на перадавыя пазіцыі для абароны першай у свеце дзяржавы рабочых і сялян — Рэспублікі Саветаў. Яго захапляла велічная мэта — вызваленне прыгнечаных і прыніжаных з-пад пяты капіталу. Наогул, інтэлігенты юных гадоў захапляюцца сацыяльнай утопіяй фанатычна.

— Ведаеце, калі раней набожны чалавек верыў у несмяротнасць сваёй душы, якой наканавана пасля цялеснай смерці выпраўляцца ў божы свет, дык маё пакаленне верыць у іншы несмяротны лёс, — сказаў упэўнена Уладзімір Восіпавіч. — Мы паверылі, што нашы справы на карысць чалавецтва, на карысць нашых дзяцей і ўнукаў, калі толькі гэтыя справы будуць вартыя высокага камуністычнага ідэалу, і ёсць зарука нашага вечнага жыцця ў памяці нашчадкаў...

— Выходзіць, вы — таксама з тых, што веруюць? — спытаў, помню, я, бо размаўлялі мы ў канцы 60-х, і за нашымі плячыма быў XX з'езд КПСС, выкрыццё культу асобы Сталіна, і з'явілася свабода ў разважаннях пра ролю і значэнне ў нашым жыцці ідэалогіі, якая ператвараецца ў практыку з парушэннямі, як тады казалі, рэвалюцыйнай сацыялістычнай законнасці.

— З тых! — цвёрда сказаў Уладзімірскі і кінуў у агонь вялікую галіну з сухімі іголкамі.

Сёння я магу ўпэўнена гаварыць, што творчасці нашых карыфеяў драматычнай сцэны спрыяла іхняя вера ў рамантыку рэвалюцыйных перамен у грамадстве. Магчыма, хтосьці з іх і расчароўваўся ў сваіх меркаваннях. Нехта і вызваляўся ад «ружовых акулараў». Бывала ў каго-небудзь і прасвятленне. Толькі агульнай атмасферай творчасці была вера ў справядлівасць найвышэйшай мэты, абвешчанай у Кастрычніку пераломнага ў гісторыі Семнацатага года: мір — народам, зямля — сялянам, заводы і фабрыкі — рабочым. Неўзабаве пачнецца этап адмірання дзяржавы як інструменту прымусу, і надыдзе

светлая ява — будучыня. Хай сёння яшчэ пануе самаўладны чыноўнік. І суд, бывае, выносіць прадурзяты і наперад неаб'ектыўны прысуд, прымусова вызначаючы чалавеку злавесны лёс. Абмежаваны і паслухмяны вышэйшай уладзе камандзір можа павесці тысячы байцоў на загадзя марную вайсковую аперацыю. Гэта — непазбежныя выдаткі станаўлення і фармавання таго — самага-самага! — справядлівага грамадства.

Калі мы развітваліся, затушыўшы касцёр, Уладамірскі прамовіў, нібы толькі самому сабе: «Непазбежнае зрэдку бывае міласэрным», а я пачаў успамінаць, з якой ролі мог ён узяць такі сумнаваты афарызм. Стары яшчэ ціха прамовіў: «Жаданае заўсёды перакрываўнаеца з немінурым...»

Пакуль я ехаў у электрычцы, потым ішоў праз горад да сябе на Валгаградскую, усё думаў, чаму мы так і не паглыбіліся ў размову пра незвычайныя абставіны жыцця бацькі і сына ў час вайны. Праўда, і ў недамоўленым было сваё значэнне, свой сэнс. А больш праясніла асацыятыўная частка размовы.

Напрыклад, я прыгадаў, як здзіўляў і ўзрушаў залу адзін жэст Івана Данілавіча Каламійцава ў «Апошніх». Драма ідзе да фіналу — усе ў доме падзяляліся ўжо на варажыя станы. Смерць забірае адзінага дабрадзея ў гэтым доме — Якава Каламійцава. Наперадзе канчатковы распад сям'і. Хоць тую смерць і чакалі, брат Якава — Іван — трыумфуе ў душы: цяпер наогул запануе ў доме гаспадаром. Нарэшце! Таму ён, пачуўшы чаканую навіну, набліжаецца да нябожчыка на дыбачках. Ціхенькі са сваёй няціхенькай радасцю. І пакуль ідзе, дастае з кішні чорную жалобную стужку. Прымацоўвае яе на рукаў. Помсліва аглядае ўсіх, нібы з дакорам: хныкаеце і ніхто не адчувае, якая гэта чорная жалоба, а яна — во...

Важны і грозны паліцэйскі чын, жандар высокага рангу, Іван Каламійцаў выглядаў ва У. Уладамірскага нават патомным жандарам. На ім быў і пэўны налёт арыстакратычнага паходжання. Арыстакрат, які свядома ідзе ў паліцыю дзеля аховы цара-бацькі і вялікай дзяржавы. Чаму? Такі парадокс па-мастацку даследаваў разам з Максімам Горкім выканаўца гэтай ролі на беларускай сцэне.

Цікава, што спектакль упершыню быў паказаны ў сакавіку таго незабыўнага цяпер і для нашчадкаў 37-га года. Прэм'ера ў тэатры супадала з пасяджэннямі пленума ЦК КП(б) Беларусі, на якім першым сакратаром ЦК быў абраны В. Шаранговіч. Неўзабаве і яго расстраляюць паводле прысуду надзвычайнага суда, якім кіраваў не менш знакамiты цяпер Андрэй Вышыньскі, а дырыжыраваў з-за куліс залы ў Доме Саюзаў сам І. В. Сталін. А тады, пасля лютаўска-сакавіцкага Пленума ЦК ВКП(б), Шаранговіча накіравалі сюды з Масквы, каб завяршыць чыстку партыйна-дзяржаўнага апарату ад так званых «варажых элементаў», ад «ворагаў народа», першымі сярод якіх былі М. Галадзед, М. Пікала, А. Чарвякоў, якія яшчэ ўчора мелі рэпутацыю адданных ленінцаў і папличнікаў таварыша Сталіна.

Спектакль «Апошнія» выконваўся на сцэне і ў жніўні трыццаць сёмага, калі ў Мінск прыехаў пасланец Сталіна Г. Малянкоў (пра яго цяпер вядома, што ён тады знішчыў амаль усё тагачаснае рэспубліканскае кіраўніцтва Беларусі). На адказныя пасады ў наркаматы і камітэты партыі былі прызначаны людзі, якія змянілі напарэднікаў, арыштаваных і расстраляных як «ворагі народа» у тых жа Курапатах. Удалелі і захавалі жыццё толькі чацвёртыя ці пятыя наступнікі на адказных пасадах (напрыклад, К. Мазураў, які ў той час пачынаў кар'еру ў палітадзеле Беларускай чыгункі).

Не ведаю, ці маглі хоць як-небудзь супастаўляць тое, што адбывалася ў краіне, з паказаным на сцэне ў «Апошніх» сучасныя гледа-

чы. Хоць людзі майго пакалення пасля XX з'езда КПСС разважалі даволі адкрыта і на такія тэмы, нам усё ж і ў галаву не прыходзіла пытацца наконт таго ў бацькоў. Сама думка пра пэўнае падабенства жандараў усіх часоў да звычайнага выканаўцы дзяржаўнай палітычнай волі, да лютага цэрбера-ахоўніка, і сталінскія чэкісты — не выключэнне, яшчэ ў канцы 60-х гадоў магла прагучаць кашчунствам.

Мае спробы даведацца пра ўсё ў артыстаў, якія ўдзельнічалі ў прэм'ерных паказах «Апошніх», заканчваліся нічым. Ніхто тады не суадносіў разгулу тэрору 37-га года з мастацкім творам, які адлюстроўвае рэчаіснасць царскай Расіі першага дзесяцігоддзя нашага веку. Тут жа прыватная сямейная драма Каламійцавых! Ды і першапачатковая назва п'есы была «Бацька» (нібы ў процівагу вядомай аповесці таго ж Горкага «Маці»).

Ускосна мне на такое пытанне, якое я і задаваў у вельмі закамуфляванай форме, адказаў Уладзімір Восіпавіч. Мы сядзелі на верандзе яго дачы, пілі чай з пернікамі, даліваючы ў шклянкі лікёр «Бенедыктын». Гаспадар гарэзліва бліснуў акулярамі, у якіх адбіваліся залаты бок самавара і сонечныя блікі з-за фіранак, і заўважыў: «Іван Данілавіч не грэбаваў чаяваць з лікёрам... Ха-ха-ха!»

Трэба ж! І я таксама нашпігаваны рэплікамі з розных роляў. Мне адразу ўспомніўся жарт горкаўскага генерала Печанегава з «Ворагаў», які піў каву «з каньком і паручнікам». Таму мы разам і смяліся: «Ха-ха-ха...»

Смех той абараваўся, калі Уладзімір Восіпавіч, падхапіўшы тэму п'есы «Бацька», загаварыў, што як гэта ні дзіўна, але калізіі, падобныя да тых, якія перапляліся ў доме Каламійцава, усё ж даволі частыя ў розных сем'ях. Іншыя вонкавыя ўмовы, не такое службовае становішча галавы дома, не той грашовы цэнз, але і ў звычайнага трактаразводца або ў акадэміка можа быць такая дачка, як Верачка Каламійцава, такая жонка, як Соф'я, і такі сын, як Пеця... Яны могуць у звычайныя дні бегаць у школу або на каток коўзацца на каньках, гуляць у карты, употай ад бацькоў чытаць «раманы пра каханне» — усё будзе выглядаць увагуле прыстойна.

А на самой справе?

Паглядзеў на мяне Уладамірскі тады дапытліва. Быццам правяраючы, ці можна мне гаварыць тое, што меўся ён ціпер сказаць. Чамусьці ціха параіў: «Піце чай, пакуль ён яшчэ цёплы. Лікёр не павінен астываць...» І без пераходу прыгадаў, што вось у спектаклі Ірачка Ждановіч у ролі Веры выкрывае адносна Івана Данілавіча, абараняючы ягоны гонар: ён жа герой! У яго стралялі гэтыя дробныя зайздроснікі-бунтаўшчыкі. «А ён камандуе людзьмі. Ён кіраваў і яшчэ будзе кіраваць, — значыць, ён разумны і добры чалавек...» Святая прастата!

Чаму мы так узрушана слухалі воклічы актрысы з пералівамі дзявочага голасу? Асабліва калі Вера пыталася ў маці: «Хіба няма сумленных людзей, мама?»

А муж Іраччын — Бора Платонаў, выконваючы ролю Пятра Каламійцава, не менш апантана крычыць: «Ці сумленны чалавек наш бацька?» і ўзнямае вярхал на ўвесь дом, бо яму сэрца падказвае нейкую жудасную праўду пра ўсю пошласць і фальш роднага чалавека, які і яму ж пэўны час здаваўся сумленным служакам, чыё жыццё небяспечнае ад пагрозы з боку парушальнікаў спакою ў дзяржаве.

Не, не будзем параўноўваць непараўнальнае!

Прыблізна такі вокліч пачуў я перад тым, як Уладзімір Восіпавіч зусім ціха прамовіў: «А ў самой Ірачкі бацька — Фларыян Паўлавіч — быў арыштаваны і пасля высланы з Беларусі, пэўны час жыў і працаваў у Саратаве разам з іншымі сасланымі туды рыцарамі беларускай культуры — Язэпам Дылам і Чэславам Родзевічам, пазней

яго загналі аж на поўнач Валагодчыны. Платонаў вучыўся майстэрству і глыбіні псіхалагічнай праўды на сцэне ў яго ж, у свайго цесця, Фларыяна Паўлавіча, якога лічыў сваім бацькам...»

Гэта мне адкрылася тады ўпершыню: якія дзіўныя — то светлыя і радасныя, то пастыльныя і непрыветныя — узоры тчэ падобны да фантастычнага чалавечы лёс! І самы смелы выдумшчык не створыць такую камбінацыю і такое перапляценне таго, што дыктуюе артысту драматург і рэжысёрскае тлумачэнне, з тым, што ён у гэты ж час асабіста перажывае і думае, тоячыся і хаваючы ў душы.

Не хачу прыдумляць словы, якія тады гаварыў Уладзімір Восіпавіч. Помню, што з трапяткой павагай паведаміў мне, як пра сваё ўласнае, выпакутаванае пачуццё, якое вылілася ў Ірыны Фларыянаўны ў адказ на пытанне аб яе асабістых адносінах да палітычнага аблічча арыштаванага бацькі. Пытанне, што гняло жанчыну чулага сэрца і вялікага таленту ўсё жыццё аж да нашага цяперашняга часу. «Калі мой бацька вораг народа, то я яго выракаюся», — так вымушана была адказаць сваім інквізітарам І. Ждановіч.

Мне здаецца, што Уладамірскі некалькі разоў шэптам паўтарыў гэтае адно слова «калі... калі... калі...».

Ірына мела права і павінна была насіць прозвішча мужа — Платонава. Шлюб абавязвае нават так рабіць. І тады імя «Ждановіч» знікла б з тэатральнага небасхілу Беларусі. Яна ж гэта не зрабіла. З годнасцю несла праз гады бацькава прозвішча. Дык ці адцуралася яна ад яго? Хай маралісты балбочуць, што ім хочацца, але ўчынак Ірыны Ждановіч — высакародны і смелы. А палітычным прайдзісветам яна кінула костку: «Калі мой бацька...»

Цяпер вы разумеете, адкуль у Джульеты ў спектаклі 1946 года «Рамэа і Джульета» былі такія пранізлівыя і трапяткія інтанацыі, калі яна стаяла перад выбарам — ці адмовіцца ад свайго вялікага кахання, ці пайсці насуперак забабонам і сямейным звычаям. Кахае яна, з роду Капулеці, юнака з варожага яму роду — Мантэкі. Узрушаная сваім пачуццём адданасці да свайго бацькі — Фларыяна Паўлавіча, актрыса з дзівоснай мастацкай сілай раскрывала трагедыю асобы, якая паўстае супроць нечалавечых нормаў — варожасці.

Рамэо! Ах, чаму Рамэо ты?
Ад бацькі адрачыся, ад імя,
А не — дык паклянися мне, што любіш,
І я дачкой не буду Капулеці...

— Я не мог стрымаць слязу, калі пачуў, як гэта вымаўляе на сцэне Іра ў ролі Джульеты, — сказаў стары Улад праз дваццаць гадоў пасля прэм'еры.

Кацярына Васілеўна заходзіла на веранду, штосьці нам падклала на сподкі, падлівала ў шклянкі. Мы адхіляліся ад галоўнай тэмы размовы, жартавалі, цягнулі той «Бенедыктын» з кілішкаў. Сонца ўжо выцягвала свае промні з шыбаў веранды. Мы ўсё чаявалі і чаявалі.

Не палічыце за плётку, але быў яшчэ адзін аповяд Уладамірскага. У яго калегі і сябра па сцэне, выдатнага артыста, першая жонка — надзіва прыгожая і вельмі сакавітая актрыса — мела звычай глядзець спектаклі з удзелам мужа, потым прыбягаць у грыміровачную і голасна расхвальваць яго. Выказвала такім чынам пакланенне перад мужавым талентам. У тэатры хадзілі чуткі, быццам яна вельмі ўпадалася не абы-каму, а самому старшыні рэспубліканскай установы, абрэвіатура якой і дагэтуль абуджае прылівы жаху — «ОГПУ». І вось аднаго разу цалуе яна мужа і спяшаецца нібы ў залу глядзець спектакль. Сама ж сядзе ў прысланую за ёй аўтамашыну маркі «Форд-АМО» і знікае.

Тым часам вывятляецца, што выканаўца галоўнай ролі ў тым спектаклі захварэла, і дырэкцыя замяняе яго іншым відовішчам. Пасля фінальнай заслоны акцёры вяртаюцца ў грымёрныя, кураць, адпачываюць, анекдотамі перакідаюцца. Раптам улятае тая прыгажуня з чырвоным румянцам на шчоках і пачынае шчабятца сваё: маўляў, які ты быў тэмпераментны сёння, асабліва ў другім акце... І гаворыць пра той спектакль, што быў адменены і замест якога яе муж з партнёрамі іграў іншы. Хуткі быў «Форд-АМО», але падвёў, спазніўся.

І разышліся яны — тая прыгажуня і той асілак беларускай сцэны. Дык жа лёс свавольны і таемны ў сваіх вычварах. Другая жонка таго акцёра параўноўвалася з чароўна прыгожай біблейскай Юдзіф. Ці была і яна здрадліва-пажадлівай? Мяркуйце самі. Заўдавеўшы, гэтая Юдзіф сама распускала пра сябе пагалоску, нібы да яе не без поспеху залацаецца першы кіраўнік рэспублікі. Ці не тыя пагалоскі і сталі прычынай яе арышту...

Уладзімірскі прызнаўся, што ніколі не бываў сведкам сцэн рэўнасці свайго калегі-сябра. Толькі ўлоўліваў глыбокі трагізм у інтанацыях голасу і ва ўнутраным напружанні волі ў розных сцэнічных вобразах, створаных тым каларытным мастаком як гераічнага, так і жанрава-характарнага рэпертуару. Рампа вымагае, каб ты растрачваў тыя сілы душы, што назапашаны і ў драматычных тваіх асабістых спрэчках з лёсам і з самім сабой. Гэтыя сілы потым будучы вырывацца з тваёй душы, хочаш ты таго ці не. Любая роля правакуе ў мастака галюцынацыі рэальнага гора, рэальнай бяды, рэальнай смерці.

...Мы ўжо выправіліся на праходку да прыціхлага ўвечары вада-сховішча. У густым блакіце неба схіліў да зямлі свае рогі маладзік. А Уладзімір Воспавіч усё гаварыў і гаварыў. Пра набалеае, відаць. Як артыст, ён зведаў усю прынаднасць мастацкага паглыблення ў ролю, усвядоміўшы на асабістым вопыце, што, якім бы ні быў супрацьлеглым яму ягоны персанаж, на падмостках ты мусіш выстаўляць напаказ і нешта запаветнае, патаемнае, вельмі інтымнае.

Паўтару яшчэ раз: Уладзімірскі з тых артыстаў, што гатовы адразу пераўвасобіцца ў вобраз, часам да непазнавальнасці змяніць аблічча і тэмпераментныя градусы напалу душы. Ягоная пластычнасць рухаў была такая ўражлівая, што ў некаторых мізансцэнах хацелася яго затрымаць і замацаваць статуарна ў характэрнай для яго персанажа позе з надзвычай трапным жэстам. Выдатныя абертонны ў голасе і выразная дыкцыя, узбагачаныя інтанацыйнымі характарнымі фарбамі, рабілі зразумелымі тэкст і падтэкст у вуснах Уладзімірскага.

Усё гэта і спрыяла поспеху акцёра ў глядачоў з першых яго выступленняў у складзе беларускай трупы, у якую яго залічыў Фларыян Ждановіч у 1924 годзе. Але, ён быў ці не самым старэйшым з артыстаў пасля Ф. Ждановіча, Г. Грыгоніса і К. Міронавай. А ў малераўскім «Мешчаніне ў шляхецтве» ці не самым маладым гарэзам у вынаходлівых скоках і сальта-мартале, у танцавальных піруэтах, у імправізацыйных выбрыках, у арыгінальных фокусах быў якраз ён, Валодзя Уладзімірскі. Ён так захапіў сваёй акцёрскай дасціпнасцю Е. Міровіча, што той спецыяльна для новага артыста піша і праз год ставіць «Каваля-ваяводу», дзе роля Блазана і рухае дынамічны фальклорна-камедыйны сюжэт. Хітры мужычок прымае аблічча блазна, каб пасмяшыць Ваяводу тым, што рознымі хітрыкамі прыводзіць у палац і садзіць на трон звычайнага вясковага каваля. Уладзімірскі з асалодай і натхненнем круціў карагоды смешных прыгод, што здараліся з рознымі персанажамі гэтай па-народнаму мудрай казкі пра разумную сілу, якая да пары да часу тоіцца ў сялянскім характары.

Цікава, што славуты Ян Райніс, калі гасцяваў у Беларусі, паглядзеўшы спектакль, ухваліў п'есу і сказаў яе аўтару: «У асобе артыста Уладзімірскага вы знайшлі ідэальнага выканаўцу. Якая ў яго

здольнасць пераўвасабляцца! Якая хуткая змена пачуццяў! Багатая артыстычная натура ваш Уладамірскі!»

Гэтыя якасці тэатральнага артыста-мастака не менш ярка выявіліся і ў наступнай напісанай для яго Е. Міровічам п'есе — у «Кар'еры таварышча Брызгаліна». Уладамірскі даследаваў тып прыстасаванца вялікага калібру.

Яго герой — пакручастымі пуцявінамі праходзіць шлях ад царскага жандара Прэлага да актывіста бальшавіцкай партыі і валаснога начальніка, які адно толькі ведае, што выкрывае ворагаў савецкай улады. Старыя тэатралы і сёння смяюцца, прыгадваючы гэтага спрытнага і напышлівага бурбона, абвешанага значкамі розных таварыстваў, саюзаў, грамадскіх арганізацый і спартыўных клубаў, нібы узнагародамі. Як урачыста аддаваў таварыш Брызгалін чэсць сцягу і гербу! Як ён прыструнваў падначаленых і розных візіцераў-хадатаяў! Смешны, бо па-тэатральнаму сатырычны выведзены на свято рампы, і страшны, калі з такім спрытам можа па сваёй волі рабіць чорную справу пад лозунгі ўсё тае ж партыі, куды ён так надзейна ўбіўся ў ласку.

Я пераказваю тое, што цяпер лічыцца хрэстаматыйна ўзорным у акцёрскім мастацтве Беларусі. Тэатр і драматургія развіваліся далей з улікам вопыту такіх артыстаў, як Уладамірскі. Яго ж уклад у тую своеасаблівую скарбніцу, якая пасля выглядае як легенды і рэпарцёрска-рэцэнзэнцкія апісанні сцэнічных работ, сапраўды вялікі і маштабны.

Не бачыў спектакляў «Фландрыя» В. Сарду, «Браняпоезд 14-69» У. Іванова, «Гута» Р. Кобеца, «Мост» Я. Рамановіча, «Бацькаўшчына» Кузьмы Чорнага, таму і пра яго званара Іонаса, кітайца Сін Бін-у, шкловыдзімалышчыка Цыганка, бюракрата-выпівоху Мухіна і пра Леапольда Гушку магу меркаваць таксама з аповядаў сучаснікаў і радкоў у тэатразнаўчай літаратуры. Уяўляю ж гэтыя персанажы лёгка, бо па некалькі разоў глядзеў і тыя «Апошнія», і «Губернатар правінцыі», і «Хто смяецца апошнім», і «Гэта было ў Мінску», і «Ваўкі і авечкі», і «З народамі», і «Каварства і каханне», і «Даходнае месца», і «Пінскую шляху», і «Праўда добра, а шчасце лепш», і «Сабаку на сене». Бачыў і той скандальны спектакль «Мілы чалавек», на якім пасля першага акта з урадавай ложы, бразнуўшы дзвярыма на ўсю залу, маланкай знік першы кіраўнік рэспублікі і за ім астатнія савецкія вяльможы: яны не сцяпелі такой праўды пра сябе, ды яшчэ ваенных часоў.

Мае асабістыя ўражанні ад акцёра Уладамірскага перакрываюць мяне і сёння, калі тое пакаленне купалаўцаў ужо змяняюць унукі славурых піянераў колішняга Першага БДТ, што мне пашчасціла бачыць выдатнага мастака тэатральнага пераўвасаблення. Не надта сардэчнае знаёмства з самім Уладзімірам Восіпавічам усё ж наблізіла мяне да маштабнай і арыгінальнай мастакоўскай асобы. Пэўныя яго ўчынкi глумачыліся ўласцівымі творцаму чалавеку дзівацтвамі і нават капрызамі. За талент Усемагутны Творца патрабуе расплаты.

Пра адно дзівацтва я ў яго ўсё ж спытаў на сцэжцы ўздоўж ціхай вады, у якой адбіваўся той маладзік. Чаго гэта артыст Уладамірскі абраў сабе пазіцыю ў цэнтры Мінска і выстаўваў там, на прыступках лесвічкі ў сквер з фантанам, здаралася, гадзіну. Пазней у спектаклі «З народамі» мастак А. Багданаў у сцэнаграфіі аднаўляў акурат гэтае месца. Паводле п'есы Кандрата Кралівы сюды ў час акупацыі Мінска немцамі прыходзіць іграць на скрыпцы і збіраць міласціну кампазітар Гудовіч. Не хоча і не можа ён супрацоўнічаць з акупацыйнымі ўладамі і зарабляць пісаннем музыкі для опернага тэатра, што адчыняецца там жа, дзе гучалі пры Саветах ягоныя творы. Гудовіч — не Шкуранкоў (дарэчы, нават прозвішча гэтага персанажа перагукала-

ся з прозвішчам Аляксея Туранкова, а сюжэт увогуле паўтараў афіцыйную версію ягоных паводзін). Гудовіч пойдзе жабраваць са скрып-кай, але не пераступіць парога тэатра з немцамі ў партэры!

Помню, як выбіраў тактоўныя выразы, каб — крыў Божа! — не выглядала гэта алюзіяй, быццам я ківаю ў адрас сям'і Уладамірскіх. Бо самае галоўнае было ў тым, што стары Уладамірскі ў вобразе Гудовіча граў на скрыпцы на тых жа прыступачках, і калі міма вялі нашых ваеннапалонных, з яго струн палілася мелодыя «Інтэрнацыянала». Вядома, абарваныя чырвонаармейцы ў пілотках адразу падбядзёрваліся, узнімалі ў салюце руку («Рот-фронт!»), выкрыквалі нешта, а да Гудовіча кідаліся ўжо з сабакамі паліцаі... Дзякуючы знаёмай мясціне на мірным часе, гэтая сцэна ў спектаклі вельмі ўзрушала залу.

Ці не прадчуваў Уладамірскі, што яму давядзецца на тэатральных падмостках амаль паўтараць мізансцэну, якую ён абраў для сябе як амаль штодзённую вахту ў Мінску? Бо і тады, калі руіны разабралі для Цэнтральнай плошчы і пасадзілі ладныя ліпы, а пасяродку ўзнеслі велічна манументальную статую Сталіна, сівы артыст не-не ды і маячыў на «сваім месце». Насупраць агромністай падабізны правядыра ўсіх народаў. На плошчы імя Сталіна.

Уладзімір Восіпавіч нічога мне не адказаў. Мабыць, я і сапраўды быў бестактоўным на гэты раз. Пэўныя аналогіі ўсё ж у падобных супастаўленнях узнікаюць. Чамусьці замест свайго Гудовіча ён раптам прамовіў імя свайго Каламійцава. У тым сэнсе, што гэта ў вас, тэатральных журналістаў, завядзёнка такая: вызначаць вяршыні творчасці. Вось у яго крытыкі ў адзін голас называюць Івана Каламійцава творчай вяршыняй артыстычнай дзейнасці.

Я спасылаўся на бедны лексікон тэатразнаўчай навукі, на газетныя штампы, але ўпарта паўтараў, што ў «Апошніх» ён стварыў незабыўны характар сатрапа з вельмі жывымі чалавечымі пачуццямі і перажываннямі, якія нават у самыя непасрэдняы моманты ягонай скрухі або разгубленасці не лагодзяць жандарскай сутнасці Івана Данілавіча. Аднойчы ў хвіліну амаль што распачы ён пытаецца: «Вы байку пра раненага льва ведаеце?» І амаль праз слёзы вымаўляе: «Дык вось, паранены леў — гэта я!» І скардзіцца, што паранены, і яго можа кожны брыкнуць і падкусіць, і не забывае, што — леў.

Ад прыроды чалавек незвычайны, валявы і знаходліва-выкрутлівы, Каламійцаў свядома і добраахвотна робіцца жандарам. Чаму? Былі ж добрыя намеры! Ахоўваць цэласнасць і гонар дзяржавы. Гэта і арыстакрата абавязак ганаровы. Каб рабіць гэта добра, зрабіся адмысловым прафесіяналам. Маральныя прынцыпы? Дзея высокай мэты часам і імі варта... Так-так, і грэбаваць, і адступацца ад іх. Ты — віж, ганіцель, шпег, выжла, следчы. Табе трэба вастрыць слых, дасканаліць розум, ні на хвіліну не губляць пільнасць. Ого, як высока ўзнямае цябе прафесійны вопыт! Ты пачынаеш адчуваць сябе звышчалавекам. Знаўцам псіхалогіі, тайных поклічаў і парыванняў, юрлівай прагавітасці і ненатоленай прагі да славы. Сабе даруеш тыя чалавечыя слабасці, асабліва ў асяроддзі хаўруснікаў, калі ўзнямаеш чару або сціскаеш у абдымках пажадлівае цела... А з раніцы зноў — допыт, высочванне, падпільноўванне. Такое жыццё!

І ты — Каламійцаў! — робіш кар'еру. Табе многае дазволена ў гэтым свеце і многае даруецца. Ты ўваходзіш у смак: аказваецца, быць жандарам — тваё жыццёвае прызначэнне, тваё прызвание, твой абавязак. І тое, што выпраменьваецца з цябе, робіцца атмасферай твайго дому, тваёй сям'і, твайго існавання, якім бы добрым ад прыроды ты ні быў, паліцейскі лад жыцця робіць з цябе пачвару.

Не, Іван Данілавіч ужо не заўважае, што ён — пачварная натура.

Ён скардзіцца, смуткуе, гневаецца, хітруе, нібы нармальны чалавек, ды толькі ўсе яго паводзіны сканцэнтраваны на адным: абдурыць, прынізіць, скарыстаць у сваіх інтарэсах, прымусяць падначальвацца і капітуляваць любога, хто трапляе пад яго ўладу. Хай сабе гэта жонка або дачка, брат ці які там студэнт-дэмагог або бунтаўшчык з сацыялістаў, радыкалаў, разумнікаў-філосафаў...

І парадокс гісторыі: такія людзі заўсёды і ўсюды патрэбныя дзяржаве. У «Меркаваннях Жэрома Куаньяра» А. Франса ёсць трапіная выснова з роздуму пра нешта падобнае: «Дзяржава падобная да чалавечага цела. Не ўсе ягоныя функцыі могуць быць цнатліва чыстымі, высакароднымі і прыемнымі для сузірання. Таму некаторыя з іх, самыя патрэбныя, даводзіцца ўтойваць». Служба жандара — тайная служба. І сам ён — адданы палатэн свайго суверэна — лічыць за лепшае дзейнічаць пад покрывам ночы, у кабінетах з зашторанымі шыбамі, у турэмных камерах, у катойнях за моцным мурам, у бязлюдным лесе. Там выконваюцца, магчыма, самыя патрэбныя для захавання дзяржаўнай бяспекі функцыі.

І вось і ў гэтым спектаклі яны зноў сустрэліся партнёрамі — бацькам і сынам — паводле сцэнічнай сітуацыі. Барысу Уладзімірскаму даручылі па чарзе з Б. Платонавым быць Пятром Каламііцавым у «Апошніх», і цяпер гэты трагічны вокліч: «Ці сумленны чалавек наш бацька?», поўны распачы і няўхільнага гневу, адрасаваўся і сапраўды роднаму бацьку. І калі Іван Данілавіч з мужчынскім разуменнем натуральнасці і разам з тым па-бацькоўску агідна накідаваўся на Пятра: «Ты — захварэў? Ужо захварэў, нягодны смаркач, га? Ах, ты распусная дрэн, паспеў падчапіць ужо!» І гэта крычыць сыну ён, разбэшчаны валацуга, у адказ на жаданне таго пагаварыць з бацькам «як чалавек з чалавекам»!

Не атрымоўваецца — як чалавек — у Івана Данілавіча. Прыгожай старэйшай дачцэ Надзеі ён ці не прапануе паспрыць у далікатным інтарэсе, пытаючыся: «Скажы, у цябе няма сціплага жадання настаўіць яму рогі, га?» Каму — «яму»? Мужу — турэмнаму доктару Ляшчу, ён жа такі нягеглы, да таго ж пранырлівы спрытнаюга. «Яму» можна і варта!

Такі чалавек шчыра перакананы, што гэта сям'я губіць яго, перашкаджаючы вярнуцца на высокую пасаду, што дома навокал яго злыя людзі. Брату кажа: «Дзіўна жорсткі ты чалавек, Якаў». Да жонкі ледзь не са слязьмі: «Паслухай, Соня, няўжо я злы чалавек?»

Можна было б падагульніць, сказаўшы: такім чынам артыст зводзіць асабісты параканак з пэўным тыпам. Штосьці падобнае я і гаварыў. Накшталт таго, што яму, Уладзімірскаму, у спектаклі «Фронт» паводле А. Карнейчука даводзілася паказваць усю абмежаванасць і злачынную непадрыхтаванасць да новай вайны героя грамадзянскай вайны Івана Горлава. Кавалерыйскага генерала, выстаўленага супроць танкавага фельдмаршала Гудэрыяна. Дык ці не было ў абмалёўцы таго Горлава кропель асабістай крыўды на падобных камандуючых. Гэта ж яны панічна беглі ад танкавых армاد немцаў у сорок першым, пакідаючы акупанту і Беларусь. Наш Мінск. І малодшага Уладзімірскага — Барыса ў ім...

У 49-м годзе стары Улад выступае ў ролі гаўляйтэра фон Кубэ («Гэта было ў Мінску» А. Кучара). Гэты дзеяч гітлераўскага рэйха наводзіў «новы парадак» тут, у акупаваным краі. І ад яго волі залежала, напрыклад, быць у Мінску беларускаму тэатру ці не быць. Тэатру, на падмостках якога быў вымушаны дэбютаваць як артыст сын Уладзімірскага — Барыс. Зноў жа тэатральная гісторыя ўнутрана звязана з асабістым лёсам акцёра, які выконвае галоўную ролю ў спектаклі. І Кубэ быў постаццю, апантаную ў сваім запале перайначыць да непазнавальнасці тую Беларусь, якая цяпер падуладная яму, гаўляй-

тэру. Месія ў генеральскім мундзіры! З пукатымі вачыма, якія сведруюць кожнага і нікому не вераць. І гэтыя перапады ад з'едлівага шэпту да саркастычнага рогату!

— Не, не, чаго не было, таго не было! — адказаў артыст. — Мае асабістыя адносіны да вобраза не маюць права выходзіць на паверхню. Сцэна не для таго існуе, каб на ёй зводзіць асабістыя памахункі. Тады атрымліваюцца карыкатуры, шаржы, плакатныя страшыдлы. Я выходжу на падмосткі, каб паўстаць перад залай жывым чалавекам з ягонымі вартасцямі і заганамі, гонарам і патаемнымі інстынктамі, з псіхалагічна-маральнымі комплексамі. А выносіць прысуд гэтаму чалавеку, — ваш клопат: глядзельнай залы... І крытыкаў, зразумела! Прашу вас аб адным: не ўнушайце вы мне чужых майму разуменню мастацтва думак і настраў, не навязвайце мне — напрамлілы бог! — палітычныя разлікі і каверзы... Не трэба, не трэба...

Мы з ім гутарылі, рыхтуючы ягоны артыкул для «Літаратуры і мастацтва». І я разумеў, што многае, аб чым мы гаворым, туды не змесціцца. І сапраўды ў артыкуле «Падарожжа ў блізкае і далёкае», апублікаваным напярэдадні свята — 31 кастрычніка 1967 года, — ёсць аповяд пра лёс тэатральнага артыста ў рэвалюцыйную пару, вытрыманы ў духу часу, з артадаксальнымі высновамі, з добрым грамадзянскім пафасам. Сам «стары Улад» доўга крэмзаў алоўкам рукапіс, бурчэў нешта, прасіў удакладніць фармулёўкі. На развітанне ўсміхнуўся: «А рэдакцыйны васпан і сам добра ведае, чаго не трэба ўстаўляць у нататкі да свята. І за гэта дзякуй!»

Я не ведаю, якім чынам развівалася б наша гаворка на тыя ж тэмы цяпер, калі адноўлена незалежнасць Беларусі, калі дзякуючы галоснасці мы пра многае ведаем лепш і паўней, чым тады, і ўся практыка сацыялістычнай перабудовы свету ацэньваецца адкрыта і па-рознаму. Памёр У. Уладзімірскі ў 1971 годзе. Пры ім разбураўся манументальны помнік Сталіну на Цэнтральнай (Кастрычніцкай) плошчы, але мысленне і свядомасць наша інертная, і таму так доўга мы жылі ды і яшчэ жывём стэрэатыпамі.

Успамінаючы маё чаюванне з выдатным мастаком сцэны, я стараюся вытрымаць той тон размовы, які тады панаваў у доме Уладзімірскага. Такі талент і такая асоба не маюць ніякой патрэбы ў прыхарашванні і аздобе. Уладзімірскі дарэгі нашай духоўнай культуры такі, якім ён быў. І я толькі ўводжу ў свае нататкі акурат тое, што па тагачасных ідэалагічных нормах не лезла ў аглоблі, хоць пасля таго адліжнага XX з'езда прайшло адзінаццаць гадоў, калі мы ў Крыжоўцы рыхтавалі артыкул «Падарожжа ў блізкае і далёкае». Абодва ведалі і помнілі, чаго не трэба, ой, не трэба пісаць у газету — брэжнеўскі час набіраў апагею.

Псіхалогія творчасці акцёра мае свае законы. І артыст Уладзімірскі быў тым варты ўвагі і пашаны, што па гэтых законах пастацку даследаваў самыя разнастайныя чалавечыя характары. Нашы размовы і наша чаюванне адбываліся ўвосень 1967 года. Напярэдадні паўвекавага юбілею Кастрычніка («Вялікага», зразумела). І Уладзімір Восіпавіч паводле тагачаснай нашай звычкі адзначаў тое, што ўвайшло ў жыццё з пераменамі і катаклізмамі тае пары. Яго шчыра вабіла рамантыка будучыні. І ён, як усе мы тады, яшчэ не думаў і не дазваляў сабе думаць пра вельмі трагічны парадокс: абвясціўшы мэтай сацыяльнай перабудовы грамадства адміранне дзяржавы як палітычнай арганізацыі эканамічна пануючага класа, як структуры, якая ахоўвае існуючы лад і душыць усе спробы перайначыць яго, бальшавіцкая партыя сама пачала ўзмацняць абвешчаную тады першай у свеце дзяржаву працоўных. І ёй спатрэбіліся ўсе аtryбуты і інстытуты якраз дзяржаўнай моцы. І тэатр закліканы быў ідэалагічна апраўдваць такое ўмацаванне

існуючага ладу. І акцёр падзяляў свае персанажы на тых, хто самааддана служыць гэтай мэце, і тых, хто свядома ці выпадкова падрывае асновы дзяржавы і яе маральныя прынцыпы.

У паштоўках і лістах да мяне, у размовах са мной Уладзімір заўсёды падкрэсліваў гэта: «Я — акцёр новай, савецкай школы». У многім так яно і было. Ды толькі сапраўднае мастацтва прабіваецца праз любыя ідэалагічныя межы тым, што адлюстроўвае і даследуе спрадвечныя каштоўнасці і загану чалавечай натуры. Акцёрскае мастацтва асабліва адчувальна робіць гэта — вобразна і жыва. Бо выканаўца ролі, захапляючы нас самаахвярным учынкам або шчырым каханнем, здзіўляючы жудаснай здрадай ці хітра-падманнай інтрыгай, прымушае глядзець на тое, якім ствараюць асобу прырода і абставіны. Фізіялагічна чалавек — недасканалае стварэнне прыроды, і гэта агульнавядома. І што б там ні гаварыў самы сумленны мастак пра сваю творчасць, ён усё роўна даследуе гэтую з'яву такой, якой яна ёсць, каб абудзіць у недасканалых людзях жаданне быць лепшымі, дабрадзейнымі і сумленнымі.

Такім артыстам быў Уладзімірскі.

Калі мы развіталіся пасля на платформе электрычкі «Крыжоўка», ён нечакана строга загаварыў:

— Вы бачылі мяне на вуліцах Мінска толькі на адным месцы? Там, на прыступках лесвіцы каля тэатра? Больш нідзе? А ў мяне быў яшчэ адзін сталы маршрут, шаноўны васпане. Калі Барыс сядзеў у турме за тое, што быў артыстам пры акупацыі, я ішоў на ввечэрнюю праходку па праспекце, па Урыцкага, па Валадарскага... Ах, раней і сапраўды гэта былі Багадзельная, здаецца, Захар'еўскі завулак, Прэабражэнская, Серпухаўская... Спыняўся паблізу ад турэмных муроў. І малітоўна прасіў: «Бора, хай будзе твая ноч спакойная... Хай будзе сон твой мірны і моцны... Хай прыбудзе сіл у цябе, каб вытрымаць з гонарам і гэтае выпрабаванне... Добрай табе ночы, сынку!..» Я веру, што нашы душэўныя зычлівыя імпульсы маюць магнетычную энергію і пранікаюць, прасочваюцца нават праз каменныя мury...

Ці не быў гэта агульны адказ старога Улада на ўсе мае запытанні і ўскосныя намёкі, не ведаю. Уладзімір Восіпавіч уздыхнуў і дадаў:

— А вы кажаце, прыступкі... прыступкі... насупроць Сталіна...


З-за лясной павароткі засвяціў доўгі прамень святла, электрычка падала зычны сігнал. Мы па-акцёрску абдымаліся перад развітаннем.


— Завітвайце яшчэ... пачаяваць... з карыфеем, як вы казалі, — іранічна прамовіў ён.

— А вы ж і сапраўды — карыфей.

— Артыст... Блазен Яго вялікасці пралетарыяту... Так нас называў некалі ленінскі нарком Луначарскі...

«Лу-на-чар-скі, Лу-на-чар-скі», — загрузкалі па рэйках колы і так і грукалі да самага Мінска.





АЛЕГ ЛОЙКА

НА ТРАГІЧНЫХ ПЕРАВАЛАХ

Шляхамі беларускай паэзіі XX стагоддзя

Можна сказаць, што дзе чалавек, там паэзія. І тое будзе слухным, бо сапраўды чалавек, яго сэрца, унутраны свет душы — змясцілішча, з якога паэзія выпраменьваецца. Але калі маецца на ўвазе выпраменьванне, то чалавек у дадзеным выпадку адно што творца, не болей, — той, хто выпраменьвае, агучвае ў слове сябе, перададзеныя голасам перажывання, думкі. Калі ж мець на ўвазе, а што ж самыя перажыванні і думкі ў чалавеку — стваральніку паэтычнага слова — спарадзіла, то ў азначэнні «дзе чалавек, там паэзія» акцэнт сам па сабе пераносіцца на слова «дзе» — як на вызначэнне месца, абставінаў, часу: гісторыі, субстрату — народнага быцця як перадвытокаў паэзіі. І, такім чынам, любы час, любыя абставіны можна лічыць «паэтычнымі», вытокавымі для паэзіі, спараджаючымі паэзію. Іншая справа, якой становіцца паэзія таго ці іншага часу, тых ці іншых абставін. У гітлераўскай Германіі паэты пайшлі ў дзіцячую паэзію, у фашысцкай Італіі ўзнікла так званая герметычная паэзія — закамфляваная, сама ў сабе, шифр чагосьці, што паэт выражаў, непасрэдна не выкрываючы. Не счэзла паэзія і ў параметрах сталінізму — ні са старонкаў афіцыйнага друку, ні ў ГУЛАГах, дзе, нягледзячы ні на якія забароны, слова паэтычнае не ўмірала, бо нараджалася і з вуснаў скатаваных, дыскрэдытаваных. Такім чынам, у адначасі нараджалася і афіцыйная і неафіцыйная паэзія, якая сёння для нас — паэзія аднаго часу, двух вытокаў ды, урэшце, адзіна нашая нацыянальная паэзія. Вядома, аднаго духу, ладу, характару была паэзія афіцыйная, іншага — падцэнзурная. Але гісторыку літаратуры роўна цікавая і роўна належыць і першая, і другая як праявы

адной літаратуры. Прычым гэтыя праявы мелі месца ў розных жанрава-стылёвых формах і спарадзілі свае ўстойлівыя ўзоры, каноны — больш і менш ўдалыя, больш і менш цэласна мастацкія. Так што ўзнікла тут і свая класіка — класічныя песняспевы культаўскага зместу ці калгасна-вытворчай лірыкі і, з другога боку, класіка лагерных зэкаў.

З песні, кажуць, слова не выкінеш — не выкінуць з гісторыі літаратуры і любой у ёй існай, быўшай з'явы: ні сацрэалізму, ні тэорыі бесканфліктнасці, ні вульгарызацыі, ні шаблону і ўгодніцтва кан'юнктуры, траты высылкаў — растраты талентаў — на сталінскія і ленінскія прэміі. Мецэнацтва было відавочным — камандна-адміністрацыйнае дзяржаўнае мецэнацтва. І вельмі дарагой цаны яно было, бо пазбаўляла літаратуру сапраўднай народнасці, рэальнай праўды, вялікай сапраўднай філасофіі, адухоўленасці, шчырасці, непасрэднасці. Але не трэба думаць, што літаратура цалкам была пазбаўлена ўсіх азначаных момантаў змястоўнасці. Бо, па-першае, заставалася ў краіне падцензурная літаратура, па-другое, узнікла і літаратура эміграцыі — нацыянальнага зарубежжа. Разам з тым нельга лічыць, што абсалютна па-за народнасцю, рэалізмам, рамантызмам, мадэрнам, тых жа адухоўленасцю і шчырасцю заставалася літаратура, што атрымлівала сталінскія і ленінскія літаратурныя прэміі, што з'яўлялася з году ў год, з дзесяцігоддзя ў дзесяцігоддзе ў друку.

З году ў год і з дзесяцігоддзя ў дзесяцігоддзе наша беларуская літаратура была ў руху, у зменах. Бо і тая ж кан'юнктура змянялася, ды змены ішлі і ад уплываў рэспублік на рэспубліку, і ад уплываў усяго свету — і з бліжняй нам Усходняй Еўропы — так званага сацыялістычнага лагера і з лагера, які афіцыйна ахайваўся, але ж раз-пораз і ўсё часцей даваў пра сябе знаць размываннем сацрэалізму то «сацрэалізмам без берагоў», то пранікненнем ідэяў экзістэнцыялізму, структуралізму і іншых. Так што задачы пазнання і вывучэння нацыянальных літаратур СССР, у тым ліку і беларускай літаратуры, у перыяд з 1917 года да першага перабудовачнага 1985 года, гэтыя задачы з нялёгкіх, з вельмі разгалінаваных і аб'ёмных. А — галоўнае — іх нельга ігнараваць, нельга адкінуць. Як і ўсё ў навуцы, яны патрабуюць класіфікацыі, аналізу, пастаноўкі ў гістарычную перспектыву і раскрыцця чым найпаўнейшага — дзеля сцвярджэння гістарычнай праўды, дзеля ўзяцця ў гісторыі ўрокаў, дзеля не падфарбоўвання яе, а вылучэння ў ёй няўмольна асуджанага і таго, за што не сорама, што, нягледзячы ні на што, сцвердзіла сябе, каб застацца дзеля працягу, дзеля апоры і далейшага мастацкага развіцця нацыянальнай літаратуры і культуры народа.

7 лістапада 1917 года Якуб Колас пісаў уступныя радкі да трэцяй часткі паэмы «Сымон-музыка», якія пачыналіся ўслаўленнем прыгажосці роднага краю, яго прыроды і пераходзілі ў позірк паэта на гістарычнае мінулае свайго народа. Пафасным і надзвычайна сардэчным было ўслаўленне красы краю:

О, край родны, край прыгожы,
Мілы кут маіх дзядоў!
Што мілей у свеце божым
Гэтых светлых берагоў,
Дзе бруюцца срэбрам рэчкі,
Дзе лясы-бары гудуць,
Дзе мядамі пахнуць грэчкі,
Нівы гутаркі вядуць...

Ды тут жа краса роднага краю абуджала ў сэрцы паэта здзіўленне:

Край мой родны! Дзе ж у свеце
 Край другі такі знайсці,
 Дзе б магла так, поруч з смеццем,
 Гожаць пышная ўзрасці?
 Дзе бы вобруку з галечай
 Расквітнеў багацтва цуд
 І дзе б з долі чалавечай
 Насмяяліся, як тут?..

Думка пра «долю чалавечую» натуральна пераключалася на думкі пра гістарычную долю народа:

Эх, чаго нам ні прыйшлося,
 Брацце мілыя, ужыць!

І, відаць, нездарма гісторыю народа паэт пачынаў з лёсу народжаных ім талентаў, з болей усклікваючы:

Колькі талентаў звялося,
 Колькі іх і дзе ляжыць
 Невядомых, непрызнаных,
 Не аплаканных нікім,
 Толькі ў полі адспяваных
 Ветру поўвістам пустым!

7 лістапада 1917 года такі лёс нацыянальных талентаў Якубу Коласу бачыўся як гістарычна мінулы. Рэвалюцыя, на рубяжы якой узніклі радкі надзвычай магутнай патрыятычнай сілы, вуснамі паэта як бы адпывала лядачы лёс, трагедыі мінулага. На парозе новага часу ўжо не пра звод думалася, — пра новы лёс і народа, і яго талентаў. «Звялося», — думалася, — было і будзе толькі ў часе мінулым, напэўна ж, думалася яшчэ і ў той час, калі ўжо ў рэальнасці звод нацыянальных талентаў займеў самы жорсткі свой працяг. Гэта з другой паловы 20-х гадоў. І сёння ці не як пра адну з трагічных заканамернасцяў развіцця беларускай паэзіі ўвогуле ўсяго XX стагоддзя прыходзіцца ўсклікваць усё тымі ж коласаўскімі словамі: «Колькі талентаў звялося!» Прычым звялося па-рознаму — ды яшчэ як па-рознаму! Адны з нашых паэтаў проста фізічна загінулі ў гады сталінскіх рэпрэсій, расшырыўшы геаграфію магілаў беларускіх паэтаў да Варкуты і Калымы, іншыя хоць не загінулі фізічна, але якой маральнай загубе яны падлеглі, пра тое сёння нават цяжка бывае думаць і гаварыць!..

Доўгімі былі блуканні па Сібіры і Поўначы і нібы шчасліўцаў, бо прайшлі яны праз пекла ГУЛАГаў і пасяленняў і да канца 50-х гадоў прыкачала іх Беларусь, такіх выдатных і значных беларускіх паэтаў, як Уладзімір Дубоўка, Язэп Пушча, Алесь Звонак, Сяргей Грахоўскі, Станіслаў Шушкевіч, Мікола Хведаровіч, Павел Пруднікаў, Андрэй Александровіч. Усім ім у 50-я гады прыйшлося пачынаць у паэзіі нанова. У кожнага з іх была выкраслена з актыўнага літаратурнага жыцця больш як чвэрць стагоддзя. Другі дэбют у самых моцных з 20-х гадоў Дубоўкі і Пушчы быў відавочна слабейшым, асабліва ў Пушчы. На другім дыханні не змаглі акрыяць А. Александровіч і М. Хведаровіч, пераважна ў дзіцячую паэзію пайшоў С. Шушкевіч. Толькі з другой паловы 80-х гадоў — з пачатку перабудовы — на поўны голас сталі раскрывацца таленты А. Звонака і С. Грахоўскага. Якім жа лічыць звод іх талентаў — паўтрагічным, трагічным?..

Ды каб жа наша паэзія зводзілася аднымі толькі рэпрэсіўнымі адлучэннямі яе творцаў ад Радзімы! Зводзілася яна і тымі камандна-адміністрацыйнымі, ідэалагічнымі механізмамі, якія былі ўведзены ў дзеянне да канца 20-х, у 30-я гады ў самой Беларусі, распасці-

раючы сваю ўладу ўжо над усімі тымі, хто не трапіў у карныя засеці. На волі тады было таксама ж, як і ў няволі: дамоклаў меч страху, падазронасці, утраплення і рэгламентацыі, адсячэння, кан'юктурных прадпісанняў навісаў над кожным творцам, ведучы многіх да духоўнага самазабойства, зыначвання сябе, падробкі пад узоры, культавым часам апрабаваныя, ухваленныя, пад ідэалогію, ім сцверджаную — нярэдка дэгуманізаваную, вульгарызаваную.

У гэтай сувязі ў другой палове 20-х, у 30-я гады зблек рамантычны бляск паэзіі Янкі Купалы, паэзія Якуба Коласа спрацаізаваўся або зрытарычнела. Матывы паэзіі Янкі Купалы і Якуба Коласа звужаліся, агаляючы каркас схематычнага супастаўлення цяжкага дарэвалюцыйнага жыцця і радаснага жыцця ў буднях сталінскіх пяцігодак, як і прафаніруючы формы нацыянальнай песні да псеўда-народнага стылю.

Яшчэ большымі трагедыямі, калі лічыць, што ў трагічнага ёсць ступені ці параметры, быў лёс тых маладых паэтаў 30-х гадоў, якія ў свае 30 год аказаліся хрэстаматычнымі і ў пасляваенны час не змаглі агораць другога дыхання ні пасля XX з'езда КПСС, ні ў 60-я гады. Так, цікавай кніжкай «Шыпшына» дэбютаваў у 1926 годзе Пятро Глебкі. Але на што ён патраціў свой талент у 30-я гады? На пералажэнне вершам «Гісторыі ВКП(б)», на сюжэты, што стэрэатыпна паказвалі індустрыялізацыю ці шкодніцтва, ілюстравалі сталінскі тэзіс аб абстрактным класавым барацьбы з набліжэннем да сацыялізму. Толькі стратай, толькі зводам таленту сталі такія паэмы П. Глебкі, як «Арка над акіянам» (1930), «У тых дні» (1937), як пасляваенная паэма Пятруся Броўкі «Чырвангарадок» (1950). І сёння з болей трэба прызнаць, што шмат у чым на кан'юктурныя ідэі былі растрочаны таленты Аркадзя Куляшова, Анатоля Вялюгіна, Сцяпана Гаўрусёва, хоць творы А. Куляшова ў свой час былі адзначаны аж дзвюма сталінскімі прэміямі (1946 і 1949 гадоў).

Звод не мінаў нашай паэзіі і ў 60—70-я гады, калі ў псіхбальніцы аказаўся адзін з найталенавітых маладых тады паэтаў — Алесь Наўроцкі, аўтар дзвюх арыгінальных паэтычных кніг — «Неба ўсміхаецца маланкаю» (1962) і «Гарачы снег» (1966). Не мінуў ён беларускай літаратуры ў 70-я гады, калі выхапіў з жывых 37-гадовага Рыгора Семашкевіча (1945—1982), 40-гадовую Яўгенію Янішчыц (1948—1989). Недзе якраз у застойныя гады пачыналася тая дэпрэсія іх духу, якая прывяла да трагічнага канца.

Сапраўды, жудасна-крывавы рахунак выстаўляе сёння беларуская паэзія таму нядаўняму мінуламу, што было спароджана вычварнасцямі перааджэнняў рэвалюцыі. І тым большым болей па сэрцы б'е гэты рахунак, што ён як бы ў здзек, як бы ў насмешку, як бы ў горкую адплату паэзіі народа, які так спадзяваўся на рэвалюцыю, столькі гімнаў ёй выпяўляў, столькі мар светлых пра яе выткаў!..

Беларускую паэзію часоў рэвалюцыі і грамадзянскай вайны ўпаўне можна адносіць да пераходнай, часавыя рамкі самой гэтай пераходнасці пашыраючы з аднаго боку да 1914 года — пачатку першай імперыялістычнай вайны, з другога — да 1923-га — да з'яўлення ў гэтым годзе літаб'яднання «Маладняк», аднайменнага часопіса і публікацыі ў ім слаўтага верша Янкі Купалы «Арлянятам».

Пераходныя перыяды — перыяды як бы з размытымі контурамі паэзіі з яе неакрэсленасцю, разгубленасцю, надзеямі і сумнівам, заклікамі і беспраграднасцю. У такія перыяды адбываюцца разам з тым і падрахункі вынікаў развіцця за папярэдні перыяд і крышталізацыя новага паэтычнага светабачання, новай паэтыкі — з адрачэннем ад традыцый, раней зацверджаных як нацыянальных, як класічных. Як правіла, адрачэнне гэтае — не без працягу раней сцверджанага, не ў адрыве ад яго. Але дэкларатыўна яно амаль

заўсёды ў поўным адхрышчванні ад паэзіі этапа, што яму папярэднічаў. У гэтай сувязі, дзеля высвятлення канкрэтнага пераламлення законаў пераходнасці ў нашай паэзіі 1915—1923 гадоў, спынімся на творах Янкі Купалы, Якуба Коласа, Міхася Чарота і Уладзіміра Дубоўкі.

Да 1918 года Янка Купала маўчаў, Якуб Колас у гэты перыяд у асноўным працаваў над паэмамі «Новая зямля», якую скончыў у 1923 годзе, і «Сымон-музыка», першы варыянт якое быў закончаны ў 1918, другі — страчаны — у 1923 годзе. Паэма Міхася Чарота «Босыя на вогнішчы» была створана ў 1922 годзе. У 1922 годзе ў газеце «Наша будучыня» (Вільня) 16 снежня вялікай нізкай лірычных вершаў упершыню пра сябе шырока заявіў Уладзімір Дубоўка. Улічваючы пакуль што толькі вышэй пералічаныя творы, ужо нават на падставе гэтага пераходны перыяд 1915—1923 гадоў можна лічыць падрахункавым для класічнага нацыянальнага эпасу, творцам якога быў Якуб Колас. Паэмы «Новая зямля» і «Сымон-музыка», па сутнасці, у адзін год былі закончаны — у 1923-ці. Але што дзіўна і сімптаматычна: Якуб Колас канчаў свае велічныя класічныя паэмы, а Міхась Чарот пачынаў свой новы нацыянальны гераічна-рэвалюцыйны эпас — паэмай «Босыя на вогнішчы», якая ў 20-я гады шырока рэкламавалася як пралетарская, як выключна наватарская ў нашай паэзіі.

Вядома, паэма Міхася Чарота «Босыя на вогнішчы» — сваёй фрагментарнасцю, сімволікай, алегарычнасцю, рытмічнай раскаванасцю, алітэрацыйнасцю — была поўнай супрацьлегласцю вобразам і стылю нацыянальна-класічнай «Новай зямлі» Якуба Коласа. Паэма «Босыя на вогнішчы» была паэмай мадэрнісцкай, тыпалагічна блізкай да паэмы «Дванаццаць» А. Блока. Але неарамантычнай назваць яе, па сутнасці, нельга, бо мадэрнізм у паэзіі не абавязкова быў і ёсць неарамантызмам. Дый не так з неарамантызмам звязана паэма Міхася Чарота «Босыя на вогнішчы», як з нацыянальным класічным рамантызмам нашай літаратуры пачатку XX стагоддзя — з творчасцю Каруся Каванца, Янкі Купалы, Васта, Алеся Гаруна. Так, вобраз крыжа як сімвала пакут Хрыста за шчасце людства ці ўвогуле як сімвала жыццёвых пакутаў беларуса, беларускага селяніна, беларускага народнага інтэлігента ў дарэвалюцыйны час мы мелі не толькі ў паэтаў-хрысціянскіх дэмакратаў Казіміра Сваяка ці Андрэя Зязюлі, не толькі ў паэта-рэвалюцыйна-нера Алеся Гаруна. Найшырэйшае месца гэты вобраз займеў у Янкі Купалы — у яго драме «Раскіданае гняздо», дзе крыж на плячах сваіх на свежую магілу самагабцы-бацькі праносіць праз сцэну сын бацькі — Сымон Зябілк, — праносіць, рэальна згінаючыся пад цяжарам свежага, з сырога дубу крыжа і — алегарычна — паклаўшы гэтым на сваё плячо і бацькаў жыццёвы крыж пакутаў, увесь цяжар бацькавае крыжавое пакуты, з якой бацька прайшоў па зямлі, што ў яго зрабавалі і што ўласнага шчасця яму не дала. І ўспомнім тут адначасова і іншы крыж — з канцоўкі паэмы Якуба Коласа «Новая зямля», «ціхі», «маўклівы» крыж, што стаў на магіле асноўнага героя Коласавай паэмы Міхала. І, можа, не так ціхі ці маўклівы, як чорны — крыж жалобы, смутку, жалю і жалбы, змрочнай наканаванасці, чорнага лёсу.

Міхась Чарот, пераймаючы вобраз крыжа ад усёй класічнай дарэвалюцыйнай беларускай паэзіі, вобраз крыжа рэвалюцыйнізуе: робіць яго чырвоным, а не чорным, чырвоным крыжом волі...

Лепш бы не ўвасабляў ты, Чароце, волю ў гэтым новым чырвоным крыжы!.. Не! На той час усё было як бы на месцы: адкідалася старая сімволіка, сцвярджалася новая! Крыжу чорнаму, як гаварылася ўжо, супрацьпастаўляўся чырвоны, няволі супрацьпастаў-

лялася воля — з верай, што крыж колеру рэвалюцыі ніколі не стане крыжам чорным — з яго мінулымі пакутамі і горам. Сімволіка Міхася Чарота аказалася, аднак, як бы зламыснай: крыж крыжам застаўся, чырвань рэвалюцыйнай веры абярнулася чырванню кры-ві ахвяраў, што злеглі падчас рэпрэсій. Спаконвечны крыж як бы папомсціў за сябе! Паэту нельга волю звязваць з крыжам! Крыж заўсёды ёсць крыж, і таму ён у Міхася Чарота ў выніку не мог не аказацца — для нас ужо — папярэднікам, нібы прарочым сімвалам сталінскіх рэпрэсій, хоць не думаў жа беларускі паэт, які сам стаў у 1938 годзе ахвярай ягоўскіх расстрэлаў, што і нібы свой уласны чырвоны крыж апявае, не думаў, што нібы прадугадвае кветкі крывавых барваў на Курапацкім могільніку!..

Але не толькі выпадкова, як бы незнарок прадбачыла наша літаратура ліхалецце, крывавыя развязкі, дэгуманізацыю, дэмаралізацыю, што з самага пачатку пачала ўсчыняваць дыктатура пралетарыяту пад лозунгамі класавай барацьбы. Першымі ў гэтым аказаліся найпершыя пісьменнікі дарэвалюцыйнай пары — Янка Купала, Якуб Колас. Янка Купала — асабліва вершамі, напісанымі ў 1918—1919 гадах у Смаленску — «Крыўда», «Свайму народу», «Званы», «Забытая карчма», «Першы снег», у якіх паэт асуджаў грамадзянскую вайну як братазбойчую, а палітыку бальшавікоў як антынародную, антынацыянальную. Рэвалюцыю наогул Янка Купала прымаў, у яе верыў, як у будучыню, што прынясе яго народу сацыяльнае і нацыянальнае вызваленне. Ды, прымаючы рэвалюцыю наогул, Янка Купала не прыняў тых яе канкрэтных праяў, што зыходзілі з бальшавізму як агрэсіўнай ідэі — з замахам на ўсясветную рэвалюцыю, на адмаўленне нацыянальнай ідэі. Канкрэтна катэгарычна не мог прыняць Янка Купала і ідэалогіі, носьбітамі якой сталі А. Мяснікоў, В. Кнорын — тадышнія заправілы ў Смаленску як цэнтры Заходняй вобласці, якія адназначна асуджалі беларускі нацыянальна-вызваленчы рух як буржуазна-рэакцыйны, контррэвалюцыйны, лічачы яго лішняй рагаткай на шляху да сусветнай рэвалюцыі. Янка Купала рэагаваў найбурнейшым чынам і сваёй лірыкай, і публіцыстыкай, якой аддаўся ўсёй душой на пераездзе са Смаленка ў Мінск. У лірыцы Янкі Купалы Смаленскага перыяду можна вылучыць тры патокі вершаў: па-першае, уласна публіцыстычны — з канкрэтным адрасатам, насуперак якому паэтам гарача абаранялася палітычная ідэя Адраджэння Беларусі («Свайму народу», «Крыўда»); па-другое, паток лірычных разваг, філасофскага одуму, рэфлексіі з асуджэннем рэвалюцыі ў агульнагуманістычным плане («Першы снег», «Званы», «Забытая карчма», «Рунь»); па-трэцяе, вершы Янкі Купалы клаліся ў рад агульнакультурнай праблематыкі з насіленнем ў іх патрыятычнага пачатку («Спадчына»). У выніку Янка Купала аказваўся адным сярод першых (зноў жа з У. Г. Караленкам, як у час справы Бейліса!), хто бескампрамісна бараніў традыцыі гуманізму.

Янка Купала, як ужо гаварылася, быў не адзінока ў сваім усвадомленым, катэгарычным непрыняцці крывавага разгулу грамадзянскай вайны, праяў антыгуманізму, спароджаных тэрорам. Сведчанне таго ёсць і ў паэзіі, і ў прозе Якуба Коласа перыяду рэвалюцыі і грамадзянскай вайны: у паэме «Сымон-музыка», асабліва ў радках, дзе паэтам асуджалася «калатнеча варожых станаў», дзе ён сцвярджаў, што «не выраць злу ад зла кайданаў»; у апавяданні «Крывавы вір», герой якога — летуценнік-гimназіст становіцца бязвіннай ахвярай класавай нянавісці. Гуманістычны, чалавечаспачувальны пафас апавядання Якуба Коласа «Крывавы вір» — надзвычай моцны, традыцыйна-класічны, цалкам супраць новай рэвалюцыйнай зашоранасці нормаў класавай нянавісці, бальшавіцкай бескампра-

міснасці, што рабіла выканаўцу проста забойцам. Нездарма най-больш нападкаў з боку вульгарызатарскай крытыкі было якраз на апавяданне «Крывавы вір». Больш нападкаў было хіба толькі што на коласаўскі верш супраць Рыжскага дагавору:

Нас падзялілі. Хто? Чужаніцы,
Чорных дарог махляры,
К чорту іх межы, к д'яблу граніцы,
Нашы тут гоні-бары!

Як і шэраг вершаў гэтага ж перыяду ў Янкі Купалы, верш Якуба Коласа супраць Рыжскага дагавору меў таксама канкрэтнага адрасата — спраўцаў Рыжскага дагавору, што па жывому — напал — перарэзалі Беларусь. Менавіта маючы на ўвазе вершы, падобныя да гэтага коласаўскага, да вершаў Янкі Купалы «Свайму народу», «Крыўда», ёсць усе падставы гаварыць, што голас беларускай паэзіі перыяду рэвалюцыі і грамадзянскай вайны быў нязломным і незламным, баявым і наступальным, мужным і высокапатрыятычным, як і высокагуманістычным, высокасумленным. Зрэшты, у цэлым таго ж духу і пафасу ён заставаўся і ў 1923—1926 гадах: праўда пачуцця, праўдзівасць водгаласу — сэрца паэта, народнага жыцця, нацыянальнага феномену, народнай адметнасці і непаўторнасці, нацыянальнага характару і традыцыі, — усё гэта заставалася ядром змястоўнасці беларускай паэзіі тых гадоў, хоць дэфармацыя ўжо цікавала, хоць у грамадска-палітычнай і агульнакультурнай атмасферы ўжо вісела тое, ціск чаго не маглі не адчуваць камертонныя сэрцы паэтаў — асабліва зноў жа сэрцы першых паэтаў Беларусі пачатку XX стагоддзя — Янкі Купалы і Якуба Коласа. І тут сэнны могуць толькі ўраджаць сваёй прадбачлівасцю ці — лепш сказаць — прадчувальнасцю лірыка Якуба Коласа 1923 года, лірыка Янкі Купалы 1926 года.

З другой паловы 20-х гадоў вульгарна-сацыялагічная крытыка пачала дзяўбці беларускую літаратуру, што стваралася ў абсягу Савецкай Беларусі, за памылкі: розныя «зрывы», «ухілы», неразуменне, няспеласць думкі і нявытрыманасць лініі, як з тых жа канцовых гадоў другога дзесяцігоддзя XX стагоддзя ў Беларусі, як і ва ўсім Савецкім Саюзе, не па днях, а па гадзінах пачаў расці страх як спараджэнне таталітарызму, культу Сталіна, рэпрэсіўнай палітыкі. Падкрэслім, што на пачатку 20-х гадоў ніхто яшчэ і не ведаў, не чуў, што такое каяцца за памылкі, што такое страх перад Ягодам, Язовым, Берыем, Цанавам. І якраз таму і здзіўляе прадбачасць такіх вершаў Якуба Коласа, як «Звон шыбаў», «Цені-страхі», напісаных на самым пачатку 20-х гадоў. Першы з іх — канцоўкай — нібы прыватна-асабісты:

Шклячка ж звоніць усё раз-пораз,
Не дае ўсё мне заснуць.

Ды звужэнне да асабістага, прыватнага ідзе ад вельмі шырокага — аб'ектыўнага: ночы маўклівай, цемені, глухаты, старой вішні за акном, што

Прылажыла чутка вуха...
Штось прамовіць: шу-шу-шу!
І заціхне, бы баіцца
Памыліцца
І сказаць што-небудзь лішне.

Боязь «сказаць што-небудзь лішне», боязь «памыліцца», адкуль вы ў вершы паэта? Ды гэтае пытанне, яно — не наша, яно — у вершы — пытанне паэта да самога сябе, пытанне з пошуку, з прагі

вычуць, зразумець, асэнсавачь, ды і зафіксаваць. Верш разам з тым пераходзіць з лірызму ў стыль іншы — у дух балады з яе валадарствам над таямнічым, загадкавым, няўцямным:

Няма ветру, ўсюды ціха;
Шыбы ж звоняць — што за ліха?
Хто ў іх стукнуў? Хто чапае?
Ці то знак хто хоча даць,
Што згубілі мы дарогу,
Б'е трывогу.
Ходзіць, ўсіх прасцерагае
І накладвае пячаць...
Хто такі ён? Невядомы,
Незнаёмы,
А мо дзе і сустракалі,
Мо з ім бачылісь не раз?

Верш «Звон шыбаў» — імпрэсіяністычны, але імпрэсія тут нездарма з пыталымі сказамі, нездарма хоча «сэнсу — ...учытаць» — на грані падсвядомага, няўлоўнага. Але ж гэтае падсвядомае, няўлоўнае — рэакцыя, спараджэнне аб'ектыўнага, рэальнага. Хто ён, «невядомы, незнаёмы, а мо дзе» і сустраканы, бачаны «не раз»? Канкрэтнага адказу паэт не дае, але ўвага чытача звернута канкрэтна на тое, што ўжо навісае, надыходзіць, ёсць у атмасферы — не проста ў прасторавай, але ж у грамадскай, у сацыяльнай. «Баіцца памыліцца!» «Памыліцца і сказаць што-небудзь лішне!» Формула часу надыходзячага, страху надыходзячага — і фіксацыя, і папярэджанне, як то і ў вершы — своеасаблівым двайніку «Звону шыбаў» — з назвай больш адкрытай: «Цені-страхі». І тут ужо дзейнічае ўсё «хтось нязнаны»: «З цёмных шчылін... цені-страхі выклікае, штось ім шэпча, штось ківае, ды таемна, няўчытана».

Як і ў вершы «Звон шыбаў», хоць і не на першым плане, але ёсць і ў вершы «Цені-страхі» адкрытае лірычнае «я»:

Я іду, гляджу і — даіва:
Ці раней таго не бачыў?
Усюды стала нейк пужліва
І трывожна-баязліва!

Вось яна — характарыстыка атмасферы культу, які яшчэ не склаўся, але ўжо фармаваўся — абставінамі, новым ладам, сцверджаным перамогай рэвалюцыі: «Пужліва і трывожна-баязліва». Паэт сцвярджае праўду аб сваім часе, рэгіструе змены, навіну. Ён, праўда, не можа яшчэ паверыць, што такое насоўваецца, што такое ўвогуле магчыма ў свеце, а таму сам у сябе пытае:

Ці я сам страхоў шукаю,
Сам іх вобразы ствараю,
Ці тым страхам ўсе спавіты?

І пры гэтым зноў жа, як і ў «Звоне шыбаў», уводзіцца баладная частка — на гэты раз сюжэтная: чаплі, «тры вароны... з гаю», «старцы дыбаюць», каб перастраць пытанні лірычнага героя верша, каб адназначна адказаць на іх:

— Мы не знаём!.. Не, не знаю!..
Воч старцы не падымаюць,
Усе маўклівы, разважаюць:
— Мы — сляпыя, мы — глухія!..

У цемень і глухату ўпіраюцца жыццё і людзі. З вобразаў маўчання ночы, цемры, глухаты пачынаўся «Звон шыбаў», тымі ж вобразамі застраецца і канцоўка верша «Цені-страхі», толькі, можа,

у яшчэ большай сваёй згушчанасці, у яшчэ значнейшым абагульненні:

Цені сталі больш густыя,
мнагалучны, несчыслёны,
Мнагазначны, хоць пустыя,
Вельмі страшны, бо нямыя,
Пад пячаццю ўсе замкнёны.

Усе гэтыя заключныя радкі верша Якуба Коласа «Цені-страхі» сёння можна ўзяць за адзін усеаб'ёмны эпітэт да тых твораў сучаснай беларускай літаратуры, што ў наш час сталі шырокім люстрам, якое адбівае шматлікія трагедыі людскія і народныя, спароджаныя сталіншчынай. Так што сапраўды вешкавымі можна лічыць вершы Якуба Коласа пачатку 20-х гадоў — праўдзівымі і прадвызначальнымі, мужнымі, гуманістычнымі, народнымі. А — галоўнае — падобныя вершы і Янкі Купалы і Якуба Коласа былі прадвызначальнымі, вектарнымі для ўсёй беларускай літаратуры, бо былі словам-узорам для маладой беларускай паэзіі ўсёх 20-х гадоў.

Дасюль перадвытокі маладнякоўскай і ўзвышанскай паэзіі ўвесь час бачыліся звужана, бо толькі ў вершы «Арлянтам» Янкі Купалы, у коласаўскім вершы «Водгулле» іх бачылі ў сваім спрашчэнстве беларускай паэзіі пачатку XX стагоддзя схематызатары і дактрынёры 30-х, пачатку 50-х гадоў. Сам міф аб «рэвалюцыйнай радасці» Янкі Купалы атрымаў сваю класічную, зацёганую ў часе формулу з-пад пяра ўсесаюзнага народнага камісара культуры А. В. Луначарскага ў 1930 годзе.

Канец 20-х, 30-я гады ўвогуле далі нарматыўнае разуменне беларускай літаратуры XX стагоддзя, вытворнае з ідэалагічных устаноўак найперш вульгарнага сацыялагізму — са сцверджанням як прыматных крытэрыяў пралетарскасці і адмаўлення як рэакцыйных, буржуазна-дэмакратычных, нацдэмаўскіх ідэй нацыянальна-вызваленчага руху (адраджанізму, нашаніўства, эстэцтва так званай чыстай паэзіі, паэзіі красы дзеля красы, ідэй дабра і міласэрнасці). Цалкам адмаўлялася метафарычнасць, падтэкставанасць, ускладнёнасць жанравых форм і стылю — асабліва з пачаткам 30-х гадоў, калі пайшла унітарызаваная пад сталінскім лозунгам мастацтва сацыялістычнага паводле зместу, нацыянальнага па форме, калі нібы самім І. В. Сталіным была падказана пісьменнікам назва метаду, як тады лічылася, цалкам новай, адзіна перадавой, адзіна унікальнай у свеце савецкай літаратуры.

Назва метаду адназначна абавязвала літаратуру быць рэалістычнай. Прыметнік, які азначаў скіраванасць савецкай літаратуры да сацыялістычнага ідэалу, паняцце метаду сацыялістычнага рэалізму ніякім чынам за рамкі рэалізму не выводзіў. Прычым рэалізм прымаўся як метада паказу «жыцця ў формах жыцця». То была формула рэалізму з эстэтыкі рускіх рэвалюцыйных дэмакратаў — з-пад пяра М. Г. Чарнышэўскага. Метада сацрэалізму, такім чынам, ставіўся ў гістарычную перспектыву пераемнасці рэвалюцыйна-дэмакратычных традыцый. Лічылася, што працяг, развіццё рэвалюцыйных традыцый выявы праўды рэальнага жыцця з яго рэальнымі сацыяльнымі і маральна-філасофскімі праблемамі, пад лозунгамі народнасці не маглі не быць таксама і рэвалюцыйнымі, і народнымі, і прагрэсіўнымі, і высокамастацкімі. Дэмагагічная завязка была, такім чынам, з самога пачатку абвясчэння, замацавання цвёрдых канонаў сацрэалізму як метаду, звязанага толькі з праўдападобнымі формамі адлюстравання, толькі з простаю, бытапісальнай манерай пісьма.

Эвалюцыя ў 20-я гады ў Савецкай Беларусі і нацыянальнай прозы і нацыянальнай паэзіі дае дастаткова матэрыялу, каб убачыць нараджэнне з іх нетраў таталітарнага літуніверсальзму, стандартызацыі, стэрэатыпу, што будучь пануючымі і ў першыя пасляваенныя дзесяцігоддзі. Так, на самым пачатку 20-х гадоў, калі складваўся маладнякізм як адмаўленне нібыта нудліва-слёзнага, шэрасялянскага нашаніўства, лаляльнае і пафасна панегірычнае вітанне рэвалюцыі і новага жыцця было і ў паэзіі і ў прозе да празмернага рамантызаваным, напоўненым сімволікай, метафарыстыкай, патэтыкай, мадэрнізацыйнай рытмаў і рыфмы. Прычым рамантызацыі, грамадзянскай патэтычнасці роўна аказаліся падлеглымі і старыя «нашаніўцы» — саракагадовыя Янка Купала, Якуб Колас, Змітрок Бядуля, Цішка Гартны і маладое папаўненне — паэты першага паслярэвалюцыйнага закліку — Міхась Чарот, Уладзімір Дубоўка, Язэп Пушча, Андрэй Александровіч, Алесь Дудар. Розніцы не было: рамантычна ўзвышанымі, рамантыкамі па духу і стылю былі і прадстаўнікі народнай інтэлігенцыі, і выхадцы з сялян, і ўраджэнцы горада. Але вельмі хутка на першы план пачалі выходзіць тыя з пісьменнікаў, хто ці паходжаннем, ці тэмай даваў падставы на годнасць пралетарскага пісьменніка. Першым пралетарскім паэтам як пясняр пралетаряту, «босых на вогнішчы» пачаў лічыцца аўтар паэмы «Босых на вогнішчы» Міхась Чарот; першым пралетарскім паэтам «беларускага бруку» стаў лічыцца сын мінскага шаўца Андрэй Александровіч, першая кніжка якога мела назву «На Беларускім бруку» (1925); першым пралетарскім беларускім пісьменнікам, беларускім Максімам Горкім стаў лічыцца аўтар першага рамана пра беларускага рабочага «Сокі цаліны» Цішка Гартны. Ды пралетарскасць іх, роўна як і сялянскасць і інтэлігентнасць Купалы, Коласа, Дубоўкі, Пушчы, амаль заўжды даволі арганічна ўвязвалася, злівалася з рамантычным, — як ужо гаварылася, палемічна ўвязвалася, завастралася, — асабліва ў маладнякоўцаў, якія па першым часе і не думалі, і не ўяўлялі, наколькі глыбокія і менавіта гістарычна ўласна нацыянальныя карані ў літаратурнага рамантызму Беларусі, у самой дарэвалюцыйнай беларускай літаратуры, бо яны ёсць і ў Янкі Купалы, і ў Якуба Коласа, і ў Максіма Гарэцкага, і ў Алесь Гаруна — пісьменнікаў больш чыста свецкага, уласна народнага духу, як і ў пісьменнікаў-дэмакратаў хрысціянска-клерыкальнага крыла — ксяндзоў Андрэя Зязюлі, Казіміра Сваяка, як і ў Каруся Каганца ці ў Цёткі — паэтэсы рэвалюцыі 1905 года.

Бурна рамантычная патэтыка вітання рэвалюцыі была сапраўды ашаламляльнай, аглушальнай. Новае ў маладнякоўскім рамантызме было якраз у ашаламляльнай незвычайнасці, прыўлашчанай нібы ад рэвалюцыі і толькі ад рэвалюцыі. А таго і не падумалі ўбачыць маладнякоўцы, што больш, чым яны, пафасна рамантычныя і Янка Купала, і Якуб Колас, а — галоўнае — арганічна-рамантычныя, а не празмерна, не ашаламляльна. Так званая маладнякоўская «бурэпена» была якраз з накладных выдаткаў ашаламляльнага неарамантызму. Янка Купала вершам «Арлянятам», паэмай «Безназоўнае» даваў узоры класічнага нацыянальнага рамантызму, як і Якуб Колас паэмай «Сымон-музыка», «Казкамі жыцця». Маладняковец жа Міхась Зарэцкі, пішучы ў рамантычным ключы, уплываў на ўсю маладнякоўскую прозу зноў жа празмернасцямі, што адбівалася і на абмалёўцы герояў, і на выбары сюжэтаў, кампазіцыі, стылю — дынамічнага, неўраўнаважанага.

Крайнія часавыя рамкі, з якіх вылоньвалася нарматыўнасць сацыялістычнага рэалізму, вызначаюцца, такім чынам, з аднаго боку, гадамі з'яўлення вершаў рэвалюцыйнай патэтыкі, з другога — гадамі з'яўлення прайзаіраванай паэзіі маладога Аркадзя Куляшо-

ва (паэма «Аманал», 1932; «Гарбун», 1934). Ды да пражызацыі паэзіі, да вульгарнай схематызацыі нацыянальнай прозы пачатку 30-х гадоў шлях пралагаў не без перападаў. То быў пакутны для беларускай літаратуры час, згубны для яе час — час паступовых страціў, згубы заваяваных пазіцый, эстэтычных вышыняў, маральна-філасофскай заглыбленасці. Але з самага пачатку ўсё ж былі заваёвы, затым — згубы, затым — выкрэсліванне з памяці наступных пакаленняў, — выкрэсліванне, якое, аднак, ні ў 30-я, ні ў першыя пасляваенныя гады ў цэлым ніяк не змагло выбіць нашай літаратуры з рэчышча народна-субстратнага, неадступна праведнага ў вышэйшым агульначалавечым плане. Крыніцы забіваліся шлакам, рэчышча вузела і звужвалася часам да ручайнага, але ўсё ж рака літаратуры народна-праведнай у пясок не пайшла, не выпарылася пад спёкай задухі, генацыду, вытраўлівання, зыначвання.

І краз паміж рамантычнай патэтыкай і пражызацыйнай лёгкасцю адмаўлення патэтыкі, час, які спаквала вёў да асуджэння рамантызму ўвогуле як стылю ў літаратуры, зарыентаванага на нацыяналізм. І ў гэтым была свая логіка: нарматыўнасць не магла не адхіліць набок супраціўніка прымітыву, жыццёва праўдападобных форм, форм мудрых саміх па сабе, пафасна асуджальных, сацыяльна азначальных, значных сваёй паучуцэвай рэакцыяй на свет, на гістарычныя абставіны, сваёй асуджальнай сілай, духам непрыняцця, адпору, пратэсту, нязгоды, нежаданнем ісці ў нагу з рэгламентарным, унітарным, схематычным, дагматычным.

20-я гады ў нашай паэзіі ў цэлым і сталі менавіта арэнай бітвы паміж сіламі ў ёй сапраўды народнымі, сапраўды мастацкімі, разняволена рамантычнымі, разняволена духоўнымі, незалежна індывідуальнымі, з усведамленнем свайго ідэалу ў літаратуры, мастацтве ўвогуле, нацыянальнага ідэалу ў прыватнасці. І так як падобныя пазіцыі былі перашкодай на дарозе да зацвярджэння унітарнага метаду сапраўлізму, да якога так ці інакш вырुльвала палітыка ў літаратуры балышавікоў, літаратуру нацыянальна-духоўнага супраціву не маглі не чакаць непрыемнасці — аж да вынішчэння, да выкаранення.

Лідэрам нацыянальнага духоўнага супраціву да 1926 года быў Янка Купала. Ды нездарма год заснавання «Узвышша» таксама 1926-ты: тое, што здзяйсняў у нацыянальнай паэзіі да 1926 года Янка Купала, з гэтага года падхапілі, узялі на плечы свае «ўзвышанцы» — у паэзіі найперш Уладзімір Дубоўка і Язэп Пушча. Што міф аб «рэвалюцыйнай радасці» Янкі Купалы быў цераз гады раздзему да занадасці, гэта сёння відавочна. Але трэба гаварыць ўвогуле пра вузкасць у Янкі Купалы паласы гэтай радасці, як вузкаю была яна ва ўсёй паэзіі першай паловы 20-х гадоў. Стан яе эйфарыі, можна сказаць, быў зусім непрацяглы — 1923—1924 гады з купалаўскімі «Арлянтам» і паэмай «Безназоўнае», з вершамі «Маладняк» Міхаса Чарота, «Паэты рэвалюцыі» Алеся Дудара, «Кавалям жыцця» Андрэя Александровіча — з іх гучнымі радкамі: «Перастаў і сумны спеў гусці, Дні прыйшлі — ажно не верыцца» (М. Чарот); «У дзень радасці кіпучае на свет з'явілісь мы» (А. Дудар); «З песняй гучнай, бадзёрай, вясёлаю — я каваць буду долю прыветную...» (А. Александровіч). Ды, «гучнай, бадзёрай, вясёлаю» песня маладых і немаладых гарністаў рэвалюцыі ўласна пераставала ўжо быць у самім 1924 годзе, і тое адразу ж канстатавалі тагачасныя крытыкі. Так, адзін з іх пісаў: «Чырвоны Кастрычнік як бы ўжо прагрымеў. Паэты — бунтары-разрушчелі замянілі мячы і бомбы на высі лятункаў і думы адзіноцтва. І хоць не раз і не адзін з паэтаў яшчэ падбіраюць крошкі бурлівага банкету — рэвалюцыі і адбіваюць ёй барабанныя дыфірамбы, аднак, услушаўшыся, ня-

трудна ў нашай маладой творчасці пачуць матывы пра тугу змяркання, пра шэрыя будні. Ідэі як бы выблелі, знісіліся, развееліся»¹. У выніку новыя настроі асуджаліся як «блакітная анамалія», «блакітная мляўкасць». І тое асуджэнне трывае ў нас, па сутнасці, да апошняга часу, зацверджанае на пачатку 60-х гадоў у вядомым даследаванні Ніла Гілевіча пра паэзію «Маладняка» «Акрыленая рэвалюцыяй». Бо якраз у гэтым грунтоўным даследаванні, працытаваўшы Л. Жыцця, малады тады літаратуразнавец пісаў: «Трывога была прабіта недарэмна і своечасова. Сапраўды, на старонках перыядычнага друку пачало паяўляцца ўсё больш і больш твораў, якія гучалі рэзкім дысанансам агульнаму жыццярэчаснаму, аптымістычнаму настрою маладнякоўскай паэзіі. Якісьці беспрадметны сум, «васільковая журба», няпэўнасць жаданняў, якаясьці кволасць пачуццяў, бяскрылая летуценнасць, бязвер'е і песімізм — гэтыя і падобныя да іх атрыбуты ўпадніцкай лірыкі сталі досыць назойліва паўтарацца...»²

Сёння — у гістарычнай перспектыве — кожнаму ўжо відаць, што не ў «рэзкім дысанансе» была праблема, не рэцыдывам упадніцкіх матываў усё тое было, што канкрэтна крытыкам як з'ява раскрывалася. Сапраўды, на той час усё яно аб'явілася: сум, журба, жаданні чагосьці іншага, інакшага, непрыняцце рэчаіснасці пачуццямі, надзеі-летуценні на абнаўленне, і гаркаватыя бязвер'е, песімізм. На ўсю паэзію маладнякоўцаў ў духу свайго часу Н. С. Гілевіч традыцыйна глядзеў як на акрыленую рэвалюцыяй. А іх рэальная творчасць пад гэткую канцэпцыю не падыходзіла, бо была з рэальнага жыцця, бо была жывым, сумленным, арганічным водгукам на яго. Не беспрадметным быў сум маладнякоўцаў, што выходзілі з эйфарычнага стану, і не «кволымі» былі іх пачуцці, не «бяскрылай» была іх летуценнасць, як і бязвер'е і песімізм не з упадніцкай паэзіі Расіі ці Захаду перакачавалі ў змест іх паэзіі, у яе матывы і настроі. Акрыленая рэвалюцыяй, ужо не акрыльвалася больш наша паэзія таго часу тым, што было яе працягам, што было звязана з нэпам, што было звязана з палітыкай партыі ў галіне літаратуры і мастацтва.

Да апошняга ж часу застаецца таксама неаспрэчным тлумачэнне «блакітнай мляўкасці», спаду патэтыкі нібы тлывымі ўплывамі нэпа. Але нэп калі і ўплываў, то павярхоўна, прычым на цалкам лаляльную ці — лепш сказаць — афіцыйную, блізкую да кан'юнктуры частку паэтаў. Ён, праўда, у дадзеным выпадку збіваў патэтыку ўслаўлення героіні Кастрычніка, спарадзіў стэрэатып героя і сюжэта. Герой — «скураная куртка» ва ўмовах нэпа трапіла ў спакусныя сеткі народжанага нэпам мяшчанства. Герой не мае права класавага ворага, а класава чужы яму нэпман узяты пад ахову савецкага закона. Герой пакутуе, лічачы, што савецкая ўлада здрадзіла рэвалюцыі. У абставінах нэпа ён — «скураная куртка» — лішні чалавек. У А. С. Пушкіна герой яго паэмы «Цыганы» — лішні чалавек — уцякае ў цыганскі табар. У паэме А. Звонака «Каршун» (1929) герой яе — «скураная куртка» — лішні чалавек уцякае ў стэпы Башкіры. Аналогія беспадстаўная, бо ніякімі не «лішнімі» людзьмі былі адкінутыя нэпам героі рэвалюцыі — героі-супраціўленцы супраць нэпа. Не прымала бытавых прыкмет нэпа, бунтавала супраць іх як уступкаў старому, здрадзе новаму, рэвалюцыйнаму і лірыка шэрагу маладнякоўцаў — А. Дудара, А. Александровіча. Пра ўсіх пералічаных можна сказаць, аднак, як пра артадаксальных былых вітальнікаў «чырвані папараў». Ды фарватарна ж народнае, глыбін-

¹ Жыцень Лявон. Блакітная анамалія. «Савецкая Беларусь», 24 жн. 1924 г.

² Гілевіч Н. С. Акрыленая рэвалюцыяй. Мн., 1962. С. 104.

на творчае ішло не з-пад пяра бунтуючай артадоксіі. Ішло, як ужо гава-рылася, у працяг чуйнага, арганічнага, сейсмічна душэўнага рэага-вання на рэвалюцыю, якое ўжо мелася ў Янкі Купалы, Якуба Кола-са — з гадоў рэвалюцыі і грамадзянскай вайны. Ішло і з перша-мастацкіх асноў саміх маладнякоўцаў, што асабліва відно на творчай эвалюцыі Уладзіміра Дубоўкі і Язэпа Пушчы.

Віленскім дэбютам першага была вялікая нізка вершаў, змешчаная ў газеце «Наша будучына» (16 снежня 1922 года). У цэлым гэта была сапраўды «стромкая песня вясельная», для якой «з-за балота мігціць, за выгарамі, ўжо праменіць пярэстая гаць» будучыні. Ды ўжо нават з таго, што будучыню паэт бачыць «пярэстай», відаць, што зрок яго не зашпораны, што не аднаколернай ён бачыць яе і не як дальтонік. «Стромкай», «вясельнай» была песня маладога дэбютан-та заклікамі, іх пафасам:

Маладое пакаленне,
Прачынайся, час прыйшоў.
Залатое Адраджэнне
Кліча ўсіх пад родны скоў.

Кроў у нас хай закрывічыць,
Завіхрыцца дух віром,
Хай імпат наш чараўнічы
Бомкне гора перуном!

Эпітэты «чараўнічы», «залатэ», дзеясловы «крывічыць», «віх-рыцца» рабілі сапраўды імпат Уладзіміра Дубоўкі варыянтам пад-купалаўскай «рэвалюцыйнай радасці». Але радасць маладога паэта, менавіта пры самым першым яе сцверджанні-выяўленні, была цалкам пры рэальным чалавеку — шчаслівым і нешчаслівым:

Палюцца песні з краю і да краю:
То шчаслівы й нешчаслівы ў іх пях.

Была ж яна і з душы лірычнага героя не без утрапёнасці:

На душы — туга студзёная,
І душа — што мітульга.

Так што матывы тугі і мітульгі ў паэзіі першай паловы 20-х га-доў пачаліся не з 1924 года, а былі ў наяўнасці з самага пачатку, ды яшчэ пры разуменні, як у маладога У. Дубоўкі, таго, што «праз прасцяг хада штодзённая нельга знойдзе. А дзе ж льга?». І то была засцярога паэта не перад чымсьці іншым, як перад завязкай новых канфліктаў, новых забарон, што новы час нёс з сабою. Гэты новы час малады У. Дубоўка адразу ж бачыў вунь у якой няпростай дыя-лектыцы, складаючы апафеоз руху наперад — да мэты, але «не ля мэты пакуль, праз стромы, амшары, праз верас...». Верас — кветка восеньская, а не вясновая. Не з вясной асацыіраваў сваю «рэвалю-цыйную радасць» У. Дубоўка, а больш менавіта з вобразамі і на-строямі «Звону шыбаў», «Ценяў-страхаў» Якуба Коласа, калі пісаў:

Імжа, і склізота, і прыкрая золь
За скрогатам ветру — наваляй.
У чмарнасць убралася светлая столь,
Блакiт ад зямлі адарвала.

Кудлатай лазой расплялася журба,
Цярушыцца шэранню ў сэрца.
Душа — ў падарожжы жаклівы жабрак.
Наўкол — непакойныя гэрцы...

Такім чынам, пішучы ў 1924 годзе пра матывы журбы, тугі, не-спакою і г. д., Л. Жыцень проста забываўся, што патэтычная эйфа-

рыя ў гонар рэвалюцыі была ў Беларусі не прасталінейнай, што ўласна мінорны тон пасля паласы эйфарыі быў працягам ужо туга навіязаных пачуццёвых вузлоў адпаведных матываў. Так было не ў аднаго У. Дубоўкі, але і ў Язэпа Пушчы.

Двух паэтаў-лідэраў вылучаў Янка Купала ў 20-я гады, — а менавіта Дубоўку і Пушчу. І Пушча, можа, быў у большай ступені, чым Дубоўка, адкрыты, прасталінейны ў выяве супраціву і абароне нацыянальных святыхаў. Паэт арыгінальны, Пушча разам з тым дазваляў сабе дапускаць у сваёй вобразнасці непрыхаваныя сляды ўплываў паэзіі Сяргея Ясеніна, у выніку чаго крытычны бум супраць ясеніншчыны напямкі ўдараў па ім. Ды з вельмі ж упартых хлопцаў-беларусаў аказаўся Язэп Пушча, бо інакш не напісаў бы сваіх «Лістоў да сабакі» (1929), вульгарна-сацыялагічная лайка якіх ледзь не паўстагоддзя прадаўжалася, каб у наш час, нарэшце, змяніцца на словы, сапраўды заслужаныя паэтам — яго талентам, пазіцыяй, выбарам ідэалу творчага пераймання дзеля нацыянальнага арыгінальнага прыўлашчвання.

Сярод вершаў, што адкрываюць першы зборнік Язэпа Пушчы «Раніца рыкае» (1925), і першы яго друкаваны верш «Раніца» — з промнем усё той жа падкупалаўскай «рэвалюцыйнай радасці», што «па шляху пабег у сутулае сяло», дзе

з сявёнкай працы на плячох
ратай спаткаў яго:
уцеха хлынула з лацэй
і гоікнула ў сінё бягом.

Вобраз уцехі — не адзіны пушчаўскі варыянт вобраза Купалавай эйфарыі, бо ў іх мажорным шэрагу ў Пушчы і пастух, што «весела йграе... на ліпнёвай жалейцы», і шчэбет, што «раніцу... пільнуе ў лісці жоўта-зялёным», і ў цэлым вёска, што «рыпамі весніц пешыць сялянскае сэрца». Ды ўсё ж зборнік «Раніца рыкае» складаюць больш вершы, у якіх матывы радасці ўспамінаюцца ўчарашнімі, былымі, як то ў вершах «Ось дзе будзе ўжо радасці поўна...» («А я ашаломлены ў песні ўспомню паўстання хмялёвыя ночы»), «Я ў песні пра вёску трыбуну...» («...І вельмі, ах, вельмі я рад быў, калі вёска ўзбуяніла коллем»), «Прывітанне табе...» (з успамінам таго, як «беларуская песня, ды ад постаці спелага жыта душы... чупрыніла радасці высадкі»). На першы ж план у першай паэтычнай кнізе Язэпа Пушчы выйшлі вершы, што ўжо год таму назад як асуджаліся Л. Жыццем. Сярод іх «Мне чупрыны не хочацца звесіць», які падкрэсліваў думку, што паэт уласна сам і не хацеў бы журыцца, ды не журыцца не можа, «бо не з тых жа, душою што крываць». У выніку тут быў дваіны пратэст: і супроць таго, што запануе ў савецкай паэзіі сацрэалізму, будучы па-руску ахрышчаным «бодрацтвам», і супраць нялюдскага крыўлення душою наогул, адхілення ад праўдамоўства, супраць рэгламентавання, падпарадкавання, гвалту, націску, догмы. І — трэба падкрэсліць — другі, сарцавінны раздзел у зборніку «Раніца рыкае» Пушча называе адным словам-займеннікам: «Я». Ці то абрэвіятурнае «Я» ад «Язэп», ці сапраўды проста ўласнаіменны займеннік, розніцы няма. Так ці інакш, Пушча вылучае сябе сярод хлопцаў-паэтаў, дае як бы сваю душэўную біяграфію: «Сахою я гонейкі песціў, кілзаючы сонца ў шлеі», «васількова-зялёнаю ночкай я зрэбную вёску пакінуў...» і вось «мне чупрыну не хочацца звесіць у гэты вечар аўсяна-зялёны». Лірычная распрацоўка біяграфічнага, стварэнне «лірычнай» гісторыі ўласных думак і перажыванняў, паэтычных кардыяграм душы — вось якую эстэтычную ўстаноўку заняў і абараняў Язэп Пушча. І гэта была ўстаноўка праграмная — для літаратуры, тэндэнцыя

ў беларускай паэзіі сапраўды народная, традыцыйна-нацыянальная, гуманістычная і цнатліва высокая. Вылучаючы асобным цэнтральным раздзелам зборніка «Раніца рыкае» раздзел «Я», Язэп Пушча дэманстратыўна выяўляў самакаштоўнасць для паэзіі менавіта асобы, уласна чалавека, рэальнага чалавека. То быў найвялікшы супраціў нашай паэзіі нівеліраванню чалавеча індывідуальнага ў паэзіі, адмаўленню прымату асобы перад масай, перад героем усярэдненым, схематызаваным. Зараджэнне культу асобы — правадыра масы, народаў было звязана з рэдукцыяй культу чалавека, асобы кожнага чалавека. Пазіцыя Язэпа Пушчы была, такім чынам, антыкультуаўскай — яшчэ ў перадатмасферы сталінскага культу. Яна была ваяўніча антыкультуаўскай, аж пакуль голас паэта не быў заглушаны, пакуль паэт не быў адарваны ад Беларусі, ад беларускай паэзіі адміністрацыйнай высылкай.

«Лісты да сабакі» — апагей ваяўнічай, бескампраміснай, мужнай лірыкі Язэпа Пушчы. «Лісты да сабакі» Язэпа Пушчы — выдатны дакумент праўдзівасці і сумленнасці паэта, праўдзівасці і гуманістычнасці беларускай паэзіі 20-х гадоў у цэлым. Сёння гэта твор разам з тым і адзін з самых апраўдалых для нашай паэзіі 20—30-х гадоў, бо на шлях узважвання таго, што здрабнела, абездухоўнілася, дэфармавалася, і таго, што аказалася сапраўды народным і грамадзянскім, такія творы, як «Лісты да сабакі», пераважваюць сваёй высокай сілай мастацкага абагульнення і самай высокай грамадзянскасцю, сапраўднай народнасцю, патрыятычнасцю.

Пратэст Язэпа Пушчы — і маральны і сацыяльна-палітычны. Паэт не хоча «падхалімам быць, крывіцца» — крывіць душою, — гэта пратэст у агульначалавечым плане. Не хоча паэт «і ў хмары ўрэзвацца чырвоным буслам», і ў гэтым ужо — жэст, пратэст грамадзянскі:

Лепш вольным птахам рэзаць шыр нябёсаў
І супраць ветру размахваць крыламі,—

па-рамантычнаму заяўляў Язэп Пушча, будучы па-рамантычнаму ж упэўнены:

Тады заброснеюць душы затоны,
Калі ў грудзях мой дух зусім мне займе.

«Вольны птах» — не адназначны, прасталінейны «чырвоны бусел». Воля супрацьпастаўлялася няволі, ненатуральнаму буслу, чамусьці навязанаму, супярэчнаму белым крылам буслоў, іх чорна-белай натуральнай пярэстасці, нацыянальнай прыродзе. У выніку ішла абарона натуральнага, роднага, нацыянальнага, зуніфікаванага «чырвоным», закаваным у чырвоны колер. І то было выклікам і самой пралетарскасці, якая не прымала сялянскасці, не прымала песьняра яе С. Ясеніна.

Без бачання асяцяццяў і алюзіяў ясенінскага раду не зразумець ні ўсёй грамадзянскай пафаснасці «Лістоў да сабакі» Язэпа Пушчы, ні іх мастацкай шматслойнасці, падтэкставасці, намёкавасці. Вобраз бадзяжнага паэта, «братаў нашых меншых» — звяроў, сабакі, пафас абароны «старой вёскі», адчуванне грахоўнасці перад ёю валацужнага паэта-крыжывальшчыка гарадскіх вуліц, — усё гэта ў Пушчы, несумненна, з ясенінскіх уплываў. Але трэба падкрэсліць, што ясенінская традыцыя — не адзіная ў «Лістах да сабакі», — «Лісты да сабакі» ўвогуле — дэманстратыўна — твор з пачатку да канца на літаратурных рэмінісцэнцыях: анталгічных, рамантычных, фальклорна-беларускіх. Так, калі аўтар «Лістоў» упадабняе сябе да Адысея, якога пасля доўгай разлукі прызнаў, пазнаў толькі сабака, то за гэтым відавочніца не толькі антычна-гамераўская,

але і сярэдневяковая куртуазна-рыцарская традыцыя, бо ж і ў сю-жэце «Трыстана і Ізольды» быў сабака, які паперад Ізольды пазнаў непазнавальна змененага пасля вандровак Трыстана. Нацыянальная ж традыцыя пранізвае «Лісты да сабакі» з пачатку да канца: ад радкоў «ляжыць акраец хлеба на стальніцы, а ў збане на акне юнацтва ружа», «а покуль б'е жывой вады крыніца», «у гэту восень стаў народ наш сіратою» і да «сталеццямі гараць і свецяць зоры, і іх вятры не ў сілах затушыць». Вобразы ружы, жывой вады, крыніцы, сіраты, зор, вятроў — яны ўжо ішлі да Язэпа Пушчы як з фальклору, так і з паэзіі Янкі Купалы, Якуба Коласа, Максіма Багдановіча. Такім чынам, сінтэз традыцыйна-літаратурнага ў «Лістах да сабакі» сапраўды шматвузельны.

Ды асноўны ўток, на які клалася традыцыя, быў найперш узвышанскага стылю: «У слёзна-золкім небе згасла радасць зор»; «ты выць пачаў пад хатай і пад крыжам і вочы слёзныя закатаваць ў імглу»; «усюды зрок вацэй блакітных вяне, і ўсюды бачу я жалобны бант»; «не цалаваў жа здраднымі губамі ніколі я лістоў, апаўшых з дрэў». У сваім узвышаўскім каларыце «Лісты да сабакі» былі яшчэ і ў блізім літаратурным суседстве з вобразнасцю 20-х гадоў У. Дубоўкі. Але ніяк не дзеля паказу якогасці кангламерату літаратурных аксесуараў традыцыйна-літаратурную аснову «Лістоў да сабакі» трэба разглядаць, бо ў іх яны — не эклектыка, а спецыяльная ўзаемазвязка — дзеля драматызацыі, трагізацыі. Не дэманстрацыя вывучкі, эрудыцыі, а парнаскае над імі ўзвышэнне пры ўпляценні ў іх акцэнтаваных матываў, вобразаў. Матывы пошуку «нязнанай славы», літаратуршчыннае антынэпманскае «ў рэстаране п'яным, дзе радасць распіваюць пад джаз-банд», літаратуршчыннае паэтычна-рэвалюцыйнае «замоўклі рэвалюцыі вялікай штурмы», літаратуршчыннае ясенінскае «няхай сабе я сёння страшна хворы», — усё гэта як бы ці ў падножжа душэўнай драмы, ці на грані трагічнага выходу. Калі ўслед за «няхай сабе я сёння страшна хворы» ідзе няхай і не рашуча пратэстуючы радок «не трэба ўсё ж рэцэптаў для душы», то тут менавіта паэт на парозе драматычнага, са сваім непрыняццем рэцэптаў-рэгламентацый для паэта, для асобы, для душы. Іншае, калі за звычайным выбухае незвычайнае — ужо пратэст душы, як то ў спараным радку «мне лепей быць звычайным бы ратаем, чым грэх з сябе змываць у атрутнай ванне». «Атрутная ванна» — гэта ж абавязкова выклікала трагічны вобраз, трагічную развязку жыцця С. Ясеніна. Сябе пад С. Ясеніна мераючы, пад трагізм мераў сябе Язэп Пушча. Грахоў С. Ясеніна не жадаючы прымаць, каб не змываць іх з сябе, беларускі паэт з С. Ясеніным і супраць С. Ясеніна. З С. Ясеніным ён абараняе роднае сяло, гутарыць з ахоўнікамі яго — верным сабакам, і ён жа хоча ўберагчы сябе ад граху, што смерцю выкупляецца.

Якога ж граху баіцца аўтар «Лістоў да сабакі»?

...падхалімам быць, крывіцца
І ў хмары ўрэзвацца чырвоным буслам.

Ды сутнасць паэтавай боязі глыбей, бо ў душы яго катлуецца найперш боязь здрады — здрады сына Радзімы Радзіме, сына вёскі — вёсцы. Літаратурны лёс яго як песняра смутку афіцыйна асуджаецца, і гэта выклікае ўтрапненне паэта:

Калі паэт галоў на грудзі звесіць,
Няўжо краіне ён тады не сын?

І яго, паэта-патрыёта, першы клопат — адзін:

З чала краіны вырву ўсё ж я цёрні,
Каб долю іх не ведаў болей сын.

«Гэтакі трывожны б'еца пульс», настолькі трывожны, што не можа паэт не спадзявацца на сваю песню. «Няўжо мне ранаў песня не загоіць?» — задае ён пытанне, верачы ўсё ж у сілу песні, але дэфініцыя, якая наступае ўслед, па сутнасці, нечаканая:

Паэт, які не ведае агоній,
Не здолее ўславіць Беларусь!

Якая ўжо тут «рэвалюцыйная радасць»?! Праз цэрні да зор! Праз крызісы душы — агоніі, памірайце і з мёртвых устаньце. Голас паэта гучаў тут у абарону, у апраўданне «матываў смутку, горычы, жалбы». «Лісты да сабакі» — такім чынам, становіліся і фактарам літаратурнай палемікі, маніфестам свабоды душы — супраць клін «над пяснярскім лёсам», бэшчання, лаянкі паэзіі «ў гандлярскай краме».

Асаблівасцю паэзіі 20-х гадоў было ўвогуле спалучэнне ў ёй дыскусійна-літаратурнага з сацыяльна значным. У гэтым сэнсе «Лісты да сабакі» Пушчы стаяць у адной шарэнзе з такімі паэмамі Дубоўкі, як «Там, дзе кіпарысы», «І пурпуровых ветразей узвівы», «Штурмуйце будучыні аванпосты». Для аўдыторыі 20-х гадоў, бадай, першаснымі былі ў гэтых творах лініі літаратурна-палемічныя. Сёння чытачу першаснымі, думаецца, становяцца сацыяльна значныя сюжэтныя лініі. Ды за першасныя іх, думаецца, меў і сам Язэп Пушча. Увогуле, можа, мела месца тут і знарокавая камуфляцыя, хоць, як паэт свайго яго, Язэп Пушча проста і па гэтай прычыне спалучаў фактар літаратурнай барацьбы з магутна напятай лініяй апявання роднага, запаветнага, што апыньвалася пад пагрозай знешніх, варожых для іх, разбуральных фактараў. «Лісты да сабакі» — менавіта ў гэтым сэнсе — помнік беларускай паэзіі 20-х гадоў выключны.

Вобраз сабакі ў «Лістах да сабакі» Язэпа Пушчы — гэта вобраз вернага ахоўніка запаветных скарбаў — роднай хаты, з якой асацыіруецца Радзіма, усё чалавеку самае блізкае і дарагое. У радках непасрэднага зварту да сабакі паэт вельмі ж і вельмі тэкстава адкрыты:

Вартуй, вартуй лепш хату да рассвету,
Вуглоў каб не разнеслі людзі вуліц...
Вартуй, мой дружа, родны ганак,—
Пішу аб гэтым я табе з Расіі.

Рызыкаўнасць такіх заклінанняў была ж відавочнаю. Вёска папярэджвалася ад пагрозы «людзей вуліц» — горада, «родны ганак» — перад пагрозай з Расіі — ад таго, што ішло з Масквы, з Крамля, ад савецкай улады, рэвалюцыі, якая адтуль пайшла, ад палітыкі, якая адтуль выходзіла.

Не менш адкрытымі былі і радкі ленінградскага адрасу:

Стаю вось перад Зімім тут палацам
І ўвесь, не ведаю й чаго, дрыжу,
І сам не ведаю, чаго так плачу...
Хто там? Прыйдзі хутчэй — крыжуй!

Боязь укрывавання, чаканне ўкрывавання — выказаць такое, апець такое — гэта было ва ўмовах зараджэння культу самаасуджальным, самаурайскім самазабіццём. Гэта было ўразрэз, але не без перспектывы:

Няхай сабе аблаюць і ў газетах,
Мо ўспомніць часам хто калісь.

У газетах і ва ўсіх даследаваннях і гісторыях лаялі амаль паўвека, але, бачачы цяпер, ад чаго засцерагаў паэт перад нашэсцем сталіншчыны, вялікім ганаваннем мы караннем сёння і рызы-

коўнасць, і адчай паэта, што зрабілі яго проста адной з легендаў найгераічнейшага супраціву нашай літаратуры наступу таталітарызму і бездухоўнасці.

З усталяваннем у 30-я гады ў літаратурах народаў СССР метаду сацрэалізму і ў нашай літаратуры да гэтага ж часу зацвердзілася пэўнае акрэсленае кола міфаў — апорных для апалагетнай пафаснасці, для ідэалагічнай асновы ў цэлым, партыйнасці літаратуры ў прыватнасці. Апорныя міфы датычыліся як змястоўнасці літаратуры, так і яе тэарэтычнага рыштунку.

Першым па часе ў нас якраз і стаў міф аб «рэвалюцыйнай радасці» як першасным пафасе беларускай савецкай літаратуры з яе апяваннем радаснай сучаснасці ў кантрасце з горкай, пакутнай цяжкай доляй народа ў дарэвалюцыйную пару. Гэты міф найперш схематызаваў паэзію — у яе развіцці ў бок да культавай, апалагетычнай. «Радасная», сонечная сучаснасць сама сабой выводзіла напрасткі да матываў светлай будучыні. З апалагетычнымі і патэтычнымі матывамі апявання рэвалюцыі, героікі грамадзянскай вайны, заваёў сацыялізму ў горадзе і вёсцы, нараджэння новага ладу, новага чалавека, усяго самага перадавога, найлепшага ў свеце — савецкага пачынаўся яшчэ адзін міф — як бы доччын самага першага аб «рэвалюцыйнай радасці», які вынікаў з яго, прымыкаў да яго — міф аб росквіце беларускай літаратуры — перш за ўсё сапраўдным, самым высокім росквіце талентаў Янкі Купалы, Якуба Коласа. На самай справе ўсталяванне сацрэалістычных догмаў у літаратуры вяло да яе мастацкага збыднення, да дэградацыі нават такіх буйных талентаў у ёй, як Янка Купала, Якуб Колас. Але дэмагагічна сцвярджалася, што толькі ў новых абставінах па-новому, па-сапраўднаму развіліся таленты абодвух народных паэтаў. Асноўныя матывы і вобразы, якія развіваліся, такім чынам, усёй заняволенай сацрэалістычнай дагматыкай беларускай літаратурай аж да XX з'езда КПСС сталі матывы радаснага, шчаслівага, калгаснага, усенароднага жыцця, вобраз шчаслівага народа, шчаслівай Радзімы, вялікага яе правадыра І. В. Сталіна. Узвышэнне, услаўленне правадыра было кульмінацыйным, найвышэйшым пунктам выявы шчаслівасці лёсу. Нормай літаратурнага дэбюту, перадумовай прэстыжнасці паэта, асновай для дзяржаўнага прэміравання стала найперш для паэтаў апяванне вобраза І. В. Сталіна.

Міф аб велічы, мудрасці, дабраце, сціпласці І. В. Сталіна — бацькі народаў, правадыра ўсяго прагрэсіўнага чалавецтва, Леніна сёння — гэта ўжо быў самы найпершы міф у беларускай савецкай паэзіі ўсіх 30-х, ваенных і першых пасляваенных гадоў — аж да выкрыцця культу XX з'ездам КПСС.

Апяванне шчаслівага жыцця на працягу 30-х гадоў даволі шырока разгарнула стэрэатыпы ў тэматыцы і ў малюнках паэзіі і прадаўжала іх разгортваць у пасляваенны час (матывы шчаслівых праводзін і службы ў Чырвонай Арміі, вобразы «радасных» чырвоных абозаў са здачай збожжа дзяржаве, «радасных» выбараў у Саветы, вобразы лямпачкі Ільіча, натхнёных «радасных» муляраў, шклоўшчыкаў, трактарыстаў, сельскіх брыгадзіраў, даярак, савецкай моладзі ўвогуле, савецкай эпохі ўвогуле, савецкіх, сталінскіх нашых дзён, «нашай эры», нашых перамог, дасягненняў, прыярытэтаў і г. д.). У выніку стваралася карціна ўсеагульнага народнага шчасця, усясветных перамог сацыялізму і камунізму, самага лепшага, самага перадавога, самага шчаслівага — савецкага, сталінскага. Па-за карцінай шчаслівасці, светлага сонца і вобраза бацькі Сталіна свету як не было, гісторыі, акрамя Кастрычніка і яго перамог, як не было, чалавека як асобы, як індывідуальнасці, як інтэлектуала і пачуццёвага суб'екта як не было. У поўным адрыве ўсё ішло ад знеш-

няга свету — варожага, імперыялістычнага — за жалезнай заслонай, — свету, які падаваўся толькі ў вобразе пагрозы, ворага рэвалюцыі, савецкай улады, савецкага ладу. Культ асобы спараджаў і культ ворага, варожасці ўсяго, што не з рэвалюцыі, не з яе міфаў і нормаў.

Такім чынам, разрастаўся як апорны для ўсёй савецкай паэзіі міф аб гнілым варожым эстэцтве, ненароднасці, рэакцыйнасці ўсяго, што мела месца ў дарэвалюцыйнай паэзіі народаў СССР, свету, Еўропы перш за ўсё. Прынцып партыйнасці як найвышэйшай ступені народнасці зацвярджаўся пры адмаўленні ідэалаў і нацыянальна-адраджэнскіх і агульнагуманістычных, агульнадэмакратычных увогуле. Дэмагогія як хросная маці бальшавізму тут зноў жа брала сваё, бо абвешчала літаратуру сацрэалізму літаратурай з вышэйшай ступенню народнасці, абапёртай на прынцып партыйнасці. Прынцып партыйнасці скоўваў, звужаў, дэфармаваў, мастацкі збядняў, пазбаўляў літаратуру выявы праўды народнага жыцця ў яго рэальнай поўні, рабіў літаратуру беспрынцыпнай, далёкай ад сапраўднай народнасці. Ды ўсё тое выдавалася, сцвярджалася як праява вышэйшых форм народнасці.

Патрабаванні партыйнасці ў 30-я гады прывялі паэзію ўвогуле да выхалашчэння народнасці як першаснага духоўнага, філасофскага, маральнага субстрата, як мастацкай нацыянальнай формы. Знешняе, а не ўнутранае засталася ад першанароднага субстрата, бо не нацыянальны характар, не нацыянальнае светаразуменне, светаадчуванне, а толькі атрыбутыка формы заставалася — дзеля выражэння матываў псеўдарадасці, псеўдалюбові да правадыра, нянавісці да класавага ворага. Усё гэта можна лёгка ўбачыць нават па творчасці Янкі Купалы і Якуба Коласа, сацыялістычны змест — кан'юктурныя запатрабаванні партыйнасці ў якіх амаль цалкам забівалі іх народнасць, хоць фармальнае нацыянальнае атрыбутыка — традыцыйна-фальклорная вобразнасць, песенна-народная рытміка ў народных паэтаў заставаліся.

Партыйнасць цалкам выключала з нацыянальнай паэзіі рэфлексію, што лічылася выявай гнілога інтэлігенцкага нутра, арыентацыю на анталагічна-класічныя асновы лірыкі, што лічыліся ненаароднымі, як і на неарэалістычную, неарамантычную — сімваліскую, акмеіскую, імажыніскую і іншыя паэтыкі паэзіі пачатку XX стагоддзя, якія аб'яўляліся як мадэрнісцкія, упадніцкія, эстэцкія, а зноў жа значыць ненаародныя, рэакцыйныя. 30-я гады ў нашай паэзіі адрывулі ад анталагічных і неарамантычных тэндэнцый такіх нашых выдатных паэтаў XX стагоддзя, як Максім Багдановіч, Алесь Гарун, Уладзімір Жылка, Уладзімір Дубоўка, Язэп Пушча.

Беларуская паэзія пачатку XX стагоддзя відавочна і не без гонару за тое ўсведамляла сваю роднасць, гістарычную і эстэтычную крэўнасць са сваёй папярэдніцай — беларускай паэзіяй XIX стагоддзя. Было то напавідоку і яе тварцам і яе нацыянальнаму чытачу, бо выдавецкай пецярубурскай суполкай перавыдаваліся кнігі Францішка Багушэвіча «Дудка беларуская» і «Смык беларускі», а першыя гісторыкі роднай літаратуры, як гэта Ф. Я. Карскі, рабілі здабыткам чытача радкі адзінага верша Паўлюка Багрыма — паэта з народа, напісаныя яшчэ ў 1828 годзе, першыя з якіх гучалі заклікава, па-песенна-народнаму, са святочнасцю, аптымізмам: «Зайграй, зайграй, хлопча малы, у скрыпачкі і цымбалы, а я зайграю ў дуду...» Гэта была а капэла па-народнаму, па-сялянску, па-беларуску. Што народна-сялянскі, народна-беларускі аркестр учыняецца, сам ён яго ўчыняе, адчуваў, выдаючы ў 1891 годзе свой першы зборнік «Дудку

беларускую» Францішак Багушэвіч, а затым далучаючы да яго «Смык Беларускі» (1894). Есць смык, будзе скрыпачка, чакай скрыпкі. Цётка (Алаіза Пашкевіч) якраз на гэтую багушэвічаўскую падумку і адгукалася, калі свае першыя зборнікі, што зраділіся з эмоцый паэтэсы-рэвалюцыянеркі, удзельніцы рэвалюцыйных бітваў 1905 года, адной з заснавальніц Беларускай сялянскай грамады (1902—1904), адной з першых публіцыстак рэвалюцыйна-народніцкай першай беларускай газеты «Наша доля» (1906), называла «Скрыпачкай беларускай» і «Хрэстам на свабоду» — абодва 1906 года. Хрэст беларускага народа ў рэвалюцыю, хрэст беларускай паэзіі на яе барыкады, пад сцягі народнай барацьбы — сацыяльна-рэвалюцыйнай і нацыянальна-вызваленчай, такім чынам, нібы адбываўся менавіта пад незвычайныя гукі народна-нацыянальных інструментаў. Далучаў сваю першую паэтычную кніжку назвай «Жалейка» (1908) і Янка Купала і першы беларускі паэт-ксьёндз Казімір Сваяк (зборнік «Мая ліра», 1926). Вобраз дарэвалюцыйнага Янкі Купалы — песняра нявольнага жыцця беларуса-мужыка заставаўся ў памяці перш за ўсё з гэтай сваёй «Жалейкай» у руках, а гучанне яго паэтычных у гонар Рэвалюцыі песняў крытыкі будуць упадабняць ні да чаго іншага, як толькі да «сонечных фанфар». І яшчэ без вобраза цымбалаў нельга будзе ўявіць нацыянальную паэзію 30-х — 50-х гадоў — цымбалаў вясельных, ідылічных — з лакаровачнай, імітаванай пад народную песню паэзіі, і цымбалаў, што раздзяляюць сіроцкія шляхі ахвяраў фашысцкай напасці — герояў пазмы А. Куляшова «Прыгоды цымбалаў» (1944).

Відавочнай была пераемнасць і вобразаў, звязаных з сялянскай працай: не забываліся заклікі Кастуся Каліноўскага да касы і сякеры асабліва ў дакастрычніцкага Купалы з яго паэтызацыяй касца і касьбы, пачынаючы з верша 1907 года «Касцу», першага верша Янкі Купалы ў газеце «Наша ніва». Але беларускі чытач пачатку XX стагоддзя таго ніяк адразу не адчуваў, што не толькі як відавочная пераемніца вобразаў і матываў беларускай паэзіі XIX стагоддзя пачынаецца і набірае сваёй змястоўнасці беларуская літаратура пачатку XX стагоддзя, як і ўсяго гэтага стагоддзя ў цэлым. Сёння повязі сучаснай беларускай літаратуры са старабеларускай паэзіяй, з адраджэнскімі традыцыямі ў ёй, з барокавымі і асветніцкімі, з уласна сярэднявекавымі ўжо і выразна бачацца, і вельмі выразна асэнсоўваюцца. Не тое было на пачатку стагоддзя.

Рэвалюцыйна-гераічная паэзія Цёткі, рамантычна-гераічная паэзія Янкі Купалы, поўная рэаліяў нацыянальнай даўніны адраджэнска-патрыятычная лірыка Каруса Кіганца — усё гэта бачылася не больш як толькі ў блізкай сувязі з гераічна-рэвалюцыйнай спадчынай К. Каліноўскага і ніяк не перакідвала звязкавых мастоў да паўстанцкіх песняў беларускіх касіньераў Тадэвуша Касцюшкі, а тым больш да гераічнага лацінамоўнага эпасу Беларусі пачатку XVI стагоддзя — да паэм Яна Вісліцкага «Пруская вайна» (1516), Міколы Гусоўскага «Песня пра зубра» (1523); а тым больш да гераічных вобразаў і матываў «Слова пра паход Ігаравы» — вялікага помніка продкаў усіх усходніх славян. Такім чынам, і гераічны пачатак, які заставаўся і цяпер першасным духоўным субстратам беларускай паэзіі, самахоць затушоўваўся: было напачатку толькі рэквіемнае купалаўскае пачуванне гераічнай гісторыі народа:

Усё прайшло, мінула,
Як і не было,
У капцах паснула,
Зеллем зарасло.

Але ж не мінула бяследна, не засталася забытым, не магло застацца. Повязі паэзіі пачатку XX стагоддзя з сярэднявекавым, буду-

чы не ўбачанымі, яшчэ не ўскрытымі, сёння проста здзіўляюць пераклічкай як многіх рэаліяў, як многіх вобразаў і матываў! Ад асветніцка-рэлігійнага крыжа Ефрасінні Полацкай (XII стагоддзе) — да крыжа міласэрнасці Цёткі — і паэтэсы-рэвалюцыянеркі, і шпітальнай сястры міласэрнасці. Ад Яна Казіміра Пашкевіча — аўтара верша 1621 года з яго ўслаўленнем русчыны, з яго ўпэўненасцю, што яе слава не загіне — да паэтэсы зноў жа Пашкевіч — Пашкевічанкі, як яе называлі да рэвалюцыі Янка Купала і Максім Гарэцкі. А вобраз у «Трэнасе» (1610) Мялеція Смятрыцкага Маці — праваслаўнай царквы, здраджанай, зганьбаванай здрадай сваіх сыноў — з патэтычна-патрыятычным маналагам, што ўзбуйняе яе да вобраза Маці-Айчыны, — як наўпрост ад яго ідзе традыцыя да зборнікаў Алеся Гаруна «Матчын дар» (1918) з тым жа вобразам у эпіцэнтры, да першага зборніка Уладзіміра Караткевіча «Матчына душа» (1958). А затым: боскі вобраз Маці-Айчыны Мялеція Смятрыцкага (пачатак XVII стагоддзя), вобразы «Мадоннаў» (пачатак XX стагоддзя) у Максіма Багдановіча, вобраз Куліны — маці паэта ў Рыгора Барадуліна — лепшага паэта другой паловы 50—80-х гадоў, як і вобраз маці з паэмы Анатоля Вярцінскага «Заазер'е» (1966), як і вобразы беларускіх мацяроў-сялянак у паэзіі Дануты Бічэль-Загнетавай. Усё гэта не простая пераклічка вобразаў у якасці, а выява зноў жа першаснага духоўнага субстрата беларускай паэзіі як усяго XX стагоддзя, так і ва ўсім яе гістарычным развіцці.

І зноў жа ўнутраную цэласнасць беларускай паэзіі ўсяго XX стагоддзя паказваюць і тыя суадносіны вобразаў і матываў, што бачацца на яе скрыжальных, прагледных ад пачатку да канца стагоддзя. У Янкі Купалы — трэці, выніковы зборнік дакастрычніцкага часу — «Шляхам жыцця» (1913). Максім Танк у Заходняй Беларусі ў 1936 пачынае свой шлях у нацыянальную паэзію зборнікам «На этапах»; у 70-я гады выдае зборнік «Дарога, закалыханая жытам». Максім Багдановіч — аўтар адзінага паэтычнага зборніка «Вянок» (1913) — марыць з ім у руках аб магчымых сваіх новых зборніках — «Маладзік», «Шыпшына», «На ціхім Дунаі». Першым зборнікам «Шыпшына» дэбютуе ў 1926 годзе Пятро Глебка; першым зборнікам «Маладзік над стэпам» дэбютуе ў 1959 годзе Рыгор Барадулін, з найлепшым сваім паэтычным зборнікам «Свецце мой ясны» адыдзе Міхась Стральцоў. Янка Купала пачынае з паэтызацыі купальскае кветкі, Максім Багдановіч — «радзімага васілка», а ў далёкай ад іх перспектыве — кветка іван-чай у франтавога паэта Аляксея Пысіна, яснавокія малывы (аднайменны зборнік) — у Еўдакіі Лось, вобраз дзіваслу (аднайменны зборнік 1969 года ў Алега Лойкі). Вобраз сонца ў гербе Францішка Скарыны — першадрукара (пачатак XVI стагоддзя) — і вобраз сонца ў Янкі Купалы — дарэвалюцыйнага і савецкага часу як адзін з самых цэнтральных вобразаў у нашага народнага паэта. І затым вобраз сонца ў маладога Яэпа Пушчы («На сіні выган сонца выганяе пасвіць дзень»); культавыя вершы пра чалавека-сонца 30-х — першых пасляваенных год; вобраз сланечніка («Паэма сланечніка») у Алеся Разанава; сонца пасля Чарнобыля ў маладога сённяшняга беларускага паэта Міколы Мятліцкага. І яшчэ з вобразам агню: «Босыя на вогнішчы» (1922) М. Чарота, «Прыручэнне агню» (1965) Ніны Мацяш, «Агмень» (1982) — Анатоля Сыса. І яшчэ з вобразамі рэк: ад чачотаўскага зборніка «Песенькі вясковыя з-над Нёмана і Дзвіны» — да зборніка «Невадам з Нёмана» Ларысы Геніюш, «Нёман ідзе» Дануты Бічэль-Загнетавай, «Нача» — Васіля Зуёнка. І яшчэ ад паэмы «Уяўленне» Уладзіміра Жылкі да філасафічнасці зборніка Анатоля Вярцінскага «З'яўленне».

А як павязаныя паміж сабой сістэмы вобразна-выяўленчых срод-

каў, іх асобнасць на розных — ніжэйшых, вышэйшых вітках спіралі развіцця нашай паэзіі XX стагоддзя ў цэлым! Яе рамантычная высокасць метафара — аснова купалаўскага «афектыўнага стылю» (Рыгор Бярозкін) і яе каралеўская высокасць найнезвычайнейшая метафара ва Уладзіміра Хадзкі, Максіма Танка, Анатоля Вялюгіна, Рыгора Барадуліна ці сімвал-метафара ў Алеся Разанава. Яго маляўнічая высокасць эпітэт у Максіма Багдановіча і строгая дакладнасць, звязаная жывапіснасць у Міколы Аўрамчыка, Аляксея Пысіна, Рыгора Семашкевіча, Яўгеніі Янішчыц. Антычнае высакароднае паходжанне гекзаметра ў М. Багдановіча і беларуская непаўторнасць гекзаметра ў Караткевіча, адраджэнскае паходжанне санета ў М. Багдановіча і беларуская класізацыя санета ў сучаснай нашай паэзіі Алесем Звонакам. Французскае новапарнаскае паходжанне культуры гукапісу і музычнасці ў М. Багдановіча і мілагучнасць інструментоўкі, бадай, ва ўсёй шматлікай плеяды сённяшняй жаночай паэзіі.

Пераемнасць, пераклічка, павязь вобразаў, матываў, асацыяцый, эмацыянальных ладу, настроікі, настройў, рэфлексійных паглыбленняў у нацыянальна-арнаментальных атрыбутах — ва ўсім гэтым сапраўды ёсць выява супервышэйшага, першаасноўнага, субстратна-народнага, субстрактна-нацыянальнага як першападглеб'я адзінства, цэласнасці.

Такім чынам, гонар і чалавечнасць беларускай паэзіі ўсяго XX стагоддзя ўтрымлівала гуманістычная традыцыя. Але ўсё ж і наступ дэфармацыі быў значны, і цалкам ухіліцца ад яе — не заўжды ставала моцы. І самай цяжкай бядой ад дэфармацыі была якраз страта гуманістычнага пафасу — замена любові нянавісцю, душэўнай праўды — палітычнай формулай, агульначалавечага маральнага пачуцця — псеўдакласавым «чуццём»¹. Сталінская тэорыя абвастрэння класавай барацьбы сапраўды была асобнай мадэллю свету, «у якой падвергліся жахліваму скажэнню ўсе чалавечым паняцці, у якой усе грані і ўсе клетачкі жыцця пранізаны рэнтгенам варожасці і страху, у якім адбывалася забойчая збядненне і адзічэнне чалавечага сэрца»². Пры гэтым змяніліся тэмы, цікавасць да тых ці іншых жанраў, да тых ці іншых сфераў жыцця народа. Так, у 30-я гады паэзію запаланіла тэма радасці калгаснага жыцця, ідылічны паказ яго, з аднаго боку, з другога боку — армейская тэма, апяванне Чырвонай Арміі, выпраўленне на службу ў яе, вобраз першага маршала Кліма Варашылава, матывы бадзёрых спадзяванняў біць ворага на яго ўласнай тэрыторыі, магутным ударам, малой кроўю. Усё гэта з пастаянным уславленнем «бацькі народаў» — Сталіна. З мастацкага боку гэтая культываваная ідылічная паэзія была найчасцей падробкай пад песенныя і эпізаваныя ўзоры фальклору пры згубе чалавечага «я» героя, пры сапраўднай вайне з агульналюдскім гуманізмам. Ідылічны паказ калгаснага жыцця працягваўся і ў пасляваенныя гады — 40-я, 50-я. Не рэальны стан пакутлівага адраджэння сяла ў пасляваеннай разрусе з яго бесхаціствам і бясхлебем паказвала паэзія, а парадныя калгасныя чырвоныя абозы са збожжам, парадныя выбары з прыездам на іх на конях пад бомамі, парадныя выходы трактароў на ворыва, камбайнаў — на жніво. Рэальны чалавек, па сутнасці, счэз з нацыянальнай паэзіі, як і паказ рэальнага стану рэчаў, рэальнага народнага жыцця. У ідылічным калгасным полі сустракаўся ідылічны трактарыст ці брыгадзір з сонцам ці з лірычнай гераіняй — гераіняй фермы, льнаводкай, паляводам. На калгасных рэках запальвалі лямпачкі Ільіча калгасныя электрастанцыі. Манцёр таксама мог спя-

¹ Дзюба І. І. Пятдесят лет спустя. «Дружба народов», 1989, № 4. С. 237.

² Тамсама.

ваць рамансы льнаводцы ці паляводцы, смуглянцы ці бландзінцы, як і муляр на рыштаваннях тым варты апявання, што ўдзень ён кладзе цэглу ў паверх за паверхам, а ўвечар ходзіць у вярхоўную школу і так расце, шырыцца жыццёвы кругагляд героя. Кру-гагледы нацыянальнай паэзіі тым, аднак, ніяк не шырыліся. Паэзія, адарваная ад інтэлектуальнага і пачуццёвага, індывідуальнага, асабістага, інтымнага, вырадзілася ў бяздушны шаблон. Грамадзянскасць была растварана ў рыторыцы. Патаптанне асобы ў паэце, рэфлексіі, інтым было звязана з супрацьпастаўленнем у лірыцы грамадскага і ўласна асабістага, прыватна лірычнага як шкадлівага, пазалітаратурнага. Паэт у гэтай сувязі і заяўляў пра свайго лірычнага героя:

Не вузкі свет пачуццяў асабістых,
Яго хвалюе спраў грамадскіх шыр.

Хваляванне за «спраў грамадскіх шыр» было выражэннем уяўнага актывізму, псеўдаграмадзянскага актывізму, псеўдаграмадзянскасці. Рэальны свет пры гэтым выступаў па-за ўласнай асобай, па-за чалавекам, па-за людзьмі. Свет гэты аказваўся толькі халоднарэчыўным — светам не населеных людзьмі дамоў, абязлюдзеных вуліц. І ўвогуле бязлюдная, бесчалавечая — абяскроўленая, абяздушаная лірыка прыходзіла да стэрэатыпу статычна-безэмацыянальнага:


Сталічны, жыллёвы,
Пяціпавярховы
Быў дом пабудованы
Датэрмінова.

А побач з ім — паведамлялася — зазеленелі Алеі Міру. І гэтым ужо вырашалася іншая дзяжурная тэма ўсёх 50-х і яшчэ 60-х гадоў — тэма міру, абароны яго ад імперыялістаў з паэтызацыяй вобраза голуба, дзіцяці, пальмавай галінкі. Тэма міру ўваходзіла ў сімбіёз з самымі рознымі міжнароднапалітычнымі тэмамі — за мір у Грэцыі, у Карэі, у В'етнаме, за подпіс пад Стакгольмскай адозвай, за кангрэс міру ў Празе. То была вельмі вузкатэматычнага маштабу палітызацыя паэзіі, падсаджвання яе на п'едэстал грамадзянскасці, на трыбуну публіцыстычнасці. Узоры патэтыкі часам былі не без сапраўднага дыхання паэтычнай напружанасці («Слова да Арганізацыі Аб'яднаных Нацый» Аркадзя Куляшова, «Дзённік міру» Максіма Танка). Часам запыняла ўвагу на сабе арганічная прастата маўлення ў сузалежнасці ад народна-песеннай вобразнасці (паэма «Хлеб» Петруся Броўкі). Але ў цэлым дэфармацыя паэзіі ў атмасферы зыначвання яе праз звужэнне дзяжурнай тэмай, праз палітызацыю — па-за рэальным светам чалавечых народных думак і пачуццяў на доўгі час трымала паэзію ў цянётах марнасці, дэградацыі, крызіснасці, канец чаму быў пакладзены толькі XX з'ездам КПСС — грамадска-палітычнай атмасферай, ім спароджанай, раскаванасцю асобы ў лірыцы, што выйшла сапраўды ў шырокі свет грамадзянскіх спраў, успрыняла іх усім гарачым сэрцам і ўсёй усхваляванасцю раскаванага інтэлекту. Настаў зорны час маладой паэзіі 60-х гадоў — Рыгора Барадуліна, Генадзя Бураўкіна, Анатоля Вярцінскага.

Але з другой паловы 60-х гадоў нашу літаратуру стала падпільноўваць іншая дэфармацыя, што вынікала таксама з пастаянна чыннага ва ўмовах адміністрацыйна-каманднай сістэмы палітызавання літаратуры, імкнення трымаць яе на службе ў кан'юнктуры, падаванага апошняй як патрабаванне службы часу, партыі, народу. З 60-х гадоў у нас пачалася апалагетызацыя сучаснасці, патраба-

ванне актуальнасці, звязанай з надзеяна-кан'юнктурным. Ішло рэзкае супрацьпастаўленне сучаснага несучаснаму, прымаліся толькі сучасная тэма, сучасны герой, а што было не ад сучаснага — тое лічылася ледзь не антынародным, антыпартыйным. У гэтай сітуацыі пачала цалкам дыскрэдытавацца гістарычная тэма. Часопіс «Полымя» цалкам выключыў са сваіх старонак нават публіцыстычныя артыкулы пра гістарычнае мінулае. Нават падзеі 20-х гадоў, калектывізацыі аб'яўляліся несучаснымі, і Іван Мележ не без падстаў высцерагаўся, ці пойдзе яго «несучасны» раман «Людзі на балоце» у друк, у людзі. Трэба падкрэсліць, праўда, што маладая незалежная крытыка кан'юнктурнаму лозунгу сучаснасці ў літаратуры па-баявому супрацьпаставіла пазіцыю сучаснага погляду на свет і людзей, у тым ліку і на гістарычнае мінулае, тым не аддаючы гістарычнай тэмы на суцэльнае збэшчванне з боку чыноўнікаў ад літаратуры. Тым не менш перыяд скасабачання літаратуры лозунгам «даеш сучаснасць» быў даволі доўгатрывалы, бо ён канчаткова заглух толькі ва ўмовах перабудовачных гадоў.





МІХАСЬ
КАВАЛЕЎ

ЗОРКІ ПЕРШАЙ ВЕЛІЧЫНІ

І. Замоцін. Творы. «Мастацкая літаратура», 1991.

Упэўнены, што гэтая кніга неўзабаве стане бібліяграфічнай рэдкасцю.

Аўтар яе — рускі вучоны Іван Іванавіч Замоцін — асоба неардынарная, адметная ў гісторыі літаратуразнаўства і педагогікі. Прафесар літаратуры, вядомы крытык, І. І. Замоцін у 20-я гады далучыўся да беларускага нацыянальнага адраджэння. Таму дазваляю сабе колькі слоў сказаць пра жыццёвы шлях гэтага таленавітага вучонага.

Іван Замоцін нарадзіўся 2 лістапада 1873 года ў сям'і беззямельнага селяніна Цвярской губерні. У восем год застаўся без бацькі. Маці прала бялізну ў настаўніцы, якая і заўважыла здольнасці хлопчыка да вучобы, уладкавала яго ў адну з гімназій у Пецябурзе.

У 1897 годзе Іван Замоцін скончыў Санкт-Пецярбургскі гісторыка-філалагічны інстытут і быў прызначаны на пасаду выкладчыка моў 3-й Варшаўскай гімназіі, дзе і пачаў не толькі педагогічную, але і пленную літаратуразнаўчую дзейнасць. З 1908 года І. Замоцін — прафесар Варшаўскага ўніверсітэта. У 1922 годзе яго запрашаюць на пасаду прафесара Беларускага дзяржаўнага ўніверсітэта. І вучоны з ахвотай згадзіўся пераехаць «у ад-

ноўленую Беларусь для дружацкага супрацоўніцтва».

За два гады І. Замоцін дасканала вывучае беларускую мову і літаратуру, становіцца адным з вядучых вучоных Беларусі таго часу, выдатным даследчыкам творчасці Максіма Багдановіча, Якуба Коласа і іншых пісьмennisкаў. Асабліваю ўвагу член-карэспандэнт Акадэміі навук СССР, доктар філалагічных навук, прафесар, акадэмік Акадэміі навук ВССР І. І. Замоцін удзяляе творчасці Якуба Коласа. Складальнік кнігі твораў Замоціна, пра якую ідзе гаворка, Яфім Гаварушка ў артыкуле «Колас і Замоцін» («Маладосць», 1982, № 11, с. 166) прыгадвае словы жонкі вучонага Веры Паўлаўны, якая дакладна перадала меркаванне самога Якуба Коласа: «Ніхто з літаратуразнаўцаў і крытыкаў так грунтоўна і глыбока не разглядаў маю творчасць, як Іван Іванавіч Замоцін. Я вельмі ўдзячны яму».

І сапраўды, у 20-я гады, калі пачала браць верх вульгарызатарская крытыка, на старонках часопіса «Полымя» з'явіўся грунтоўны артыкул І. Замоціна пра Якуба Коласа, які У. Конан у прадмове да «Твораў» называе мікраманаграфіяй, дзе паэма «Новая зямля» разглядалася як магістральная «птуца беларускай літаратуры». Парадокс у тым, што якраз не мясцовыя крытыкі, а рускі вучоны аказаўся «прапрокам не ў сваёй айчыне», пранікліва заўважыў у Коласавай паэме этапны твор, мастацкае падсумоўванне цэлай эпохі ў жыцці народа.

Перад намі, піша І. Замоцін, разгортваецца жыццё лесніка ва

кожнага пісьменніка даследуецца ў кантэксце агульнага літаратурнага працэсу і ў адзінстве з развіццём крытыкі, журналістыкі, грамадскай думкі.

Вытрымала выпрабаванне часам даследаванне «Паэма Якуба Коласа «Сымон-музыка» як аўтахарактарыстыка». Яно і сёння адзін з лепшых твораў крытычнай думкі пра лірыка-эпічную паэму, якая, па меркаванні У. Конана, не мае аналагаў у еўрапейскай літаратуры. Даследчыка найперш зацікавіла таямніца мастацкай творчасці, што заўсёды была ў полі зроку беларускай літаратурнай традыцыі. Есць у артыкуле цікавая гіпотэза, своеасаблівае адкрыццё тагачаснай крытыкі, якое было вынікам супастаўлення матываў «музыкі» ў творчасці такіх непадобных паэтаў, як Максім Багдановіч і Якуб Колас.

Дарэчы, на падставе аналізу паэмы «Сымон-музыка» І. Замоцін даследаваў таямніцу ранняга фармавання спецыфічна «мастакоўскай душы» ў дзіцяці з яе надзвычайнай чулліваасцю і ўспрымальнасцю.

І яшчэ адно. Улічваючы, што беларускае літаратуразнаўства 20-х гадоў не магло падняцца на новую ступень без неадкладнага разгортвання тэксталагічных даследаванняў, Замоцін за кароткі тэрмін становіцца заснавальнікам новай галіны навукі — беларускай тэксталагіі. Самым важным дасягненнем гэтай навукова-арганізатарскай і даследчай працы І. Замоціна стала двухтомнае акадэмічнае выданне «Творы М. Багдановіча (1927—1928)» і манаграфія пра творчасць паэта. На думку У. Конана, калі б вучоны нават нічога іншага не напісаў і не пакінуў нашчадкам, апрача гэтых фундаментальных выданняў, то і тады яго імя варта было б залатымі літарамі напісаць на скрыжальных беларускай літаратуры.

Замоцінскі матэрыял пра М. Багдановіча таксама змешчаны ў «Творах». У полі зроку Замоціна — чалавечая і паэтычная асоба Багдановіча, яго духоўная павязь з Радзімай, з беларускай, славянскай і сусветнай культурамі. Даследчык імкнуўся выявіць жыццёвыя і творча-мастацкія крыніцы, з якіх утварылася глыбокае мора прыгожай, узнёслай і трагічнай паэзіі чалавека і паэта загадкавага і таямнічага лёсу.

Вучоны ў сваім даследаванні разглядаў біяграфію паэта не толькі храналагічна, але і як матэрыял для асвятлення пытання генезісу творчасці. Даследчык вылучае наступныя моманты: 1) сацыяльная спадчыннасць; 2) псіхафізіялагічная спадчыннасць па двюх лініях — па лініі псіхічнага складу (напрыклад, надаронасць продкаў паэта) і па лініі фізічнага складу (напрыклад, спадчынныя хваробы); 3) абстаноўка ранняга дзяцінства, наколькі яна рабіла ўплыў на фармаванне будучага пісьменніка; 4) гады вучэння і розныя ўплывы ў гэты час (кнігі, сябры, уражанні навакольнага жыцця і прыроды і г. д.); 5) навакольнае грамадскае асяроддзе і грамадскія сувязі як у гады юнацтва, так і ў гады сталасці; 6) характар разумовых інтарэсаў пісьменніка, як дзелавой працы па спецыяльнасці (калі такая ў яго была) і працы грамадскай; 7) літаратурныя сувязі і літаратурныя ўплывы; 8) кола інтымных перажыванняў (склад асабовага жыцця, выдатныя ў ім падзеі, сяброўскія сувязі, каханне і г. д.).

Як піша І. Замоцін, «для біяграфіі больш складанай паводле матэрыялу і храналагічна больш працяглай пералік гэтых момантаў, вядома, можа быць прадоўжаны; але ў дапасаванні да М. Багдановіча, які памер вельмі рана і пражыў сваё нядоўгае жыццё ў параўнальна прастай абстаноўцы, гэтыя моманты амаль што вычэрпваюць уяўку яго творчасці з яго жыццём». Шэраг цікавых і багатых зместам даведак да пытання аб сацыяльнай спадчыннасці, як аб адным з момантаў у біяграфіі М. Багдановіча, вучоны бярэ з «Матэрыялаў к біяграфіі Максіма Адамовіча Богдановіча» (рукапіс), падрыхтаваных бацькам паэта. Адам Юравіч, бацька паэта, па паходжанні селянін. Маці была дачкою дробнага чыноўніка, які служыў наглядальнікам Ігуменскай павятовай бальніцы, але па маці сваёй і бацькавых продках паходзіла з духоўнага звання. Гэтыя сацыяльныя ўмовы паходжання паэта, падкрэслівае І. Замоцін, — адзін з сур'ёзных фактараў развіцця яго асобы і творчасці. Праводзячы свае дзіцячыя і вучнёўскія гады ў інтэлігентным асяроддзі бацькі, які жгуча разумовай працай, і маці, якая атрымала

закончаную, хоць і невялікую, адукацыю, і іх блізкіх сяброў і знаёмых, таксама людзей інтэлігентных, — ён у той самы час не мог набыць ад бацькоў ніякіх вузкасплоўных ці вузкапабытоўных традыцый і, наадварот, атрымаў, як спадак, у іх асабе моцную сувязь з працоўным народным жыццём і жыццём працоўнай інтэлігенцыі.

Не менш значымі былі ўплывы на будучага паэта і па лініі псіхічнай, асабліва інтэлектуальнай спадчынасці. Уся абстаноўка жыцця ў сям'і, дзе на першым месцы стаялі інтэлектуальныя і грамадскія інтарэсы, павінна была зрабіць адпаведны ўплыў на светапогляд маленькага Максіма.

І. Замоцін падкрэслівае, што бацька паэта надзвычай уважліва адносіўся да падбору літаратуры для пазакласнага чытання дзяцей: «У гэтым пераліку звяртае на сябе ўвагу: 1) наяўнасць беларускай народнай паэтычнай стыхіі, якая з самага ранняга дзяцінства ўдзельнічае ў выхаванні будучага паэта і 2) шырокае выкарыстанне ўзораў сусветнай народна-эпічнай і мастацка-літаратурнай творчасці. Апошняя акалічнасць, безумоўна, выхоўвала ў будучым паэце тую шырыню літаратурных інтарэсаў, якая з часам вызначылася як у разнастайнасці жанраў у яго ўласных паэтычных доследах, так і ў яго шматлікіх перакладах і перайманых з чужых літаратур».

Студэнцтва для Максіма Багдановіча апошні кругабег, які завяршаў яго кароткі жыццёвы шлях. Дзяля гэтага ўсе моманты, асабліва важныя для выяўлення крыніц творчасці пісьменніка, галоўным чынам у гады даспявання таленту, у дачыненні да Максіма Багдановіча прыходзіцца шукаць ў студэнцкіх гадах.

Вучоны ўдзяліў значную ўвагу і пытанню мастацкай тэхнікі ўвогуле, мастацкай формы ў шырокім сэнсе слова, якая ахоплівае ўсе фармальныя прыёмы і сродкі — лексіку, марфалогію, сінтаксіс, метрыку, строфіку.

Ён шчыра папрацаваў для культурнага адраджэння беларускага народа, разам з ім перажыў духоўны ўздым і разам з ім пацярпеў ад сталінскіх рэпрэсій.

І яшчэ важнае значэнне мела яго педагогічная дзейнасць. Цу-

доўныя лекцыі прафесара, прачытаныя на літфаку Вышэйшага педагогічнага інстытута (цяпер Мінскі педінстытут імя А. М. Горкага), запамніліся тагачасным студэнтам на ўсё жыццё. Вось што ўспамінае, напрыклад, былы настаўнік, ветэран працы са Смалявіч, Яфім Максімавіч Гаварушка: «Лекцыі Замоціна былі не толькі глыбокія, змястоўныя, але і вельмі цікавыя і захапляючыя. Выкладчык вучыў студэнтаў: «Майце свой падыход, сваю канцэпцыю па кожным літаратурным творы. Не займайцеся, паважаныя студэнты, плагіятствам чужых думак з крытычных артыкулаў, смялей выказвайце ўласныя меркаванні. Вы здольны самастойна зрабіць аналіз мастацкага твора. Рэкамендую крытычныя працы чытаць толькі пасля таго, як у вас складзецца свой погляд на тую ці іншую літаратурную прадукцыю любога пісьменніка». («Голас Радзімы», 1989, 27 красавіка, артыкул «Любімы настаўнік».)

Сёлета спаўняецца 120 гадоў з дня нараджэння выдатнага вучонага. Выданне яго твораў — даніна павагі яго памяці, значны ўклад у справу духоўнага адраджэння нашага народа.

АНДРЭЙ
ФЕДАРЭНКА

СМЯЛЕЙ РАДАВАЦЦА

Барыс Пятровіч. Ловы. Апавяданні. «Полымя», 1992.

Кніжкі з дадатку да часопіса «Маладосць» досыць дзіўныя ў нашым літаратурным жыцці з'ява: з аднаго боку, да іх нейкі ўстойлівы недавер, паблаглівае — як да нечага несур'ёзнага, не дужа вартага ўвагі (напрыклад, рэцэнзіі на гэтыя кніжкі, па нейкіх няпісаных законах, можа чамусьці даваць адна «Чырвоная змена»); з другога — гэтыя кніжкі разглядаюцца на секцыях, па іх прымаюць у Саюз пісьменнікаў — уступілі ўжо каля дзесяці чалавек, у тым ліку і аўтар гэтых радкоў. Праўда, у «нашыя» не вельмі даўнія часы кніжка, скажам, прозы з бібліятэч-

кі «Маладосці» выходзіла накладам ад трох да пяці тысяч.

Кніжка «Ловы» Б. Пятровіча выйшла ў колькасці 491 асобнік. Не хочацца нават варушыць пытанні кшталту: «Што ж гэта з нашай літаратураю адбываецца?» — і так, думаю, усім ясна, што з ёю адбываецца... Мне проста па-чалавечы крыўдна за несумненна таленавітага аўтара, за цікавую кніжку, якая, не паспеўшы выйсці з друку, зрабілася бібліяграфічнай рэдкасцю, — і тым больш, мне здаецца, кніжка гэтая заслугоўвае рэцэнзіі і ў «Ліме», і ў «Полымі», і ў той жа «Маладосці».

Барысу Пятровічу трыццаць тры гады — як для пражай, узрост надзвычай спрыяльны (помніце талстоўскае: «Калі б я быў літаратурным начальнікам, я забараніў бы пражайкам друкавацца да трыццаці гадоў»? Прада, сам Леў Мікалаевіч дэбютаваў у дваццаць чатыры...). Аўтар «Ловаў» друкаваўся ў перыёдыцы, але не часта, і ў цэлым публікацыі яго прайшлі незаўважанымі: адзіны больш-менш разгорнуты водгук на іх дае Алесь Марціновіч у «Настаўніцкай газеце» за 11 чэрвеня гэтага года. Але, чытаючы «Ловы», проста не верыш, што пісаў пачатковец, па сутнасці, дэбютант — такое адчуванне, што гэта рука сталага пісьменніка, са сваім стылем, са сваёй філасофіяй жыцця.

У кніжцы змешчаны трынаццаць невялікіх апавяданняў — ад традыцыйна-вясковага «Апошняя лыжка», лірычна-настраёвага «Кажанне. Канец 70-х» да наватарскіх, свежых формаў і стылем «Як рыба аб лёд», «Ловы» альбо «Людзі доўга не жывуць». Сярод гэтых апавяданняў ёсць мацнейшыя, ёсць слабейшыя, але прахадных — няма, на кожным адбітак аўтарскай душы, хваляванняў, усе яны найперш — чытальным. Вось возьмем апавяданне «Апошняя лыжка» — самае, бадай, традыцыйнае ў зборніку. Згадзіцеся: цыпераніім часам, пасля ўсяго, што пісана-перапісана пра паміранні вясковых філосафаў дзядоў і бабак, патрэбна пэўная смеласць, калі хочаце, нават выклік устойлівым літаратурным канонам, каб пачаць апавяданне такім сказам: «Бабка Мар'я даўно жыла адна». Сюжэт таксама будзе для нас не новы — акрамя хіба таго, што ў бабкі Мар'і быў некалі рэпрэсаваны чалавек: бабка жыве

адна, з катом «Васькам», есць боршч, успамінае сваё жыццё, мужа, якому колісь здрадзіла, сыноў, што не хочучь да яе прыязджаць і заходзіць (адзін жыве блізка, у гэтай жа вёсцы); у тую ж ноч яна памірае, а праз дзень сыны збіраюцца, каб яе пахаваць. Разам з тым гэтае апавяданне немагчыма збытаць са шматлікімі іншымі на такую ж тэму. Яно па-свойму арыгінальнае, бо і ў радках, і між радкоў у ім струменіць любоў (любоў прыдумаць нельга) да гэтай бабкі, да яе ката, да яе думак і звычак. А піша ж малады чалавек! У яго бабка нюхае боршч, «смешна зацскаючы свой маленькі нос шчокамі», — слова «смешна» тут лішняе, бо апавяданне пішацца вачыма бабкі, але, яшчэ раз паўтаруся, — патрэбна любоў, проста нейкі біблейскі гуманізм, каб апаэтызоўваць сам працэс ежы старога чалавека, якому асталося жыццё лічаныя гадзіны. «Бабка перамяшала боршч, паставіла міску, наліла. Па-гаспадарску плюхнуўся на дно кавалак мяса, верх зацягнуў тонкай залацістай плёнчай тлушчу — глядзецца можна». «Ела яна павольна, акуратна, маленькімі глыткамі». Нават кот, які ўскочыў на стол, калі бабка задрамавала, не лезе сам у міску, а будзіць, штурхаючы галавой пад руку, гаспадыню, каб тая кінула яму што на падлогу...

Трэба аддаць Б. Пятровічу належнае: калі б нават нічога не ведаў з ранейшага жыцця гэтай бабкі, дзякуючы вольнаму апісанню, перад намі — вобраз. Чалавек, які пражыў нялёгкае, але годнае, людскае жыццё.

Да слабейшых, на маю думку, апавяданняў у зборніку можна аднесці «Развітанне», якое бабавана на сюжэце «накладка сноў» — прыём у літаратуры яшчэ больш зацяганы, чым дзяды з бабкі. Увогуле, здаецца, што пісьменнік злоўжывае снамі, героі ў яго спяць часта. Мабыць, не варта яму і залішне эксперыментаваць, бо тады замест апавядання атрымаецца тэкстоўка, расшыфраваць якую, пэўна, не змог бы і сам аўтар («Пісягі часу»). У дыялогах, асабліва вясковых апавяданняў, пракідваюцца штампы: вясковы дзядзька, возычы «смурудны сілас», кажа хлопчыку: «Душа ў цябе, відаць, вялікая... Трэба ёй усяго паспрабаваць... Вось і ў мяне так

з дзяцінства было. А потым як зламалася нешта ў сярэдзіне...» («Сусед»). Другі дзядзька, таксама з віламі ў руках, расказвае таксама хлопчыкам, як ён ішоў па балодзе: «Вясною дзела было... Жоўта ўсё куды ні глянеш, бытта само сонца пад ногі ўпала і я па сонцу іду. І сярод гэтай квецні там-сям віднеюцца сінія-сінія лужыны-азерцы. Падыдзеш бліжэй, сонца ў іх купаецца — ну як жаўток на патэльні... Ступаю проста на сонца, а яно, як жабка, выскаквае з-пад нагі, разбіваецца, разлятаецца на часткі, і ўся лужына бліскачай залатой лускою пакрываецца...» («Забыты апомяд»). Паэт можа паазайздросціць...

Вось гэта, а таксама слова «зараз», якое паўсюдна ўжываецца Б. Пятровічам у значэнні «цяпер», бадай, адзінае, што ўмоўна можна аднесці да недахопаў кнігі, за што «чапляецца вока». А ў цэлым мова ў аўтара літаратурна пісьменная, багатая. Асабліва ўдаюцца яму метафары і параўнанні. П'яны мужчына ідзе па вуліцы, і «вочы ягоныя блукаюць недзе ўнізе, быццам ён грыбы шукае». З сумкі «апошня, як тоўстая задастаў пані ў зялёнай сукенцы ў абцяжку, вылезла пляшка. Амаль да паловы плёхалася ў ёй гарэлка». Дзяўчына ўначы на лаўцы плача, «быццам скурголіў ад болю маленькі шчанюк...». Хлопчык слухае песню «Люблю дывытыся, як ты ідзеш па воду» і «ўяўляе, як прыгожы, статны хлопец-хахол Дывытыся ідзе па вадзі...». І Маруся яго за гэта любіць.

Некалі Р. Бярозкін сказаў пра творчасць Алеся Жука: «Пісьменніка можна вызначыць па адной метафары: «цецерыкі як патэльні» — гэта якраз метафара пісьменніка». Кніга Б. Пятровіча ў гэтым плане ці не паказальная. Але прозу, як вядома, вызначае найперш сэнс. Возьмем апавяданне «Ловы» — адно з самых моцных у кнізе. Маларослы — метр ад зямлі, дзядзька Мішка, якога дражняць за вочы «неданоскам», «баўтуном», «посікам», бярэ з сабою на паляванне падлетка Лёньку, абцячваючы пачаставаць таго смажанымі драздамі. Абхадзіўшы паўлесу, паляўнічыя сядваюць падсілкавацца, п'юць гарэлку, потым заўважаюць сойку на кубле. Мішка вырашае, што, раз няма драздоў,

можна падсмажыць і сайчанят. «Лёнька пачаў даставаць птушанят па адным. Возьме за ногі, а цела боўць і ў галаву пералілося, возьме за галаву, а цела боўць і да ног перавалілася, адвісла, як вада ў гумавым балоніку...» Птушанят пакідалі ў кайстры, і Мішка пачаў расказваць пра смажаных драздоў — «цягнуў свой расказ, нібы акын песню, і хвіліны ляцелі, мільгалі, як вокны электрычкі на Мохавым пераездзе...». Пачалі збірацца, узгадалі пра непадсмажаных сайчанят, знайшлі кайстру — «а ў ёй ужо ціха і смярдзіць. Нехта з паляўнічых неўпрыкмет сеў на яе і птушанят падушыў. Размазалася сліз і нутраная чарната іхняя па ўсёй кайстры. Мішка вытрас грузкі камяк птушанят пад хваіну, нагою прытаптаў, ігліцы наверх нагарнуў...».

Дзеянні герояў нелагічныя, нічым не апраўданыя, але аўтар нічога і не хоча тлумачыць, ён разумее, што тлумачэнні — любыя — толькі распылюць апавяданне, разбуратцяць эффект ад яго. І толькі між радкоў прачытваецца: «Я сам не ведаю, чаму людзі такія, хто іх такімі зрабіў, а таксама дзіўлюся ім і нічога не магу выправіць».

Тое, што аўтар не набіваецца ў настаўнікі, на роўных ідзе з чытачом да канца, найбольш выяўляецца ў апавяданні «Як рыбіна аб лёд». Тут Б. Пятровіч прама піша пра свайго героя-забойцу: «Мясніком ён не быў і з крывёю справы не меў. Просты савецкі хлопец, які дагтуль нідзе ніколі нічога ніякага. Прыгадвае лёс ягоны: акцябронак, піанер, камсамалец, слесар-рамонтнік... Нічым не вылучаўся сярод іншых. Хіба шмат не піў ды грошы любіў. Але хто ў нас іх не любіць? Асабліва цяперакі, калі купіць няма чаго, а яны ўсё складаваюцца і складаюцца, лубоўна, паперка да паперкі. Ну, патраціў іх на магнітафон з рук, ну, залез у доўг, ну, выйшаў на справу... Але навошта, навошта чалавека забіў? Не ведаю. І Сцяпан, калі яго зараз спытаць, сам, напэўна, нічога адказаць не змог бы: ну, забіў і забіў...».

Калі б у нас стваралі нейкую своеасаблівую анталогію, «залаты фонд» лепшага беларускага апавядання, і я меў бы да гэтага нейкае дачыненне, я без усялякіх ваганняў уключыў бы ў гэты фонд апа-

выданне Б. Пятровіча «Як рыбіна аб лёд». Яно свежае для беларускай прозы і сюжэтам, і стылем, і аўтарскай пазіцыяй — аб'ектывізмам, горкай, безнадзейнай іроніяй з дурасці, жорсткасці людскай, якія невядома адкуль бяруцца і невядома як іх перамагчы. У рускіх гэтую лінію — горкі смех праз слёзы — пасля Чэхава перахапілі і павялі Салагуб, Аверчанка, часткова Булгакаў, Зошчанка, Шукшын, цяпер — Крупін, а ў беларускай літаратуры яна чамусьці спынілася недзе на раннім Коласе (Калюга і Мрый — гэта іншае, у іх альбо чысты гумар, альбо палітычная сатыра). Калі Б. Пятровіч паверыць у гэты свой дар, будзе развіваць яго, нашая літаратура можа ўзбагаціцца надзвычай цікавым, новым пісьменнікам.

Коротка пра апавяданне «Як рыбіна аб лёд». З вышэйзгаданай цытаты можна зразумець, што просты савецкі хлопец Сцяпан улез у нейкі дробязны даўжок, выйшаў на справу і спакойна, нічога не думачы, калі надараецца момант, забівае чалавека. На другі дзень забойцу, а разам з ім яшчэ двух падазроных, забіраюць у міліцыю. Сцяпан, які ведаў, за што яго ўзялі, «па дарозе паспеў прыдумаць, што казаць, і таму на допыце позіркаюны быў шчыры і ўпэўнены. І душа была чыстая і голая, як перад нараджэннем. Двое ж іншых раскілі, блыталіся ў словах», урэшце

адзін не вытрымаў — пасля адпаведнага «дазнання» — і прызнаўся, што ён забіў. Сцяпана адпусцілі, нават папрасілі прабачэння.

Ён «крочыў па пустой вуліцы — мароз разагнаў усіх па кватэрах — і не было ў яго радасці, што выпусцілі. Левай нагой гнаў ён перад сабой бляшанку з-пад кансерваў, і яна істэрэчна вішчала, адрываючыся ад нагі і кранаючыся мэрзлага асфальту. І не было каму спыніць і даць яму па шыі».

Вось адзінае, падкрэслена мною, аўтарскае ўмяшанне ў тэкст, яго рэакцыя, адносіны да свайго героя... Вось той славуці «цецярук як патэльня», што вызначае пісьменніка. Не ведаю, як вам, а на мяне дыхнула ад гэтага нечаканага аўтарскага ўмяшання нечым чэхаўскім — як адгалосак напаўзабытай цяпер, сапраўднай літаратуры...

У гэтым апавяданні таксама моцная, нечаканая канцоўка, але я знарок не буду яе пераказваць — авось хтосьці захоча пачытаць.

Некалі на секцыі прозы Г. Марчук гаварыў: «Мы развучыліся радавацца, баімся хваліць, баімся сурочыць, нечага асцерагаемся, нешта стараемся недагаварыць; калі і хвалім, дык з «але», калі і радуемся, дык з азіраннямі».

Я з гэтымі словамі згодзен. У літаратуру ідзе цікавы, свежы пісьменнік — давайце гэтаму смялей радавацца.





ДЗЯДОУНІК НА ПАРНАСЕ

АНАТОЛЬ ЗЭКАУ

Вясковы хор

Свае спяваю песні землякам,
І ціха падпяваюць
землякі мне.

Я свой тут людзям,
Лесу...

УЛАДЗІМІР КАРЫЗНА

Калі сталіца не прызнае —
Вяжу я песні землякам.
Дармо, што нот яны не знаюць,
Ледзь-ледзь іх знаю я і сам.
Ды зацягну ўсё ж песню басам,
А землякі — за мною ў такт.

Так забасім мы дружна разам,
Што здрыганецца бліжні тракт.
Усё ваколле заспявае,
Прачнуцца лес і бальшакі...
Калі сталіца не прызнае —
Заўжды прызнаюць землякі.

Да ведама аўтараў

Аўтары апублікаваных матэрыялаў у адпаведнасці з Законам аб друку нясуць адказнасць за дакладнасць прыведзеных фактаў і звестак.

Рэдакцыя можа друкаваць артыкулы ў парадку абмеркавання, не падзяляючы пункту гледжання аўтара.

Рукапісы не рэцензуюцца і аб'ём да двух друкаваных аркушаў не вяртаюцца.

Ва ўсіх выпадках паліграфічнага браку ў экзэмплярах часопіса звяртацца ў друкарню.

Пытаннімі падпіскі і дастаўкі часопіса займаюцца аддзяленні «Саюздруку».

Тэхнічны рэдактар Г. У. Скакуп.

Карэктары: М. І. Гусева, Л. З. Кудравец, З. К. Надумовіч.

Здадзена ў набор 4.10.92. Падпісана да друку 21.12.92. Фармат паперы 70×108^{1/16}. Друк афсетны. Друк. арк. 16. Ум. друк. арк. 22,4. Ум. фарб. адб. 22,325. Ул.-выд. арк. 21,43. Тыраж 7 000 экз. Зак. 1478. Падпісаная цана 10 руб.

ПРЭМІІ ЧАСОПІСА «ПОЛЫМЯ»

Рэдакцыйнай калегіяй прысуджаны прэміі часопіса «Полымя» за лепшыя творы, апублікаваныя ў 1992 годзе:

ПРОЗА

Генрыху ДАЛІДОВІЧУ — за раман «ЗАХОДНІКІ» (№№ 7, 8);

ПАЭЗІЯ

Уладзіміру ПАЎЛАВУ — за вершы (№№ 2, 11);

КРЫТЫКА І ЛІТАРАТУРАЗНАЎСТВА

Дзмітрыю БУГАЕВУ — за артыкул «ДАСЯГНУТАЕ І СТРАЧАНАЕ» (№ 10);

Алесью МАРЦІНОВІЧУ — за рэцэнзію «НАЗВАЦЬ СУМЛЕННЕ ШЧАСЦЕМ» (№ 7);

НАВУКА. МАСТАЦТВА

Валянціну ГРЫЦКЕВІЧУ — за артыкул «ЯКОЙ БЫЦЬ БЕЛАРУСКАЙ ГІСТАРЫЧНАЙ НАВУЦЫ» (№ 5);

ГІСТОРЫЯ ЛІТАРАТУРЫ І КУЛЬТУРЫ

Сымену СКАРУЛІСУ — за артыкул «ЛІСТАПАДАЎСКАЯ СПРАВА» І ЯКУБ КОЛАС» (№ 11).